

आराधना-कथाकोशः



रचयिता—

ब्रह्मचारी श्रीमन्नेमिदत्तः ।

सम्पादकः—

उदयलालः काशलीवालः ।



नमो वीराय ।

आराधना-कथाकोशः

मङ्गलं प्रस्तावना च ।

श्रीमद्भव्याब्जसद्भानूल्लोकालोकप्रकाशकान् ।
आराधनाकथाकोशं वक्ष्ये नत्वा जिनेश्वरान् ॥ १ ॥
नमस्तस्मै सरस्वत्यै सर्वविज्ञानचक्षुषे ।
यस्याः सम्प्राप्यते नाम्ना पारं सञ्ज्ञानवारिधेः ॥ २ ॥
रत्नत्रयपार्वत्रिणां मुनिनां गुणशालिनाम् ।
वन्देऽहं बोधसिन्धूनां पादपद्मद्वयं सदा ॥ ३ ॥
इत्याप्तभारतीसाधुपादपद्मप्रचिन्तनम् ।
अस्तु मे सत्कथारम्भप्रासादकलशश्रिये ॥ ४ ॥

श्रीमूलसङ्घे वरभारतीये
गच्छे बलात्कारगणेऽतिरम्ये ।
श्रीकुन्दकुन्दाख्यमुनीन्द्रवंशे
जातः प्रभाचन्द्रमहायतीन्द्रः ॥ ५ ॥
देवेन्द्रचन्द्रार्कसमर्चितेन
तेन प्रभाचन्द्रमुनीश्वरेण ।
अनुग्रहार्थं रचितः सुवाक्यै—
आराधनासारकथाप्रबन्धः ॥ ६ ॥

तेन क्रमेणैव मया स्वशक्त्या
शंकरः प्रसिद्धैश्च निगद्यते सः
मार्गे न किं भानुकरप्रकाशे

स्त्रीलया गच्छति सर्वलोकः ॥ ७ ॥

अथ श्रीजिनसूत्रेण कथ्यते विमलश्रिये ।
आराधनेति किं नाम सतां सन्तोषहेतवे ॥ ८ ॥
सम्यग्दर्शनबोधवृत्ततपसां संसारविच्छेदिनां
ज्ञान्या भक्तिभरेण सदुत्तमात्स्वर्गापवर्गश्रिये ।
उद्योतोद्यमने तथा च नितरां निर्वाहणं साधनं
पूर्वैर्निस्तरणं महामुनिर्वैरागधनेतीरिता ॥ ९ ॥

उक्तं च—

उज्जोवणमुज्जवणं णिब्बाहणं साहणं च णित्थरणं
दंसणणाणचरित्तं तवाणमारहाणा भणिया ॥

तद्यथा—

यत्सम्यग्दर्शनज्ञाने चारित्र्यतपसां भवेत् ।
लोके प्रकाशनं तत्स्यादुद्योतनमिति ध्रुवम् ॥ १० ॥
तथा हि स्वीकृतानां च तेषामालस्यवर्जितः ।
ब्राह्मण्यन्तरमुद्योगः प्रोक्तमुद्यमनं बुधैः ॥ ११ ॥
तेषां सदृशनादीनां सम्प्राप्ते त्यागकारणं ।
संकष्टैरपरित्यागो भवेन्निरवाहणं शुभम् ॥ १२ ॥
तत्त्वार्थादिमहाशास्त्रपठने यन्मुनेः सदा ।
दर्शनादेः समप्रत्यं साधनं रागवर्जितम् ॥ १३ ॥
तथादृग्ज्ञानचारित्र्यतपसां मरणावधि ।
निर्विघ्नैः प्रापणं प्रोक्तं बुधैर्निस्तरणं परम् ॥ १४ ॥

इति पंचप्रकारोक्तं श्रीमज्जैनविदांबरैः ।

आराधनाक्रमं प्रोक्त्वा कथ्यते तत्कथाः क्रमात् ॥ १९ ॥

कथारम्भः—

१—पात्रकेसरिणः कथा ।

सम्यक्त्वोद्योतनं चक्रे प्रसिद्धः पात्रकेसरी ।

तच्चरित्रं प्रबक्ष्येऽहं पूर्वं सदृशनिश्रिये ॥ १६ ॥

अत्रैव भरतक्षेत्रे पवित्रे श्रीजिनेशिनाम् ।

विचित्रैः पंचकल्याणैः सर्वभव्यप्रशर्मदैः ॥ १७ ॥

निवासे सारसम्पत्तेर्देशे श्रीमगधाभिधे ।

अहिच्छत्रे जगच्चित्रे नागरैर्नगरे वरे ॥ १८ ॥

पुण्यादवनिपालारूयो राजा राजकलान्वितः ।

प्राज्यं राज्यं करोत्सुच्चैर्विप्रैः पञ्चशतैर्वृतः ॥ १९ ॥

विप्रास्ते वेदवेदाङ्गपारगाः कुलगर्विताः ।

कृत्वा सन्ध्याद्वये सन्ध्यावन्दनां च निरन्तरम् ॥ २० ॥

विनोदेन जगत्पूज्यश्रीमत्पार्श्वजिनालये ।

दृष्ट्वा पार्श्वजिनं पूतं प्रवर्तन्ते स्वकर्मसु ॥ २१ ॥

एकदा ते तथा कृत्वा सन्ध्यायां वन्दनां द्विजाः ।

जिनं द्रष्टुं समायाताः कौतुकाज्जिनमन्दिरे ॥ २२ ॥

देवागमाभिर्धं स्तोत्रं पठन्तं मुनिसत्तमम् ।

चारित्रभूषणं तत्र श्रीमत्पार्श्वजिनाप्रतः ॥ २३ ॥

दृष्ट्वा सम्पृष्टवानित्थं तन्मुख्यः पात्रकेसरी ।

स्वामिनिभं स्तवं पूतं बुध्यसे, स मुनिस्ततः ॥ २४ ॥

नाहं बुध्येऽर्थतश्चेति संजगौ, प्राह सद्विजः ।

पुनः सम्पठ्यते स्तोत्रं भो मुने यतिसत्तम ॥ २५ ॥

- ततस्तेन मुनीन्द्रेण देवागमनसंस्तवः ।
 पठितः पदविश्रामैः सतां चेतोनुंरञ्जनैः ॥ २६ ॥
 शब्दतर्ध्वकसंस्थत्वात्तदासौ पात्रकेसरी ।
 हेतुया नानसे कृत्वा देवागमनसंस्तवम् ॥ २७ ॥
 तदर्थं चिन्तयामास स्वचित्ते चतुरोत्तमः ।
 ततो दर्शनमोहस्य क्षयोपशमलब्धितः ॥ २८ ॥
 यदुक्तं श्रीजिनेन्द्रस्य शासने वस्तुलक्षणम् ।
 जीवाजीवादिकं सत्यं तदैवात्र त्रिविष्टपे ॥ २९ ॥
 नान्यथेति समुत्पन्नर्जनतत्त्वार्थसद्बुचिः ।
 गत्वा गृहे पुनर्धीमान् स त्रिप्रो वस्तुलक्षणम् ॥ ३० ॥
 चित्ते सञ्चिन्तनं कुर्वन्रात्रौ विप्रकुलाग्रणीः !
 जीवाजीवादिकं वस्तु प्रमेयं जिनशासने ॥ ३१ ॥
 तत्त्वज्ञानं प्रमाणं च प्रोक्तं तत्त्वार्थबोदिभिः ।
 लक्षणे नानुमानस्य भाषितं तच्च कीदृशम् ॥ ३२ ॥
 श्रीमज्जिनमतेऽस्तीति सन्देहव्यग्रमानसः ।
 यावत्सन्तिष्ठते तावन्निजासनमुकम्पनात् ॥ ३३ ॥
 पद्मावत्या महादेव्या तत्रागत्य ससम्भ्रमम् ।
 स द्विजो भणितस्तूर्णं भो धीमन्पात्रकेसरिन् ॥ ३४ ॥
 प्रातः श्रीपार्श्वनाथस्य दर्शनादेव निश्चयः ।
 लक्षणे चानुमानस्य सम्भविष्यति ते तराम् ॥ ३५ ॥
 इत्युक्त्वा सल्लिखित्वेति पार्श्वेशफणमण्डपे ।
 सा गता ह्यनुमानस्य लक्षणं श्लोकमुत्तमम् ॥ ३६ ॥
 “ अन्यथानुपपन्नत्वं यत्र तत्र त्रयेण किम्
 मान्यथानुपपन्नत्वं यत्र तत्र त्रयेण किम् ॥ ”

देवतादर्शनादेव सञ्जाता तस्य शर्मदा ।
 श्रीमज्जैनमते श्रद्धा भवभ्रमणनाशिनी ॥ ३७ ॥
 प्रभाते परमानन्दात्पार्श्वनाथं प्रपश्यतः ।
 फणाटोपेऽनुमानस्य लक्षणश्लोकदर्शनात् ॥ ३८ ॥
 जातस्तल्लक्षणोत्कृष्टनिश्चयश्च द्विजन्मनः ।
 भास्करस्योदये जाते न तिष्ठति तमो यथा ॥ ३९ ॥
 ततोऽसौ ब्राह्मणाधीशः पवित्रः पात्रकेसरी ।
 प्रहर्षाञ्चितसर्वाङ्गो जिनधर्ममहारुचिः ॥ ४० ॥
 देवोर्हन्नेव निर्दोषः संसाराम्भोधितारकः ।
 अयमेव महाधर्मो लोकद्वयसुखप्रदः ॥ ४१ ॥
 एवं दर्शनमोहस्य क्षयोपशमयोगतः ।
 अभूदुत्पन्नसम्यक्त्वरत्नरञ्जितमानसः ॥ ४२ ॥
 तथानिशं जिनेन्द्रोक्तं तत्त्वं त्रैलोक्यपूजितम् ।
 पुनःपुनर्महाप्रीत्या भावयन्पात्रकेसरी ॥ ४३ ॥
 तैर्द्विजैर्भणितश्चैवं किं मीमांसादिकं त्वया ।
 त्यक्त्वा संस्मर्यते जैनमतं नित्यमहो हृदि ॥ ४४ ॥
 तच्छ्रुत्वा भणितास्तेन ते विप्रा वेदगर्विताः ।
 अहो द्विजा जिनेन्द्राणां मतं सर्वमतोत्तमम् ॥ ४५ ॥
 अतः कारणतः कष्टं त्यक्त्वा मिध्याकुमार्गिकम् ।
 भवद्विश्वापि विद्वद्भिः संग्राह्यं जैनशासनम् ॥ ४६ ॥
 ततो राजादिसान्निध्ये पात्रकेसरिणा मुदा ।
 जित्वा सर्वद्विजास्तांश्च विवादेन स्वलीलया ॥ ४७ ॥
 समर्थ्य शासनं जैनं त्रैलोक्यप्राणिशर्मदम् ।
 स्वसम्यक्त्वगुणं सारं सम्प्रकाश्य पुनः पुनः ॥ ४८ ॥

कृतोऽन्यमतविध्वंसो जिनेन्द्रगुणसंस्तुतिः ।
 संस्तवः परमानन्दात्मस्तसुखदायकः ॥ ४९ ॥
 पात्रकेसरिणं दृष्ट्वा ततः सर्वगुणाकरम् ।
 सारपण्डितसन्दोहसमर्चितादद्वयम् ॥ ५० ॥
 ते सर्वेऽयनिपालाद्यास्त्यक्त्वा मिथ्यामतं द्रुतम् ।
 भूत्वा जैनमतेऽत्यन्तं संसक्ताः शुद्धमानसाः ॥ ५१ ॥
 गृहीत्वा सारसम्यक्त्वं संसाराम्भोधितारणम् ।
 प्राप्य श्रीजैनसद्धर्मं स्वमोक्षमुखकारणम् ॥ ५२ ॥
 त्वं भो द्विजोत्तम श्रीमज्जैनधर्मे विचक्षणः ।
 त्वमेव श्रीजिनेन्द्रोक्तसारतत्वप्रवीक्षणः ॥ ५३ ॥
 त्वं श्रीजिनपादाब्जसर्ववनेकमधुव्रतः ।
 इत्युच्चैः स्तवनाद्यैस्तं पूजयन्ति स्म भक्तितः ॥ ५४ ॥

पद्मभिः कुलकम् ।

इत्थं श्रीशिवशर्मदं शुचितरं सम्यक्त्वमुद्योतनं
 कृत्वा प्राप नरेन्द्रपूजनपदं पात्रादिकः केसरी ॥
 अन्यथापि जिनेन्द्रशासनरतः सदर्शनाद्योतन
 भक्त्या यस्तु करोति निर्मल्यशाः स स्वर्गमोक्ष भजेत् ॥ ५५ ॥
 सत्कुन्देन्दुविशुद्धकीर्त्तिकालिते श्रीकुन्दकुन्दान्वये
 श्रीभण्डारकमल्लिभूपणगुरुभ्रातुः सदादेशतः ।
 सूरिश्रीश्रुतसागरस्य मुधियः सम्यक्त्वरत्नश्रिये
 सान्निध्ये शुचि सिंहनन्दिसुमुनेश्वक्रे मयेदं शुभम् ॥ ५६ ॥

इति कथाकोशे सम्यक्त्वद्योतिनी पात्रकेसरिणः कथा समाप्ता ।

२-अकलङ्कदेवस्य कथा ।

अथ श्रीजिनमानम्य सर्वसत्वमुखप्रदम् ।
 वक्ष्येऽकलङ्कदेवस्य ज्ञानोद्योतनसत्कथाम् ॥ १ ॥
 अत्रैव भारते मान्यखेटाख्यनगरे वरे ।
 राजाऽभूच्छुभतुङ्गाख्यस्तन्मन्त्री पुरुषोत्तमः ॥ २ ॥
 भार्या पद्मावती तस्य तयोः पुत्री मनःप्रियौ ।
 सज्जातावकलङ्काख्यनिष्कलङ्कौ गुणोज्वलौ ॥ ३ ॥
 नन्दीश्वरे महाष्टम्यामेकदा परया मुदा ।
 पितृभ्यां रविगुप्ताख्यं नत्वा भक्त्या मुनीश्वरम् ॥ ४ ॥
 गृहीत्वाऽष्ट दिनान्युच्चैर्ब्रह्मचर्यं सुशर्मदम् ।
 क्रीडया पुत्रयोश्चापि दापितं तद्व्रतं महत् ॥ ५ ॥
 ततः कैश्चिद्दिनैर्दृष्ट्वा विवाहोद्यममद्भुतम् ।
 पुत्राभ्यां भणितस्तातः किमर्थं क्रियते त्वया ॥ ६ ॥
 परिश्रमो महानेप भो पितस्तन्निशम्य सः ।
 भवतो सद्विवाहार्थं प्राहैवं पुरुषोत्तमः ॥ ७ ॥
 तच्छ्रुत्वा कथितं ताभ्यां किं विवाहेन भो सुधीः ।
 आवयोर्ब्रह्मचर्यं च दापितं शर्मदं त्वया ॥ ८ ॥
 पित्रोक्तं क्रीडया वत्सौ दापितं भवतोर्मया ।
 ब्रह्मचर्यमिति श्रुत्वा प्राहतुस्तौ विचक्षणौ ॥ ९ ॥
 धर्मे व्रते च का क्रीडा ब्रीडा वा तदनन्तरम् ।
 सम्प्राह युवयोर्दत्तं व्रतं चाष्ट दिनानि तत् ॥ १० ॥
 इत्याकर्ण्य पितुर्वाक्यं पुत्री तावूचतुः पुनः ।
 आवयोर्न कृता तात मर्यादाष्ट दिनैस्तथा ॥ ११ ॥

सूरिणा भवता चापि तस्मादाजन्म निर्मलम् ।
 ब्रह्मचर्यं व्रतं बर्यं नियमस्तु विवाहके ॥ १२ ॥
 इत्युक्त्वा सकलासारं व्यापारं परिहृत्य च ।
 नाना शास्त्राप्यधीतानि तान्यां भक्त्या बहूनि वै ॥ १३ ॥
 तथा बौद्धमतज्ञाता मान्यखेटे न वर्तते ।
 ततस्तस्य मतं ज्ञातुं मूर्खेच्छात्रस्य रूपकम् ॥ १४ ॥
 धृत्वा ततो महाबोधिस्थानं गत्वा गुणाकरौ ।
 बौद्धमार्गपरिज्ञातुर्धर्माचार्यस्य सन्निधौ ॥ १५ ॥
 स्थितौ, सोपि विजातीयं धर्माचार्यो विशोष्य च ।
 ऊर्ध्वभूमौ परिस्थित्वा बौद्धांस्तद्वैदशास्त्रकम् ॥ १६ ॥
 नित्यं पाठयति व्यक्तं जैनधर्मरतौ च तौ ।
 भूत्वाऽऽज्ञौ मातृकापाठं पठन्तौ गूढमानसौ ॥ १७ ॥
 तदाकर्णयतः स्मोच्चैरशेषं बौद्धशासनम् ।
 एकसंस्थोऽकलङ्काख्यदेवोऽभूत्तद्विचक्षणः ॥ १८ ॥
 निष्कलङ्को द्विसंस्थश्च चित्ते तच्चिन्तयत्परम् ।
 एवं काले गलत्येव धर्माचार्यस्य चैकदा ॥ १९ ॥
 व्याख्यानं कुर्यतस्तस्य श्रीमज्जैनेन्द्रभाषिते ।
 सप्तभङ्गीमहावाक्ये कूटत्वात्संशयोऽजनि ॥ २० ॥
 व्याख्यानमथ संवृत्य व्यायामं स गतस्तदा ।
 शुद्धं कृत्वाशु तद्वाक्यं धृतवानकलङ्कवाक् ॥ २१ ॥
 बौद्धानां गुरुणागत्य दृष्ट्वा वाक्यं सुशोधितम् ।
 अस्ति कश्चिज्जिनाधीशशासनाम्भोधिचन्द्रमाः ॥ २२ ॥
 अस्माकं मतविध्वंसी बौद्धवेषेण धूर्तकः ।
 अस्मच्छास्त्रं पठन्तोऽत्र संशोच्यैवाशु मार्यताम् ॥ २३ ॥

इत्युक्त्वा शोधितास्तेन ते सर्वे शपथादिना ।
 पुनः संकारिता जैनबिम्बस्योलङ्घनं तथा ॥ २४ ॥
 तदाकलङ्कदेवेन चातुर्याद्गुणशालिना ।
 प्रतिमोपरि संक्षिप्त्वा सूत्रं संसूत्रवेदिना ॥ २५ ॥
 इयं सावरणा मूर्तिः कृत्वा संकल्पनं हृदि ।
 तस्या उल्लङ्घनं चक्रे ततो जैनमजानता ॥ २६ ॥
 कांस्योद्भवानि तेनोच्चैर्भाजनानि बहूनि च ।
 गौण्यां निक्षिप्य बौद्धानां शयनस्थानसन्निधौ ॥ २७ ॥
 एकैकं स्थापयित्वा च स्वकीयं चरमानुषम् ।
 वन्दकं प्रति तान्येव दूरमुद्धृत्य वेगतः ॥ २८ ॥
 निक्षिप्तानि ततो रात्रौ विद्युत्पातोपमे रवे ।
 समुत्थितेऽकलंकाख्यनिष्कलङ्कौ कलस्वनौ ॥ २९ ॥
 सारं पंचनमस्कारं स्मरन्तावुत्थितौ तदा ॥
 धृत्वा तौ तत्समीपे च नीत्वाप्यालपित चरैः ॥ ३० ॥
 आदेशं देहि देवैतौ धूर्तौ जैनमतोत्तमौ ।
 इति श्रुत्वा जगौ सोपि बौद्धेशो दुष्टमानसः ॥ ३१ ॥
 धृत्वा सप्तमभूभागे पश्चाद्रात्रौ कुमारकौ ।
 मार्यतामिति तौ तत्र नीत्वा च स्थापितौ तकैः ॥ ३२ ॥
 निष्कलङ्कस्तदा प्राह भो धीमन्नकलङ्कवाक् ।
 अस्माभिर्गुणरत्नानि भ्रातश्चोपार्जितानि वै ॥ ३३ ॥
 दर्शनस्योपकारस्तु विहितो नैव भूतले ।
 वृथा मरणमायातं तच्छ्रुत्वा ज्येष्ठबान्धवः ॥ ३४ ॥
 जगादैवं महाधीरो माविसूरय धीधन ।
 उपायो जीवितस्यायं विद्यते कोपि साम्प्रतम् ॥ ३५ ॥

इदं छत्रं करे धृत्वा क्षिप्त्वात्मानं सुयत्नतः ।
 गत्वा भूमौ च यास्यावः स्वस्थानं वेगतः सुधीः ॥ ३६ ॥
 इत्यालोच्य विधायोच्चैस्तत्सर्वं निर्गतौ च तौ ।
 अर्धरात्रे गते यावन्मारणार्थं दुराशयैः ॥ ३७ ॥
 अन्वेपितौ तदा नैव दृष्टौ तौ पत्तने ततः ।
 वापिकूपतडागादौ संशोच्य प्राप्य ते पुनः ॥ ३८ ॥
 अश्वारूढाः सुपापिष्ठाः कष्टाः सम्मारणेच्छया ।
 दयावह्नीदवपृष्टाः पृष्टतो निर्गतास्तयोः ॥ ३९ ॥
 उच्छलद्भूलिमालोक्य ज्ञात्वा तान्प्राणलोलुपान् ।
 निष्कलङ्कोऽवदद्भीरो भो भ्रातस्त्वं विचक्षणः ॥ ४० ॥
 एकसंस्थो महाप्राज्ञो दर्शनोद्यतनश्रिये ।
 एतस्मिन्पद्मिनीखण्डमण्डिते मुसरोवरे ॥ ४१ ॥
 संप्रविश्य निजात्मानं रक्षत क्षतकल्मष ।
 मार्गे मां वीक्ष्य गच्छन्तं हन्त्वैते यान्तु पापिनः ॥ ४२ ॥
 ततस्तद्वचनेनैव सखेदं सांऽकलङ्कवाक् ।
 तत्रस्थितः प्रविश्योच्चैः के धृत्वा पद्मिनीदलम् ॥ ४३ ॥
 न चक्रे केवलं तेन शरण्यं पद्मपत्रकम् ।
 अनन्यशरणीभूतं शासनं च जिनेशिनाम् ॥ ४४ ॥
 निष्कलङ्कस्तु नश्यन्सन्पृष्टोऽसी रजकेन च ।
 वस्त्रप्रक्षालनं कर्म कुर्वता गगनोद्रताम् ॥ ४५ ॥
 धूर्लीं विलोक्य भीतेन किमेतदिति सोऽवदत् ।
 शत्रुसैन्यं समायाति यन्नरं पश्यति ध्रुवम् ॥ ४६ ॥
 तं हन्ति पापकृद्वाढं तेन सन्नश्यते मया ।
 तच्छ्रुत्वा रजकः सोपि सार्धं तेनैव नष्टवान् ॥ ४७ ॥

ततस्ते पापिनो घृत्वा नश्यन्तौ तौ सुनिदर्यम् ।
 हत्वा तयोः शिरोयुग्मं समादाय गृहं गताः ॥ ४८ ॥
 किं न कुर्वन्ति भो लोके पापाय पापपण्डिताः ।
 जिनधर्मविनिर्मुक्ता मिथ्यात्वविषदूषिताः ॥ ४९ ॥
 येषां श्रीमज्जिनेन्द्राणां धर्मः शर्मशतप्रदः ।
 लेशतोऽपि न हृत्कोशे तेषां का करुणाकथा ॥ ५० ॥
 ततोऽकलङ्कदेवोऽसौ विनिर्गत्य सरोवरात् ।
 मार्गे गच्छन् जिनेन्द्रोक्ततत्त्वविन्निश्चलाशयः ॥ ५१ ॥
 कलिङ्गविषये रत्नसंचयाख्यं पुरं परम् ।
 कैश्चिद्दिनैः परिप्राप्तस्तावद्वक्ष्ये कथान्तरम् ॥ ५२ ॥
 तत्र राजा प्रजाऽभीष्टो नाम्ना श्रीहिमशीतलः ।
 राज्ञी जिनेन्द्रपादाब्जभृङ्गी मदनसुन्दरी ॥ ५३ ॥
 तथा श्रीमज्जिनेन्द्राणां स्वयं कारितमन्दिरे ।
 फाल्गुने निर्मलाष्टम्यां रथयात्रामहात्सवे ॥ ५४ ॥
 प्रारब्धे जिनधर्मस्य स्वर्गमोक्षप्रदायिनः ।
 महाप्रभावनाङ्गाय नाना सत्सम्पदा मुदा ॥ ५५ ॥
 सङ्घश्री वन्दकेनोच्चैर्विद्यार्देपण पापिना ।
 रथयात्रा न कर्त्तव्या जिनेन्द्रस्य महीपते ॥ ५६ ॥
 जिनस्य शासनाभावादिति प्रोक्त्वा दुरात्मना ।
 मुनीनां पत्रकं चापि दत्तं वादप्रकाङ्क्षया ॥ ५७ ॥
 ततश्च भूभुजा प्रोक्तं हे प्रिये जैनदर्शनम् ।
 समर्थैर्यं प्रकर्त्तव्या यात्रा वै नान्यथा त्वया ॥ ५८ ॥
 तच्छ्रुत्वा सा सती राज्ञी भूत्वा चोद्विग्रमानसा ।
 श्रीमज्जिनालयं गत्वा पापस्य विलयं तदा ॥ ५९ ॥

नत्वा जगौ मुनीन्द्राणामस्माकं दर्शने बुधाः ।
 एतस्य वन्दकस्योच्चैः कोप्यस्ति प्रतिमल्लुकः ॥ ६० ॥
 जित्वेमं यो महाभव्यो वाञ्छितं मे करोत्यलम् ।
 श्रुत्वेति मुनयः प्राहुर्मन्यखेटादिकेषु ते ॥ ६१ ॥
 एतस्मादधिकाः सन्ति पण्डिता जिनशासने ।
 किन्तु दूरे तदाकर्ण्य सुन्दरीमदनादिका ॥ ६२ ॥
 सप्तोस्ति मस्तकोपान्ते योजनानां शते भिषक् ।
 इत्युक्त्वा श्रीजिनेन्द्राणां कृत्वा पूजां विशेषतः ॥ ६३ ॥
 राजगोहं परित्यज्य प्रविश्य जिनमन्दिरम् ।
 सङ्गश्रीदर्पविध्वंसात्पूर्वरीत्या शुभोदयात् ॥ ६४ ॥
 यात्रा रथस्य मे पूता भविष्यति महोत्सवैः ।
 धर्मप्रभावना चापि तदा मे भोजनादिकम् ॥ ६५ ॥
 प्रवृत्तिर्नान्यथा चेति कृत्वा चित्ते सुनिश्चयम्
 जिनाग्रे संस्थिता पंच जपन्ती मुनमस्कृतीः ॥ ६६ ॥
 कायोत्सर्गेण मेरोर्वा निश्चला सारचूलिका ।
 सर्वथा भव्यजन्तूनां जिनभक्तिः फलप्रदा ॥ ६७ ॥
 अर्धरात्रे ततस्तस्याः सारपुण्यप्रभावतः ।
 चक्रेश्वरी महादेवी विष्टरस्य प्रकम्पनात् ॥ ६८ ॥
 समागत्य शुभे श्रीमज्जिनपादाब्जमानसे ।
 किञ्चिन्मा कुरु चोद्वेगमहो मदनसुन्दरि ॥ ६९ ॥
 प्रातः सङ्गश्रियोमानमर्दनैकविचक्षणः ।
 रथप्रभावनाकारी श्रीमज्जैनागमे चणः ॥ ७० ॥
 नाना मनोरथानां ते पूरको दिव्यमूर्तिमान् ।
 अत्राऽकलङ्कदेवाख्यस्तव पुण्यात्समेष्यति ॥ ७१ ॥

इत्युक्त्वा सा गता भक्त्या तच्छ्रुत्वा च महीपतेः ।
 सा राज्ञी परमानन्दनिर्भराभक्तितत्परा ॥ ७२ ॥
 महास्तुतिं जिनेन्द्राणां कृत्वा सद्वाञ्छितप्रदाम् ।
 प्रातर्महाभिषेकं च विधायोच्चैस्तथार्चनम् ॥ ७३ ॥
 ततोऽकलङ्कदेवस्य समन्वेषणहेतवे ।
 चतुर्दिक्षु सती शीघ्रं प्रेषयामास सन्नरान् ॥ ७४ ॥
 तन्मध्ये ये गतास्तत्र पूर्वस्यां दिशि पूरुषाः
 तैरुद्यानवनेऽशोकवृक्षमूलेऽकलङ्कवाक् ॥ ७५ ॥
 कैश्चिच्छत्रैः समायुक्तः कुर्वन्विश्रामकं सुखम् ।
 दृष्टोऽसौ सर्वशास्त्रज्ञः पृष्ट्वेकं छात्रकं ततः ॥ ७६ ॥
 तन्नामापि समागत्य सर्वं राह्या निवेदितम् ।
 ततो राज्ञी महाभूत्या सर्वसङ्घसमन्विता ॥ ७७ ॥
 साऽन्नजपानसद्दानसमेता धर्मवत्सला ।
 तत्रागत्य लसत्प्रीत्या वन्दितः स बुधोत्तमः ॥ ७८ ॥
 तस्य सन्दर्शनात्तुष्टा सा सती शुद्धमानसा ।
 पद्मिनीव रवेर्मेधा मुनेर्वा तत्त्वदर्शनात् ॥ ७९ ॥
 चन्दनागुरुर्कपूरैर्नानावस्त्रादिभिस्तराम् ।
 पूजयामास तं राज्ञी बुधं धर्मानुरागतः ॥ ८० ॥
 ततः स प्राह पूतात्मा विद्वज्जनाशिरोमणिः ।
 भो देवि भवतां क्षेमः सङ्घस्यापि प्रवर्तते ॥ ८१ ॥
 तं निशम्याश्रुपातं च राह्या कुर्वाणया पुनः ।
 स्वामिन्सन्तिष्ठते सङ्घः किन्तु तस्यापमानता ॥ ८२ ॥
 वर्तते साम्प्रतं चेति तया प्रोक्त्वा समप्रतः ।
 सङ्घश्रीचेष्टितं तस्य सूचितं चारुचेतसः ॥ ८३ ॥

तदाकर्ण्यकलङ्काख्यः कोपतः किल संजगौ ।
 क्रियन्मात्रो वराकोऽयं सङ्घश्रीर्यन्मया समम् ॥ ८४ ॥
 वादं कर्तुं समर्थो न सुगतोपि मदोद्धतः ।
 इति प्रव्यक्तसद्वाक्यैस्तां सन्तोष्य समग्रधीः ॥ ८५ ॥
 सङ्घश्रीवन्दकस्योच्चैर्दत्त्वा पत्रं महोत्सवैः ।
 सम्प्रातः श्रीजिनेन्द्रस्य मन्दिरं शर्ममन्दिरम् ॥ ८६ ॥
 सङ्घश्रिया तदालोक्य पत्रं क्षुभितचेतसः ।
 तन्न भिन्नं महापत्रं श्रुत्वा तद्गर्जनाक्रमम् ॥ ८७ ॥
 तदाकलङ्कदेवोऽसौ हिमशीतलभूमुजा ।
 सम्भ्रमेण समानीय वादं तेनैव कारितः ॥ ८८ ॥
 सङ्घश्रिया महावादं तेन सार्धं प्रकुर्वता ।
 नाना प्रत्युत्तरैर्दृष्ट्वा तस्य वाग्भिभवं नवम् ॥ ८९ ॥
 अशक्तिं चात्मनो ज्ञात्वा ये केचिद्वैद्विपण्डिताः ।
 देशान्तरे स्थिताः सर्वास्तान्समाहूय गर्वितान् ॥ ९० ॥
 पूर्वसिद्धां तथा देवीं ताराभगवतीं निशि ।
 तदावतार्य तेनोक्तं समर्थोऽहं न सुन्दरि ॥ ९१ ॥
 वादं कर्तुमनेनैव सार्धं देवि तया द्रुतम् ।
 एष वादेन कर्तव्यो निग्रहस्थानभाजनम् ॥ ९२ ॥
 इत्याकर्ण्य तया प्रोक्तं सभायां भूपतेर्मया ।
 अन्तःपटे घटे स्थित्वा विवादः क्रियते पुनः ॥ ९३ ॥
 ततः प्रभाते भूपात्रे सङ्घश्रीः कपटेन च ।
 अन्तःपटेन कस्यापि मुखं चापश्यता मया ॥ ९४ ॥
 विचित्रवाक्यविन्यासैरुपन्यासो विधीयते ।
 इत्युक्त्वाऽन्तःपटं दत्त्वा बुद्धदेवार्चनं तथा ॥ ९५ ॥

तदेव्याश्चर्चनं कृत्वा चक्रे कुम्भावतारणम् ।
 करोति केतवं मूढो नास्येवान्तेनुसिद्धिदम् ॥ ९६ ॥
 ततो घटं प्रविश्योच्चैः सा देवी दिव्यवाग्भरैः ।
 क्षणोपन्यासकं कर्तुं प्रवृत्ता निजशक्तितः ॥ ९७ ॥
 अथाकलङ्कदेवोपि दिव्यध्वनिविराजितः ।
 कृत्वोपन्यासकं तस्याः खण्डखण्डं क्षणक्षयम् ॥ ९८ ॥
 अनेकान्तमतं पूतं सारतलैः समन्वितम् ।
 स्वपक्षस्थापकं गाढं परपक्षक्षयप्रदम् ॥ ९९ ॥
 तत्समर्थयितुं लग्नः समर्थो भयवर्जितः ।
 एवं तयोर्महावादैः पण्मासाः संययुस्तराम् ॥ १०० ॥
 तदाकलङ्कऽदेवस्य मानसे निशि चाभवत् ।
 चिन्तामानुपमात्रोऽयं वन्दको दासकोपमः ॥ १०१ ॥
 एतावन्ति दिनान्येवं मया सार्धं करोत्यरम् ।
 वादं किं कारणं चेति सचिन्तश्चतुरोत्तमः ॥ १०२ ॥
 स श्रीमानकलङ्काख्यो यावदास्ते विचारवान् ।
 तावच्चक्रेश्वरी देवी समागत्य सुपुण्यतः ॥ १०३ ॥
 अहो धीमञ्जिनेन्द्रोक्तसारतत्त्वविदाम्बर ।
 अकलङ्क त्वया सार्धं वादं कर्तुं न भूतले ॥ १०४ ॥
 समर्थो नरमात्रोऽसौ किन्तु वादं त्वया समम् ।
 करोति तारिका देवी दिनान्येतानि धीधन ॥ १०५ ॥
 अतः प्रातः समुत्थाय पूर्वोपन्यस्ततद्वचः ।
 व्याघुटय पृच्छ तां तस्या मानभङ्गो भविष्यति ॥ १०६ ॥
 इत्युक्त्वा सा गता देवी ततः सोप्यकलङ्कवाक् ।
 देवतादर्शनाज्जातपरमानन्दनिर्भरः ॥ १०७ ॥

प्रातर्गत्वा जिने नत्वा सभायां दिव्यमूर्तिभाक् ।
 श्रीडार्थं च प्रभावार्यं धर्मस्यैव जिनेशिनः ॥ १०८ ॥
 दिनान्येतानि संचक्रे वादोऽनेन समं मया ।
 अद्य वादं द्रुतं जित्वा भोजनं क्रियते ध्रुवम् ॥ १०९ ॥
 उक्त्वेति स्पष्टसद्वाक्यैर्वादं कर्तुं समुद्यतः
 उपन्यासं ततस्तस्याः कुर्वत्यास्तेन जल्पितम् ॥ ११० ॥
 प्रागुक्तं कीदृशं वाक्यं नदस्माकं प्रकथ्यते ।
 तदाकर्ण्यकलङ्कस्य वाक्यं हृत्क्षोभकारणम् ॥ १११ ॥
 देवता वचनैकत्वादुत्तरं दातुमक्षमा ।
 सूर्योदये निशेवाशु सा गता मानभङ्गतः ॥ ११२ ॥
 ततोऽकलङ्कदेवेन समुत्थायप्रकोपतः ।
 अन्तःपटं विदार्योच्चैः स्फोटयित्वा च तं घटम् ॥ ११३ ॥
 महापादप्रहारेण हत्वा रूपं तु सौगतम्
 मानभङ्गं तथा कृत्वा तेषां मिथ्याकुवादिनाम् ॥ ११४ ॥
 पुनर्मदनसुन्दर्या सम्प्राप्तानन्दसम्पदः ।
 समस्तभव्यलोकानामप्रतः परया मुदा ॥ ११५ ॥
 गलगर्जितं विद्यायोच्चैस्तेनोक्तं चेति सोत्सवम् ।
 अहो मया वराकोऽयं सङ्घश्रीर्धर्मवर्जितः ॥ ११६ ॥
 निर्जितः प्रथमे घस्त्रे किन्तु दैव्यैतया समम् ।
 श्रीमज्जिनेन्द्रचन्द्राणां मतोद्योतनहेतवे ॥ ११७ ॥
 संज्ञानोद्योतनार्थं च कृतो वादः स्वलीलया ।
 एतदुक्त्वा महाकाव्यं स्वामिना पठितं स्फुटम् ॥ ११८ ॥

“ नाहंकारवशीकृतेन मनसा न द्वेषिणा केवलं

नैरात्म्यं प्रतिपद्य नश्यति जने कारुण्यबुद्ध्या मया ।

राज्ञः श्रीहिमशीतलस्य सदसि प्रायो विदग्धात्मनो
 बौद्धाधान्सकलान्विजित्य सुगतः पादेन विस्फालितः ॥”
 तदा प्रभृति बौद्धोस्ते नरेन्द्राद्यैर्निराकृताः ।
 त्यक्त्वा देशं द्रुतं नष्टा खद्योता वा दिनागमे ॥ ११९ ॥
 एवं श्रीमज्जिनेन्द्राणां दृष्ट्वा ज्ञानप्रभावनाम् ।
 हिमशीतलभूपाद्याः सर्वे ते भक्तिभारतः ॥ १२० ॥
 जिनधर्मरता भूत्वा त्वक्त्वा मिथ्यामतं द्रुतम् ।
 नाना रत्नसुवर्णाद्यैः संस्तोत्रैः शर्मकारिभिः ॥ १२१ ॥
 पूजयन्ति स्म तं पूतमकलङ्कं बुधोत्तमम् ।
 श्रीमज्जिनेन्द्रसंज्ञानप्रभावात्के न पूजिताः ॥ १२२ ॥
 तथा मदनमुन्दर्या महोत्सवशतै रथः ।
 विचित्ररचनोपेतो लसत्पट्टांशुकैर्वृतः ॥ १२३ ॥
 संरणत्किङ्किणीजालो घण्टाटङ्कारशोभितः ।
 त्रैलोक्यपूज्यजैनेन्द्रमहाबिम्बैः पवित्रितः ॥ १२४ ॥
 नाना छत्रंविदानाद्यैश्चामराद्यैरलङ्कृतः ।
 कनक्काञ्चनसद्रत्नमुक्तामालाविराजितः ॥ १२५ ॥
 अनेक भव्यलोकानां समन्ताज्जयघोषणैः ।
 सम्पतत्कुसुमामोदैः सुगन्धीकृतदिङ्मुखः ॥ १२६ ॥
 झल्लरीतालकंसालभेरीभम्भामृदङ्गकैः ।
 पठत्पण्डितसन्दोहैश्चारणस्तुतिपाठकैः ॥ १२७ ॥
 कामिनीगीतज्ञङ्कारैर्नानानृत्यादिभिर्युतः ।
 जङ्गमः पुण्यरत्नानां रोहणाद्रिरिवोद्गतः ॥ १२८ ॥
 वस्त्राभरणसन्दोहैर्नाना ताम्बूलदानतः ।
 स भव्यानां विभाति स्म पर्यटन्निव सुरद्रुमः ॥ १२९ ॥

वर्ण्यते स रथः केन यस्य दर्शनमात्रतः ।
 अनेकदुर्दशां चापि संजाता दर्शनश्रियः ॥ १३० ॥
 इत्यादि सम्पदासारै रथः पूर्णमनोरथः ।
 सम्यक्चञ्चाल तद्राह्या यशोराशिरिवापरः ॥ १३१ ॥
 सोऽस्माकं भव्यजीवानां नाना शर्मशतप्रदः ।
 नित्यं सम्भावितश्चित्ते दयात्सदर्शनश्रियम् ॥ १३२ ॥
 यथाऽकलङ्कदेवोऽसौ चक्रे ज्ञानप्रभावनाम् ।
 अन्येनापि मुभव्येन कर्त्तव्या सा सुखप्रदा ॥ १३३ ॥
 स जयति जिनदेवो देवदेवन्द्रवन्द्य—
 त्त्रिभुवनसुखकारी यस्य बोधप्रदीपः ।
 गुणगणमणिरुद्रो बोधसिन्धुर्मुनीन्द्रां
 दिशतु मम शिवानि श्रीप्रभाचन्द्रदेवः ॥ १३४ ॥
 इति कथाकोशे ज्ञानेद्योतिनी श्रीमदकलङ्कदेवस्य कथा समाप्ता ।

३-सनत्कुमारचक्रवर्त्तिनः कथा ।

नत्वा पञ्च गुरुन्भक्त्या स्वर्गमोक्षसुखप्रदान् ।
 चारित्र्योतने बन्धि चरित्रं तुर्यचक्रिणः ॥ १ ॥
 अत्रैव भरतक्षेत्रे वीतशोकपुरे प्रभुः ।
 अभूदनन्तवीर्याख्यो राज्ञी सीताऽभिधा सती ॥ २ ॥
 पुत्रः सनत्कुमारोऽभूत्तयोः सत्पुण्यपाकतः ।
 चतुर्थश्चक्रवर्त्तीशः सम्यग्दृष्टिशिरोमणिः ॥ ३ ॥
 पट्खण्डमण्डितां पृथ्वीं संसाध्यैव शुभोदयात् ।
 निधानैर्नवभी रत्नैश्चतुर्दशभिरुत्तमैः ॥ ४ ॥

गजैश्चतुरशीत्युक्तलक्षैर्दक्षो विराजितः ।
 रथैस्तावत्प्रमाणैश्च नित्यं पूर्णमनोरथैः ॥ ९ ॥
 अश्वैरष्टादशोत्कृष्टैः कोटिभिर्भर्मभूषितैः ।
 भटैश्चतुरशीत्युक्तकोटिभिः शस्त्रपाणिभिः ॥ १० ॥
 प्रामैः षण्णवतिप्रोक्तकोटिभिर्धान्यसम्भृतैः ।
 स्त्रीणां षण्णवतिप्राप्तसङ्ख्यानैश्च सहस्रकैः ॥ ११ ॥
 लसद्रत्नकिरीटार्थैर्नरेन्द्राणां सहस्रकैः ।
 द्वात्रिंशद्गणनोपेतैर्नित्यं सेवाविधायिभिः ॥ १२ ॥
 इत्यादिसम्पदासारैर्देवविद्याधरैः श्रितः ।
 रूपलावण्यसौभाग्यमहाभान्यैः समन्वितः ॥ १३ ॥
 कुर्वन्राज्यं महाप्राज्यं यावदास्ते विचक्षणः ।
 श्रीमज्जिनेन्द्रचन्द्राणां धर्मकर्मपरायणः ॥ १४ ॥
 तावत्सौधर्मकल्पेशः स्वकीये सदसि स्थितः ।
 पुरुषस्य लसद्रूपगुणव्यावर्णनां पराम् ॥ १५ ॥
 प्रकुर्वाणः सुरैः पृष्टो देव किं कोपि वर्तते ।
 उक्तप्रकाररूपश्रीर्भरतक्षेत्रके न वा ॥ १६ ॥
 इन्द्रेणोक्तं शुभं रूपं यादृशं चक्रवर्त्तिनः ।
 सनत्कुमारनाम्नोऽस्ति देवानां नापि तादृशम् ॥ १७ ॥
 तच्छ्रुत्वा मणिमालाखरत्नचूळौ सुरोत्तमौ ।
 तद्रूपं दृष्टुमायातौ प्रच्छन्नं मज्जनक्षणे ॥ १८ ॥
 चक्रिणोरूपमालोक्य सर्वावयवसुन्दरम् ।
 ब्रह्मभूषादिनिर्मुक्तं तथापि त्रिजगत्प्रियम् ॥ १९ ॥
 देवानामपि नास्त्येवं रूपं ताम्यां विचिन्त्य च ।
 शिरःकम्पं विधायेति सिंहद्वारे प्रहर्षतः ॥ २० ॥

स्वरूपं प्रकटीकृत्य प्रतीहारं प्रतीरितम् ।
 भो दौवारिक भूप्राप्ते त्वया शीघ्रं निरूप्यते ॥ १७ ॥
 दृष्टुकामौ भवद्रूपं स्वर्गदेवौ समागतौ ।
 तदाकर्ण्य प्रतीहारश्चक्रिणं तन्निवेदयत् ॥ १८ ॥
 ततस्तेन विधायोच्चैः शृङ्गारं चक्रवर्तिना ।
 स्थित्वा सिंहासने भूत्याऽऽकारितौ तौ सुधाशिनौ ॥ १९ ॥
 सभायां तौ समागत्य दृष्ट्वा भूपं समुचतुः ।
 हा कष्टं यादृशं रूपं दृष्टं प्रच्छन्नवृत्तितः ॥ २० ॥
 आवाभ्यां पूर्वमेवेदं लीलया मज्जनाश्रितम् ।
 साम्प्रतं तादृशं नास्ति ततः सर्वमशाश्वतम् ॥ २१ ॥
 तच्छ्रुत्वा सेवकैरुक्तं तथा मण्डनकारिणा ।
 पूर्वरूपादिदानीं च न किञ्चिद्धीनतामितम् ॥ २२ ॥
 अस्माकं प्रतिभातीति श्रुत्वा ताभ्यां च तद्वचः ।
 तद्धीनस्य प्रतीत्यर्थं नृपाग्रे जलसम्भृतम् ॥ २३ ॥
 कुम्भमानीय सर्वेषां दर्शयित्वा पुनश्च तान् ।
 बहिर्निष्कास्य भूपस्य पश्यतः पुरतो घटम् ॥ २४ ॥
 तोयबिन्दुमपाकृत्य तस्मात्तृणशलाकया ।
 तानाहूय पुनस्तेषां स कुम्भो दर्शितस्तराम् ॥ २५ ॥
 कीदृशः प्रागिदानीं च कुभोयं कथ्यतामिति ।
 सम्पृष्टास्ते जगुश्चैवं पूर्णोयं पूर्ववद्ध्रुवम् ॥ २६ ॥
 देवौ ततश्च भो राजन् यथायं जलबिन्दुकः ।
 दूरीकृतोपि न ज्ञातस्तथा ते रूपहीनता ॥ २७ ॥
 एतैर्न लक्ष्यते चेति कथयित्वा दिवं गतौ ।
 ततश्चक्री चमत्कारं दृष्ट्वा चित्ते विचारयन् ॥ २८ ॥

पुत्रमित्रकलत्रादिसम्पदा विविधा तराम् ।
 चंचला चपलेवासौ संसारे दुःखसागरे ॥ २९ ॥
 बीभत्सु तापकं घृति शरीरमशुचेर्गृहम् ।
 का प्रीतिर्विदुषामत्र यत्क्षणाघे परिक्षयि ॥ ३० ॥
 भोगाः पञ्चेन्द्रियोत्पन्ना बन्धकेभ्योति बन्धकाः ।
 यैर्वन्धितो जनोयं च पिशाचीव प्रवर्तते ॥ ३१ ॥
 मिथ्यात्वग्रसितो जीवो जैनवाक्यामृते हिते ।
 न करोति मतिं मृढो ज्वरीव क्षीरशर्करे ॥ ३२ ॥
 अथ हत्वा महागोहं कुर्वेहं स्वात्मनो हितम् ।
 इत्यादिकं विचार्योच्चैः सुधीर्वैराग्यतत्परः ॥ ३३ ॥
 कृत्वा पूजां जिनेन्द्राणां सर्वसिद्धिप्रदायिनीम् ।
 दानं विधाय कारुण्यादथायोग्यं सुखप्रदम् ॥ ३४ ॥
 दत्त्वा देवकुमाराय राज्यं पुत्राय धीधनः ।
 त्रिगुप्तमुनिपार्श्वे च दीक्षां जैनीं जगद्धिताम् ॥ ३५ ॥
 गृहीत्वा गुरुसङ्घकृत्या तपश्चोप्राप्तसंज्ञकम् ।
 कुर्वन्पञ्च प्रकारं च चारित्रं प्रतिपालयन् ॥ ३६ ॥
 तदा विरुद्धकाहारैस्तस्य सर्वशरीरकैः ।
 अनेकव्याधयो जाताः कण्डूप्रभृतयस्तराम् ॥ ३७ ॥
 तथाप्यसौ महासाधुः शरीरेऽत्यन्तनिस्पृहः ।
 चिन्तां नैव करोत्युच्चैः कुरुते चोत्तमं तपः ॥ ३८ ॥
 तदा सौधर्मकल्पेशः सुधीर्धर्मानुरागतः ।
 संस्थितः स्वसभामध्ये चारित्रं पञ्चधा मुदा ॥ ३९ ॥
 व्यावर्ष्यश्च देवेन पृष्ठो मदनकेतुना ।
 देव देव यथा प्रोक्तं चारित्रं भवता तथा ॥ ४० ॥

किं कस्यापि लसद्दृष्टेः क्षेत्रे भरतसंज्ञके ।
 अस्ति वा नास्ति तच्छ्रुत्वा सौधर्मेन्द्रो जगाद च ॥ ४१ ॥
 सनत्कुमारचक्रेशस्यक्त्वा षट्खण्डमण्डिताम् ।
 तृणवच्च महीं धीमान्स्वदेहेऽतीव निस्पृहः ॥ ४२ ॥
 तच्चरित्रं जगच्चित्रं पञ्चधास्ति जिनोदितम् ।
 एतदाकर्ण्य देवोसौ शीघ्रं मदनकेतुवाक् ॥ २३ ॥
 तत्रागत्य महाटव्यामनेकव्याधिसंयुतम् ।
 निश्चलं मेरुवद्गाढं मुरामुरनमस्कृतम् ॥ ४४ ॥
 दुर्धरं भूरि चारित्रमनुतिष्ठन्तमद्भुतम् ।
 समालोक्य मुनीन्द्रं तं पवित्रीकृतभूतलम् ॥ ४५ ॥
 सम्प्राप्य परमानन्दं तथा तस्य परीक्षितुम् ।
 शरीरे निस्पृहत्वं च वैद्यरूपं विधाय वै ॥ ४६ ॥
 स्फेटयित्वा महाव्याधीन्सर्वान्वेद्यशिरोमणिः ।
 शीघ्रं दिव्यं करोम्युच्चैः शरीरं रोगवर्जितम् ॥ ४७ ॥
 एवं मुहुर्मुहुर्व्यक्तं ब्रुवाणः पुरतो मुनेः ।
 इतस्ततश्च सङ्गच्छन्पृष्टोऽसौ मुनिना तदा ॥ ४८ ॥
 कस्त्वं किमर्थमत्रैव निर्जने च वने घने ।
 पूत्कारं सङ्करोपीति तदाकर्ण्य सुरोऽवदत् ॥ ४९ ॥
 वैद्योऽहं भवतां देव निखिलं व्याधिसञ्चयम् ।
 स्फेटयित्वा सुवर्णाभशरीरं सङ्करोम्यहम् ॥ ५० ॥
 ततश्च स मुनिः प्राह यदि स्फेटयसि ध्रुवम् ।
 व्याधिं मे स्फेटय त्वं च शीघ्रं सांसारिकं सुधीः ॥ ५१ ॥
 तेनोक्तं भो मुने नाऽहं समर्थस्तन्निवारणे ।
 तत्र शूरा भवन्त्येव भवन्तस्तु विचक्षणाः ॥ ५२ ॥

ततः प्रोक्तं मुनीन्द्रेण किं व्याधिस्फेटनेन मे ।
 अशाश्वतेऽशुचौ काये निर्गुणे दुर्जनोपमे ॥ ५३ ॥
 निष्ठीवनस्य संस्पर्शमात्रेण व्याधिसङ्ख्यः ॥
 यत्र शीघ्रं भवत्येव किं कार्यं वैद्यभेषजैः ॥ ५४ ॥
 इत्युक्त्वा मुनिना तेन स्वनिष्ठीवनमात्रतः ।
 अपनीय महाव्याधिं स्वबाहुर्दर्शितः शुभः ॥ ५५ ॥
 दृष्ट्वा स्वर्णशलाकाभं बाहुमेकं मुनेस्ताराम् ।
 स्वमायामुपसंहृत्य तं प्रणम्य जगाद सः ॥ ५६ ॥
 भो स्वामिन्भवतां चित्रं चरित्रं दोषवर्जितम् ।
 निस्पृहत्वं शरीरादौ सौधर्मेन्द्रेण वर्णितम् ॥ ५७ ॥
 सभायां यादृशं देव महाधर्मानुरागतः ।
 तादृशं दृष्टमेवात्र समागत्य मयाऽधुना ॥ ५८ ॥
 अतस्त्वं धन्य एवात्र भूतले जन्म ते शुभम् ।
 मानुष्यं शर्मदं चेति तं प्रशस्य मुहुर्मुहुः ॥ ५९ ॥
 नत्वा भक्तिभरेणोच्चैः स्वर्गं देवो गतस्तदा ।
 मुनिः सनत्कुमारोऽसौ महावैराग्यतः पुनः ॥ ६० ॥
 पञ्च प्रकारचारित्रं प्रकृष्टोद्योतनादिकम् ।
 विधाय क्रमशो धीरः शुक्लध्यानप्रभावतः ॥ ६१ ॥
 घातिकर्मक्षयं कृत्वा लोकालोकप्रकाशकम् ।
 सम्प्राप्तः केवलज्ञानं देवेन्द्राद्यैः प्रपूजितः ॥ ६२ ॥
 सम्बोध्य सकलान्भव्यान्सद्गर्माभृतवर्षणैः ।
 शेषकर्मक्षयं कृत्वा प्राप्तवान्मोक्षमक्षयम् ॥ ६३ ॥
 सोऽस्माकं केवलज्ञानी स्वर्गमोक्षसुखप्रदः ।
 पूजितो वन्दितो नित्यं भूयात्सत्केवलश्रिये ॥ ६४ ॥

यथाऽनेन मुनीन्द्रेण चारित्रोद्योतनं कृतम् ।

तथान्येन सुभव्येन कर्त्तव्यं तद्वि शर्मदम् ॥ ६५ ॥

गच्छे श्रीमति मूलसङ्गतिलके श्रीशारदायाः शुभे

श्रीभट्टारकमल्लिभूषणगुरुश्चारित्रचूडामणिः ।

तच्छिष्यो गुणरत्नरञ्जितमतिर्नित्यं सतां सद्गति—

भूयान्मे भवतारको वरमुदे श्रीसिंहनन्दी मुनिः ॥ ६६ ॥

इति चारित्रोद्योतिनी श्रीसनत्कुमारचक्रवर्तिनः कथा समाप्ता ।

४—श्रीसमन्तभद्रस्वामिनः कथा ।

नत्वा जिनं जगत्पूज्यं द्योतने दृष्टिवोधयोः ।

श्रीमत्समन्तभद्रस्य चरित्रं रचयाम्यहम् ॥ १ ॥

इहैव दक्षिणस्थायां काञ्च्यां पुन्यां परत्ववित् ।

मुनिः समन्तभद्राख्यो विख्यातो भुवनत्रये ॥ २ ॥

तर्कव्याकरणोत्कृष्टच्छन्दोऽलङ्कारिकादिभिः ।

अनेकशास्त्रसन्दोहैर्मण्डितो ब्रुवसत्तमः ॥ ३ ॥

दुर्द्धरानेकचारित्ररत्नरत्नाकरो महान् ।

यावदास्ते सुखं धीरस्तावत्तत्कथयकेऽभवत् ॥ ४ ॥

असद्वेद्यमहाकर्मोदयाद्दुर्दुःखदायिनः ।

तीव्रकष्टप्रदः कष्टं भस्मकव्याधिसंज्ञकः ॥ ५ ॥

तेन सम्पीडितश्चित्ते चिन्तयत्यैवमञ्जसा ।

व्याधिनानेन सन्तप्ता विद्वान्सोपि वयं भुवि ॥ ६ ॥

दर्शनस्योपकाराय जाता नैव समर्थकाः ।

अतस्तद्व्याधिनाशाय विधिः कश्चिद्विधीयते ॥ ७ ॥

स विधिस्तु भवेन्नाना पक्वान्नाहारसञ्चयैः ।
 अन्यैः स्निग्धतरैरनैस्तद्गुःखौघप्रशान्तिदः ॥ ८ ॥
 तदाहारस्य सम्प्राप्तेरभावादत्र साम्प्रतम् ।
 यस्मिन्देशे यथास्थाने येन लिङ्गेन सम्भवेत् ॥ ९ ॥
 तथाहारपरिप्राप्तिराश्रयं तं ब्रजाम्यहम् ।
 विचार्येति परित्यज्य पुरीं काञ्चीं स संयमी ॥ १० ॥
 उत्तराभिमुखो गच्छन्पुण्ड्रेन्दुनगरे गतः ।
 तत्र वन्दकलोकानां स्थाने च महतीं मुदा ॥ ११ ॥
 दानशालां समालोक्य भस्मकव्याधिसङ्घयः ।
 भविष्यत्यत्र संचित्य धृतवान्बौद्धलिङ्गकम् ॥ १२ ॥
 तत्रापि तन्महाव्याधिशान्तिदाहारदुर्विधात् ।
 स निर्गत्य पुनस्तस्मादुत्तरापथसम्मुखः ॥ १३ ॥
 पर्यटन्नगराण्युच्चैरनेकानि क्षुधाहतः ।
 सम्प्राप्तः कतिभिर्घस्रैः पुरं दशपुराभिधम् ॥ १४ ॥
 तत्र दृष्ट्वा तथा भागवतानामठमुन्नतम् ।
 तल्लिङ्गिभिः समाकीर्णं काककीर्णं वनं यथा ॥ १५ ॥
 तद्भाक्तिकैः सदा दत्तविशिष्टाहारसञ्चयम् ।
 त्यक्त्वा वन्दकलिङ्गं च धृत्वा भागवतं हि तत् ॥ १६ ॥
 तत्रैवं भस्मकव्याधिविनाशाहारहानितः ।
 ततो निर्गत्य नानोरुदिग्देशादींश्च पर्यटन् ॥ १७ ॥
 अन्तः स्फुरितसम्यक्त्वो बहिव्याप्तकुलिङ्गकः ।
 शोभितोऽसौ महाकान्तिः कर्दमाक्तो मणिर्यथा ॥ १८ ॥
 वाणारसीं ततः प्राप्तः कुलघोषैः समन्विताम् ।
 योगिलिङ्गं तथा तत्र गृहीत्वा पर्यटन्पुरे ॥ १९ ॥

स योगी लीलया तत्र शिवकोटिमहीभुजा ।
 कारितं शिवदेवोरुप्रासादं सम्बिलोक्य च ॥ २० ॥
 सृष्टाष्टादशसद्भक्षसमूहैश्वरकैर्युतम् ।
 अत्रास्मदीयदुर्व्याधिशान्तिता सम्भविष्यति ॥ २१ ॥
 यावदेवं विचार्योच्चैः संस्थितस्तावदेव च ।
 कृत्वा देवस्य तैः पूजां भाक्तिकैर्मक्षभेदकैः ॥ २२ ॥
 बहिर्निक्षिप्यमाणं च दृष्ट्वा नैवेद्यकं महत् ।
 अहो किमत्र कस्यापि सामर्थ्यं नास्ति सोऽवदत् ॥ २३ ॥
 यः कोपि देवमन्त्रेणमवतार्य सुभक्तितः ।
 राज्ञा सम्प्रेषितं दिव्यमाहारं भोजयत्यलम् ॥ २४ ॥
 इत्याकर्ण्य जगुस्तेपि किं सामर्थ्यं तवास्ति च ।
 भक्षं भोजयितुं देवमवतार्य यतो भवान् ॥ २५ ॥
 वदत्येवं तदाकर्ण्य स जगौ मेस्ति तद्भ्रुवम् ।
 ततस्तत्र स्थितैर्लोकैः शीघ्रं राज्ञे निवेदितम् ॥ २६ ॥
 योगिनैकेन देवात्र समागत्य महाद्भुतम् ।
 त्वदीयदेवसत्पूजाविसर्जनविधौ प्रभो ॥ २७ ॥
 बहिर्निक्षिप्यमाणं च नैवेद्यं संविलोक्य तत् ।
 प्रोक्तमत्रावतार्यांशु देवं दिव्याशनं महत् ॥ २८ ॥
 भोजयामीति तच्छ्रुत्वा शिवकोटिमहीपतिः ।
 सञ्जातकौतुको दिव्यं नानाहारं घृतादिभिः ॥ २९ ॥
 प्रचुरेश्वरसैर्दुग्धदध्यादिकसमन्वितैः
 पूर्णैः कुम्भशतैर्युक्तं सत्प्रपैर्वटकादिभिः ३० ॥
 समादाय समागत्य तत्रैवं संजगाद सः ।
 भोजयन्तु भवन्तस्तु देवं भो योगिनोऽशनम् ॥ ३१ ॥

एवं करोमि तेनोक्त्वा सर्वं तद्भोज्यसञ्चयम् ।
 प्रासादान्तः प्रविश्योच्चैः सर्वान्निष्कास्य तान्वहिः ॥ ३२ ॥
 द्वारं दत्वा स्वयं भुक्त्वा कपाटयुगलं पुनः ।
 समुद्रघाट्य ततः प्रोक्तं भाजनानि बहिस्तराम् ॥ ३३ ॥
 निस्सार्यतां ततो जाते महाश्वर्ये स भूपतिः ।
 नित्यं नैवेद्यसन्दोहं कारयित्वोत्तरोत्तरम् ॥ ३४ ॥
 प्रेषयामास सद्भक्त्या षण्मासेषु गतेषु च ।
 संजाते भस्मकव्याधिप्रक्षये तस्य योगिनः ॥ ३५ ॥
 आहारे प्रकृतिं प्राप्ते शरीरे शान्तितामिते ।
 समस्तभक्षसन्दोहं दृष्ट्वा चोद्धरितं जगुः ॥ ३६ ॥
 ततस्तत्र स्थिता लोकाः किं भो योगीन्द्र साम्प्रतम् ।
 तथैवोद्ध्रियते सर्वो नाना भक्षसमुच्चयः ॥ ३७ ॥
 तेनोक्तं भूपतेर्भक्त्या सन्तृप्तो भगवानयम् ।
 स्तोकमेवात्र मुंक्ते च तच्छ्रुत्वा ते जगुर्नृपम् ॥ ३८ ॥
 तत्सर्वं भूपतिः सोपि शुष्कपुष्पादिवेष्टितम् ।
 घृतं माणवकं तस्य चारित्रं वीक्षितुं तराम् ॥ ३९ ॥
 तं प्रणालप्रदेशे च स्थापयामास मूढतः ।
 द्वारं दत्वा तु योगीन्द्रं भुञ्जानं वीक्ष्य तत्स्वयम् ॥ ४० ॥
 छात्रो जगौ नृपस्याग्रे योगी भो देव किं चन ।
 देवं न भोजयस्येव किन्तु मुंक्ते स्वयं पुनः ॥ ४१ ॥
 तदाकर्ण्य नृपः प्राह कोपेन कलितस्तराम् ।
 भो योगिस्त्वं मृपावादी न किञ्चिद्भोजनादिकम् ॥ ४२ ॥
 देवं मे भोजयस्येव किन्तु दत्वा कपाटकम् ।
 स्वयं त्वं भक्षयत्येव महान्धूर्ततरो भवान् ॥ ४३ ॥

नमस्कारं न देवस्य करोषीति कथं पुनः ।
 तच्छ्रुत्वा योगिना प्रोक्तं देवस्ते सोढुमक्षमः ॥ ४४ ॥
 अस्माकं सुनमस्कारं रागद्वेषमलीमसः ।
 राजत्वं राजते नैव राजन्सामान्यके नरे ॥ ४५ ॥
 यस्वष्टादशदुर्दोषैर्निर्मुक्तो जिनभास्करः ।
 केवलज्ञानसत्तेजोलोकालोकप्रकाशकः ॥ ४६ ॥
 अस्मदीयं नमस्कारं स सोढुं वर्तते क्षमः ।
 तेनाहं न नमस्कारं करोम्यस्मै महीपते ॥ ४७ ॥
 यद्यस्मै तं करोम्युच्चैस्तदायं तव देवकः ।
 स्फुटत्यैव तदाकर्ण्य नृपः प्राह सकौतुकः ॥ ४८ ॥
 स्फुटत्यसौ स्फुटत्यैव कुरु त्वं च नमस्कृतिम् ।
 पश्यामस्ते नमस्कारसामर्थ्यं सकलं ध्रुवम् ॥ ४९ ॥
 ततो जगाद योगीन्द्रः प्रभाते भवतां पुनः ।
 सामर्थ्यं दर्शयिष्यामि मदीयं भो महीपते ॥ ५० ॥
 एवमस्त्वीति सम्प्रोक्त्वा राज्ञा तं योगिनं तदा ।
 धृत्वा देवगृहे पश्चाद्बहिस्तु बहुयत्नतः ॥ ५१ ॥
 खड्गपाणिभटैर्गाढं हस्तिनां च घटादिभिः ।
 संरक्षितस्तदा रात्रिप्रहरदितये गते ॥ ५२ ॥
 मयोक्तं रभसादित्यं न विद्मः किं भविष्यति ।
 इत्यादिचिन्तनोपेतः संस्मरज्जिनपादयोः ॥ ५३ ॥
 यावदास्ते स योगीन्द्रस्तावदासनकम्पनात् ।
 अम्बिकाशु समागत्य जिनशासनदेवता ॥ ५४ ॥
 तं जगाद प्रभो श्रीमज्जिनपादाब्जषट्पद ।
 चिन्तां मा कुरु योगीन्द्र यत्प्रोक्तं भवता ध्रुवम् ॥ ५५ ॥

“ स्वयंभुवाभूतहिते-नभूतल ” इति स्फुटम् ।
 पदमाद्यं विधायोच्चैः कुर्वतः स्तुतिमुन्नताम् ॥ ५६ ॥
 चतुर्विंशतितीर्थेशां शान्तिकोटिविधायिनाम् ।
 भविष्यति द्रुतं सर्वं स्फुटिष्यति कुलिङ्गकम् ॥ ५७ ॥
 इत्युक्त्वा सा गता देवी जिनभक्तिपरायणा ।
 ततः समन्तभद्रोसौ देवतादर्शनात्तराम् ॥ ५८ ॥
 सञ्जातपरमानन्दप्रोहसद्बदनाम्बुजः ।
 चतुर्विंशतितीर्थेशां स्तुतिं कृत्वा सुखं स्थितः ॥ ५९ ॥
 प्रभाते च समागत्य राज्ञा कौतुहलाद्द्रुतम् ।
 समस्तलोकसन्दोहसंयुतेन महाधिया ॥ ६० ॥
 देवद्वारं समुद्घाटय बहिराकारितो हि सः ।
 आगच्छन्तं समालोक्य सम्मुखं दृष्टचेतसम् ॥ ६१ ॥
 विकाशितमुखाम्भोजभास्करं वा महाद्युतिम् ।
 ततश्चेतसि भूपेन चिन्तितं योगिनोधुना ॥ ६२ ॥
 मूर्त्तिः सन्दश्यते दिव्या ध्रुवं निर्वाहयिष्यति ।
 आत्मीयं भाषितं चेति संविचार्यैव योगिराट् ॥ ६३ ॥
 तेनोच्चैर्भणितः शीघ्रं भो योगीन्द्र कुरु ध्रुवम् ।
 त्वं देवस्य नमस्कारं पश्यामो वयमद्भुतम् ॥ ६४ ॥
 चतुर्विंशतितीर्थेशां योगीन्द्रेण महास्तुतिः ।
 प्रारब्धा भक्तिः कर्तुं शर्मदा दिव्यभाषया ॥ ६५ ॥
 तां कुर्वन्नष्टमश्रीमच्चन्द्रप्रभजिनोशिनः ।
 तमस्तमोरिव रश्मिभिन्नमिति संस्तुतेः ॥ ६६ ॥
 वाक्यं यावत्पठत्येवं स योगी निर्भयो महान् ।
 तावत्तद्विद्मकं शीघ्रं स्फुटितं च ततस्तराम् ॥ ६७ ॥

निर्गता श्रीजिनेन्द्रस्य प्रतिमा सुचतुर्मुखी ।
 संजातः सर्वतस्तत्र जयकोलाहलो महान् ॥ ६८ ॥
 समुत्पन्ने महाश्वर्ये भूपादीनां ततो नृपः ।
 जगौ योगीन्द्र भो कस्त्वं परमाश्वर्यकारकः ॥ ६९ ॥
 महासामर्थ्यसंयुक्तोऽयन्कलिंगीति तच्छ्रुतेः ।
 स्फुटं काव्यद्वयं चेति योगीन्द्रः समुवाच सः ॥ ७० ॥
 “ काञ्च्यां नग्राटकोहं मलमलिनतनुर्लम्बुशे पाटुपिण्डः
 पुण्डोन्द्रे शाकाभिक्षुर्दशपुरनगरे मृष्टभोजी परिव्राट् ।
 वाणारस्यामभूवं शशधरधवलः पाण्डुराङ्गस्तपस्वी ।
 राजन्यस्यास्ति शक्तिः स वदतु पुरतो जैननिर्ग्रन्थवादी ॥
 पूर्वं पाटलिपुत्रमध्यनगरे भेरी मया ताडिता
 पश्चान्मालवसिन्धुदक्षविषये काञ्चीपुरे वैदिशे ।
 प्राप्तोऽहं करहाटकं बहुभटैर्विद्योत्कटैः सङ्कटं
 वादार्थी विचराम्यहं नरपते शार्दूलविक्रीडितम् ॥ ”
 इत्युक्त्वा कुलघोषस्य त्यक्त्वा लिङ्गं कुलिङ्गिनः ।
 जैननिर्ग्रन्थसल्लिङ्गं शिखिपिच्छसमन्वितम् ॥ ७१ ॥
 सन्धृतैकान्तिनः सर्वान्वादिनो दुर्मदान्वितान् ।
 अनेकान्तप्रवादेन निर्जित्यैकहेलया ॥ ७२ ॥
 कृत्वा श्रीमज्जिनेन्द्राणां शासनस्य प्रभावनाम् ।
 स्वर्मोक्षदायिनीं धीरो भावितीर्थङ्करो गुणी ॥ ७३ ॥
 समुद्योतितवान्सारं सम्यग्दर्शनमुत्तमम् ।
 कुदेवस्य नमस्काराऽकरणात्कविसत्तमः ॥ ७४ ॥
 एकान्तवादिनां भङ्गात्सम्यग्ज्ञानं जिनेशिनः ।
 स्वामी समन्तभद्रारूपो द्योतयामास शुद्धधीः ॥ ७५ ॥

एवं दृष्ट्वा महाश्वर्यं लोकानां भूपतेस्तराम् ।
 श्रद्धा श्रीमज्जिनेन्द्राणां शासने समभूत्तदा ॥ ७६ ॥
 शिवकोटिमहाराजो विवेकोत्कृष्टमानसः ।
 चारित्रमोहनीयस्य क्षयोपशमहेतुना ॥ ७७ ॥
 महावैराग्यसम्पन्नो राज्यं त्यक्त्वा विचक्षणः ।
 जैनीं दीक्षां सभादाय शर्मदां गुरुभक्तितः ॥ ७८ ॥
 सकलश्रुतसन्दोहमधीत्य क्रमशः सुधीः ।
 लोहाचार्यकृतां पूर्वां शुद्धात्मारारधनां पराम् ॥ ७९ ॥
 सहस्रैश्चतुराशीत्या श्लोकैः संख्यामितां हिताम् ॥
 संक्षिप्य ग्रन्थतो मन्दमेधातुच्छायुपोर्वशात् ॥ ८० ॥
 अर्थतश्चारिहे लिङ्ग इत्यादिभिरनुत्तरैः ।
 चत्वारिंशन्महासूत्रैः सन्मूलाराधनां नवाम् ॥ ८१ ॥
 तृतीर्याद्दसहस्राप्तसंख्यां चक्रे जगद्धिताम् ।
 सा राधना मुनीन्द्रौ तौ शर्मदाः सन्तु मे सदा ॥ ८२ ॥
 सम्यग्दर्शनबोधवृत्तविलसद्रत्नाकरो निर्मलः
 कामोद्दामकरीन्द्रपञ्चवदनो विद्यादिनन्दी गुरुः ।
 षट्कर्कागमजैनशास्त्रनिपुणः श्रीमूलसङ्घे श्रियं
 श्रीभट्टारकमल्लिभूषणगुरुः सूरिः श्रुताब्धिः कियात् ॥ ८३ ॥
 इति सम्यग्दर्शनज्ञानोद्योतिनी श्रीसमन्तभद्रस्वामिनः
 कथा समाप्ता ।

५-श्रीसञ्जयन्तमुनेः कथा ।

श्रीमज्जैनपदाम्भोजयुग्मं नत्वा सुखप्रदम् ।
 सञ्जयन्तमुनेर्वचि सत्तपोद्योतने कथाम् ॥ १ ॥

जम्बूद्वीपे महामेरोः पश्चिमास्थे विदेहके ।
विषये गन्धमालिन्यां वीतशोकपुरे पुरे ॥ २ ॥
वैजयन्तो महाराजो भव्यश्री नाम तत्प्रिया ।
सञ्जयन्तजयन्ताख्यौ सञ्जातौ सुसुतौ तयोः ॥ ३ ॥
एकदा स महीनाथो विजयन्तोऽतिनिर्मलः ।
विद्युत्पातेन संवीक्ष्य मरणं पट्टहस्थिनः ॥ ४ ॥
महावैराग्यसम्पन्नो पुत्राभ्यां राज्यसम्पदम् ।
ददानो भणितस्ताभ्यां भो पितश्चेदिदं शुभम् ॥ ५ ॥
कथं सन्त्यज्यते राज्यं युष्माभिः सुविक्षणैः ॥
आवाभ्यां न ततस्तात् राज्यं तद्गृह्यते सुधीः ॥ ६ ॥
ततो राज्यं बुधैस्त्याज्यं सञ्जयन्तमुताय च ।
वैजयन्ताय दत्वेति गृहीतं सुतपस्त्रिभिः ॥ ७ ॥
विशिष्टं स तपः कुर्वन्पिता सद्ग्यानवहिना ।
घातिकर्मन्धनं दग्ध्वा प्राप्तवान्केवलश्रियम् ॥ ८ ॥
केवलज्ञानपूर्जार्थं सञ्जाते मरुदागमे ।
मुनिर्जयन्तनामासौ संविलोक्य तदा लघुः ॥ ९ ॥
सद्रूपं धरणेन्द्रस्य विभूतिं च मनोहराम् ।
ईदृशं सुतरां रूपं सम्पदा महतीदृशी ॥ १० ॥
तपोमाहात्म्यतो भूयाच्छीघ्रं मे परजन्मनि ।
इत्युत्कटनिदानेन धरणेन्द्रश्चाभवत्ततः ॥ ११ ॥
सञ्जयन्तमुनिश्चापि पक्षमासोपवासकैः ।
क्षुत्पिपासादिभिः क्षीणो महाटव्यां सुनिश्चलः ॥ १२ ॥
स सूर्यप्रतिमायोगसंस्थितो गिरिवत्तराम् ।
तदातस्योपरिप्राप्तो विद्युदंष्ट्रो खगाधिपः ॥ १३ ॥

आकाशे स्वविमानस्य स्वलनाद्दीक्ष्य तं मुनिम् ।
 ततस्तस्योपसर्गं च चक्रे कोपतो दृढम् ॥ १४ ॥
 स मुनिस्तु निजध्यानाच्चलितो नैव धीरधीः ।
 महावायुशतैश्चापि चालितः किं सुराचलः ॥ १५ ॥
 ततस्तेनातिकष्टेन मुनिं विद्याप्रभावतः ।
 नीत्वा च भरतक्षेत्रे पूर्वादिग्भागसंस्थिते ॥ १६ ॥
 क्षिप्त्वा सिंहवतीमुख्यनदीपञ्चकसङ्गमे ।
 तद्देशवर्तिनश्चापि सर्वलोकाः सुपापिनः ॥ १७ ॥
 आकार्यं भणित्वाः शीघ्रं राक्षसोऽयं महानहो ।
 युष्मान्भक्षयितुं प्राप्तो मत्सैवं मार्यतामिति ॥ १८ ॥
 तदाकर्ण्य मिलित्वा ते लोकैर्लकुटकादिभिः ।
 पापाणैर्मार्यमाणोपि शत्रुमित्रसमाशयः ॥ १९ ॥
 दुष्टोपसर्गकं जित्वा स मुनिः सञ्जयन्तवाक् ।
 घातिकर्मक्षयं कृत्वा केवलज्ञानमद्भुतम् ॥ २० ॥
 उत्पाद्य शेषकर्माणि हत्वा मोक्षं गतो द्रुतम् ।
 ततो निर्वाणपूजार्थं जाते देवागमे तराम् ॥ २१ ॥
 यो जयन्तमुनिर्जातो धरणेन्द्रो निदानतः ।
 तेनागतेन तं दृष्ट्वा बन्धोः कार्यं महाक्रुधा ॥ २२ ॥
 एभिर्मदीयसद्वन्धोरुपसर्गः कृतो महान् ।
 मत्स्येति नागपाशेन बद्धा लोकाः सुनिष्ठुरम् ॥ २३ ॥
 ततस्तैर्भणितं लोकैर्नजानीमो वयं प्रभो ।
 एतत्सर्वमहापापं विद्युदंष्ट्रेण निर्मितम् ॥ २४ ॥
 तच्छ्रुत्वा नागपाशेन तं बद्ध्वा पापिनं पुनः ।
 सुनिक्षिप्य महाम्भोधौ मारयन्धरणेद्रवाक् ॥ २५ ॥

तदा दिवाकराख्येन देवेन भणितो द्रुतम् ।
 किं नागेन्द्र वराकेन मारितेनामुना सुधीः ॥ २६ ॥
 चतुर्भवान्तराण्युच्चैर्वैरं पूर्वं प्रवर्तते ।
 कारणेन पुनस्तेन मुनेश्वोपद्रवः कृत ॥ २७ ॥
 एतदाकर्ण्य नागेन्द्रः प्राहैवं ब्रूहि कारणम् ।
 ततो दिवाकरेणोक्तं शृणुत्वं भो विचक्षण ॥ २८ ॥
 जम्बूद्वीपेऽत्र विख्याते भरतक्षेत्रमध्यगे ।
 पुरा सिंहपुरे राजा सिंहसेनोऽभवत्सुधीः ॥ २९ ॥
 रामदत्ता महादेवी साध्वी तस्य विचक्षणा ।
 मंत्री श्रीभूतिनामाभूत्परेषा वंचनापरः ॥ ३० ॥
 पद्मखण्डे पुरे श्रेष्ठी सुमित्रो गुणमाण्डितः ।
 पुत्रः समुद्रदत्ताख्यो सुमित्राकुक्षिसंभवः ॥ ३१ ॥
 वाणिज्येनैकदागत्य तत्र सिंहपुरे महान् ।
 वंगिक्समुद्रदत्तोऽसौ सत्यशौचपरायणः ॥ ३२ ॥
 श्रीभूतिमंत्रिणः पार्श्वे धृत्वा सद्रत्नपञ्चकम् ।
 गत्वा समुद्रपारं च तस्मादायाति तत्क्षणे ॥ ३३ ॥
 पापतः स्फुटिते यान-पात्रे जातोतिनिर्धनः ।
 आगतेन ततस्तेन श्रीभूतिस्तु स याचितः ॥ ३४ ॥
 देहि मे पञ्च रत्नानि सत्यघोष दयापर ।
 तेन श्रीभूतिना प्रोक्तं लोकानामप्रतस्तदा ॥ ३५ ॥
 किं भो पुरा मया प्रोक्तं तत्सत्यं समभूद्वचः ।
 मन्थेऽहं धननाशेन समागच्छति कोप्ययम् ॥ ३६ ॥
 निर्धनो गृहिलो भूत्वा कस्यापि महतस्तराम् ।
 करिष्यति वृथा मूढो गले वल्गनकं ध्रुवम् ॥ ३७ ॥

कस्मात्समागतान्यस्य सद्रत्नानि महीतले ।
 केन वा लोकितानीति किं न कुर्वन्ति पापिनः ॥ ३८ ॥
 ततः समुद्रदत्तोपि मदीयं रत्नपंचकम् ।
 श्रीभूतिर्न ददात्येवं सर्वस्मिन्नगरे सुधीः ॥ ३९ ॥
 कृत्वा पूत्कारकं नित्यं राजवेश्मसमीपतः ।
 पश्चात्पश्चिमरात्रौ च पूत्कारं प्रकरोत्यसौ ॥ ४० ॥
 षण्मासेषु गतेष्वेवं राश्या राज्ञे निवेदितम् ।
 देवायं गृहिलो न स्यादेक्यवाक्यप्रजल्पनात् ॥ ४१ ॥
 एकान्ते च ततो राज्ञा सम्पृष्टो गृहिलो जगौ ।
 पूर्ववृत्तान्तकं सर्वं रत्नानां सत्यमेव च ॥ ४२ ॥
 ततः परस्परं द्यूते पृष्ठा तं रामदत्तया ।
 श्रीभूतिं भोजनं पश्चात्साभिज्ञानेन तेन च ॥ ४३ ॥
 रत्नार्थं प्रेषिता दासी पार्श्वं श्रीभूतिकस्त्रियः ।
 न दत्तानि तया पश्चाजित्वा तन्मुद्रिकां शुभाम् ॥ ४४ ॥
 प्रेषिता सा पुनर्नैव तया दत्तानि तानि च ।
 जित्वा च प्रेषिते यज्ञोपवीते भीतया तया ॥ ४५ ॥
 शीघ्रं रत्नानि दत्तानि तान्यादाय तया पुनः ।
 भूपतेर्दर्शितान्युच्चैस्ततस्तेन महीभुजा ॥ ४६ ॥
 स्वकीयसाररत्नानां मध्ये निक्षिप्य तानि च ।
 धृत्वा समुद्रदत्ताप्रे युष्माकं त्वं गृहाण भो ॥ ४७ ॥
 इत्युक्ते तेन रत्नानि गृहीतानि निजानि वै ।
 न विस्मृतिः सतां क्वापि काले दीर्घतरे गते ॥ ४८ ॥
 तदा कोपेन तेनोक्तं भूभुजा स्वाधिकारिणाम् ।
 अस्य किं क्रियते ब्रूत महाचोरस्य पापिनः ॥ ४९ ॥

ततोधिकारिभिः प्रोक्तं राजश्रीदम्बिधायिनः ॥
 भक्षणं गोमस्योच्चैर्द्वात्रिंशन्महामुष्टयः ॥ ५० ॥
 सर्वस्वहरणं दण्डः क्रियते वास्य निश्चयात् ।
 श्रीभूतिस्तु महालोभी क्रमादण्डत्रयं कुधीः ॥ ५१ ॥
 स्वीकृत्यैव महाकष्टमार्त्तध्यानेन पीडितः ।
 मृत्वा तस्य नृपस्याभूद्भाण्डागारे भुजङ्गमः ॥ ५२ ॥
 मुधीः समुद्रदत्तस्तु धर्माचार्यमहामुनेः ।
 धर्ममाकर्ष्य जैनेन्द्रं गृहीत्वा सुतपस्ततः ॥ ५३ ॥
 मृत्वा कालेन तस्यैव सिंहसेनमहीपतेः ।
 सिंहचन्द्राभिधो धीमान्पुत्रो जातोतिनिर्मलः ॥ ५४ ॥
 एकदा सिंहसेनोसौ भाण्डागारे नृपो गतः ।
 श्रीभूतिचरसर्पेण भक्षितो मरणं श्रितः ॥ ५५ ॥
 सल्लकीवनमध्ये च हस्ती जातो महान् ध्रुवम् ।
 नृपो मृत्वा गजो जातो दुस्सहः कर्मसञ्चयः ॥ ५६ ॥
 राज्ञो मरणमालोक्य महाकोपेन मन्त्रतः ।
 मुचोपमन्त्रिणाहूय सर्वान्सर्पान्प्रजल्पितम् ॥ ५७ ॥
 भो नागा ये तु निर्दोषाः प्रवेशं वह्निकुण्डके ।
 कृत्वा स्वस्थानके यान्तु तं कृत्वा ते च निर्गताः ॥ ५८ ॥
 श्रीभूतिचरसर्पे च संस्थिते मन्त्रिणोदितम् ।
 विषं मुञ्चाम्निकुण्डे वा कुरु त्वं रे प्रवेशनम् ॥ ५९ ॥
 अगन्धनकुलोद्भूतो नाहं मुञ्चामि तद्विषम् ।
 इति क्रूराशयः सोपि कृत्वा वह्निप्रवेशनम् ॥ ६० ॥
 मृत्वा कुर्कुटसर्पोऽभूत्पापी तत्सल्लकीवने ।
 पापिनां पुनरावर्तो भवत्येवं कुयोनिषु ॥ ६१ ॥

रामदत्ता तदा राज्ञी पत्युर्मरणदुःखिता ।
 कनश्र्यार्यिकापार्श्वे तपो धृत्वा सुखं स्थिता ॥ ६२ ॥
 सिंहचन्द्रोपि तातस्य मरणेन विरक्तधीः ।
 स्वभ्रात्रे पूर्णचन्द्राय राज्यं दत्त्वा कनीयसे ॥ ६३ ॥
 सुव्रताख्यमुनेः पार्श्वे जैनीं दीक्षां गृहीतवान् ।
 संजातः सुतपोयोगैर्मनःपर्ययबोधवान् ॥ ६४ ॥
 एकदा तं मुनिं दृष्ट्वा चतुर्थज्ञानसंयुतम् ।
 रामदत्तार्थिका प्राह भक्त्या नत्वा तपोनिधिम् ॥ ६५ ॥
 स्वामिन्धन्योऽत्र मे कुक्षिर्धृतो येन भवान्भृशम् ।
 पूर्णचन्द्रस्तु ते भ्राता कदा धर्मं गृहीष्यति ॥ ६६ ॥
 तच्छ्रुत्वा स मुनिः प्राह सिंहचंद्रो गुणोज्वलः ।
 मातस्त्वं पश्य संसारवैचित्र्यं वच्मि तेऽधुना ॥ ६७ ॥
 सिंहसेनो महाराजो दष्टः सपैण पापिना ।
 स मृत्वा सल्लुकीनामवने हस्ती बभूव च ॥ ६८ ॥
 स मां वीक्ष्यैकदा धावन्मारणार्थं मया ततः ।
 भणितो भो करीन्द्र त्वं सिंहसेनो नृपः पुरा ॥ ६९ ॥
 पुत्रोऽहं सिंहचन्द्रस्ते प्राणैर्म्यश्चातिवल्लभः ।
 इदानीन्तु समायातो मारणार्थं कथं विधिः ॥ ७० ॥
 इत्युक्ते स गजेन्द्रोपि भूत्वा जातिस्मरो महान् ।
 अश्रुपातं तरां कुर्वन्त्वा मे पादयोः स्थितः ॥ ७१ ॥
 मया पुनस्ततस्तस्य कारयित्वा जिनेशिनः ।
 सद्धर्मश्रवणं सारसम्यक्त्वाणुव्रतानि च ॥ ७२ ॥
 ग्राहितानि गतः सोपि तान्युच्चैः प्रतिपालयन् ।
 गृह्णन्नाहारतोयादिसमस्तं प्रासुकं पुनः ॥ ७३ ॥

क्षीणकायो नदीतीरे निर्मग्नः कर्दमे तदा ।
 श्रीभूतिचरसर्पेण कुर्कुटाख्येन मस्तके ॥ ७४ ॥
 स्थित्वा संखाद्यमानस्तु कृत्वा सन्यासमुत्तमम् ।
 स्मरन्पञ्चनमस्कारान्सर्वपापक्षयङ्करान् ॥ ७५ ॥
 मृत्वा स्वर्गं सहस्रारे देवोऽभूच्छ्रीधराह्वयः ।
 नाना सत्सम्पदोपेतः किमन्यद्धर्मतः शुभम् ॥ ७६ ॥
 सर्पः सोपि महापापी मृत्वा कष्टशतप्रदे ।
 चतुर्थे नरके धोरे पतितः पापकर्मणा ॥ ७७ ॥
 हस्तिनस्तस्य सद्दन्तौ तदा मुक्ताफलानि च ।
 वनराजेन भिल्लेन गृहीत्वा तानि तेन च ॥ ७८ ॥
 दत्तानि धनमित्राख्यसार्थवाहस्य तेन तु ।
 पूर्णचंद्रमहीभर्तुरर्पितानि सुभक्तितः ॥ ७९ ॥
 पूर्णचन्द्रेण दन्ताभ्यां स्वपल्यङ्कस्य कारिताः ।
 पादा मुक्ताफलैर्हारो राज्ञीकण्ठे च कारितः ॥ ८० ॥
 एवं संसारवैचित्र्यं पूर्णचन्द्रस्य कथ्यते ।
 गत्वा मातस्त्वया सोपि जैनं धर्मं गृहीष्यति ॥ ८१ ॥
 ततो नत्वा मुनिं सापि गता भूपस्य मन्दिरम् ।
 तां दृष्ट्वा पूर्णचन्द्रश्चोत्थाय पल्यङ्कतो द्रुतम् ॥ ८२ ॥
 प्रणम्य मातरं यावत्संस्थितो विनयानतः ।
 सा जगौ पुत्र ते तातो दष्टः सर्पेण पापिना ॥ ८३ ॥
 स मृत्वात्र गजेन्द्रोभूत्सल्लुकीकानने सुधीः ।
 सर्पो मृत्वा पुनः सोपि कुर्कुटाख्योहिकोऽभवत् ॥ ८४ ॥
 निर्मग्नः कर्दमे हस्ती तेन सर्पेण भक्षितः ।
 तद्दन्तौ हस्तिनस्तस्य मुक्ताफलकदम्बकम् ॥ ८५ ॥

अर्पयामास ते राजन्सार्थवाहः सुभक्तिः ।
 एते पल्यङ्गपादास्ते तदन्ताभ्यां विनिर्मिताः ॥ ८६ ॥
 हारोयं शोभते राज्ञीकण्ठे ते भूपते तराम् ।
 ज्ञेयो मुक्ताफलैस्तस्य हस्तिनस्तु विनिर्मितः ॥ ८७ ॥
 इत्यादिसर्वसंबन्धं स श्रुत्वा भूपतिस्तराम् ।
 महोशोकेन सन्तप्तो गिरिर्दावानलेन वा ॥ ८८ ॥
 ततः पल्यङ्गपादांस्तान्समालिङ्ग्य प्रमोहतः ।
 हा तातेति च पूत्कारं पूर्णचन्द्रश्चकार सः ॥ ८९ ॥
 अन्तःपुरेण तेनोच्चैः सुजनैश्च तथा जनैः ।
 कृत्वा संरोदन पश्चाच्चन्दनाक्षतपुष्पकैः ॥ ९० ॥
 दन्तमुक्ताफलानां च पूजा कृत्वा ततः परम् ।
 संस्कारस्तु कृतो लोके किञ्च कुर्वन्ति मोहिनः ॥ ९१ ॥
 पूर्णचन्द्रस्ततो धीमान्प्रतिपाल्य जिनोदितम् ।
 सारं श्रावकसद्धर्मं महाशुक्ले सुरोजनि ॥ ९२ ॥
 रामदत्ता तपस्तप्त्वा देवस्तत्रैव चाभवत् ।
 के के नैव गता लोके कालेन कवलीकृताः ॥ ९३ ॥
 चतुर्थज्ञानधारी च सिंहचन्द्रो मुनीश्वरः ।
 शुद्धचारित्रयोगेन प्रान्तं प्रैवेयकं गतः ॥ ९४ ॥
 अथ जम्बूमति द्वीपे भरतस्थे खगाचले ।
 श्रीसूर्याभपुरे राजा सुरावर्त्तो विचक्षणः ॥ ९५ ॥
 यशोधरा महाराज्ञी रूपलावण्यमण्डिता ।
 दानपूजालसच्छीलप्रोषधैः प्रविराजिता ॥ ७६ ॥
 सिंहसेनचरो योऽसौ गजो मृत्वा दिवं गतः ।
 तद्गर्भे हि समागत्य रश्मिवेगः सुतोभवत् ॥ ९७ ॥

ततः कैश्चिद्दिनैस्तस्मै रश्मिवेगाय धीमते ।
 दत्त्वा राज्यं सुरावर्त्तो राजा जातो मुनीश्वरः ॥ ९८ ॥
 अथैकदा महाराजो रश्मिवेगः सुधार्मिकः ।
 सिद्धकूटजिनागारे वन्दनार्थं गतो मुदा ॥ ९९ ॥
 तत्र श्रीहरिचन्द्राख्यं मुनिं दृष्ट्वा जगद्वितम् ।
 धर्ममाकर्ष्य जैनेन्द्रं तदन्ते सत्तपोऽगृहीत् ॥ १०० ॥
 एकदा स तपःश्रीणो रश्मिवेगो महामुनिः ।
 स्थितो वने गुहामध्ये कायोत्सर्गेण शुद्धधीः ॥ १०१ ॥
 तदायं कुर्कुटः सर्पश्चतुर्थं नरकं गतः ।
 स जातोऽजगरो नाम पापी सर्पस्तु तद्वने ॥ १०२ ॥
 तं पूत्कारं प्रकुर्वन्तं दहन्तं काननं महत् ।
 गुहाभिमुखमागच्छन्तं विलोक्य महाशयुम् ॥ १०३ ॥
 सुधीः संन्याममादाय संस्थितो मुनिसत्तमः ।
 भक्षितस्तेन दुष्टेन पापिनाजगरेण सः ॥ १०४ ॥
 मृत्वा कापिष्टकल्पेऽसौ देवो जातो महर्षिकः ।
 आदित्यप्रभनामा श्री—जिनपादाब्जयो रतः ॥ १०५ ॥
 मृत्वासोऽजगरो नागश्चतुर्थं नरकं गतः ।
 छेदनैर्भेदनैः शूलारोहणाद्यैः कदर्थितः ॥ १०६ ॥
 ततः कापिष्टकल्पाच्च सिंहसेनचरः सुरः ।
 द्युत्वा चक्रपुरे रम्ये चक्रायुधमहीपतिः ॥ १०७ ॥
 चित्रमाला महादेवी तयोः पूर्वस्वपुण्यतः ।
 वज्रायुधो सुतो जातो जैनधर्मधुरन्धरः ॥ १०८ ॥
 तस्मै राज्यं समप्यौच्चैश्चक्रायुधमहाप्रभुः ।
 जैनीं दीक्षां समादाय संजातो मुनिसत्तमः ॥ १०९ ॥

वज्रायुधोपि सद्राज्यं चिरं भुक्त्वा प्रसन्नधीः ।
 एकदा कारणं वीक्ष्य पितुः पार्श्वेऽभवन्मुनिः ॥ ११० ॥
 पंकप्रभात्समागत्य स सर्पो रौद्रमानसः ।
 संजातो निजपापेन भिल्लो नाम्नातिदारुणः ॥ १११ ॥
 प्रयंगुपर्वते सोपि कायोत्सर्गेण संस्थितः ।
 वज्रायुधो मुनिस्तेन हतो भिल्लेन बाणतः ॥ ११२ ॥
 मुनिः सर्वार्थसिद्धिं च सम्प्राप्तः पुण्यसम्बलः ।
 भिल्लो मृत्वा तथा पापी सप्तमं नरकं गतः ॥ ११३ ॥
 सर्वार्थसिद्धितश्च्युत्वा वज्रायुधचरः सुरः ।
 संजयन्तमुनिर्जातो विख्यातो भुवनत्रये ॥ ११४ ॥
 पूर्णचन्द्रः पुरा यस्तु भवैः कैश्चित्सुनिर्मलैः ।
 जयन्ताख्यो मुनिर्भूत्वा जातस्त्वं लोभतोहिराट् ॥ ११५ ॥
 दीर्घकाल महादुःखं भुक्त्वा सप्तमदुस्तलात् ।
 स भिल्लस्तु समागत्य नाना तिर्यक्कुयोनिषु ॥ ११६ ॥
 भ्रान्त्वा चैरावते क्षेत्रे भूतादिरमणे वने ।
 नदी वेगवती तस्यास्तटे गोशृङ्गतापसः ॥ ११७ ॥
 तत्प्रिया शंखिनी तस्यां जातो हरिणशृङ्गवाक् ।
 पञ्चाम्रिसाधनं कृत्वा मृत्वा जातः खगोप्यसी ॥ ११८ ॥
 विशुद्धं प्रोति पापिष्ठः पूर्ववैरेण तेन च ।
 उपसर्गो महांश्चक्रे मुनेरेतस्य दारुणः ॥ ११९ ॥
 मुनिश्चासौ विशुद्धात्मा निश्चले मेरुवत्तराम् ।
 संजयन्तो जगत्पूज्यो जित्वा सर्वपरीषहान् ॥ १२० ॥
 श्रीमज्जिनेन्द्रचन्द्रोक्तं सत्तपो द्योतनादिकम् ।
 कृत्वा मोक्षं सुधीः प्राप्तः संजातोऽष्टमहागुणी ॥ १२१ ॥

भो नागेन्द्र त्वया धीमन् ज्ञात्वैवं संसृतेः स्थितिम् ।
त्यक्त्वा कोपं वराकोयं मुच्यतां नागपाशतः ॥ १२२ ॥

तच्छ्रुत्वा नागराजोसौ संजगाद महाद्युतिः ।

भो दिवाकरदेवाख्य यद्ययं मुच्यते मया ॥ १२३ ॥

शापोस्य दीयते दर्पविनाशाय दुरात्मनः ।

मा भूतुंसां कुले चास्य विद्यासिद्धिः कदाचन ॥ १२४ ॥

किं तु श्रीसंजयन्तस्य प्रतिमाप्रे सुभक्तितः ।

नाना सद्रन्ध्रधूपार्यैः स्त्रीणां तत्सिद्धिरस्तु वै ॥ १२५ ॥

इत्युत्वा तं विमुष्याशु सुधी नागाधिपस्तदा ।

जगाम स्थानकं स्वस्य मुनिभक्तिपरायणः ॥ १२६ ॥

इत्युत्कटतपोलक्ष्मीं भुक्त्वा लक्ष्मीं च शास्वतीम् ।

संजयन्तमुनिः प्राप्तः सोऽस्माकं सत्सुखं क्रियात् ॥ १२७ ॥

अर्हत्पादसरोजयुग्ममधुलिट् सद्बोधसिन्धुः सुधीः

सच्चारित्रविचित्ररत्ननिचयः श्रीकुन्दकुन्दान्वये ।

श्रीभट्टारकमल्लिभूषणगुरुः संसारनिस्तारकः

कुर्यान्मे वरमङ्गलानि नितरां भव्यैर्जनैः सेवितः ॥ १२८ ॥

इति कथाकोशे सत्तपोद्योतिनी श्रीसंजयन्तमुनेः

कथा समाप्ता ।

६-अंजनचोरस्य कथा ।

श्रीसर्वज्ञपदाम्भोजं नत्वा सारसुखप्रदम् ।

निःशङ्कितगुणोद्योते चरित्रं रचयाम्यहम् ॥ १ ॥

अत्रैव भरतक्षेत्रे देशे मगधसंज्ञके ।

श्रेष्ठी राजगृहे नाम्ना नगरे जिनदत्तवाक् ॥ २ ॥

श्रीमज्जिनेन्द्रपादाब्जसेवनैकमधुव्रतः ।
 दानपूजाव्रताद्युक्तश्रावकाचारमण्डितः ॥ ३ ॥
 एकदाऽसौ चतुर्दश्यां रात्रौ रोद्रे श्मशानके ।
 त्रिधा वैराग्यसंयुक्तः कायोत्सर्गेण संस्थितः ॥ ४ ॥
 तदामितप्रभो देवो जिनभक्तिपरायणः ।
 अन्यो विद्युत्प्रभो देवो मिथ्यादृष्टिमतेक्षणः ॥ ५ ॥
 ताभ्यां परस्परं धर्मपरीक्षार्थं महीतले ।
 गच्छद्गथां तपसा मूढश्चालितो यमदग्निवाक् ॥ ६ ॥
 तत्रागत्य श्मशाने च तं दृष्ट्वा श्रेष्ठिनं शुभम् ।
 अमितप्रभदेवोऽसौ सजगाद प्रमोदतः ॥ ७ ॥
 अहो विद्युत्प्रभोत्कृष्टचारित्रप्रतिपालकाः ।
 तिष्ठन्तु मुनयो मेत्र किन्त्वैनं श्रावकोत्तमम् ॥ ८ ॥
 चालय त्वं महाध्यानात्सामर्थ्यं वर्तते यदि ।
 ततो विद्युत्प्रभाख्येन देवेनातीव दुस्सहः ॥ ९ ॥
 तस्योपसर्गकक्षत्रे कृष्णरात्रौ महास्तदा ।
 स धीरश्चलितो नैव सदृष्टिर्निजयोगतः ॥ १० ॥
 प्रभातसमये जाते ततस्ताभ्यां सुभक्तितः ।
 स्वमायामुपसंहृत्य तं प्रशस्य मुहुर्मुहुः ॥ ११ ॥
 आकाशगामिनीं विद्यां दत्त्वा तस्मै सुदृष्टये ।
 प्रोक्तमेवं च भो श्रेष्ठिन्सिद्धा विद्या तवाद्भुता ॥ १२ ॥
 इयं ते वचनात्पञ्चनमस्कारविधानतः ।
 अन्यस्य सुधियश्चापि सुत्रीः सिद्धा भविष्यति ॥ १३ ॥
 ततः सोपि लसद्दृष्टिः श्रेष्ठी विद्याप्रभावतः ।
 अकृत्रिमे जिनागारे स्वर्गमोक्षसुखप्रदे ॥ १४ ॥

नित्यं श्रीजिनपूजार्थं महाभक्त्या प्रयाति च ।
 सोमदत्तेन सम्पृष्टो वटुकेन तदा मुदा ॥ १९ ॥
 अहो स्वामिन्भवद्भिस्तु प्रातरुत्थाय नित्यशः ।
 क्व गम्यते महाभाग जैनधर्मपरायण ॥ १६ ॥
 तच्छ्रुत्वा जिनदत्तोसौ जगौ श्रेष्ठी विशिष्टवाक् ।
 विद्यालाभस्तु मे जातस्तेनाऽहं भक्तितस्तराम् ॥ १७ ॥
 शास्वतेषु जिनेन्द्राणां हेमचैत्यालयेषु च ।
 नित्यं व्रजामि पूजार्थं महाशर्मविधायिषु ॥ १८ ॥
 सोमदत्तस्ततः प्राह विद्यां मे देहि भो सुधीः ।
 येनाहं भवता सार्धं सद्गन्धकुसुमादिकम् ॥ १९ ॥
 गृहीन्वा तत्र चागत्य पूजां श्रीमज्जिनेशिनाम् ।
 करोमि वन्दनां भक्तिं भवत्पुण्यप्रसादतः ॥ २० ॥
 ततः श्रीजिनदत्तेन श्रेष्ठिना तस्य निर्मलः ।
 दत्तो विद्योपदेशस्तु तत्समादाय सोपि च ॥ २१ ॥
 रात्रौ कृष्णचतुर्दश्यां श्मशाने भूरिभीतिदे ।
 वटद्रोः पूर्वशाखायां शतपादैर्वसूत्तरैः ॥ २२ ॥
 अलंकृतं समारोप्य दर्भशिक्यं तथा तरोः ।
 अधोभागे च शस्त्राणि वह्निज्वालोपमानि च ॥ २३ ॥
 ऊर्ध्ववक्त्राणि संस्थाप्य कृत्वार्चां पुष्पकादिभिः ।
 पटोपवाससंयुक्तः स्थित्वा शिक्ये मुखप्रदम् ॥ २४ ॥
 सारं पंचमस्कारं प्रोचैरुच्चारयंस्ततः ।
 एकैकं दर्भपादं तं छिन्दंश्छुरिकया पुनः ॥ २५ ॥
 अधस्थितं समालोक्य सुतीक्ष्णं शस्त्रसञ्चयम् ।
 संभीतश्चिन्तयामास सोमदत्तः स्वचेतासि ॥ २६ ॥

यदीदं श्रेष्ठिनो वाक्यमसत्यं भवति ध्रुवम् ।
 तदा मे प्राणनाशस्तु संभवत्येव साम्प्रतम् ॥ २७ ॥
 इत्यादिसंशयोपेतश्चटनोत्तरणादिकम् ।
 करोति स्म स मूढात्मा क सिद्धिर्निश्चयं विना ॥ २८ ॥
 येषां श्रीमज्जिनेन्द्राणां स्वर्गमोक्षसुखप्रदे ।
 वाक्येपि निश्चयो नास्ति तेषां सिद्धिर्न भूतले ॥ २९ ॥
 तस्मिन्नेव क्षणे रात्रौ गणिकाञ्जनसुन्दरी ।
 चोरमञ्जनकं प्राह शृणु त्वं प्राणवल्लभ ॥ ३० ॥
 प्रजापालमहीभर्तुः कनकाख्या प्रियोत्तमा ।
 तस्याः कण्ठे मया हारो दृष्टश्चातीव सुन्दरः ॥ ३१ ॥
 तं समानीय चेद्धारं ददासि मम साम्प्रतम् ।
 भर्ता मे त्वं भवस्येव नान्यथेति महाभट ॥ ३२ ॥
 तच्छ्रुत्वाञ्जनचोरोसौ तस्यां संसक्तमानसः ।
 ततो गत्वा तमादाय हारं रात्रौ स्वबुद्धितः ॥ ३३ ॥
 समागच्छंस्तदा ज्ञात्वा हारोद्योतेन कर्कशैः ।
 कोटपालादिभिर्गाढं ध्रियमाणः सुनिर्दयैः ॥ ३४ ॥
 ततो हारं परित्यक्त्वा नष्टागत्य श्मशानके ।
 तथाभूतं तमालोक्य सोमदत्तं सुकातरम् ॥ ३५ ॥
 पृष्ट्वा सम्बन्धकं तस्मान्मन्त्रमादाय चोत्तमम् ।
 शिक्यमारुह्य निःशङ्कस्तेनैवविधिना मुदा ॥ ३६ ॥
 वाक्यं मे श्रेष्ठिनो सत्यं प्रमाणं च तदेव हि ।
 इत्युक्त्वा संछिनात्ति स्म शिक्यपादानशेषतः ॥ ३७ ॥
 एकवारं सुधीः सोपि यावन्नोत्पतति ध्रुवम् ।
 शस्त्रकेषु तदागत्य सा विद्याकाशगामिनी ॥ ३८ ॥

आदेशं देहि देवेति तं कृत्वा भक्तितो जगौ ।
 ततः संप्राह चोरोसौ परमानन्दनिर्भरः ॥ ३९ ॥
 यत्र मेरौ जिनेन्द्राणां प्रतिमाः पूजयन्स्थितः ।
 श्रेष्ठी सन्तिष्ठते भक्त्या तत्र मां प्रापय ध्रुवम् ॥ ४० ॥
 ततस्तया समादाय श्रेष्ठिनः सोप्रतो घृतः ।
 जैनधर्मप्रसादेन किं शुभं यन्न जायते ॥ ४१ ॥
 तं नत्वा भक्तितः प्राह निर्भयोञ्जनसंज्ञकः ।
 भो श्रेष्ठिस्त्वत्प्रसादेन प्राप्ता विद्या मया यथा ॥ ४२ ॥
 आकाशगामिनी धीर तथा मे करुणार्णव ।
 संमन्त्रो दीयते येन शीघ्रं सिद्धो भवाम्यहम् ॥ ४३ ॥
 परोपकरिणा तेन श्रेष्ठिना गुणशालिना ।
 चारणस्य मुनेः पार्श्वे जैनीं दीक्षां शिवप्रदाम् ॥ ४४ ॥
 ग्राहितः मुतरां सोपि तामुच्चैः प्रतिपालयन् ।
 क्रमात्कैलासमारूढो लोकालोकप्रकाशकम् ॥ ४५ ॥
 केवलज्ञानमुत्पाद्य भक्त्या त्रैलोक्यपूजितः ।
 शेषकर्मक्षयं कृत्वा प्राप्तवान्मोक्षमक्षयम् ॥ ४६ ॥
 निःशंकितगुणेनोच्चैरंजनोपि निरञ्जनः ।
 संजातस्तु ततः सोपि पालनीयो बुधोत्तमैः ॥ ४७ ॥
 सद्रत्नत्रयमण्डितोतिचतुरः श्रीमूलसङ्घाप्रणीः
 श्रीभट्टारकमल्लिभूषणगुरुः सद्बोधसिन्धुर्महान् ।
 तच्छिष्यः कुमतादिभेदनपविः श्रीसिंहनन्दीमुनि —
 जीयाद्भव्यसरोजननिर्मलरविः स्वाचार्यवर्यः सताम् ॥ ४८ ॥
इति कथाकोशे निःशङ्किताज्ञोञ्जनचोरस्य कथा समाप्ता ।

७—अनन्तमत्याः कथा ।

पादपद्मद्वयं नत्वा शर्मदं भक्तितोर्हताम् ।
 निष्काङ्क्षितगुणोद्योते वक्ष्येनन्तमतीकथाम् ॥ १ ॥
 अङ्गदेशेत्र विख्याते चारु चम्पापुरीप्रभुः ।
 वसुवर्धननामाभूद्राज्ञी लक्ष्मीमती सती ॥ २ ॥
 प्रियदत्तोऽभवच्छ्रेष्ठी परमेष्ठिप्रतीतिवान् ।
 तद्धार्याङ्गवती नाम्ना धर्मकर्मविचक्षणा ॥ ३ ॥
 तयोः पुत्री द्वयोर्जाता नाम्नानन्तमती सती ।
 रूपलावण्यसौभाम्यगुणरत्नाकरीक्षितिः ॥ ४ ॥
 एकदा प्रियदत्तेन धर्मकीर्तिमुनीश्वरम् ।
 नत्वा नन्दीश्वराष्टम्यां ब्रह्मचर्यं व्रतोत्तमम् ॥ ५ ॥
 गृहीत्वाष्टदिनान्युच्चैः क्रीडया ग्राहिता सुता ।
 सत्यं सतां विनोदोपि भवेत्सन्मार्गसूचकः ॥ ६ ॥
 अन्यदा सम्प्रदानस्य कालेनन्तमती जगौ ।
 दापितं ब्रह्मचर्यं मे त्वया तातेन किं पितः ॥ ७ ॥
 तेनोक्तं क्रीडया पुत्रि दापितं ते मया व्रतम् ।
 तयोक्तं तात का क्रीडा व्रते धर्मे च शर्मदे ॥ ८ ॥
 श्रेष्ठी सुतां पुनः प्राह ननु पुत्रि व्रतं तदा ।
 दत्तं तेष्टदिनान्येव कुलमन्दिरदीपिके ॥ ९ ॥
 तच्छ्रुत्वा सा सुतोवाच पितर्भट्टारकैस्तथा ।
 मर्यादा विहिता नैव भवतापि मम व्रते ॥ १० ॥
 ततः नन्तमतीशोकान्धद्वयं व्रतं हितम् ।
 नियमस्तु विवाहेऽपि परमार्थतः ॥ ११ ॥

जैनशास्त्रार्थसन्दोहे संस्थिताम्यासतत्परा ॥
 अथैकदा निजोद्याने दोलयन्ती स्वलीलया ॥ १२ ॥
 चेत्रे सद्यैवनोपेतामुल्लसत्स्वरूपसम्पदम् ।
 खगाद्रिदक्षिणश्रेणिकिन्नराख्यः पुराधिराट् ॥ १३ ॥
 विद्याधरो स्मरोन्मत्तो नाम्ना कुण्डलमण्डितः ।
 सुकेश्याभार्ययोपेतः समागच्छन्नभोज्जने ॥ १४ ॥
 तां विलोक्य किमेतेन जीवितेनैतया विना ।
 संचिन्त्येति गृहे धृत्वा स खगः पुनरागतः ॥ १५ ॥
 तां बालिकां समादाय यावद्याति नभस्तले ।
 आगच्छन्ती तदावेक्ष्य स्वकान्तां कोपकम्पिताम् ॥ १६ ॥
 संभीतः पर्णलब्ध्याख्यविद्यया श्रेष्ठिनः सुताम् ।
 महाटव्यां विटः सोपि मुक्तवान् शीलमण्डिताम् ॥ १७ ॥
 हा तातेति प्रजल्पन्तीं तां सर्तीं कानने सदा ।
 भीमाख्यभिल्लुराजेन दृष्ट्वा नीत्वा स्वपल्लिकाम् ॥ १८ ॥
 करोमि त्वां महाराज्ञीं ददामि बहुसम्पदम् ।
 मामिच्छेति भणित्वा सा नेच्छन्ती वातिवित्तकम् ॥ १९ ॥
 रात्रौ प्रभोक्तुमारब्धा तदा तच्छीलपुण्यतः ।
 वनदेवतया तस्य ताडनाद्युपसर्गकः ॥ २० ॥
 कृतः काचिदियं देवी महासामर्थ्यसयुता ।
 भिल्लेनेति विचार्योच्चैः सा कन्या कमलेक्षणा ॥ २१ ॥
 पुष्पकाख्यमहासार्थवाहकस्य समर्पिता ।
 सोपि तद्रूपसंसक्तः प्रोवाच मलिनं वचः ॥ २२ ॥
 एतान्याभरणान्युच्चैर्नानासद्वस्त्रसङ्घातैः
 गृहाण तव दासोऽस्मि मामिच्छेति प्रेम्णैः ॥ २३ ॥

तयोक्तं यादृशं मेस्ति प्रियदत्तः पितापरः ।
 तादृशस्त्वमपि भ्रष्ट मावादीः पापदं वचः ॥ २४ ॥
 इत्यादिकं स्थिरं वाक्यं समाकर्ण्यैव पापिना ।
 सार्थवाहेन चानीयायोध्यायां मुदृढव्रता ॥ २५ ॥
 कामसेनाख्यकुट्टिन्याः पापिन्याः सा समर्पिता ।
 कः कस्य दीयते दोषो विचित्रा कर्मणां स्थितिः ॥ २६ ॥
 वेश्यायापि तयानेकप्रकारैश्चालिता सती ।
 मेरोः सञ्चलिकेवासौ नाचलच्छीलशैलतः ॥ २७ ॥
 येषां संसारभीरूणां न्यायोपार्जितवस्त्वपि ।
 कदाचित्प्रीतये न स्यात्तन्मतिः किंकुर्मसु ॥ २८ ॥
 तदा तथापि कुट्टिन्या सिंहराजमहीभुजः ।
 समर्पिता तथा बाला तस्याः सद्रूपयौवनम् ॥ २९ ॥
 संविलोक्य मुद्गुब्धेन तेन रात्रौ दुरात्मना ।
 हठात्सेवितुमारब्धा सा सती भुवनोत्तमा ॥ ३० ॥
 तदा तद्व्रतमाहात्म्यात्पुरेदेवतया क्रुधा ।
 उपसर्गो महांशुके तस्य दुष्कर्मणस्ततः ॥ ३१ ॥
 निस्तारिता मुभीतेन भूभुजा तेन मन्दिरात् ।
 सापि पंचनमस्कारं संस्मरन्ती सुखप्रदम् ॥ ३२ ॥
 क्वचिद्देशे स्थिता यावत्तस्याः पुण्यप्रभावतः ।
 पद्मश्रीरार्यिका वीक्ष्य तां ज्ञात्वा श्राविकोत्तमाम् ॥ ३३ ॥
 दृष्ट्वा लस्याश्चरित्रं च स्वान्तिके परमादरात् ।
 स्थापयामास पूतात्मा सतां वृत्तं परार्थकृत् ॥ ३४ ॥
 अथानन्तमतीशोकवह्निसन्तप्तमानसः ।
 प्रियदत्तो महाश्रेष्ठी गृहान्निर्गत्य पुण्यधीः ॥ ३५ ॥

तद्दुःखहानये कैश्चित्सज्जनैः परिवोष्टितः ।
 श्रीमज्जिनेन्द्रसत्तीर्थयात्रां कुर्वन्सखप्रदाम् ॥ ३६ ॥
 अयोध्यानगरीं प्राप्य सन्ध्यायां स गुणोज्ज्वलः
 तत्रस्थजिनदत्ताख्यश्यालकस्य गृहं गतः ॥ ३७ ॥
 तेन श्रीजिनदत्तेन कृत्वा प्राघूर्णकक्रियाम् ।
 सुखं पृष्टो जगौ श्रेष्ठी दुःखदं निजवृत्तकम् ॥ ३८ ॥
 ततः प्रातः समुत्थाय प्रियदत्तोति धार्मिकः ।
 स्नानादिकं विधायोच्चैर्गतो गेहं जिनेशिनाम् ॥ ३९ ॥
 तदा कर्तुं च सद्भोज्यं चतुष्कं दातुमङ्गणे ।
 जिनदत्तस्त्रियाहूता पद्मश्रीक्षान्तिकाश्रिता ॥ ४० ॥
 कन्या सापि समागत्य भोज्यं कृत्वामृतोपमम् ।
 दत्वांगणे चतुष्कं च प्रीतितो वसति गता ॥ ४१ ॥
 ततो देवेन्द्रनागेन्द्रनरेन्द्राद्यैः समर्चिताः ।
 जिनेन्द्रप्रतिमाः श्रेष्ठी समभ्यर्च्य समागतः ॥ ४२ ॥
 तच्चतुष्कं समालोक्य स्मृतवानन्तमतीं स ताम् ।
 अश्रुपातेन संयुक्तो जगाद प्रियदत्तवाक् ॥ ४३ ॥
 ययेदं मण्डनं चक्रे सा समानीयतां द्रुतम् ।
 ततस्तैः सुजनैस्तस्य सुतामानीय दर्शिता ॥ ४४ ॥
 निर्गलच्छोकपानीयपूरपुरितलोचनाम् ।
 समालिग्य सतां श्रेष्ठी प्रोवाच मधुरं वचः ॥ ४५ ॥
 भो पुत्रि त्वं महाशीलसलिलक्षालिताखिल ।
 पापकर्दमसन्दोहपापिना केन संहृता ॥ ४६ ॥
 केनवात्र समानीता शून्यं कृत्वा ममालयम् ।
 संपृष्टेति सुता प्राह सर्वं तद्दुःखकं निजम् ॥ ४७ ॥

तदा श्रीजिनदत्तेन तयोर्मैलापके तराम् ।
 चक्रे महोत्सवः पुर्यां सन्तुष्टेन स्वचेतसा ॥ ४८ ॥
 प्रियदत्तस्ततः प्राह भो सुते निजमन्दिरम् ।
 एहि संगम्यतेस्माभिः सानन्दं सुमनोहरम् ॥ ४९ ॥
 सा चोवाच तदा पुत्री दृष्टं तात मयाधुना ।
 कष्टं संसारवैचिष्यं ततो दापय मे तपः ॥ ५० ॥
 बल्लीवत्कोमलाङ्गी त्वं जैनी दीक्षा सुदुःसहा ।
 कियत्कालं सुते तिष्ठ धर्मध्यानेन मन्दिरे ॥ ५१ ॥
 पश्चात्ते वाञ्छितं पुत्रि पुण्यतः सम्भविष्यति ।
 इत्यादिकोमलालापैः श्रोष्टिना गुणशालिना ॥ ५२ ॥
 निषेध्यपि तथा पुत्री महावैराग्यमण्डिता ।
 पद्मश्रीक्षान्तिका पार्श्वे जैनी दीक्षां सुखप्रदाम् ॥ ५३ ॥
 समादाय लसद्भक्त्या तथानन्तमती दृढम् ।
 पक्षमासोपवासादितपः कृत्वा सुदारुणम् ॥ ५४ ॥
 सन्यासविधिना मृत्वा स्मरन्ती जिनपङ्कजम् ।
 सहस्रारे सुरो जातः प्रोहृत्सन्मुकुटादिभिः ॥ ५५ ॥
 श्रीमज्जिनेन्द्रचन्द्राणां साभवद्भक्तिभाजनम् ।
 नाना सत्सम्पदोपेतः सुपुण्यात्किं न जायते ॥ ५६ ॥
 क्रीडामात्रगृहीतशीलममलं सम्पाल्य शर्मप्रदं
 नाना रत्नसुवर्णभोगनिचये निष्काङ्क्षितामाश्रिता ।
 या सानन्तमती जिनेन्द्रचरणाम्भोजात्तमृङ्गीव्रता—
 त्वर्गे देवमहर्द्धिकोजनि तरां दद्यात्सतां मङ्गलम् ॥ ५७ ॥
 इति श्रीकथाकोशे निष्काङ्क्षिताङ्गेनन्तमतीकथा समाप्ता ।

८—उद्दयनराज्ञः कथा ।

नत्वार्हतं जगत्पूज्यं भारतीं गुरुपङ्कजम् ।
 वक्ष्ये निर्विचिकित्साङ्गे कथामुद्दयनप्रभोः ॥ १ ॥
 इहैव भरतक्षेत्रे देशे कच्छाभिधे शुभे ।
 पुरे रौरवके नाम्ना सुधीरुद्दयनप्रभुः ॥ २ ॥
 सदृष्टिर्जिनदेवानां पादपद्मार्चने रतः ।
 दाता भोक्ता विचारज्ञः प्रजानां सुतरां हितः ॥ ३ ॥
 तस्य प्रभावती राज्ञी साध्वी पूर्णेन्दुनिर्मला ।
 दानपूजाव्रताम्भोभिः प्रक्षालितमनोमला ॥ ४ ॥
 निष्कण्ठकं महाराज्यं कुर्वन्सद्धर्मतत्परः
 यावदास्ते सुखं राजा स पुण्येन तदा मुदा ॥ ५ ॥
 धर्मानुरागतः स्वर्गे सौधर्मेन्द्रेण धीमता ।
 सभायां सर्वदेवानामग्रतश्चेति भाषितम् ॥ ६ ॥
 देवोर्हन्दोषनिर्मुक्तो धर्मश्चेति क्षमादिकः ।
 गुरुर्निर्ग्रन्थतायुक्तस्तत्वे श्रद्धार्हते रुचिः ॥ ७ ॥
 सा रुचिस्तु जिनेन्द्राणां स्वर्गमोक्षसुखप्रदा ।
 धर्मानुरागतस्तीर्थ-यात्राभिः सुमहोत्सवैः ॥ ८ ॥
 जिनेन्द्रभवनोद्धारैः प्रतिष्ठाप्रतिमादिभिः ।
 सार्धमिकेषु वात्सल्याज्जायते भव्यदेहिनाम् ॥ ९ ॥
 शृण्वन्तु सुधियो देवाः सम्यक्त्वं जगद्दुत्तमम् ।
 दुर्गत्यादिक्षयो यस्मात्सम्प्राप्तिः स्वर्गमोक्षयोः ॥ १० ॥
 इत्यादिसारसम्यक्त्व-स्फीतिं वर्णयता सता ।
 चक्रे निर्विचिकित्साङ्गे तेन तद्भूपतेः स्तुतिः ॥ ११ ॥

तच्छ्रुत्वा वासवाख्यश्च देवो मायामयं द्रुतम् ।
 दुष्टकुष्ठव्रणोपेतं धृत्वा रूपं महामुनेः ॥ १२ ॥
 मध्याह्ने तत्परीक्षार्थं भिक्षार्थी स समागतः ।
 तदोद्दायनभूपालस्तं विलोक्य मुनीश्वरम् ॥ १३ ॥
 पतन्तं पीडयाक्रान्तं मक्षिकाजालवेष्टितम् ।
 ससम्भ्रमं समुत्थाय तिष्ठ तिष्ठेति सम्बदन् ॥ १४ ॥
 प्रतिष्ठाप्य महाभक्त्या पादप्रक्षलनादिभिः ।
 प्रासुकं सरसाहारं स तस्मै दत्तवान्मुदा ॥ १५ ॥
 स भुक्त्वा विविधाहारं मायया प्रचुरं पुनः ।
 महादुर्गन्धसंयुक्तं चकार वमनं मुनिः ॥ १६ ॥
 तदा दुर्गन्धतो नष्टाः पार्श्वस्थाः सज्जनाः जनाः ।
 प्रतीच्छन्वान्तिकं भूपः सस्त्रीकः संस्थितः सुधीः ॥ १७ ॥
 तदा सोपि मुनिर्गाढं प्रभावत्यास्तथोपरि ।
 महाकष्टेन दुर्गन्धं छर्दिकं कृतवान्पुनः ॥ १८ ॥
 हा मया पापिना दत्तं विरुद्धं मुनयेशनम् ।
 महापुण्यैर्विना पात्र-दानसिद्धिर्न भूतले ॥ १९ ॥
 यथा चिन्तामणिः कल्प-वृक्षो वा वाञ्छितप्रदः ।
 प्राप्यते तुच्छपुण्यैर्न पात्रदानं तथा क्षितौ ॥ २० ॥
 इत्यादिकं स भूपालो निन्दां कुर्वन्निजात्मनः ।
 स्वच्छतोयं समादाय क्षालनार्थं पुनर्वपुः ॥ २१ ॥
 समुत्थितस्तदा सोपि ज्ञात्वा तद्भक्तिमद्भुताम् ।
 देवो मायामपाठ्य संजगाद प्रहर्षतः ॥ २२ ॥
 अहो नरेन्द्र सदृष्टेर्महादानपतेस्तव ।
 गुणो निर्विचिकित्साङ्गे सौधमेन्द्रेण वर्णितः ॥ २३ ॥

यादृशोत्र मयागत्य स दृष्टस्तादृशस्तराम् ।
 अतस्त्वं श्रीजिनेन्द्रोक्त-सारधर्मस्य तत्त्ववित् ॥ २४ ॥
 त्वां विना पाणिपद्माभ्यां मुनेर्वान्ति मुदुःसहाम् ।
 समुद्धर्तुं क्षमः कोत्र सम्यग्दृष्टिः शिरोमणिः ॥ २५ ॥
 इति स्तुत्वा महीनाथं देवो वासवसंज्ञकः ।
 प्रोक्त्वा वृत्तान्तकं सर्वं तं समर्थ्य दिवं गतः ॥ २६ ॥
 अहो पुण्यस्य माहात्म्यं सतां केनात्र वर्ण्यते ।
 यद्वर्णनं सुराधीशः करोति परमादरात् ॥ २७ ॥
 एकदोहायनो राजा राज्यं कुर्वन्स्वलीलया ।
 दानपूजाव्रताद्युक्ते जिनधर्मे सुतत्परः ॥ २८ ॥
 कियत्यपि गते काले कारणं वीक्ष्य किं चन ।
 त्रिधा वैराग्यसम्पन्नो दत्त्वा राज्यं सुताय च ॥ २९ ॥
 वर्द्धमानजिनेन्द्रस्य स्वर्गमोक्षप्रदायिनः ।
 पादपङ्कजयोर्मूले महाभक्त्या मुनिश्चलः ॥ ३० ॥
 दीक्षामादाय जैनेन्द्रीं देवेन्द्राद्यैः समर्चिताम् ।
 प्रतिपाल्य जगत्सारं सुधी रत्नत्रयं मुदा ॥ ३१ ॥
 ततो ध्यानाग्निना दग्ध्वा घातिकर्मचतुष्टयम् ।
 केवलज्ञानमुत्पाद्य सुरासुरनरार्चितः ॥ ३२ ॥
 सम्बोध्य सकलान्भव्यान्स्वर्गमोक्षप्रदायकः ।
 शेषकर्मक्षयं कृत्वा सम्प्राप्तो मोक्षमक्षयम् ॥ ३३ ॥
 प्रभावती महादेवी गृहीत्वा सुतपः सती ।
 मुक्त्वा स्त्रीलिङ्गकं कष्टं ब्रह्मस्वर्गे सुरोभवत् ॥ ३४ ॥
 सकलगुणसमुद्रः केवलज्ञानचन्द्रः
 पदनमदमरेन्द्रः शर्मदः श्रीजिनेन्द्रः ।

स भवतु मम नित्यं सेवितो भक्तिभारै—

गुणगणमणिरुद्रो बोधसिन्धुर्यतीन्द्रः ॥ ३५ ॥

इति कथाकोशे निर्विचिकित्साङ्गे श्रीमदुद्गायनस्य कथा
समाप्ता ।

९—श्रीरेवतीराज्ञ्याः कथा ।

प्रणम्य परया भक्त्या जिनेन्द्रं त्रिजगद्धितम् ।

कथाममूढदृष्टेश्च रेवत्या रचयाम्यहम् ॥ १ ॥

अत्रैव विजयार्धस्थ-दक्षिणश्रेणिसंस्थिते ।

मेघकूटपुरे राजा नाम्ना चन्द्रप्रभः सुधीः ॥ २ ॥

प्राज्यं राज्यं प्रकुर्वाणश्चैकदा स खगेश्वरः ।

चन्द्रशेखरपुत्राय दत्त्वा राज्यं सुधार्मिकः ॥ ३ ॥

यात्रां कुर्वञ्जिनेन्द्राणां महातीर्थेषु शर्मदाम् ।

गत्वा दक्षिणदेशस्थ-मथुरायां स्वपुण्यतः ॥ ४ ॥

गुप्ताचार्यमुनेः पार्श्वे श्रुत्वा धर्मकथास्ततः ।

प्रोक्तः परोपकारोत्र महापुण्याय भूतले ॥ ५ ॥

इति ज्ञात्वा तथा तीर्थयात्रार्थं श्रीजिनेशिनाम् ।

काश्चिद्विद्या दधानोपि क्षुल्लको भक्तितोऽभवत् ॥ ६ ॥

एकदा तीर्थयात्रार्थमुत्तरां मथुरां प्रति ।

गन्तुकामेन तेनोच्चैर्गुरुः पृष्टः प्रणम्य च ॥ ७ ॥

किं कस्य कथ्यते देव भवद्भिः करुणापरैः ।

स प्राह परमानन्दाद्गुप्ताचार्यो विचक्षणः ॥ ८ ॥

सुव्रताख्यमुनेर्वाच्या नतिर्मे गुणशालिनः ।

धर्मवृद्धिश्च रेवत्याः सम्यक्त्वासक्तचेतसः ॥ ९ ॥

त्रिपृष्टेन तदेवोच्चैराचार्येण प्रजल्पितम् ।
 ततश्चन्द्रप्रभः सोपि क्षुलुको निजचेतसि ॥ १० ॥
 भव्यसेनमुनेरेका-दशाङ्गश्रुतधारिणः ।
 अन्येषामपि न प्रोक्तं किञ्चिदत्रास्ति कारणम् ॥ ११ ॥
 सम्प्रधार्येति गत्वा च तत्र सुव्रतसन्मुनेः ।
 प्रोक्त्वा तद्वन्दनां तस्य तुष्टो वात्सल्यतस्तराम् ॥ १२ ॥
 ये कुर्वन्ति सुवात्सल्यं भव्या धर्मानुरातः ।
 सार्धर्मिकेषु तेषां हि सफलं जन्म भूतले ॥ १३ ॥
 ततोसौ क्षुलुकश्चापि चिनोदेन विशिष्टधीः ।
 लिङ्गमात्रमुनेर्भव्य-सेनस्य वसतिं गतः ॥ १४ ॥
 तेन विद्याप्रमत्तेन तस्मै सुब्रह्मचारिणे ।
 न दत्ता धर्मवृद्धिश्च धिग्वर्धं कष्टकोटिदम् ॥ १५ ॥
 यत्र वाक्येपि दारिद्र्यं विवेकविकलात्मनि ।
 प्राचूर्णकक्रिया तत्र स्वप्ने स्यादपि दुर्लभा ॥ १६ ॥
 सर्वदोषापहं जैनं ज्ञानं तस्य मदेभवत् ।
 सत्यं पुण्यविहीनानाममृतं च विपायते ॥ १७ ॥
 ततस्तस्य परीक्षार्थं बहिर्भूमिं प्रगच्छतः ।
 प्रातः कुण्डीं समादाय पृष्टतश्चलितो व्रती ॥ १८ ॥
 मार्गं स्वविद्यया तस्य ब्रह्मचारी गुणोज्वलः ।
 कोमलैर्हरितैः स्निग्धैस्तृणाङ्कुरकदम्बकैः ॥ १९ ॥
 आच्छादितं महीपीठं दर्शयामास सर्वतः ।
 तद्विलोक्य महीपीठं भव्यसेनो विनष्टधीः ॥ २० ॥
 एते त्वेकेन्द्रिया जीवाः प्रोक्ताः सन्ति जिनागमे ।
 इत्युक्त्वात्रारुचिं कृत्वा गतस्तेषां तदोपरि ॥ २१ ॥

ततः शौचक्षणे सोपि मायया कुण्डिकाजलम् ।
 शोषयित्वा जगादैवं भो मुने नात्र विद्यते ॥ २२ ॥
 कुण्डिकायां जलं तस्मादेतास्मिश्च सरोवरे ।
 शौचं मृत्तिकया सार्द्धं कुरु त्वं सुमनोहरे ॥ २३ ॥
 भवत्वेवं भणित्वेति तत्र शौचं चकार सः ।
 किं करोति न मूढात्मा कार्यं मिथ्यात्वदूषितः ॥ २४ ॥
 न स्यान्मुक्तिप्रदं ज्ञान-चारित्रं दुर्दृशामपि ।
 उद्गतो भास्करश्चापि किं घूकस्य सुखायते ॥ २५ ॥
 मिथ्यादृष्टिश्रितं शास्त्रं कुमार्गाय प्रवर्तते ।
 तथा मृष्टं भवेत्कष्टं सुदुग्धं तुम्बिकागतम् ? ॥ २६ ॥
 इत्यादिकं विचार्योच्चैः स्वचित्ते चतुरोत्तमः ।
 मिथ्यादृष्टिं परिज्ञात्वा तं कुमार्गविधायिनम् ॥ २७ ॥
 भव्यसेनस्य तस्यैवा-भव्यसेन इति व्रती ।
 चक्रे नाम दुराचारात्किं न कष्टं प्रवर्तते ॥ २८ ॥
 ततोऽन्यास्मिन्दिने सोपि ब्रह्मचारी शुचिव्रतः ।
 वरुणाख्यमहीनाथ-राज्ञी या रेवती सती ॥ २९ ॥
 तस्याश्चापि परीक्षार्थं पूर्वस्यां दिशि मायया ।
 पद्मस्थितं चर्तुवक्त्रं महायज्ञोपवीतकम् ॥ ३० ॥
 वेदध्वनिसमायुक्तं सुरासुरनमस्कृतम् ।
 ब्रह्मणो रूपमादाय संस्थितो निजलीलया ॥ ३१ ॥
 तदाकर्ण्य च भूपाल-भव्यसेनादयो जनाः ।
 गत्वा तद्वन्दनां चक्रुः प्रमोदेन जडाशयाः ॥ ३२ ॥
 तदा वरुणभूपेन प्रेर्यमाणापि रेवती ।
 सम्यक्स्वरत्नसंयुक्ता जिनभक्तिपरायणा ॥ ३३ ॥

मोक्षे तथात्मनि ज्ञाने वृत्ते श्रीवृषभेश्वरः ।
 ब्रह्मा जिनागमे चेति सम्प्रोक्तो न परो नरः ॥ ३४ ॥
 अयं कोपिमहाधूर्त्तो जनानां चित्तरञ्जकः ।
 इत्युक्त्वा सा गता नैव तत्र राज्ञी विचक्षणा ॥ ३५ ॥
 तथान्ये दिवसे सोपि दक्षिणस्यां दिशि व्रती ।
 गरुडस्थं चतुर्बाहु-शङ्खचक्रगदान्वितम् ॥ ३६ ॥
 लसत्खड्गेन संयुक्तं सर्वदैत्यभयप्रदम् ।
 दर्शयामास गूढात्मा वैष्णवं रूपमद्भुतम् ॥ ३७ ॥
 पश्चिमस्यां दिशि प्रौढं वृषारूढं तथान्यदा ।
 पार्वतीवदनाम्भोज-समीक्षणसमन्वितम् ॥ ३८ ॥
 जटाजूटशिरोदेशं लम्बोदरविराजितम् ।
 रूपं माहेश्वरं तेन दर्शितं च सुरैः स्तुतम् ॥ ३९ ॥
 ततोऽन्यस्मिन्दिने धीमा-नुत्तरस्यां दिशि स्फुरत् ।
 समवादिस्सृतिस्थं च प्रातिहार्यैर्विभूषितम् ॥ ४० ॥
 मानस्तंभादिभिर्मिथ्या-दृशां चेतोविडम्बनम् ।
 सुरासुरनराधीश-समर्चितपदद्वयम् ॥ ४१ ॥
 निर्ग्रन्थादिगुणोपेतं रूपं तीर्थेशिनः शुभम् ।
 विद्यया दर्शयामास स क्षुल्लको जगदुत्तमम् ॥ ४२ ॥
 तदानन्दभरेणोच्चै-र्वरुणाख्यमहीभुजा ।
 सार्द्धं सर्वजनाः शीघ्रं भव्यसेनादयो गताः ॥ ४३ ॥
 तद्भक्त्यर्थं तथा पौरैः प्रेर्यमाणापि रेवती ।
 जगाद् त्रिजगत्सार-सम्यक्त्वेन विराजिता ॥ ४४ ॥
 अहो जिनागमे प्रोक्ताश्चतुर्विंशतिरेव च ।
 श्रीमन्तीर्थकरा देवाः सर्वदेवेन्द्रवन्दिताः ॥ ४५ ॥

नवैव वासुदेवाश्च रुद्राश्चैकादश स्मृताः ।
 ते सर्वे तु यथास्थानं सम्प्राप्ताः स्वगुणैः क्रमात् ॥ ४६ ॥
 अतः कोपि समायातो मूढानां मूढताप्रदः ।
 जनानां वञ्चने चंचु-रेष पाखण्डमण्डितः ॥ ४७ ॥
 इत्युक्त्वा सा स्थिता गेहे राज्ञी सम्यक्त्वशालिनी ।
 किं कदा चलिता वातैर्निश्चला मेरुचूलिका ॥ ४८ ॥
 ततः क्षुल्लकरूपेण स व्रती मायया पुनः ।
 महाव्याधिप्रहप्रस्त-परेचूर्वतभूषितः ॥ ४९ ॥
 रेवत्या प्राङ्गणे चर्या-वेलायां भोजनाय च ।
 आगच्छन्मूर्च्छयाक्रान्तः स पपात महीतले ॥ ५० ॥
 तं विलोक्य तदा राज्ञी रेवती धर्मवत्सला ।
 हा हा कारं विधायोच्चैः शीघ्रमागत्य भक्तितः ॥ ५१ ॥
 कृत्वा सचेतनं चारु-शीतवातादिभिस्ततः ।
 नयति स्म गृहान्तस्तु महाकारुण्यमण्डिता ॥ ५२ ॥
 सा तस्मै प्रासुकाहारं सरसं विधिपूर्वकम् ।
 ददौ कारुण्ययुक्तानां युक्तं दाने मतिः सदा ॥ ५३ ॥
 भुक्त्वाहारं व्रती सोपि मायया प्रचुरं पुनः ।
 चकार वमनं भूरि पूतिगन्धं सुदुस्सहम् ॥ ५४ ॥
 अपथ्यं हा मयादत्तं पापिन्या व्रतिनेऽशनम् ।
 इत्यात्मनो महानिन्दां कुर्वन्ती रेवती सती ॥ ५५ ॥
 दूरीकृत्य तदा वान्ति भक्त्या निःशङ्कमानसा ।
 सुखोष्णतोयमादाय तद्रपुः क्षालनं व्यधात् ॥ ५६ ॥
 तदा चन्द्रप्रभो सोपि ब्रह्मचारी दृढव्रतः ।
 तस्याः सद्भक्तिमालोक्य सुधीर्हृष्टा स्वचेतसि ॥ ५७ ॥

तां मायामुपसंहृत्य संजगाद लसद्वचः ।
 महासन्तोषसन्दोह-दायकः परमादरात् ॥ ५८ ॥
 भो देवि त्रिजगत्सार-गुप्ताचार्यस्य महुरोः ।
 धर्मवृद्धिः स्फुरत्सिद्धिः पुनातु तव मानसम् ॥ ५९ ॥
 पूजा श्रीमज्जिनेन्द्राणां त्वन्नाम्ना या मया कृता ।
 धर्मानुरागतः सा ते भूयात्कल्याणदायिनी ॥ ६० ॥
 अमूढत्वं त्रिजगत्सारं ससाराम्भोधिपारदम् ।
 दृष्टं मया तवागत्य व्यक्तं नाना प्रकारकैः ॥ ६१ ॥
 अतस्ते त्रिजगत्पूज्यं सम्यक्त्वं केन वर्ण्यते ।
 श्रीमज्जिनेन्द्रचन्द्राणां चरणार्चनकोविदे ॥ ६२ ॥
 इत्यादिकं प्रशस्योच्चै-स्तां देवीं गुणशालिनीम् ।
 प्रोक्त्वा सर्वं च वृत्तान्तं स्वस्थानं स व्रती गतः : ॥ ६३ ॥
 ततो वरुणभूपालः सूनवे शिवकीर्तये ।
 दत्त्वा राज्यं जगद्वन्द्यं तपो धृत्वा जिनोदितम् ॥ ६४ ॥
 जातो माहेन्द्रकल्पेसौ देवो दिव्याङ्गभामुरः ।
 श्रीमज्जिनेन्द्रपादाब्ज-पूजनेतीव तत्परः ॥ ६५ ॥
 रेवती च महाराज्ञी जिनेन्द्रवचने रता ।
 वैराभ्येन समादाय जैनी दीक्षां मुखप्रदाम् ॥ ६६ ॥
 क्रमेण तपसा ब्रह्म-स्वर्गं देवो महर्द्धिकः ।
 संजातो जैनतीर्थेषु महायात्राविधायकः ॥ ६७ ॥
 धर्मे श्रीजिनभाषिते शुचितरे स्वर्मोक्षसौख्यप्रदे
 देवेन्द्रैश्च नरेन्द्रखेचरतरैर्भक्त्या निसंसेविते ।
 भो भव्याः कुरुत प्रतीतिमतुलां चेदिच्छवः सत्सुखं
 त्यक्त्वा सर्वकुमारसङ्गमाचिरं श्रीरेवतीवत्तराम् ॥ ६८ ॥
 इति कथाकोशेऽमूढदृष्टयङ्गे श्रीमद्रेवतीकथा
 समाप्ता ।

१०--श्रीजिनेन्द्रभक्तस्य कथां ।

नत्वा श्रीमज्जिनं भक्त्या स्वर्गमोक्षमुखप्रदम् ।
 वक्ष्ये जिनेन्द्रभक्तस्य सत्कथां सोपगूहने ॥ १ ॥
 सौराष्ट्रविषयेत्रैव सरसे सदयान्विते ।
 श्रीमान्नेमिजिनेन्द्रस्य जन्मना सुपवित्रिते ॥ २ ॥
 पुरे पाटलिपुत्राख्ये राजा जातो यशोच्चजः ।
 तस्य राज्ञी सुसीमाख्या रूपलावण्यमाण्डिता ॥ ३ ॥
 तयोः पुत्रः सुवीराख्यः सप्तव्यसनतत्परः ॥
 संजातः पापतः सोऽपि तस्करोत्करसेवितः ॥ ४ ॥
 किं करोति पिता माता कुलं जातिश्च सर्वथा ।
 भाविदुर्गतिदुःखानां कुले जन्मापि निष्फलम् ॥ ५ ॥
 अथास्ति गौडदेशे च तामलिप्ताभिधा पुरी ।
 यत्र संतिष्ठते लक्ष्मीर्दानपूजायशस्करा ॥ ६ ॥
 श्रेष्ठी जिनेन्द्रभक्ताख्यो जिनभक्तिपरायणः ।
 संजातस्तत्र सदृष्टिः श्रावकाचारसञ्चणः ॥ ७ ॥
 स्वमोक्षसस्यदं पूतं जिनोक्तं क्षेत्रसप्तकम् ।
 तर्पयामास स श्रेष्ठी स्ववित्तजलदोत्करैः ॥ ८ ॥
 जिनेन्द्रभवनोद्धार-प्रतिमापुस्तकस्तथा ।
 सङ्घश्चतुर्विधश्चेति संप्रोक्तं क्षेत्रसप्तकम् ॥ ९ ॥
 श्रेष्ठिनो विद्यते तस्य सम्यग्दृष्टेः शिरोमणेः ।
 सप्तभूम्याश्रितोत्कृष्ट-प्रासादस्योपरिस्थिता ॥ १० ॥
 श्रीमत्पार्श्वजिनेन्द्रस्य महायत्नेन रक्षिता ।
 छत्रत्रयेण संयुक्ता प्रतिमा रत्ननिर्मिता ॥ ११ ॥

तस्याश्छत्रत्रयस्योच्चै-रुपरिप्रस्फुरद्युतिः ।
 मणिवैद्व्यनामास्ति बद्धमूल्यसमन्वितः ॥ १२ ॥
 तां वार्त्तां च समाकर्ण्य सुवीरस्तस्कराप्रणीः ।
 स्वांस्तस्करान्प्रति प्राह तमानेतुं लसत्प्रभम् ॥ १३ ॥
 अहो कोपि समर्थोस्ति तच्छ्रुत्वा सूर्यनामकः ।
 चोरो जगाद भो स्वामिन्नहं शक्रस्य मस्तकात् ॥ १४ ॥
 आनयामि क्षणार्धेन शिरोरत्नं सुनिर्मलम् ॥
 युक्तं ये तु दुराचाराः स्युस्ते दुष्कर्मतत्पराः ॥ १५ ॥
 ततोऽसौ सूर्यको धूर्त्तः कपटेन तदाज्ञया ।
 धृत्वा क्षुल्लकरूपं च क्लेशतः क्षीणतां गतः ॥ १६ ॥
 पर्यटन्नगरग्राम-पत्तनेषु निरन्तरम् ।
 लोकान्प्रतारयन्नुच्चैः स्फीतिं सन्दर्शयन्निजाम् ॥ १७ ॥
 क्रमेण तामलिताख्यां तां पुरीं प्राप्तवांस्ततः ।
 श्रुत्वा जिनेन्द्रभक्तोसौ श्रेष्ठी तं वन्दितुं गतः ॥ १८ ॥
 दृष्ट्वा तं क्षुल्लकं चापि मायया तपसा कृशम् ।
 स्तुत्वा प्रणम्य सद्भक्त्या नयति स्म निजालयम् ॥ १९ ॥
 अहो धूर्त्तस्य धूर्त्तत्वं लक्ष्यते केन भूतले ।
 यस्य प्रपञ्चतो गाढं विद्वान्सश्वापि वञ्चिताः ॥ २० ॥
 ततो विलोक्य चोरोसौ तं मणिं विस्फुरत्प्रभम् ।
 सन्तुष्टो स्वर्णकारो वा कनत्काञ्चनवीक्षणात् ॥ २१ ॥
 तदासौ श्रेष्ठिना तेन स्थापितः कपटव्रती ।
 अनिच्छन्माययाप्युच्चै-रक्षार्थं तत्र भक्तिः ॥ २२ ॥
 एकदासौ वणिग्वर्यः पृष्ट्वा तं क्षुल्लकं सुधीः ।
 गन्तुं समुद्रयात्रायां पुरबाह्ये स्थितस्तदा ॥ २३ ॥

स तस्करः समालोक्य कुटुम्बं कार्यव्यग्रकम् ।
 अर्धरात्रौ समादाय तं मणिं निर्गतो गृहात् ॥ २४ ॥
 कोट्टपालैस्तदामार्गे दृष्टोसौ मणितेजसा ।
 गृहीतुं च समारब्धो न समर्थः पलायितुम् ॥ २५ ॥
 रक्ष रक्षेति संजल्पन् श्रेष्ठिनः शरणं गतः ।
 तदा जिनेन्द्रभक्तोसौ श्रुत्वा कोलाहलव्वनिम् ॥ २६ ॥
 ज्ञात्वा तं तस्करं धीमान्सम्यग्दृष्टिर्विशाम्पतिः ।
 दर्शनोद्वाहनाशार्थं कोट्टपालान् जगाद च ॥ २७ ॥
 रे रे मूर्खा भवद्विस्तु कृतं वाढं विरूपकम् ।
 महातपस्विनश्चास्य तस्करत्वं यदीरितम् ॥ २८ ॥
 मद्वाक्येन समानीतो मणिश्चैतेन धीमता ।
 महाचारित्ररत्नेन नित्यं सम्भावितात्मना ॥ २९ ॥
 इत्याकर्ष्य तमानम्य श्रेष्ठिनं गुणशालिनम् ॥
 कोट्टपालजनाः शीघ्रं स्वस्थानं ते गतास्ततः ॥ ३० ॥
 श्रेष्ठी तस्मात्समादाय तं मणिं तेजसा युतम् ।
 एकान्ते तं प्रति प्राह दुराचारसमन्वितम् ॥ ३१ ॥
 रे रे नष्ट महाकष्टं धिक्ते पापिष्ठ चोष्टितम् ।
 अन्यायेन रतो मूढ दुर्गतिं यास्यसि ध्रुवम् ॥ ३२ ॥
 ये कृत्वा पातकं पापाः पोषयन्ति स्वकं भुवि ।
 त्यक्त्वा न्यायक्रमं तेषां महादुःखं भवार्णवे ॥ ३३ ॥
 कुमार्गकलितो लोकः क्षयं याति न संशयः ।
 तीव्रतृष्णातुरः प्राणी त्वादृशः पापपण्डितः ॥ ३४ ॥
 इत्यादिदुर्वचोवज्र-पातेनैव निहत्य च ।
 चक्रे निष्कासनं तस्य स्वस्थानात्स-गुणाकरः ॥ ३५ ॥

एवमन्यो महाभव्यो दुर्जनासक्तलम्पटैः ।
दर्शनस्यागते दोषे कुर्यादाच्छादनं श्रिये ॥ ३६ ॥

विमलतरजिनेन्द्रप्रोक्तमार्गेत्र दोषं
वदति विगतबुद्धिर्यस्तु सोस्ति प्रमत्तः ।
अमृतरससमानं शर्करादुग्धपानं
कटु भवति न किं वा दुष्टपित्तज्वराणाम् ॥ ३७ ॥

इति कथाकोशे उपगृह्णनाङ्गे जिनेन्द्रभक्तस्य कथा समाप्ता ।

११-श्रीवारिषेणमुनेः कथा ।

श्रीमज्जिनं जगत्पूज्यं नत्वा भक्त्या प्रवच्यहम् ।
सुस्थितिकरणाङ्गे च वारिषेणस्य सत्कथाम् ॥ १ ॥
अधेह मगधादेशे निवेशे सारसम्पदाम् ।
पुरे राजगृहे नाम्ना सहृष्टिः श्रेणिकः प्रभुः ॥ २ ॥
तद्राज्ञी चेलना नाम्ना सम्यक्त्वरतशालिनी ।
वारिषेणस्तयोः पुत्रः संजातः श्रावकोत्तमः ॥ ३ ॥
एकदासौ चतुर्दश्यां रात्रौ तत्त्वविदाम्बरः ।
श्मशाने सोपवासश्च कायोत्सर्गेण संस्थितः ॥ ४ ॥
तस्मिन्नेव दिने क्रीडां कर्तुं मगधसुन्दरी ।
विलासिनी वनं प्राप्ता श्रीकीर्त्तेः श्रेष्ठिनो गले ॥ ५ ॥
दृष्ट्वा हारं शुतिस्फारं निस्सारं जन्म मे भुवि ।
विना हारेण चैतेन सञ्चिन्त्येति गृहं गता ॥ ६ ॥
सुदुःखिता स्थिता यावत्तावद्रात्रौ समागतः ।
विद्युच्चोरस्तदासक्तः संविलोक्य जगाद च ॥ ७ ॥

हे प्रिये त्वं स्थिता कष्टं कस्मात्तद्ब्रूहि कारणम् ।
 तयोक्तं श्रेष्ठिनो हारं श्रीकीर्त्तैर्विलसत्प्रभम् ॥ ८ ॥
 समानीय ददास्येव यदि त्वं प्राणवल्लभ ।
 अस्ति मे जीवितं भर्त्ता भवस्यत्र च नान्यथा ॥ ९ ॥
 तच्छ्रुत्वा तां समुद्दीर्य तस्करः साहसोद्धतः ।
 गत्वा रात्रौ गृहीत्वा च तं हारं निजबुद्धितः ॥ १० ॥
 मार्गे तत्तेजसा ज्ञात्वा समागच्छंश्च तस्करः ।
 कोट्टपालैस्तथा धर्तुं प्रारब्धो गृहरक्षकैः ॥ ११ ॥
 तदा पलायितुं तेभ्यो न समर्थः स पापधीः ।
 वारिषेणकुमाराग्रे तं धृत्वाऽदृश्यतां गतः ॥ १२ ॥
 दृष्ट्वा ते तं तथाभूतं कोट्टपालादयो जगुः ।
 नृपस्याग्रे कुमारोऽयं तस्करश्चेति भो प्रभो ॥ १३ ॥
 तच्छ्रुत्वा श्रेणिको भूपो महाकोपेन कम्पितः ।
 पश्य भो पापिनश्चास्य दुश्चरित्रं दुरात्मनः ॥ १४ ॥
 क इमशाने महाध्यानं वञ्चनं क्व च कष्टदम् ।
 लोकानां किं न कुर्वन्ति वञ्चने ये तु चञ्चवः ॥ १५ ॥
 यौवराज्ये मया प्राज्ये स्थापनीयो महोत्सवैः ।
 स चेदीदृग्विधः पुत्रः किं नु कष्टमतः परम् ॥ १६ ॥
 इत्युक्त्वासौ कुमारस्य मस्तकच्छेदनाय वै ।
 आदेशं दत्तवांस्तूर्णं तेषां दुष्कर्मकारिणाम् ॥ १७ ॥
 नृपादेशात्समादाय इमशाने मिलितास्ततः ।
 चण्डालश्चण्डकर्माण-श्चोराणां प्राणहारिणः ॥ १८ ॥
 तदैकेन गले तस्य वारिषेणस्य पापिना ।
 गृहीतुं मस्तके क्षिप्तस्तीक्ष्णः खड्गः लसद्युतिः ॥ १९ ॥

तदा तत्पुण्यमाहात्म्यात्स खङ्गः संपतन्नपि ।
 पश्यत्सु सर्वलोकेषु पुष्पमाला बभूव च ॥ २० ॥
 अहो पुण्येन तीव्राग्निर्जलत्वं याति भूतले ।
 समुद्रः स्थलतामेति दुर्विषं च सुधायते ॥ २१ ॥
 शत्रुर्मित्रत्वमाप्नोति विपदा सम्पदायते ।
 तस्मात्सुखैषिणो भव्याः पुण्यं कुर्वन्तु निर्मलम् ॥ २२ ॥
 पुण्यं श्रीमज्जिनेन्द्राणां पादपङ्कजार्चनम् ।
 पात्रदानं तथा शील-रक्षणं सोपवासकम् ॥ २३ ॥
 तदाश्चर्यं समालोक्य सन्तुष्टास्ते सुरासुराः ।
 अहो पुण्यमहोपुण्यं कुर्वन्तश्चेति संस्तवम् ॥ २४ ॥
 भ्रमद्भङ्गसमाकीर्णां सुगन्धीकृतदिङ्मुखाम् ।
 तस्योपरि महाभक्त्या पुष्टवृष्टिं प्रचक्रिरे ॥ २५ ॥
 पौरा ये तु महाशूराः परमानन्दनिर्भराः ।
 साधु भो वारिषेणात्र चरित्रं ते मनोहरम् ॥ २६ ॥
 त्वं हि श्रीमज्जिनेन्द्राणां पादपङ्कजपट्टपदः ।
 श्रावकाचारशुद्धात्मा जिनधर्मविचक्षणः ॥ २७ ॥
 इत्यादिभिः शुभैर्वाक्यैर्महाधर्मानुरागतः ।
 चक्रुस्ते संस्तुति तस्य सुपुण्यात्किं न जायते ॥ २८ ॥
 श्रेणिकोपि महाराजः श्रुत्वा तद्वृत्तमद्भुतम् ।
 पश्चात्तापेन सन्तप्तो हा मया किं कृतं वृथा ॥ २९ ॥
 ये कुर्वन्ति जडात्मानः कार्यं लोकेऽविचार्य च ।
 ते सीदन्ति महान्तोपि मादृशा दुःखसागरे ॥ ३० ॥
 इत्यालोच्य समागत्य स्मशाने भूरिभीतिदे ।
 अहो पुत्र मयाज्ञान-शून्येनात्र विनिर्मितम् ॥ ३१ ॥

यत्र त्वया महाधीर क्षम्यतामिति वाग्भैरः ।
 तं पुत्रं विनियोपेतं सत्क्षर्मा नयति स्म सः ॥ ३२ ॥
 चन्दनं घृष्यमाणं च दह्यमानो यथागुरुः ।
 न याति विक्रियां साधुः पीडितोपि तथापरैः ॥ ३३ ॥
 ततो लब्धभयो विद्युच्चौरश्चागत्य भूपतिम् ।
 नत्वा जगाद वृत्तान्तं स्वकीयं सुमटः स्फुटम् ॥ ३४ ॥
 इदं मे चेष्टितं देव वेश्यासक्तस्य पापिनः ।
 वारिषेणस्तु पुत्रस्ते शुद्धात्मा श्रावकोत्तमः ॥ ३५ ॥
 तदा श्रीश्रेणिकः प्राह स्वपुत्रं प्रति सादरम् ।
 आगच्छ पुत्र गच्छावः स्वगेहं सम्पदाभृतम् ॥ ३६ ॥
 तेनोक्तं भो मया तात दृष्टं संसारचेष्टितम् ।
 अतो मे श्रीजिनेन्द्राणां शरणं चरणद्वयम् ॥ ३७ ॥
 भोक्तव्यं पाणिपात्रेण कर्त्तव्यं स्वात्मनो हितम् ।
 गन्तव्यं च वने नित्यं स्थातव्यं मुनिमार्गतः ॥ ३८ ॥
 इत्युक्त्वा वारिषेणोसौ संविरक्तो भवादितः ।
 सूरदेवमुनेः पार्श्वे जैनीं दीक्षां गृहीतवान् ॥ ३९ ॥
 ततोसौ श्रीजिनेन्द्रोक्त-महाचारित्रतत्परः ।
 कुर्वन्विहारमत्युच्चैर्भव्यान्सम्बोधयन्मुनिः ॥ ४० ॥
 ग्रामं पलासकूटाख्यं संप्राप्तश्चैकदा सुधीः ।
 श्रेणिकस्य महीभर्तु-र्मन्त्री तत्रास्ति भूतिवाक् ॥ ४१ ॥
 तत्पुत्रः पुष्पडालाख्यो दानपूजापरायणः ।
 दृष्ट्वा चर्यार्यमायातं तं मुनिं गुणशालिनम् ॥ ४२ ॥
 ससंभ्रमं समुत्थाय तिष्ठ तिष्ठेति सम्बदन् ।
 संस्थाप्य नवभिः पुण्यैः सप्तभिः स्वगुणैर्युतः ॥ ४३ ॥

प्रासुकं सरसाहारं भक्तिः परया मुदा ।
 स तस्मै दत्तवान्दाता सुपात्राय सुखप्रदम् ॥ ४४ ॥
 पुष्पडालस्ततो राज-पुत्रत्वाद्बालमित्रतः ।
 भक्तिश्च तथा सार्धं मुनिना तेन गच्छता ॥ ४५ ॥
 सोमिल्यां स्वस्त्रियं पृष्ट्वा सोनुव्रजनहेतवे ।
 स्तोत्रमार्गं समादाय कुण्डिकां निर्गतो गृहात् ॥ ४६ ॥
 पश्चादागन्तुकामोसौ मंत्रिपुत्रो जगौ पथि ।
 पश्य देव पुरावाभ्यां क्रीडितं सरसीह च ॥ ४७ ॥
 सच्छायः सफलस्तुन्नो जनानां सौख्यदायकः ।
 सुराजैव विभायुच्चैरयं चाम्रतरुः पुरः ॥ ४८ ॥
 यत्रावाभ्यां समागत्य पूर्वं क्रीडा विनिर्मिता ।
 शोभतेयं महीदेशो विस्तीर्णो वा सतां मनः ॥ ४९ ॥
 इत्यादिकं मुहुश्चिह्नं दर्शयन्प्रणमन्पुनः ।
 तच्चित्तं जानताप्युच्चैः स्वामिना तेन सादरम् ॥ ५० ॥
 धृत्वा करे सुवैराग्यं नीत्वा सत्तत्ववाग्भरैः ।
 कृत्वा धर्मश्रुतिं जैनीं दीक्षां संग्राहितः सखा ॥ ५१ ॥
 पठन्नपि महाशास्त्रं पालयन्नपि संयमम् ।
 सोमिल्यां भामिनी काणी स्मरत्येव नवव्रती ॥ ५२ ॥
 धिक्कामं धिक्बहामोहं धिक्भोगान्यैस्तु वञ्चितः ।
 सम्मार्गेषु स्थितो जन्तुर्न जानाति निजं हितम् ॥ ५३ ॥
 ततो द्वादशवर्षाणि तत्तपःसिद्धिहेतवे ।
 गुरुस्तं कारयामास तीर्थयात्रां निजैः सह ॥ ५४ ॥
 एकदा तौ मुनी श्रीमद्वर्धमानजिनेशिनः ।
 समवादिस्तुतिं प्रातौ चक्रतुर्जिनवन्दनाम् ॥ ५५ ॥

तत्रस्थैर्जिनसद्भक्त्या सद्गन्धर्वसुधाशिभिः ।
 गीयमानमिदं पद्यं शृणोति स्म लघुव्रती ॥ ५६ ॥
 “मइल कुचेली दुम्मणी णाहे पवसियएण ।
 कह जीवेसइ धणियधर वब्भंते विरहेण ॥”
 तच्छ्रुत्वा पुष्पडालोसौ मुनिः कामाग्निपीडितः ।
 सोमित्यासक्तचेतस्कश्चक्रे चित्तं व्रतोन्मुखम् ॥ ५७ ॥
 वारिषेणो मुनिर्ज्ञात्वा मानसं तस्य तादृशम् ।
 चचाल स्वपुरीं नीत्वा तं स्थितीकरणाय च ॥ ५८ ॥
 तमागच्छन्तमालोक्य मुनीन्द्रं शिष्यसंयुतम् ।
 चारित्राञ्चलितः किं वा पुत्रोऽयं चेलना सती ॥ ५९ ॥
 सञ्चिन्त्य मानसे चेति परीक्षार्थं तदा तदौ ।
 सरागवीतरागे द्वे आसने तस्य भक्तितः ॥ ६० ॥
 वीतरागासने धीमान्सस्थितो वारिषेणवाक् ।
 मुनीन्द्रो न तपत्येव सतां भ्रान्तिः क्रियाविधौ ॥ ६१ ॥
 तदामृतरसस्वादु-हारिभिर्वचनोत्करैः ।
 मातरं तोषयामास यतीन्द्रो विनयान्विताम् ॥ ६२ ॥
 ततः प्राह मुनिर्मर्तर्मदीयान्तःपुरं परम् ।
 आनीयतामिति श्रुत्वा सा सती चेलना तदा ॥ ६३ ॥
 द्वात्रिंशद्गणनोपेतास्तद्धार्या रूपमण्डिताः ।
 सालङ्काराः समानीय दर्शयामास सद्गुणाः ॥ ६४ ॥
 कृत्वा नर्ति ततस्तास्तु संस्थिताः सुयथाक्रमम् ।
 गुरुः शिष्यं प्रति प्राह सावधानः प्रमादिनम् ॥ ६५ ॥
 यौवराज्यमिदं प्राज्यमेता मे सारसम्पदः ।
 सर्वं गृहाण चेत्तुभ्यं रोचते भो मुने ध्रुवम् ॥ ६६ ॥

तच्छ्रुत्वा पुष्पडालोसौ मुनिर्लज्जाभरान्वितः ।
 समुत्थाय गुरोपाद-द्वयं नत्वा जगाद च ॥ ६७ ॥
 धन्यस्त्वं भो मुने स्वामिन्हृतलोभमहाप्रहः ।
 श्रीमज्जिनेन्द्रचन्द्रोक्त-सारतत्वविदाम्बर ॥ ६८ ॥
 ये कुर्वन्ति महान्तोत्र मुक्त्वैताः सारसम्पदः ।
 त्वाद्दशाः सुतपस्तेषां किं लोके यच्च दुर्लभम् ॥ ६९ ॥
 सत्यं जन्मान्धकोहं च गृहीत्वा यत्तपोमणिम् ।
 अक्ष्णा काणीं तु सोमित्यां नात्यजन्निजचेतसः ॥ ७० ॥
 त्वया द्वादशवर्षाणि तपश्चक्रे मुनिर्मलम् ।
 मया मूर्खेण तत्रैव तत्कृतं शल्यकरमलम् ॥ ७१ ॥
 अतोपराधिनो मे च प्रायश्चित्तं प्रदीयताम् ।
 भवद्भिः करुणासारैर्यतो पापक्षयो भवेत् ॥ ७२ ॥
 तदासौ वारिषेणश्च मुनीन्द्रो निश्चलव्रतः ।
 संजगाद वचो धीमान्परमानन्ददायकम् ॥ ७३ ॥
 अहो धीर महादुःखं मा कुरु त्वं स्वचेतसि ।
 दुष्टकर्मवशाज्जीवो विद्वान् कापि च मुह्यति ॥ ७४ ॥
 इत्युक्त्वा तं समुद्धीर्य प्रायश्चित्तं यथागमम् ।
 दत्त्वा तत्तपसश्चेति सुस्थितीकरणं व्यधात् ॥ ७५ ॥
 पुष्पडालस्ततो धीमान्गुरुवाक्यप्रसादतः ।
 महावैराग्यभावेन तपश्चक्रे सुदुःसहम् ॥ ७६ ॥
 इत्थं चान्येन कर्त्तव्यं सुस्थितीकरणं श्रिये ।
 केनापि कारणेनात्र पततो धर्मपर्वतात् ॥ ७७ ॥
 येत्र भव्याः प्रकुर्वन्ति सुस्थितीकरणं परम् ।
 स्वमोक्षफलदस्तैश्च सिञ्चितो धर्मपादपः ॥ ७८ ॥

शरीरसम्पदादीना-मस्थिराणां क्वचिद्भवेत् ।
 रक्षणं शर्मदं धर्मे का कथा शर्मकोटिदे ॥ ७९ ॥
 एवं ज्ञात्वा समुत्सृज्य प्रमादं दुःखकारणम् ।
 कार्यं तद्धि महाभव्यैः संसाराम्भोधितारणम् ॥ ८० ॥

श्रीमज्जैनपदाब्जयुग्ममधुलिट् श्रीवारिषेणो मुनि-

र्दत्वा तस्य मुनेस्तपोद्रिपततो हस्तावलम्बं दृढम् ।
 ज्ञानध्यानरतः प्रसिद्धमहिमा प्रातो वनं निर्मलं
 दद्यान्मे भवतारकः स भगवान्नित्यं सुखं मङ्गलम् ॥ ८१ ॥
 इति कथाकोशे स्थितिकरणाद्भूने श्रीवारिषेणमुनेः कथा समाप्ता ।

१२-श्रीविष्णुकुमारमुनेः कथा ।

श्रीजिनं भारतीं साधु-पादद्वैतं सुखप्रदम् ।
 नत्वा विष्णुकुमारस्य वात्सल्याङ्गे कथां ब्रुवे ॥ १ ॥
 अथेह भारते क्षेत्रेवन्तिदेशे महापुरि ।
 उज्जयिन्यां प्रमुर्जातः श्रीवर्मा श्रीमतिप्रियः ॥ २ ॥
 न्यायशास्त्रविचारज्ञो धार्मिको वैरिमर्दकः ।
 प्रजानां पालने दक्षो दुष्टानां निग्रहे क्षमः ॥ ३ ॥
 बलिर्बृहस्पतिस्तस्य प्रल्हादो नमुचिस्तथा ।
 चत्वारो मन्त्रिणश्चेति संजाता धर्मशत्रवः ॥ ४ ॥
 शोभते स्म स भूपालोऽधार्मिकैस्तैर्निसेवितः ।
 पन्नगैर्वेष्टितो दुष्टैर्यथा चन्दनपादपः ॥ ५ ॥
 एकदाकम्पनाचार्यो लसत्संज्ञानलोचनः ।
 प्रसिञ्चन्भव्यसस्यौघान्स्ववाक्यामृतवर्षणैः ॥ ६ ॥
 मुनीनां कामशत्रूणां संयुक्तः सप्तभिः शतैः ।
 समागत्य तदुद्याने संस्थितः सुरपूजितः ॥ ७ ॥

वारितो गुरुणा तेन स्वसंघो विनयान्वितः ।
 आगते भूमिपादौ च भवद्विभो यतीश्वराः ॥ ८ ॥
 सार्धं केनापि कर्त्तव्यं जल्पनं नैव साम्प्रतम् ।
 अन्यथा सर्वसंघस्य विनाशोद्य भविष्यति ॥ ९ ॥
 तदाकर्ण्य गुरोर्वाक्यं लोकद्वयहितप्रदम् ।
 मौनेन संस्थितास्तेपि मुनयो ध्यानमानसाः ॥ १० ॥
 शिष्यास्तेत्र प्रशस्यन्ते ये कुर्वन्ति गुरोर्वचः ।
 प्रीतितो विनयोपेता भवन्त्यन्ये कुपुत्रवत् ॥ ११ ॥
 तदा पौराः समादाय पूजाद्रव्यं मनोहरम् ।
 निर्गता वन्दनाभक्त्या तेषामानन्दनिर्भराः ॥ १२ ॥
 स्वप्रसादस्थितो राजा श्रीवर्मा वीक्ष्य ताञ्जगौ ।
 अकालेपि क्व यात्येष पौरः पुष्पादिसंयुतः ॥ १३ ॥
 तच्छ्रुत्वा मंत्रिणः प्राहुर्दुष्टास्ते भूपतिं प्रति ।
 देवोद्याने समायाता नित्यं नग्ना दिगम्बराः ॥ १४ ॥
 तत्र प्रयाति लोकोयं तदाकर्ण्य नृपोवदत् ।
 तान्दृष्टुं वयमप्युच्चैर्गच्छामः कौतुकीमयान् ॥ १५ ॥
 इत्युक्त्वा मंत्रिभिः सार्धं गत्वा तत्र महीपतिः ।
 तान्विलोक्य महाध्यान-सम्पन्नान्दृष्टमानसः ॥ १६ ॥
 प्रत्येकं भक्तितस्तेषां स चक्रे वन्दनां मुदा ।
 केनापि मुनिना नैव दत्तमाशीर्वचस्तदा ॥ १७ ॥
 महाध्यानेन तिष्ठन्ति निस्पृहा मुनयस्तराम् ।
 स कुर्वन्सस्तुतिं चेति व्याधुष्य चलितो नृपः ॥ १८ ॥
 तदा ते पापिनः प्राहुर्मंत्रिणो द्वेषिणः सताम् ।
 एते देव किमप्यत्र वक्तुं जानन्ति नैव च ॥ १९ ॥

ततो मौनं समादाय संस्थिताः कपटेन हि ।
 हास्यं कृत्वेति तेनैव निर्गता भूसुजा समम् ॥ २० ॥
 इन्द्रप्रतीन्द्रनागेन्द्रैर्वन्दितानां मुनीशिनाम् ।
 निन्दां कुर्वन्ति ये सत्यं दुर्जना भाषणोपमाः ॥ २१ ॥
 ततोः मार्गं समालोक्य चर्यां कृत्वा मुनीश्वरम् ।
 आगच्छन्तं जगुस्तेपि श्रुतसागरसंज्ञकम् ॥ २२ ॥
 बलीवर्दः समायाति पूर्णकुक्षिस्तु नूतनः ॥
 तदाकर्ण्य मुनीन्द्रेण ज्ञात्वा वादोद्धतांश्च तान् ॥ २३ ॥
 स्याद्वादवादिना तेन द्विजास्ते ज्ञानगर्विताः ।
 निर्जिता भूपसान्निध्ये वाक्कल्लोलभरैर्निजैः ॥ २४ ॥
 एकेन तेन सर्वेपि निर्जिताश्चेति नाद्भुतम् ।
 एको हि तिमिरश्रेणि-प्रक्षये भास्करः प्रभुः ॥ २५ ॥
 समागत्य गुरोः पार्श्वे स्ववृत्तान्तं जगौ हि सः ।
 तच्छ्रुत्वा च गुरुः प्राह हा कृतं भो विरूपकम् ॥ २६ ॥
 हतस्त्वया स्वहस्तेन संघोयं शर्मदः सताम् ।
 वादस्थाने त्वमेकाकी गत्वा रात्रौ यदि ध्रुवम् ॥ २७ ॥
 कायोत्सर्गेण सद्वचानं करोषि परमार्थतः ।
 संघस्य जीवितं ते च विशुद्धिः संभवेत्तदा ॥ २८ ॥
 स धीरो मेरुवद्भाढं मुनिः श्रीश्रुतसागरः ।
 श्रुत्वेति संघरक्षार्थं गत्वा तत्र तथा स्थितः ॥ २९ ॥
 तदा ते विप्रकाः सर्वे मानभङ्गेन लजिताः ।
 मुनीनां मारणार्थं च रात्रौ गेहाद्विनिर्गताः ॥ ३० ॥
 मार्गं तं मुनिमालोक्य कायोत्सर्गेण संस्थितम् ।
 येनास्माकं कृतो मान-भङ्गः सोयं तु हन्यते ॥ ३१ ॥

इत्यालोच्य मुनेस्तस्य वधार्थं दुष्टमानसाः ।
 खङ्गानुत्थापयामामुश्वत्वारश्चैकवारतः ॥ ३२ ॥
 तदा तत्पुण्यमाहात्म्यात्प्रकम्पितनिजासना ।
 तथैव स्तंभयामास मंत्रिणः पुरदेवता ॥ ३३ ॥
 प्रभातसमये श्रुत्वा लोकेभ्यो भूपतिस्तदा ।
 मंत्रिणां दुश्चरित्रं तत्संदृष्ट्वा कीलितांश्च तान् ॥ ३४ ॥
 बाधा निरपराधानां येत्र कुर्वन्ति पापिनः ।
 प्रयान्ति नरकं घोरं दुस्सहं ते दुराशयाः ॥ ३५ ॥
 सामान्यजन्तुहन्तृणां मुखं दृष्टुं न युज्यते ।
 किं पुनस्त्रिजगत्पूज्य-मुनिपीडाविधायिनाम् ॥ ३६ ॥
 इत्युक्त्वा कुलमंत्रित्वाद्विप्रत्वाच्च न मारिताः ।
 कोपेन कारयित्वाशु गर्दभारोहणं च तान् ॥ ३७ ॥
 देशान्निर्घाटयामास श्रीवर्मा न्यायशास्त्रवित् ।
 युक्तं पापप्रयुक्तानां जनानामीदृशी गतिः ॥ ३८ ॥
 तं प्रभावं समालोक्य सर्वे भव्यजनास्तदा ।
 संचक्रुः परमानन्दै-र्जयकोलाहलध्वनिम् ॥ ३९ ॥
 अथास्ति हस्तिनागाख्ये पुरे राजा सुधार्मिकः ।
 महापद्मो गतच्छ्रमा राज्ञी लक्ष्मीमती सती ॥ ४० ॥
 बभूवतुस्तयोः पुत्रौ पद्मो विष्णुश्च शर्मदौ ।
 एकदा स महापद्मो राजा राजीवलोचनः ॥ ४१ ॥
 त्रिधा वैराग्यमासाद्य जिनपादाब्जयो रतः ।
 दत्त्वा राज्यं सुंधीर्ज्येष्ठ-पुत्राय परमार्थतः ॥ ४२ ॥
 श्रुतसागरचन्द्राख्यं मुनिं नत्वा जगद्धितम् ।
 सार्धं विष्णुकुमारेण जैनी दीक्षां गृहीतवान् ॥ ४३ ॥

श्रीमद्विष्णुकुमारोसौ मुनिः सद्ब्रह्मणतत्परः ।
 कुर्वस्तपो जिनेन्द्रोक्तं संजातो विक्रयाद्देवाक् ॥ ४४ ॥
 तदा पद्ममहीभर्तुः सद्राज्यं कुर्वतः सुखम् ।
 विप्रास्ते तु समागत्य संजाता मंत्रिणः पुनः ॥ ४५ ॥
 अन्यदा दुर्बलं वीक्ष्य पद्मराजानमब्रवीत् ।
 बलिः किं देव दौर्बल्य-कारणं च प्रभुर्जगौ ॥ ४६ ॥
 अस्ति कुम्भपुरे राजा नाम्ना सिंहबलो महान् ।
 दुष्टो दुर्गबलेनासौ मदेशं हन्ति दारुणः ॥ ४७ ॥
 ततो नृपाज्ञया सोपि बलिर्मंत्री स्वबुद्धितैः ।
 गत्वा दुर्गाश्रयं भङ्क्त्वा गृहीत्वा च महारिपुम् ॥ ४८ ॥
 आगत्य नृपतिं प्राह सोयं सिंहबलः प्रभो ।
 इत्याकर्ष्य जगौ राजा पद्माख्यां हृष्टमानसः ॥ ४९ ॥
 प्रार्थय त्वं वरं धीर यत्तुभ्यं रोचते तराम् ।
 तेनोक्तं प्रार्थयिष्यामि तदा मे दीयतां विभो ॥ ५० ॥
 अथैकदा समागत्य मुनिवृन्दैः समन्वितः ।
 सुधीरकम्पनाचार्यो भव्यौघान्प्रतिबोधयन् ॥ ५१ ॥
 संस्थितः पुरवाह्येसौ पौरास्तत्र महोत्सवैः ।
 तान्बन्दितुं गताः सर्वे पूजाद्रव्यैः प्रमोदतः ॥ ५२ ॥
 तदाकर्ष्य द्विजास्तेपि चक्रुश्चिन्तां स्वचेतसि ।
 एतेषां भाक्तिको राजा भीत्वा मंत्रं विधाय च ॥ ५३ ॥
 बलिः प्राह ततो भूपं दीयतां मे प्रभो वरम् ।
 राज्यं सप्तदिनान्येव भवाद्विः सत्यसंयुतैः ॥ ५४ ॥
 ततोसौ पद्मभूपालो वंचितस्तैः कुमंत्रिभिः ।
 दत्त्वा राज्यं निजं तस्मै स्वयं वान्तःपुरे स्थितः ॥ ५५ ॥

तैस्तदा राज्यमादाय कपटेन शठद्विजैः ।
 मुनीनां मारणार्थं च वृत्या संवेष्टय तान्पुनः ॥ ९६ ॥
 कारयित्वा तृणैः काष्ठैः पापिष्ठैः मण्डपं ततः ।
 वेदवाक्यैः समारब्धो यज्ञकः पशुघातकः ॥ ९७ ॥
 तदा छागोद्भवैर्धूमै-रुत्थितैः खर्परादिभिः ।
 पीडिताः मुनयस्तेपि सन्यासं द्विविधं दृढम् ॥ ९८ ॥
 गृहीत्वा संस्थिताश्चित्ते स्मरन्तः परमात्मनः ।
 शत्रुमित्रसमाः सर्वे निश्चला मेरुवत्तराम् ॥ ९९ ॥
 मिथिलायामथ ज्ञानी श्रुतसागरचन्द्रवाक् ।
 मुनीन्द्रो व्योम्नि नक्षत्रं श्रवणं श्रमणोत्तमः ॥ ६० ॥
 कम्पमानं समालोक्यं हाहाकारं विधाय च ।
 उपसर्गो मुनीन्द्राणां वर्तते महतां महान् ॥ ६१ ॥
 इति प्राह तदाकर्ण्य पृष्टोसौ क्षुल्लकेन च ।
 पुष्पदन्तेन भो देव कुत्र केषां गुरुर्जगौ ॥ ६२ ॥
 हस्तिनागपुरेकम्प-नाचार्यादिमुनीशिनाम् ।
 उपसर्गं कथं देव संक्षयं याति धीधन ॥ ६३ ॥
 गुरुर्जगाद भो वत्स भूमिभूषणपर्वते ।
 मुनिर्विष्णुकुमारोस्ति विक्रियाद्भिर्प्रमण्डितः ॥ ६४ ॥
 स त निवारयत्येव मुनीनामुपसर्गकम् ।
 तच्छ्रुत्वा क्षुल्लको गत्वा सर्वं तस्य मुनेर्जगौ ॥ ६५ ॥
 ततो विष्णुकुमारेण विक्रियाद्भिर्ममास्ति च ।
 संचिन्त्येति परिक्षार्थं हस्तः स्वस्य प्रसारितः ॥ ६६ ॥
 तदासौ भूधरं भित्वा समुद्रे पतितः करः ।
 विक्रियाद्भि ततो ज्ञात्वा मुनिः सद्गर्भवत्सलः ॥ ६७ ॥

गत्वा नागपुरं पद्मं भूपतिं प्रति चोक्तवान् ।
 अहो भ्रातस्त्वया कष्टं किमारब्धं मुनीशिनाम् ॥ ६८ ॥
 अस्मत्कुले पुरा केन निर्मितं नैव चेदृशम् ।
 मुनीनामुपसर्गं रे कथं कारयासि त्वकम् ॥ ६९ ॥
 शिष्टानां पालनं दुष्ट-निग्रहं यः करोत्यहो ।
 कथ्यते स महीनाथो न पुनर्मुनिघातकः ॥ ७० ॥
 साधूनामत्र सन्तापो कष्टदो भवति ध्रुवम् ।
 सुष्ठु तप्तं यथा तोयं दहत्यङ्गं न संशयः ॥ ७१ ॥
 कुरु त्वं शान्तिमेतेषां यावत्ते नागतापदा ।
 तदाकर्ण्य प्रभुः प्राह किं करोमि महामुने ॥ ७२ ॥
 मया सप्त दिनान्येव स्वराज्यं बलिमंत्रिणे ।
 दत्तं ततो भवानेव युक्तमुच्चैः करोतु च ॥ ७३ ॥
 किं कथ्यते मया तत्र भवतां कार्यशालिनाम् ।
 प्रोह्यसद्भास्करे भाति किं दीपेनाल्पतेजसा ॥ ७४ ॥
 ततो विष्णुमुनिः सोपि विक्रयद्विप्रभावतः ।
 वामनब्राह्मणस्योच्चैः-रूपमादाय लीलया ॥ ७५ ॥
 कुर्वन्वेदध्वनि गत्वा यज्ञस्थाने स्थितस्तदा ।
 बलिस्तं वीक्ष्य सन्तुष्टः प्रोवाच वचनं शुभम् ॥ ७६ ॥
 यत्तुभ्यं रोचते विप्र तन्मया दीयते वद ।
 स प्राह वेदवेदाङ्ग-पारगो वामनो द्विजः ॥ ७७ ॥
 देहि भो भूपते मह्यं भूमेः पादत्रयं मुदा ।
 किं त्वया याचितं विप्र बहु प्रार्थय वाञ्छितम् ॥ ७८ ॥
 लोकैः प्रेर्यमाणोपि याचते स्म तदेव सः ।
 दानेनैतेन भो देव पूर्यतामिति सांप्रतम् ॥ ७९ ॥

तदा बलिः प्रमुर्विप्र त्वं गृहाण निजेच्छया ।
 भूमेः पादत्रयं चेति दत्तवांस्तत्करे जलम् ॥ ८० ॥
 ततः कोपेन तेनोच्चै-रेकः पादः सुराचले ।
 द्वितीयश्वरणो दत्तो मानुषोत्तरपर्वते ॥ ८१ ॥
 तृतीयश्वरणश्चेति विना स्थानं न चाळितः ।
 आकाशे तु तदा क्षोभः सजातो भुवनत्रये ॥ ८२ ॥
 कम्पिताः पर्वताः सर्वे ससमुद्राः सभूमयः ।
 प्रापुः संघट्टनं व्योम्नि विमानाश्चकिताः सुराः ॥ ८३ ॥
 क्षम्यतां क्षम्यतां देव भीत्वा चेति सुरासुराः ।
 समागत्य बलिं ब्रुवा पूजयन्ति स्म तत्कर्मौ ॥ ८४ ॥
 भक्त्या तदा मुनीन्द्राणामुपसर्गं विशिष्टधीः ॥
 शीघ्रं निवारयामास मुनिर्विष्णुकुमारवाक् ॥ ८५ ॥
 स पद्मोपि महाराजो भयादागत्य वेगतः ।
 विष्णोर्मुनेस्तथा तेषां पतितश्वरणद्वये ॥ ८६ ॥
 मंत्रिणश्चेति चत्वारो मुक्त्वा दृष्टाशयं तदा ।
 विष्णोरकम्पनाचार्य-मुनीनां पादपद्मयोः ॥ ८७ ॥
 नत्वा सद्भावतस्त्यक्त्वा कष्टं मिश्रामतं द्रुतम् ।
 संजाताः श्रावकाः सर्वे जैनधर्मपरायणाः ॥ ८८ ॥
 तथा विष्णुकुमारस्य पादपूजार्थमद्भुतम् ।
 दत्तं वीणात्रयं देवैर्लोकानां शर्मदायकम् ॥ ८९ ॥
 एवं भव्यात्मना भक्त्या मुन्यादीनां सुखप्रदम् ।
 वात्सल्यं सर्वथा कार्यं स्वर्गमोक्षसुखश्रिये ॥ ९० ॥
 इत्थं श्रीजिनपादपङ्कजरतो धर्मानुरागान्वितः

कृत्वा श्रीमुनिपुंगवेषु नितरां वात्सल्यमुद्यन्मतिः ।

सम्प्राप्तः स्वपदं प्रमोदकलितः श्रीविष्णुनामा मुनि —

भूर्यान्मे भवसिन्धुतारणपरः सन्मोक्षसौख्यश्रिये ॥ ९१ ॥

इति कथाकोशे वात्सल्याङ्गे विष्णुकुमारमुनेः कथा समाप्ताः।

१३—श्रीवज्रकुमारमुनेः कथा ।

प्रणम्य परमात्मानं श्रीजिनं त्रिजगद्गुरुम् ।

वक्ष्ये प्रभावनाङ्गेहं कथां वज्रकुमारजाम् ॥ १ ॥

हस्तिनागपुरे रम्ये बलनाम्नो महीपतेः ।

पुरोहितोभवत्तस्य गरुडाख्यो विचक्षणः ॥ २ ॥

तत्पुत्रः सोमदत्तोभून्नाना शास्त्रसरित्पतेः ।

पारगः परमानन्द-दायकः सज्जनादिष्ट ॥ ३ ॥

अहिच्छत्रपुरं गत्वा त्वेकदासौ विशालधीः ।

सुभूतिं मातुलं प्राह भो माम विनयान्वितः ॥ ४ ॥

राजानं दुर्मुखाख्यं मे दर्शय त्वं कृपापरः ।

गर्वितेन प्रभुस्तेन दर्शितो नैव तस्य सः ॥ ५ ॥

ततोसौ गृहिलो भूत्वा सभायां भूपतेः स्वयम् ।

गत्वाशीर्वचनं तस्मै दत्त्वा पुण्यप्रभावतः ॥ ६ ॥

नाना शास्त्रप्रवीणत्वं स्वं प्रकाशयैकहेलया ।

प्राप्तो मंत्रिपदं दिव्यं स्वशक्तिः शर्मदायिनी ॥ ७ ॥

तथाभूतं तमालोक्य सोमदत्तं स मातुलः ।

सुभूतिर्विधिना तस्मै यज्ञदत्तां सुतां ददौ ॥ ८ ॥

एकदा यज्ञदत्ताया गर्भिण्याया हृदोऽभवत् ।

आम्रपक्कफलास्वादे प्रावृषि स्त्रीस्वभावतः ॥ ९ ॥

तान्यालोकितुं विप्रो गतश्चाभवन्नं तदा ।
 अकालेपि सुधीरोत्र किं करोति न साहसम् ॥ १० ॥
 तत्रान्वेषयता तेन सहकारद्रुमेषु च ।
 एकोद्घाघ्नतरुदृष्टः सुमित्रमुनिना श्रितः ॥ ११ ॥
 नाना फलौघसम्पन्नो महद्भिः सेवितो महान् ।
 शोभते स्म तरुः सोपि जैनधर्म इवापरः ॥ १२ ॥
 प्रभावोयं मुनेरस्य द्विजो ज्ञात्वेति चेतसि ।
 तान्यादाय फलान्युच्चैः प्रेषयामास योषितः ॥ १३ ॥
 स्वयं स्थित्वा मुनेः पाद-मूलेसौ भक्तिनिर्भरः ।
 नत्वा तं त्रिजगत्पूतं पृष्टवान्स्तोमदत्तवाक् ॥ १४ ॥
 भो मुने करुणासिन्धो सारं किं भुवनत्रये ।
 तदहं श्रोतुमिच्छामि श्रीमतां मुखपद्मतः ॥ १५ ॥
 तच्छ्रुत्वा मुनिनाथोसौ सुमित्राख्योवदत्तराम् ।
 श्रीमज्जिनेन्द्रचन्द्रोक्त-धर्म एव विचक्षण ॥ १६ ॥
 सोपि वत्स द्विधा प्रोक्तः स्वर्गमोक्षसुखप्रदः ।
 मुनिश्रावकभेदेन भवभ्रमणनाशकः ॥ १७ ॥
 तत्राद्यो दशधा धर्मो मुनीनां गुणशालिनां ।
 रत्नत्रयादिभिश्चैव जिनेन्द्रैः परिकीर्तितः ॥ १८ ॥
 दानपूजादिभिः शील-प्रोपधैश्च शुभश्रिये ।
 भवेत्परोपकाराद्यैः श्रावकाणां वृषोत्तमः ॥ १९ ॥
 इत्यादिधर्मसद्भावं श्रुत्वा श्रीमुनिभाषितम् ।
 महावैराम्यसम्पन्नो नत्वा तं मुनिनायकम् ॥ २० ॥
 दीक्षामादाय जैनेन्द्रीं सर्वपापप्रणाशिनीम् ॥
 आगमाम्भोविस्तृपारं प्राप्तोसौ गुरुभक्तितः ॥ २१ ॥

ततो नाभिगिरिं गत्वा सोमदत्तो महामुनिः ।
 स्थित्वा तापनयोगेन सद्ग्रहाने संश्रितः सुधीः ॥ २२ ॥
 अथातो यज्ञदत्ता सा ब्राह्मणी सुश्रुवे सुतम् ।
 दिव्यं शर्माकरं पूज्यं सुकाव्यं वा सतां मतिः ॥ २३ ॥
 एकदा सा समाकर्ण्य भर्तृवृत्तान्तमद्भुतम् ।
 बन्धूनामग्रतो गत्वा जगादाश्रुविलोचना ॥ २४ ॥
 बन्धुवर्यैः समं गत्वा ततो नाभिगिरिं द्रुतम् ।
 दृष्ट्वा तापनयोगेन संस्थितं मुनिसत्तमम् ॥ २५ ॥
 महाकोपेन सन्तता यज्ञदत्ता जगाद च ।
 रे रे दुष्ट त्वया कष्टं परिणीता कथं यतः ॥ २६ ॥
 मां विमुच्य तपःप्रीत्या संस्थितोसिं शिलोच्चये ।
 अतस्ते त्वं गृहाणेमं पुत्रं पालय साम्प्रतम् ॥ २७ ॥
 इत्युक्त्वा निष्टुरं वाक्यं तं पुत्रं निर्दयाशया ।
 भृत्वा तत्पादयोरग्रे कोपतः स्वगृहं गता ॥ २८ ॥
 सिंहव्याघ्रसमाकीर्णो पर्वते तत्र निर्दया ।
 त्यक्त्वा बालं गता सेत्थं किं न कुर्वन्ति योषितः ॥ २९ ॥
 अत्रान्तरेमरावत्या नगर्याश्च खगाधिपः ।
 श्रीदिवाकरदेवाख्यः कुटुम्बकलहे सति ॥ ३० ॥
 स पुरंदरदेवेन लघुभ्रात्रा महायुधि ।
 राज्यान्निर्घाटितो ज्येष्ठः सकलत्रो विषण्णधीः ॥ ३१ ॥
 ततो विमानमारुह्य जैनीं यात्रां सुखप्रदान् ।
 नाना तीर्थेषु संकर्तुं निर्गतो दुर्गतिच्छिदम् ॥ ३२ ॥
 पर्यटंश्च नभोभागे नाभिपर्वतसंस्थितम् ।
 दृष्ट्वा तं मुनिमायातो बन्दितुं भक्तिनिर्भरः ॥ ३३ ॥

तत्र बालं विलोक्योच्चैः प्रस्फुरत्कान्तिमद्भुतम् ।
 मुनीन्द्रपादपद्माग्रे विकसन्मुखपङ्कजम् ॥ ३४ ॥
 ज्ञात्वा तं पुण्यसंयुक्तं समाहूय प्रहर्षतः ।
 दत्तवान्निजभार्यायै गृहाणेति सुतं प्रिये ॥ ३५ ॥
 संविलोक्य करौ तस्य वज्रचिह्नादिशोभितौ ।
 नाम्ना वज्रकुमारोय-मित्युक्त्वा तौ गृहं गतौ ॥ ३६ ॥
 स्वमात्रापि विमुक्तोसौ लालितः खेचरस्त्रिया ।
 प्रकृष्टपूर्वपुण्यानां न हि कष्टं जगत्त्रये ॥ ३७ ॥
 तथासौ स्वगुणैः सार्द्धं वृद्धिं सम्प्राप्तवान्सुधीः ।
 कुर्वन्सर्वजनानन्दं द्वितीयेन्दुरिवामलः ॥ ३८ ॥
 कनकाख्यपुरे राजां नाम्ना विमलवाहनः ।
 स बालस्य भवत्येव तस्य कृत्रिममातुलः ॥ ३९ ॥
 तत्समीपे कुमारोसौ नाना शास्त्रमहार्णवम् ।
 तरति स्म यथा सर्वे खेचरा विस्मयं गताः ॥ ४० ॥
 अथैकदा खगाधीशः सुधीर्गरुडवेगवाक् ।
 तद्भार्याङ्गवती नाम्नी सती तद्गुणमण्डिता ॥ ४१ ॥
 तयोः पवनवेगाख्या पुत्री सद्रूपशालिनी ।
 ह्रीमन्तपर्वते पूते विद्यां प्रज्ञप्तिमद्भुताम् ॥ ४२ ॥
 साधयन्ती स्थिता यावद्दृढर्याः कण्ठकेन च ।
 पवनान्दोलितेनोच्चैर्विद्धा सा लोचने सती ॥ ४३ ॥
 पीडया चलचित्तायास्तस्या विद्या न सिद्धयति ।
 पुण्याद्भ्रजकुमारोसौ लीलया तत्र चागतः ॥ ४४ ॥
 तां विलोक्य तथाभूतां लोचनाच्चतुरोत्तमः ।
 दूरीचकार यत्नेन कण्ठकं दुर्जनोपमम् ॥ ४५ ॥

ततस्तस्यास्तरां स्वस्थ-चित्ताया मंत्रयोगतः ।
 सिद्धा प्रज्ञप्तिका विद्या कार्यकोटिविधायिनी ॥ ४६ ॥
 सा जगाद ततः कन्या त्वत्प्रसादेन मे ध्रुवम् ।
 सिद्धा विद्येति भो धीर परमानन्ददायिनी ॥ ४७ ॥
 अतस्त्वमेव मे भर्ता कार्यसिद्धिविधायकः ।
 नान्यः परो नरः कोपि निर्गुणः सगुणोऽथवा ॥ ४८ ॥
 ततो गरुडवेगोसौ तत्पिता विधिपूर्वकम् ।
 तस्मै वज्रकुमाराय तां सुतां दत्तवान्मुदा ॥ ४९ ॥
 अथ वज्रकुमारोसौ तां विद्यां स्वस्त्रियो द्रुतम् ।
 समादाय महासैन्यं विधाय परमादरात् ॥ ५० ॥
 श्रीदिवाकरदेवेन समं गत्वामरावतीम् ।
 संप्राप्तेन ततो जित्वा तं पुरंदरदेवकम् ॥ ५१ ॥
 तं दिवाकरदेवं च धर्मतातं महोत्सवैः ।
 तद्राज्ये स्थापयामास सुपुत्रः कुलदीपकः ॥ ५२ ॥
 एकदा भूपतेः पत्नी जयश्रीः प्राह कोपतः ।
 स्वपुत्रराज्यसन्देहदृष्ट्वा तन्मान्यतां तराम् ॥ ५३ ॥
 अन्येन जनितश्चान्यं संतापयति दुष्टधीः ।
 कुपुत्रोसौ महाकष्टं स्त्रीबुद्धिर्नैव निश्चला ॥ ५४ ॥
 तदा वज्रकुमारोसौ श्रुत्वा मातुः कदुश्रुतिम् ।
 प्रोवाच वचनं तातं प्रतीत्यं भो खगेश्वर ॥ ५५ ॥
 अहं कस्य सुतो देव तदाकर्ण्य प्रभुर्जगौ ।
 किं भो पुत्र मतिभ्रंसोभवत्ते येन साम्प्रतम् ॥ ५६ ॥
 महादुःखप्रदं वाक्यं वदस्येव मनोहरम् ।
 सोपि प्राह सुधीस्तात वद त्वं सत्यमेव च ॥ ५७ ॥

अन्यथा भोजनादौ मे प्रवृत्तिर्नैव भूपते ।
 सतां चित्ते यदा यातं तत्कथं केन वार्यते ॥ ५८ ॥
 विद्याधरप्रभुः प्राह ततो वृत्तान्तमादितः ।
 सत्यमेवाग्रहेणात्र शक्यते छादितुं न हि ॥ ५९ ॥
 तं निशम्य कुमारोसौ स्ववृत्तान्तं विरक्तवान् ।
 ततौ विमानमारुह्य वन्दितुं तं मुनीश्वरम् ॥ ६० ॥
 तातादिबन्धुभिः सांर्द्धं मथुरानिकटस्थिताम् ।
 क्षत्रियाख्यगुहां प्रातो यत्रास्ते स महामुनिः ॥ ६१ ॥
 इन्द्रचन्द्रनेन्द्राद्यैः समर्चित्तपदद्वयम् ।
 सोमदत्तमुनि दृष्ट्वा सन्तुष्टास्ते स्वचेतसि ॥ ६२ ॥
 त्रिः परीत्य समभ्यर्च्य नत्वा तं भक्तितो मुनिम् ।
 संस्थितेषु सुखं तत्र सर्वलोकेषु लीलया ॥ ६३ ॥
 सोमदत्तगुरोरग्रे महाधर्मानुरागतः ।
 स दिवाकरदेवश्च स्ववृत्तान्तं पुनर्जगौ ॥ ६४ ॥
 तदा वज्रकुमारेण प्रोक्तं भो तात शुद्धधीः ।
 आदेशं देहि येनाहं करोमि सुतपो ध्रुवम् । ६५ ॥
 खगेशः प्राह भो पुत्र त्वत्सहायेन साम्प्रतम् ।
 युक्तं मेत्र तप कर्तुं त्वं गृहाणेति मे श्रियम् ॥ ६६ ॥
 इत्यादिमधुरैर्वाक्यैर्निषिद्धोपि महीभुजा ।
 युक्त्या सम्बोध्य तानुच्चैर्मुनिर्जातः स धीरधीः ॥ ६७ ॥
 तपो धृत्वा कुमारोसौ कन्दर्पकरिकेसरी ।
 श्रीमज्जैनमताम्भोधौ जातः पूर्णेन्दुरद्भुतम् ॥ ६८ ॥
 अत्रान्तरे कथां वक्ष्ये शृण्वन्तु सुधियो जनाः ॥
 श्रुतिगन्धाभिधो राजा मथुरायां प्रवर्त्तते ॥ ६९ ॥

नस्योर्विला महाराज्ञी सम्यग्दृष्टिशिरोमणिः ।
 नित्यं श्रीमज्जिनेन्द्राणां चरणार्चनकोविदा ॥ ७० ॥
 धर्मप्रभावनायां च संसक्ता श्रीजिनोशिनाम् ।
 नन्दीश्वरमहापर्व-दिनान्यष्टौ प्रमोदत्तः ॥ ७१ ॥
 वर्षं प्रति त्रिवारांश्च महासंघेन संयुता ।
 श्रीजिनेन्द्ररधोत्साहं कारयत्येव शर्मदम् ॥ ७२ ॥
 तत्रैव नगरे श्रेष्ठी जातः सागरदत्तवाक् ।
 भार्या समुद्रदत्ताख्या तयोः पुत्री बभूव च ॥ ७३ ॥
 पापतः सा दरिद्राख्या दुःखदारिद्र्यकारिणी ।
 मृते सागरदत्ताख्ये बन्धुवर्गे क्षयं गते ॥ ७४ ॥
 दरिद्रा जीविता कष्टं परोच्छिष्टाऽशैरपि ।
 दानपूजागुणैः हीनः प्राणी स्याद्दुःखभाजनम् ॥ ७५ ॥
 तदा तत्पुरमायातौ चर्यार्थं मुनिनायकौ ।
 नन्दनाख्यो मुनिज्येष्ठो द्वितीयश्चाभिनन्दनः ॥ ७६ ॥
 तामुच्छिष्टाशनं बालां भक्षयन्तीं विलोक्य च ।
 लघुः प्राह मुनिज्येष्ठं हासौ कष्टेन जीवति ॥ ७७ ॥
 इत्याकर्ण्य मुनीन्द्रोसौ नन्दनो ज्ञानलोचनः ।
 अभिनन्दननामानं प्रोवाच मधुरं वचः ॥ ७८ ॥
 अहो कन्या दरिद्रासौ पूतिगन्धमहीपतेः ।
 अस्य पट्टमहाराज्ञी भविष्यति सुवल्लभा ॥ ७९ ॥
 तदाकर्ण्य च भिक्षार्थं भ्रमता तत्र पत्तने ।
 धर्मश्रीवन्दकेनोच्चैर्नान्यथा मुनिभाषितम् ॥ ८० ॥
 संचिन्त्येति दरिद्रासौ नाना मृष्टाशनादिभिः ।
 नीत्वा शीघ्रं निजस्थानं पोषिता बहुयत्नतः ॥ ८१ ॥

एकदा यौवनारम्भे चैत्रमासे स्वलीलया ।
 विलोक्यान्दोलयन्ती तां दैवयोगान्महीपतिः ॥ ८२ ॥
 कामान्धः पूतिगन्धोसौ तद्रूपासक्तमानसः ।
 मंत्रिणं प्रेषयामास तदर्थं वन्दिकान्तिकम् ॥ ८३ ॥
 गत्वा ते मंत्रिणः प्राहुर्भो वन्दक महीभुजे ।
 दत्त्वा कन्यामिमां पूतां सुखीभव धनादिभिः ॥ ८४ ॥
 तेनोक्तं बौद्धधर्मं मे करोति यदि भूपतिः ।
 तदासौ दीयते कन्या मया तस्मै गुणोज्ज्वला ॥ ८५ ॥
 तत्स्वीकृत्य ततो भूपो दरिद्रां परिणीतवान् ।
 कामी कामाग्निसन्तप्तः किं करोति न पातकम् ॥ ८६ ॥
 दरिद्रा बुद्धदासीति स्वं प्रकाश्याभिधानकम् ।
 प्राप्य राज्ञीपदं बौद्ध-कुधर्मे तत्पराभवत् ॥ ८७ ॥
 युक्तं श्रीमज्जिनेन्द्राणां धर्मः शर्मकरो भुवि ।
 प्राप्यते नाल्पपुण्यैश्च निधानं वा भवान्धकैः ॥ ८८ ॥
 अथ श्रीफाल्गुणे मासि नन्दीश्वरमहोत्सवे ।
 महापूजाविधाने च रथं काञ्चननिर्मितम् ॥ ८९ ॥
 लसन्तं पट्टकूलाद्यैः किंकिणीजालशोभितम् ।
 नाना रत्नाञ्जितं चारु-छत्रत्रयविराजितम् ॥ ९० ॥
 घण्टाटंकारसंयुक्तं वीज्यमानं सुचामरैः ।
 सनाथं जिनबिम्बेन पूजितं सज्जनोत्तकरैः ॥ ९१ ॥
 प्रोह्यसत्पुष्पमालाभिः सुगन्धीकृतदिङ्मुखम् ।
 इत्यादिबहुशोभाढ्यमुर्विलाया विलोक्य तम् ॥ ९२ ॥
 बुद्धदासीं नृपं प्राह क्षोभं गत्वा स्वमानसे ।
 भो नरेन्द्र रथो मेत्रं पूर्वं भ्रमतु पत्तने ॥ ९३ ॥

तदाकर्ण्य तदासक्तो नृपः प्राह भवत्विति ।
 मोहान्धा नैव जानन्ति गोक्षीरार्कपयोन्तरम् ॥ ९४ ॥
 उर्विला च महाराज्ञी जिनपादाब्जयो रता ।
 पत्तने प्रथमं मे वै यदा भ्रमति सद्रथः ॥ ९५ ॥
 तदाहारप्रवृत्तिर्मे प्रतिज्ञामिति मानसे ।
 कृत्वा शीघ्रं तदा गत्वा क्षत्रियाख्यां गुहां सती ॥ ९६ ॥
 सोमदत्तमुनिं नत्वा भक्तितो धर्मवत्सला ।
 तथा वज्रकुमाराख्यं प्रणम्य मुनिसत्तमम् ॥ ९७ ॥
 अहो मुने जिनेन्द्राणां सद्गर्भाम्बुधिचन्द्रमाः ।
 त्वमेव शरणं मेस्ति मिथ्यात्वध्वान्तभास्करः ॥ ९८ ॥
 इति स्तुत्वा महाभक्त्या जगाद निजवृत्तकम् ।
 संस्थिता तत्पदांभोज-मूले यावद्गुणोज्वला ॥ ९९ ॥
 तौ दिवाकरदेवाद्यास्तदा विद्याधरेशिनः ।
 नं वन्दितुं समायाता मुनीन्द्रौ पुण्यपाकतः ॥ १०० ॥
 तदा वज्रकुमारेण मुनीन्द्रेण लसद्दिया ।
 प्रोक्तं भो भूपते शीघ्रं भवद्भिर्धर्मवत्सलैः ॥ १०१ ॥
 उर्विलाया महाराश्याः सम्यग्दृष्टिशिरोमणेः ।
 यात्रा रथस्य जैनेद्री कर्त्तव्या परमादरात् ॥ १०२ ॥
 तच्छ्रुत्वा ते मुनेर्वाक्यं सर्वविद्याधरा द्रुतम् ।
 तौ प्रणम्य मुनी भक्त्या सम्प्राप्ता मथुरापुरीम् ॥ १०३ ॥
 स्वयं ते श्रीजिनेन्द्राणां धर्मकर्मपरायणाः ।
 किं पुनः प्रेरितास्तेन मुनीन्द्रेण सुकर्मणि ॥ १०४ ॥
 तत्र कोपेन ते प्रोचैर्बुद्धदास्या रथं भटान् ।
 चूर्णीकृत्य समं तस्या महागर्वेण वेगतः ॥ १०५ ॥

उर्विलाया महादेव्या जिनधर्माप्तचेतसः ।
 संचक्रे परमानन्दा-द्रथयात्रामहोत्सवम् ॥ १०६ ॥
 नदत्सु सर्ववादित्र-प्रकारेषु समंततः ।
 स्तुवत्सु भव्यलोकेषु चारणेषु पठत्सु च ॥ १०७ ॥
 समन्ताजयघोषेषु पुष्पवृष्टियुतेषु च ।
 नाना नृत्यविनोदेषु कामिनीगीतहारिषु ॥ १०८ ॥
 दीयमानेषु दानेषु प्रोहृतसत्प्रमदेषु च ।
 अनेकभव्यलोकानां वर्द्धमानेषु मुद्गष्टिषु ॥ १०९ ॥
 जिनेन्द्रप्रतिमोपेतः सर्वसंचैरलंकृतः !
 संचचाल महाभूत्या रथः पूर्णमनोरथः ॥ ११० ॥
 उर्विलाया महादेव्याः सर्वेषां भव्यदेहिनाम् ।
 संजातः परमानन्दः स केनात्र प्रवर्ष्यते ॥ १११ ॥
 जैनधर्मस्य ते सर्वे सत्रिलोक्य प्रभावनाम् ।
 राजा पूतिमुखो भक्त्या बुद्धदासी तथापरे ॥ ११२ ॥
 त्यक्त्वा मिथ्यामतं शीघ्रं वान्तिबहुःखकारणम् ।
 जैनधर्मे जगत्पूज्ये संजाता नितरां रताः ॥ ११३ ॥
 एवं वज्रकुमारोसौ मुनीन्द्रो धर्मवत्सलः ।
 कारयामास संप्रीत्या जैनधर्मप्रभावनाम् ॥ ११४ ॥
 अन्यैश्चापि महाभव्यैः स्वर्गमोक्षप्रदायिनी ।
 प्रभावना जिनेन्द्रोक्ते धर्मे कार्या जगद्धिता ॥ ११५ ॥
 नाना यात्राप्रतिष्ठाभि-र्गरिष्ठाभिर्विशिष्टधीः ।
 जैनशासनमुद्दिश्य यः करोति प्रभावनाम् ॥ ११६ ॥
 धर्मानुरागतो धीमान्सम्यग्दृष्टिः शिरोमणिः ।
 स भवेन्नजगत्पूज्यः स्वर्गमोक्षसुखाधिपः ॥ ११७ ॥

स श्रीवज्रकुमारोत्र जिनधर्मे सुवत्सलः ।

नित्यं जैनमते कुर्यान्मार्ति मे मुनिनायकः ॥ ११८ ॥

गच्छे श्रीमति मूलसंघातिलके श्रीशारदायाः शुभे

श्रीभट्टारकमल्लिभूषणगुरुः सूरिः श्रुताब्धिः सुधीः ।

सम्यग्दर्शनबोधवृत्तविलसद्दत्नाकरोनिर्मलो

दद्यान्मे वरमंगलानि नितरां भक्त्या समाराधितः ॥११९॥

इति कथाकोशे प्रभावनाङ्के वज्रकुमारमुनेः कथा समाप्ता ।

१४-नागदत्तमुनेः कथा ।

नत्वा पंच गुरून्भक्त्या पंचमीगतिनायकान् ।

नागदत्तमुनेश्चारु चरित्रं रचयाम्यहम् ॥ १ ॥

देशेत्र मगधे ख्याते रम्ये राजगृहे पुरे ।

प्रजापालो महाराजः प्रजापालनतत्परः ॥ २ ॥

धार्मिको न्यायशास्त्रज्ञो जिनभक्तिपरायणः ।

तद्राज्ञी प्रियधर्माख्या दानपूजाप्रसन्नधीः ॥ ३ ॥

तयोर्बभूवतुः पुत्रौ विख्यातौ गुणशालिनौ ।

ज्येष्ठोसौ प्रियधर्माख्यो द्वितीयः प्रियमित्रवाक् ॥ ४ ॥

एकदा राजपुत्रौ तौ दीक्षां जैनीं समाश्रितौ ।

तपः कृत्वाच्युते स्वर्गे देवौ जातौ महर्द्विकौ ॥ ५ ॥

ज्ञात्वा पूर्वभवं तत्र प्रशस्य जिनशासनम् ।

कुर्वाणौ जैनसद्भक्तिं संस्थितौ सुखतश्च तौ ॥ ६ ॥

धर्मानुरागतस्तत्र प्रतिज्ञेति तयोरभूत् ।

आवयोर्यौद्वयोर्मध्ये पूर्वं याति नृजन्मताम् ॥ ७ ॥

स्वर्गस्थितेन देवेन स सम्बोध्य जिनेशिनः ।
 दीक्षां संप्राहितव्यश्च भवभ्रमणनाशिनीम् ॥ ८ ॥
 नगर्यामुज्जयिन्यां च नागधर्मो महीपतिः ।
 नागदत्ता महाराज्ञी रूपलावण्यमण्डिता ॥ ९ ॥
 प्रियदत्तसुरस्तस्यां स्वर्गादागत्य शुद्धधीः ।
 नागदत्तः सुतो जातः नागक्रीडाविचक्षणः ॥ १० ॥
 एकदा प्रियधर्मोसौ देवो वाचातिनिश्चलः ।
 भूत्वा गारुडिको धृत्वा सर्पयुग्मं करण्डके ॥ ११ ॥
 उज्जयिन्यां समागत्य तस्य सम्बोधनाय च ।
 सर्पक्रीडाविधौ चंचु-रहं चेति परिभ्रमन् ॥ १२ ॥
 तदासौ नागदत्तेन राजपुत्रेण गर्विणा ।
 धृतः प्रोक्तं च भो नाग-पालक प्रस्फुरद्विषम् ॥ १३ ॥
 त्वदीयं सर्पकं मुञ्च तेन क्रीडां करोम्यहम् ।
 तदा गारुडिकः प्राह राजपुत्रैः समं मया ॥ १४ ॥
 विवादः क्रियते नैव रुष्टो राजा यदि ध्रुवम् ।
 तदा मां मारयत्येव समाकर्ण्य नृपात्मजः ॥ १५ ॥
 नीत्वा तं भूपतेरग्रे दापयित्वाभयं वचः ।
 एकं भुजंगमं तस्य क्रीडया जयति स्म सः ॥ १६ ॥
 ततो हृष्टेन तेनोक्तं नागदत्तेन तं प्रति ।
 मुञ्च मुञ्च द्वितीयं च सर्पं भो मन्त्रवादिन ॥ १७ ॥
 तेनोक्तं देव सर्पोऽयं महादुष्टः प्रवर्तते ।
 दैवात्खादति चेदस्य प्रतीकारो न विद्यते ॥ १८ ॥
 नागदत्तस्ततो रुष्टा बराकोपे करोति किम् ।
 मंत्रतंत्रप्रवीणस्य ममेति वचनं जगौ ॥ १९ ॥

ततस्तेन नृपादींश्च कृत्वा तान्साक्षिणः पुनः ।
 विमुक्तः कालसर्पश्च तेनासौ भक्षितः पुमान् ॥ २० ॥
 तदा तद्विषमाहात्म्यान्नागदत्तो महीतले ।
 पपात निश्चलो भूत्वा मोहान्धो वा भवाम्बुधौ ॥ २१ ॥
 राज्ञाप्याकारिताः सर्वे तदा ते मन्त्रवादिनः ।
 तैरुक्तं कालदृष्टोयं भो स्वामिन्मैव जीवन्ति ॥ २२ ॥
 महाचिन्तातुरेणोच्चैर्नागधर्ममहीमुजा ।
 अहो वादिन्यदि त्वं च करोष्येतं सचेतनः ॥ २३ ॥
 अर्धराज्यं तदा तुभ्यं दीयतेत्र मया ध्रुवम् ।
 इत्युक्त्वा तेन तस्यैव स्वपुत्रोसौ समर्पितः ॥ २४ ॥
 स वादी प्राह भो नाथ कालसर्पेण भक्षितः ।
 जीवत्यत्र यदा जैनीं दीक्षां गृह्णाति निर्मलाम् ॥ २५ ॥
 भूत्वा सचेतनश्चेति ममादेशोस्ति भूपते ।
 एवमस्त्विति भूमर्त्ता संजगाद प्रमोदतः ॥ २६ ॥
 तदा चोत्थापयामास मन्त्रवादी नृपात्मजम् ।
 मिथ्यामार्गविषक्रान्तं प्राणिनां वा गुरुमहान् ॥ २७ ॥
 सावधानस्ततो भूत्वा नागदत्तो विचक्षणः ।
 श्रुत्वा नृपादितः सर्वो तां प्रतिज्ञां प्रसन्नधीः ॥ २८ ॥
 मुनेर्यमधरस्योच्चैः पादमूले सुभक्तितः ।
 दीक्षां जग्राह जैनेन्द्रीं सुरेन्द्रैः परिपूजिताम् ॥ २९ ॥
 प्रियधर्मचरो देवः प्रकटीभूय भक्तिमाक् ।
 नत्वा तं पूर्ववृत्तान्तं कथयित्वा दिवं गतः ॥ ३० ॥
 ततः परमवैराग्यान्नागदत्तो मुनीश्वरः ।
 विशुद्धचरणोपेतो जिनकल्पी बभूव च ॥ ३१ ॥

सुधीः श्रीमज्जिनेन्द्राणां नाना तीर्षेषु शर्मदाम् ।
 यात्रां जिनेन्द्रसङ्घात्किं कुर्वाणः परया मुदा ॥ ३२ ॥
 एकदासौ महाटव्या-मागच्छन्मुनिसत्तमः ।
 सूरदत्ताश्रितैश्वरै रूद्रमार्गो दुराशयैः ॥ ३३ ॥
 अस्मानसौ मुनिर्गत्वा लोकानां कथयिष्यति ।
 भीत्वेति धर्त्तुमारब्धो महालुण्टाकपण्डितैः ॥ ३४ ॥
 सूरदत्तस्तत प्राह चोराणामग्रणीर्महान् ।
 अहो परमचारित्रो वीतरागोयमद्भुतम् ॥ ३५ ॥
 पश्यन्नपि प्रभुधीमान्निव पश्यति किञ्चन ।
 न किञ्चित्कथयिष्यत्येव केषांचिद्धीरमानसः ॥ ३६ ॥
 अतोसौ मुच्यतां शीघ्रं मा भयं कुरुत ध्रुवम् ।
 तदाकर्ण्य भटैस्तैश्च विमुक्तो मुनिनायकः ॥ ३७ ॥
 अत्रान्तरे मुनेस्तस्य माता या नागदत्तिका ।
 नागश्रियं निजां पुत्रीं समादाय विभूतिभिः ॥ ३८ ॥
 वत्सदेशेत्र कोशाम्ब्यां जिनदत्तमहीपतेः ।
 पुत्राय जिनदत्ताया जिनपालाय धीमते ॥ ३९ ॥
 तां दातुं बहुभिः सार-सम्पदाभिः समन्विता ।
 सा गच्छन्ती तदामार्गे सुजनैः परिमण्डिताः ॥ ४० ॥
 सम्मुखं नागदत्तं तं मुनीन्द्रं वीक्ष्य भक्तितः ।
 नत्वा प्राह मुने मार्गो विशुद्धोस्ति नवैति च ॥ ४१ ॥
 मौनं कृत्वा मुनिः सोपि निर्गतो मोहवर्जितः ।
 शत्रुमित्रसमानश्च महाचारित्रमण्डितः ॥ ४२ ॥
 नागदत्ता तथा चोरैर्धृत्वा सर्वधनादिकम् ।
 गृहीत्वा सूरदत्तस्य सपुत्री सा समर्पिता ॥ ४३ ॥

तदा तस्करनाथोसौ सूरदत्तो जगाद च ।
 चोराणमप्रतः किं भो भवद्भिः सम्बिलोकितम् ॥ ४४ ॥
 औदासीन्यं मुनीन्द्रस्य निस्पृहस्यास्य सर्वथा ।
 एतया बन्दितश्चापि पृष्टश्चापि सुभक्तितः ॥ ४५ ॥
 एतेषां भाक्तिकानां च नास्मद्वार्त्तां जगौ मुनिः ।
 धीरो वीरोतिगंभीरो जिनतत्त्वविदाम्बरः ॥ ४६ ॥
 इत्याकर्ष्य ततः प्राह नागदत्ता प्रकोपतः ।
 देहि भो सूरदत्त त्वं ह्युरिकामतिदारुणाम् ॥ ४७ ॥
 कुक्षि विदारयामीति यत्रायं नवमासकान् ।
 निष्ठुरः स्थापितः कष्टैः कुपुत्रो मोहवर्जितः ॥ ४८ ॥
 तच्छ्रुत्वा सूरदत्तोसौ महावैराग्यमाप्तवान् ।
 या माता मुनिनाथस्य सा त्वं माता ममापि च ॥ ४९ ॥
 इत्युक्त्वा तां प्रणम्योच्चैर्देत्वा सर्वधनं पुनः ।
 संविसर्ज्य तथागत्य सूरानामग्रणीर्द्रुतम् ॥ ५० ॥
 नागदत्तमुनेः पाद-पद्मद्वेतं प्रणम्य च ।
 स्तुत्वा तं परया प्रीत्या मुनीन्द्रं गुणशालिनम् ॥ ५१ ॥
 दीक्षामादाय जैनेन्द्री तत्समीपे सुखप्रदाम् ।
 क्रमात्सदर्शनज्ञान-चारित्र्यैर्जिनभाषितैः ॥ ५२ ॥
 घातिकर्मक्षयं कृत्वा लोकालोकप्रकाशकम् ।
 केवलज्ञानमुत्पाद्य देवेन्द्राद्यैः प्रपूजितः ॥ ५३ ॥
 सम्बोध्य सकलान्भव्यान्स्वर्गमोक्षप्रदायकः ।
 शेषकर्मक्षयं कृत्वा प्राप्तवान्मोक्षमक्षयम् ॥ ५४ ॥

सकलगुणसमुद्रः सर्वदेवेन्द्रवन्द्य—

स्त्रिभुवनजननेत्रोत्कृष्टनीलोत्पलेन्दुः ।

सृजतु मम शिवानि श्रीजिनः सूरदत्तो

भवतु च भवशान्त्यै नागदत्तो मुनीन्द्रः ॥ ५५ ॥

इति कथाकोशे नागदत्तमुनेः कथा समाप्ता ।

१५-कुसङ्गोद्भवदोषस्य कथा ।

श्रीसर्वज्ञं नमस्कृत्य सर्वसत्त्वहितप्रदम् ।

वक्ष्ये दुस्सङ्गदोषस्य कथां दुस्सङ्गहानये ॥ १ ॥

वत्सदेशेऽत्र विख्याते कोशाम्बीपत्तने शुभे ।

राजाभूद्धनपालाख्यो दुष्टानां मानमर्दकः ॥ २ ॥

चतुर्वेदपुराणादि-सर्वशास्त्रविचक्षणः ।

पुरोहितो भवत्तस्य शिवभूतिर्द्विजोत्तमः ॥ ३ ॥

तत्रैव कल्पपालश्च पूर्णचन्द्रो धनैर्युतः ।

मणिभद्रा प्रिया तस्य सुमित्राख्या सुता भवत् ॥ ४ ॥

कदाचित्पूर्णचन्द्रोऽसौ सुमित्राया विवाहके ।

भोजयित्वाखिलं लोकं युक्तितो वरभोजनैः ॥ ५ ॥

आमंत्रितश्च मित्रत्वाच्छिवभूतिः पुरोहितः ।

तेनोक्तं मित्रं शूद्रान्न-मस्माकं नैव कल्पते ॥ ६ ॥

कल्पपालः पुनः प्राह पवित्रोद्यानके सुधीः ।

निष्पादितं महाविप्रैर्भोजनं क्रियतामिति ॥ ७ ॥

एवमस्त्विति तेनोक्तं ब्राह्मणेन तदाप्रहात् ।

तद्दानं हि प्रधानं स्याल्लोके यद्विनयान्वितम् ॥ ८ ॥

ततोऽसौ पूर्णचन्द्रश्च विप्रहस्तेन भोजनम् ।

उद्याने कारयामास रसैः षड्भिः समन्वितम् ॥ ९ ॥

तत्रैकतो वने पूर्ण-चन्द्रं तं बन्धुभिर्युतम् ।
 अन्यपार्श्वे द्विजं तं च पिबन्तं दुग्धशर्कराम् ॥ १० ॥
 कैश्चिल्लोकैः समालोक्य धनपालमहीपतेः ।
 प्रोक्तं देव कृतं मद्य-पानं ते शिवभूतिना ॥ ११ ॥
 इत्याकर्ष्य महीनाथस्तमाहूय द्विजोत्तमम् ।
 पृष्ट्वांश्च द्विजः प्राह कृतं नैव मया प्रभो ॥ १२ ॥
 परीक्षार्थं ततो राज्ञा शिवभूतिः पुरोहितः ।
 कारितो वमनं विप्रो वेदवेदाङ्गपारगः ॥ १३ ॥
 स्वभावतोतिदुर्गन्धे कृते तस्मिंश्च वान्तिके ।
 महाकोपेन सन्तप्तो धनपालो धराधिपः ॥ १४ ॥
 निर्भर्त्स्य निष्ठुरैर्वाक्यैः शिवभूतिं सुकष्टतः ।
 देशान्निर्घाटयामास कुसङ्गः कष्टदो ध्रुवम् ॥ १५ ॥
 अतो भव्यैः परित्यज्य कुसुङ्गं सर्वनिन्दितम् ।
 सङ्गतिः सुजनानां च कर्तव्या परमादरात् ॥ १६ ॥
 श्रीमज्जैनपदाब्जयुग्मरसिकैर्भव्यालिभिः साधुभिः
 कर्तव्या सह सङ्गतिः सुनितरां त्यक्त्वा कुसगं बुधैः ।
 सम्मानं धनधान्यमुन्नतिपदं प्रीतिं सतां सर्वदा
 या लोके च करोति सङ्गतिरसौ सा मे क्रियान्मङ्गलम् ॥ १७ ॥
 इति कथाकोशे कुसुङ्गोद्भवदोषस्य कथा समाप्ता ।

१६-पवित्रहृदयबालकस्य कथा ।

बालो विलोक्यते यादृक्तादृशं वदति ध्रुवम् ।
 नत्वा जिनं प्रवक्ष्यामि तत्कथां बुद्ध्ये नृणाम् ॥ १ ॥

कोशाम्ब्रीनगरे राजा जयपालो विचक्षणः ।
 श्रेष्ठी सागरदत्ताख्यो धनाढ्यो धर्मवत्सलः ॥ २ ॥
 भार्या सागरदत्ताभूत्तयोः पुत्रो बभूव च ।
 नाम्ना समुद्रदत्तोसौ रूपलावण्यमण्डितः ॥ ३ ॥
 तत्रैव नगरे जातो गोपायनवणिक्कुधीः ।
 सप्तव्यसनसंसक्तः पापतो धनवर्जितः ॥ ४ ॥
 तस्य सोमाभवद्भार्या तयोः पुत्रश्च सोमकः ।
 संजातो वत्सरैः कैश्चित्क्रमेण प्रौढबालकः ॥ ५ ॥
 तौ द्वौ स्वलीलया बालौ बालक्रीडां परस्परम् ।
 नित्यं समुद्रदत्ताख्य-सोमकौ कुरुतः स्म च ॥ ६ ॥
 एकदा धनलोभेन पापी गोपायनो वणिक् ।
 बालं समुद्रदत्ताख्यं सर्वाभरणभूषितम् ॥ ७ ॥
 पश्यतः सोमकस्याग्रे मारयित्वा स्वगेहके ।
 गृहीत्वाभरणान्याशु गर्त्तायां क्षिप्तवान्कुधीः ॥ ८ ॥
 तदा सागरदत्तायैस्तत्कुटुम्बैः सुदुःखितैः ।
 कष्टतोपि न दृष्टोसौ पुण्यहीने यथा सुखम् ॥ ९ ॥
 ततः पुत्रमपश्यन्ती सती सागरदत्तिका ।
 क रे समुद्रदत्तोसौ सोमकं प्रति संजगौ ॥ १० ॥
 सोमकः प्राह बालत्वाद्गर्त्तायां तत्र पुत्रकः ।
 तिष्ठतीति, नवेत्येव बालकः किञ्चिदप्यहो ॥ ११ ॥
 पापी पापं करोत्येव प्रच्छन्नपि पापतः ।
 तत्प्रसिद्धं भवत्येव कष्टकोटिप्रदायकम् ॥ १२ ॥
 तत्र सागरदत्ता सा मृतं पुत्रं विलोक्य तम् ।
 भर्तुः सागरदत्तस्य जगौ वार्ता सुदुःखदाम् ॥ १३ ॥

तेनोक्तं यमदण्डाख्य-कोट्टपालस्य तेन च ।

भूपतेस्तेन कोपेन चक्रे तन्निगृहं भृशम् ॥ १४ ॥

इति ज्ञात्वा बुधैर्नित्यं त्यक्त्वा पापं सुखःखदम् ।

धर्मः श्रीमज्जिनेन्द्रोक्तः सेवनीयः सुखप्रदः ॥ १५ ॥

बाले वोचि हिताहितं न विकल्ये लोकेत्र कामातुर—

स्तारुण्ये गतयौवने च नितरां प्राणी जरापीडितः ।

मध्यस्थोपि कुटुम्बदुर्भरतृपाक्रान्तः कदा स्वस्थता

दैवात्प्राप्य जिनेन्द्रशासनमसौ भव्योस्तु धर्माशयः १६

इति कथाकोशे पवित्रहृदयबालकस्य कथा समाप्ता ।

१७—धनदत्तराज्ञः कथा ।

नत्वा श्रीमज्जिनाधीशं सुराधीशैः समर्चितम् ।

धनदत्तमहीभर्तुः सत्कथां कथयाम्यहम् ॥ १ ॥

अन्धदेशेऽत्र विख्याते धान्यादिकनकेपुरे ।

धनदत्ताभिधो राजा सदृष्टिर्धर्मवत्सलः ॥ २ ॥

संघश्रीवन्दकस्तस्य मंत्री मिथ्यामताश्रितः ।

एवं राज्यं करोति स्म धर्मकर्मपरो नृपः ॥ ३ ॥

एकदा धनदत्तख्या-संघश्रीभ्यां स्वलीलया ।

ताभ्यां मंत्रप्रकुर्वद्भ्यां प्रासादस्योपरि क्षितौ ॥ ४ ॥

काले पराङ्गके तत्र समालोक्य नभस्तले ।

मुनीन्द्रौ चारणौ चित्ते चमत्कारविधायिनौ ॥ ५ ॥

ससम्भ्रमं समुत्थाय कृत्वा तद्वन्दनां मुदा ।

स्वान्तिके तौ समानीतौ साधुसङ्गः सतां प्रियः ॥ ६ ॥

तदा तस्य महीभर्तुर्वचनेन विचक्षणौ ।
 श्रीमज्जिनेन्द्रसद्धर्म-व्याख्यानं संविधाय तौ ॥ ७ ॥
 संघश्रीवन्दकं कृत्वा श्रावकं परमादरात् ।
 स्वस्थानं जग्मतुः प्रतौ मुनीन्द्रौ गुणशालिनौ ॥ ८ ॥
 बुद्धश्रीवन्दकं सोपि संघश्रीः स्वगुरुं सदा ।
 त्रिसन्ध्यं वन्दितुं याति पुरा मिथ्यात्वमोहितः ॥ ९ ॥
 तस्मिन्दिने गतो नैव वन्दनासमये ततः ।
 बुद्धश्रिया समाहूय स नीतो निजपार्श्वकम् ॥ १० ॥
 नमस्कारमकुर्वन्सन्पृष्टोसौ वन्दकेन च ।
 न प्रणामं करोषीति कथं रे साम्प्रतं मम ॥ ११ ॥
 मंत्रिणा मुनिवृत्तान्ते कथिते सुमनोहरे ।
 वन्दकेन तदा प्रोक्तं पापिना पलभक्षिणा ॥ १२ ॥
 हा हा त्वं वञ्चितोसीति सन्ति नैवात्र चारणाः ।
 मुनयो गगने मूढ गम्यते किं निराश्रये ॥ १३ ॥
 राजा ते कपटी लोके दर्शयामास साम्प्रतम् ।
 इन्द्रजालं महाभ्रान्ति मा गास्त्वं बुद्धभाक्तिकः ॥ १४ ॥
 एवं मिथ्यात्वमानीतो वारितो नितरामसौ ।
 प्रभाते त्वं च मा गच्छ भूपतेः सदसि ध्रुवम् ॥ १५ ॥
 गत्वापि तत्र मावादी मया दृष्टौ मुनी इति ।
 संघश्रीस्तत्समाकर्ष्य श्रावकत्वमपाकरोत् ॥ १६ ॥
 स्वयं ये पापिनो लोके परं कुर्वन्ति पापिनम् ।
 यथा सन्तप्तमानोसौ दहत्यग्निर्न संशयः ॥ १७ ॥
 धनदत्तो महीभर्ता सम्यग्दृष्टिशिरोमणिः ।
 प्रभाते स्वसभामध्ये महाधर्मानुरागतः ॥ १८ ॥

सामन्तादिमहाभव्य-लोकानामप्रतः सुधीः ।
 चक्रे चारणयोगीन्द्र-समागमकथां शुभाम् ॥ १९ ॥
 विश्वासहेतवे तत्र समाहूय च मंत्रिणम् ।
 अहो मंत्रिनृपः प्राह कीदृशौ तौ मुनीश्वरौ ॥ २० ॥
 तनोक्तं निन्दकेनेति वन्दकेन मुपापिना ।
 नैव दृष्टं किमप्यत्र मया भो चारणादिकम् ॥ २१ ॥
 तदा संघाश्रियस्तस्य महापापप्रभावतः ।
 कष्टतः स्फुटिते नेत्रे तत्क्षणाद्दुष्टचेतसः ॥ २२ ॥
 प्रभावो जिनधर्मस्य सूर्यस्येव जगत्त्रये ।
 नैव संछाद्यते केन घूकप्रायेण पापिना ॥ २३ ॥
 जैनधर्मं प्रशस्योच्चैः सर्वे ते भूमिपादयः ।
 संजाताः श्रावकाचार-चञ्चवो भक्तिनिर्भराः ॥ २४ ॥
 इत्थं श्रीजिनशासनेऽतिविमले देवेन्द्रचन्द्रार्चिते
 ज्ञात्वा भव्यजनैः प्रभावमतुलं स्वर्गापवर्गप्रदे ।
 त्यक्त्वा भ्रांतिमतीवशर्मनिलये कार्या मतिर्निर्मला
 धर्मे श्रीजिनभाषितेन नितरां सर्वेष्टसंसाधिनी ॥ २५ ॥
 इति कथाकोशे धनदत्तराजः कथा समाप्ता ।

१८-ब्रह्मदत्तस्य कथा ।

प्रणम्य परया भक्त्या जिनेन्द्रं जगदर्चितम् ।
 ब्रह्मदत्तकथां वक्ष्ये सतां सद्बोधहेतवे ॥ १ ॥
 कांपिल्यनगरेत्रैव राजा ब्रह्मरथः सुधीः ।
 राज्ञी रूपगुणोपेता रामिल्या प्राणवल्लभा ॥ २ ॥

तयोर्द्वादशचक्रेशो ब्रह्मदत्तोभवत्सुतः ।
 षट्खण्डमडितां पृथ्वीं संसाध्य सुखतः स्थितः ॥ ३ ॥
 एकदा सूपकारश्च तस्मै विजयसेनवाक् ।
 भोजनावसरे तप्तं पायसं दत्तवांस्ततः ॥ ४ ॥
 उष्णत्वात्तेन तद्भोक्तु-मसमर्थेन चक्रिणा ।
 तेनैव पायसेनाशु क्रोधान्धेन कुबुद्धिना ॥ ५ ॥
 मस्तके दाहयित्वा च सूपकारः स मारितः ।
 धिक्कोपं प्राणिनां लोके कष्टकोटिविधायकम् ॥ ६ ॥
 ततो विजयसेनोसौ सूपकारः सुदुःखितः ।
 मृत्वा क्षारसमुद्रस्थे रत्नद्वीपे सुविस्तृते ॥ ७ ॥
 भूत्वा व्यन्तरदेवश्च विभंगज्ञानचक्षुषा ।
 ज्ञात्वा पूर्वभवं कष्टं महाकोपेन कम्पितः ॥ ८ ॥
 परिव्राजकरूपेण पूर्ववैरेण संयुतः ।
 कदल्यादिमहामिष्ट-फलान्यादाय वेगतः ॥ ९ ॥
 तत्रागत्य ततस्तस्मै ब्रह्मदत्ताय दत्तवान् ।
 स जिह्वालम्पटश्चक्री भक्षित्वा सुफलानि च ॥ १० ॥
 सन्तुष्टः पृष्टवानित्थं परिव्राजक भो वद ।
 ईदृशानि फलान्युच्चैः कुत्र सन्ति प्रियाणि च ॥ ११ ॥
 तच्छ्रुत्वा सोपि संप्राह समुद्रे भो नरेश्वर ।
 मदीयमठसान्निध्ये वाटिकायां बहून्यलम् ॥ १२ ॥
 तदाकर्ण्य नृपस्तत्र गन्तुकामोभवत्तराम् ।
 शुभाशुभं न जानाति हा कष्टं लम्पटः पुमान् ॥ १३ ॥
 अन्तःपुरादिसंयुक्तं नीत्वा तं तेन सागरे ।
 मारणार्थं समारब्धस्तथोच्चैरुपसर्गकः ॥ १४ ॥

तदा पञ्चनमस्कारं स्मरन्तं चक्रवर्तिनम् ॥
 देवो मारयितुं तत्र न समर्थो बभूव च ॥ १५ ॥
 ततोसौ प्रकटो भूत्वा देवो दुष्टाशयोवदत् ।
 रे रे दुष्ट त्वया कष्टं मारितोहं पुरा किल ॥ १६ ॥
 अतोहं मारयामि त्वां साम्प्रतं बहु दुःखतः ।
 यदि त्वं नास्ति जैनेन्द्र-शासनं भुवनत्रये ॥ १७ ॥
 भणित्वेति प्रशस्योच्चैः स्ववाक्यैः परदर्शनम् ।
 लिखित्वा च जले पञ्च-नमस्कारपदानि च ॥ १८ ॥
 विनाशयसि पादेन त्वां मुञ्चामि तदा ध्रुवम् ।
 ब्रह्मदत्तस्ततो मिथ्या-दृष्टिश्चक्रे तदीरितम् ॥ १९ ॥
 मारितः सिन्धुमध्येसौ व्यन्तरेण सुवैरिणा ।
 मममं नरकं प्राप्नो मिथ्यात्वं कष्टकोटिदम् ॥ २० ॥
 यस्य चित्ते न विश्वासो धर्मे श्रीजिनभाषिते ।
 तस्य किं कुशलं लोके महादुष्कर्मकारिणः ॥ २१ ॥
 मिथ्यात्वेन समं किञ्चिन्नित्यं न भुवनत्रये ।
 यतोसौ चक्रवर्ती च सप्तमं नरकं गतः ॥ २२ ॥
 तस्मात्तदूरतस्त्यक्त्वा मिथ्यात्वं व्रान्तिं द्रुवाः ।
 स्वमोक्षसाधने हेतुं सम्यक्त्वं भावयन्तु वै ॥ २३ ॥
 देवोर्हन्भुवनत्रयेत्र नितरां दोषौघसङ्गोज्झितो
 देवेन्द्रार्कनरेन्द्रखेचरशतैर्भक्त्या सदाभ्यर्चितः ।
 तद्वाक्यं भवसागरप्रवहणप्रायं महाशर्मदं
 नित्यं चेतसि भावितं च भवतां कुर्याद्दूरं मङ्गलम् ॥२४॥

इति कथाकोशे ब्रह्मदत्तचक्रिणः कथा समाप्ता ।

१९-श्रीश्रेणिकनृपस्य कथा ।

नत्वा जिनं जगत्पूज्यं केवलज्ञानलोचनम् ।
 वक्ष्ये श्रीश्रेणिकस्योच्चैः सत्कथां श्रेयसे नृणाम् ॥ १ ॥
 देशेऽत्र मगधे ख्याते पुरे राजगृहे परे ।
 राजा श्रीश्रेणिकस्तत्र राजविद्याविराजितः ॥ २ ॥
 तद्राज्ञी चेलिनी नाम्नी सम्यग्दृष्टिर्विचक्षणा ।
 श्रीमज्जिनेन्द्रपादाब्ज-पूजनैपकरायणा ॥ ३ ॥
 एकदा श्रेणिकेनोक्तं श्रुणु त्वं देवि वक्ष्येहम् ।
 सर्वधर्मप्रधानोयं विष्णुधर्मोऽत्र वर्तते ॥ ४ ॥
 अतस्त्वया रतिः कार्या तत्रैवाशु सुखप्रदे ।
 तदाकर्ण्य प्रभोर्वाक्यं जैनतत्त्वेषु निश्चला ॥ ५ ॥
 चेलना विनयोपेता संजगाद प्रियं वचः ।
 भो देव विष्णुभक्तानां भोजने दीयते मया ॥ ६ ॥
 अथैकदा समाहूय भोजनार्थं स्वमण्डपे ।
 गौरवात्स्थापयामास सर्वान्भागवतान्सती ॥ ७ ॥
 तत्र ते कपटोपेताः शठा ध्यानेन संस्थिताः ।
 पृष्ठास्तया भवन्तोऽत्र किं कुर्वन्ति तपस्विनः ॥ ८ ॥
 इत्याकर्ण्य जगुस्तेपि त्यक्त्वा देहं मलैर्भूतम् ।
 जीवं विष्णुपदं नीत्वा तिष्ठामो देवि सौख्यतः ॥ ९ ॥
 ततस्तया महादेव्या चेलिन्या सोऽपि मण्डपः ।
 प्रज्वालितोऽग्निना नष्टाः कष्टास्ते वायसा यथा ॥ १० ॥
 राज्ञा रुष्टेन सा प्रोक्ता भक्तिर्नास्ति यदि ध्रुवम् ।
 किं ते मारयितुं चैतान्युक्तं कष्टात्तपस्विनः ॥ ११ ॥

तयोक्तं देव भो त्यक्त्वा कुत्सितं स्ववपुर्द्रुतम् ।
 एते विष्णुपदं प्राप्ताः सारसौख्यसमन्वितम् ॥ १२ ॥
 नित्यं तत्रैव तिष्ठन्ति किमत्रागमनेन च ।
 इति ज्ञात्वोपकाराय मयेदं निर्मितं प्रभो ॥ १३ ॥
 अस्त्येव मम वाक्यस्य निश्चयार्थं महीपते ।
 सदृष्टान्तकथां वक्ष्ये श्रूयतां परमादरात् ॥ १४ ॥
 “ वत्सदेशे सुविख्याते कोशाम्बीपत्तने प्रभुः ।
 प्रजापालो महाराज्यं करोति स्म स्वलीलया ॥ १५ ॥
 श्रेष्ठी सागरदत्ताख्यो वसुमत्या स्त्रिया युतः ।
 तत्रैव च समुद्रादि दत्तः श्रेष्ठी परोभवत् ॥ १६ ॥
 भार्या समुद्रदत्ताख्या श्रेष्ठिनोश्च तयोर्द्वयोः ।
 महास्नेहवशाद्बुधैर्वाचा बन्धोभवद्द्रुवम् ॥ १७ ॥
 आवयोः पुत्रपुत्र्यौ यौ संजायेते परस्परम् ।
 तयोर्विवाहः कर्त्तव्यो यस्मात्प्रीतिर्भवेत्सदा ॥ १८ ॥
 ततः सागरदत्तस्य वसुमत्यां सुतोभवत् ।
 तिष्ठति स्म गृहे चेति वसुमित्रो महाद्भुतम् ॥ १९ ॥
 तथा समुद्रदत्तस्य नागदत्ता सुताजनि ।
 तस्यां समुद्रदत्तायां रूपलावण्यमण्डिता ॥ २० ॥
 वसुमित्रेण तेनोच्चैः परिणीता क्रमेण सा ।
 नैव वाचा चलत्वं च सतां कष्टशतैरपि ॥ २१ ॥
 ततश्च वसुमित्रोऽसौ निशायां निजलीलया ।
 धृत्वा पिष्टारके शीघ्रं नित्यं सर्पशरीरकम् ॥ २२ ॥
 भूत्वा दिव्यनरो नाग-दत्तया सह सौख्यतः ।
 भुङ्क्ते भोगान्मनोभीष्टान्विचित्रा संसृतेः स्थितिः ॥ २३ ॥

एकदा यौवनाक्रान्तां नागदत्तां विलोक्य च ।
 जगौ समुद्रदत्ता सा पुत्री स्नेहेन दुःखिता ॥ २४ ॥
 हा विधेश्चेष्टितं कष्टं कीदृशी मे सुतोत्तमा ।
 वरश्च कीदृशो जातो भीतिकारी भुजङ्गमः ॥ २५ ॥
 तच्छ्रुत्वा नागदत्तासौ भो मातर्माविसूरय ।
 समुद्दीर्येति वृत्तान्तं स्वभर्तुः संजगाद च ॥ २६ ॥
 तदाकर्ण्य समुद्रादिदत्ता गत्वा सुतागृहम् ।
 रात्रौ पिष्टारके मुक्त्वा सर्पदेहं सुनिन्दितम् ॥ २७ ॥
 धृत्वा मनुष्यसद्रूपं बसुमित्रे च निर्गते ।
 सा प्रच्छन्नं तदा भस्मी-चक्रे पिष्टारकं सती ॥ २८ ॥
 दाहिते च तदा तस्मिन्वसुमित्रो गुणोज्वलः ।
 भुञ्जानो विविधान्भोगान्सदासौ पुरुषः स्थितः ॥ २९ ॥
 तथैते देव तिष्ठन्ति विष्णुलोके निरन्तरम् ।
 एतदर्थं मयारब्धो देहदाहस्तपस्विनाम् ॥ ३० ॥ ”
 तन्निशम्य महीनाथः श्रेणिकश्वेलनोदितम् ।
 समर्थो नोत्तर दातुं कोपान्मौनेन संस्थितः ॥ ३१ ॥
 अथैकदा नृपाधीशो गतः पापद्विहेतवे ।
 तत्रातापनयोगस्थं यशोधरमहामुनिम् ॥ ३२ ॥
 समालोक्य महाकोपान्ममेमं विघ्नकारिणम् ।
 मारयामीति संचिन्त्य मुक्तवान्कुङ्कुरान्वृथा ॥ ३३ ॥
 गत्वा पञ्चशतान्युच्चैः कुङ्कुरास्तेपि निष्ठुराः ।
 यशोधरमुनेस्तस्य तपोमाहात्म्ययोगतः ॥ ३४ ॥
 कृत्वा प्रदक्षिणां पाद-मूले तस्थुः सुभक्तितः ।
 क्रोधान्धेन पुनस्तेन बाणा मुक्ताः सुदारुणाः ॥ ३५ ॥

तेपि बाणा बभूवुश्च पुष्पमालाः सुनिर्मलाः ।
 प्रभावो मुनिनाथस्य महान्केनात्र वर्ण्यते ॥ ३६ ॥
 तस्मिन्काले महीपालः सप्तमं नरकं प्रति ।
 त्रयस्त्रिंशत्समुद्रायुर्वन्धं चक्रे सुकष्टदम् ॥ ३७ ॥
 ततः प्रभावमालोक्य मुनेः पादाम्बुजद्वयम् ।
 प्रणम्य परया भक्त्या त्यक्त्वा दुष्टाशयं नृपः ॥ ३८ ॥
 पुण्येन पूर्णयोगोसौ यशोधरमहामुनिः ।
 तत्त्वं जगाद जैनेन्द्रं सुरेन्द्राद्यैः प्रपूजितम् ॥ ३९ ॥
 तच्छ्रुत्वोपशमं सार-सम्यक्त्वं संगृहीतवान् ।
 तदायुश्चतुराशीति-गुणवर्षसहस्रकम् ॥ ४० ॥
 संचक्रे प्रथमे शीघ्रं नरके प्रस्तरादिमे ।
 किं न स्याद्भव्यमुख्यानां शुभं सदृशनागमे ॥ ४१ ॥
 ततः पादान्तिके चित्र-गुप्तनाम महामुनेः ।
 क्षयोपशामिकं प्राप्य सम्यक्त्वं भक्तिनिर्भरः ॥ ४२ ॥
 वर्द्धमानजिनेन्द्रस्य पादमूले जगद्गुरोः ।
 गृहीत्वा शुद्धसम्यक्त्वं क्षायिकं मुक्तिदायकम् ॥ ४३ ॥
 स्वीचक्रे तीर्थकृन्नाम त्रैलोक्येशैः समर्चितम् ।
 तस्माच्छ्रेणिको भूपस्तीर्थेशः संभविष्यति ॥ ४४ ॥
 स जयति जिनदेवः केवलज्ञानदीपः
 सकलसुरनरेन्द्रैः खेचरेन्द्रैः प्रपूज्यः ।
 यदुदितवरवाक्यैर्भाविताः स्वच्छचित्ते
 भवति विमललक्ष्मीनायकोसौ मनुष्यः ॥ ४५ ॥
इति कथाकोशे श्रीश्रेणिकनृपस्य कथा समाप्ता ।

२०-पद्मरथस्य कथा ।

श्रीजिनं त्रिजगन्नाथैः समर्चितपदद्वयम् ।
 नत्वा पद्मरथस्योच्चैर्जिनभक्तिकथोच्यते ॥ १ ॥
 देशेत्र मागधे रम्ये मिथिलायां महापुरि ।
 राजा पद्मरथो जातो विख्यातो मुग्धमानसः ॥ २ ॥
 एकदासौ महाटव्यां पापद्वयै भूपतिर्गतः ।
 दृष्ट्वाकं शशकं पृष्टे तस्याश्वं वाहयद्द्रुतम् ॥ ३ ॥
 भूत्वैकाकी वने काल-गुहां प्रातः स्वपुण्यतः ।
 तत्र दीप्ततपोयोगा-द्विस्फुरत्कान्तिमद्भुतम् ॥ ४ ॥
 सुधर्ममुनिमालोक्य रत्नत्रयविराजितम् ।
 शान्तो बभूव सन्तप्तो लोहपिण्डो यथाम्भसा ॥ ५ ॥
 तुरंगादर्वतीर्याशु तं प्रणम्य महामुदा ।
 धर्ममाकर्ष्य जैनेन्द्रं सुरेन्द्राद्यैः समर्चितम् ॥ ६ ॥
 सम्यक्त्वाणुव्रतान्युच्चैः समादाय सुभक्तितः ।
 सन्तुष्टः पृष्टवानित्थं सुधीः पद्मरथो नृपः ॥ ७ ॥
 भो मुने भुवनाधार-जैनधर्माम्बुधौ विधौ ।
 वक्तृत्वादिगुणोपेत-स्त्वादृशः पुरुषोत्तमः ॥ ८ ॥
 किं कोपि वर्तते क्वापि परो वा नेति धीधन ।
 सन्देहो मानसे मेस्ति ब्रूहि त्वं करुणापर ॥ ९ ॥
 तच्छ्रुत्वा स मुनिः प्राह सुधर्मो जैनतत्ववित् ।
 शृणु त्वं भो महीनाथ चम्पायां विबुधार्चितः ॥ १० ॥
 तीर्थकृद्वासुपूज्योस्ति द्वादशो भवशर्मदः ।
 स कोटिभास्करोत्कृष्ट-कान्तिसन्दोहसाधिकः ॥ ११ ॥

तस्य श्रीवासुपूज्यस्य ज्ञानदीप्तिगुणोदये ।
 अन्तरं मे तरां चास्ति मेरुसर्षपयोरिव ॥ १२ ॥
 तदाकर्ण्य मुनेर्वाक्यं धर्मप्रीतिविधायकम् ।
 तत्पादवन्दनाभक्त्यै संजातः सोत्सवो नृपः ॥ १३ ॥
 यावच्चाल सङ्कृत्या प्रभाते प्रीतिनिर्भरः ।
 यावद्धन्वन्तरिर्नाम्ना सुधीर्विश्वानुलोमवाक् ॥ १४ ॥
 तौ सखायौ सुरौ भूत्वा समागत्य महीतले ।
 तस्य भक्तेः परीक्षार्थं मार्गं सङ्गच्छतो मुदा ॥ १५ ॥
 दर्शयामासतुः कष्टं कालसर्पं तिरोगतम् ।
 मायया छत्रभंगं च पुरो दाहादिकं पुनः ॥ १६ ॥
 वातोद्भूतमहाधूली-पाषाणपतनादिकम् ।
 अकालेपि महावृष्टिं निमग्नं कर्दमे द्विपम् ॥ १७ ॥
 मन्त्र्यादिभिस्तदा वार्य-माणोपि बहुधा नृपः ।
 अमङ्गलशते जाते गम्यते नैव भूपते ॥ १८ ॥
 नमः श्रीवासुपूज्याय भाणित्वेति प्रसन्नधीः ।
 कर्दमे प्रेरयामास भक्तिमान्निजकुंजरम् ॥ १९ ॥
 तथाभूतं तमालोक्य जिन भक्तिभरान्वितम् ।
 स्वमायामुपसंहृत्य संप्रशस्य सुरोत्तमौ ॥ २० ॥
 सर्वरोगापहं हारं भेरीं योजननादिनीम् ।
 धर्मानुरागतस्तस्मै दत्त्वा स्वस्थानकं गतौ ॥ २१ ॥
 यस्य चित्ते जिनेन्द्राणां भक्तिः सन्तिष्ठते सदा ।
 सिध्यन्ति सर्वकार्याणि तस्य नैवात्र संशयः ॥ २२ ॥
 ततो पद्मरथो राजा प्रहृष्टहृदयाम्बुजः ।
 गत्वा चम्पापुरीं तत्र दृष्ट्वा त्रैलोक्यमङ्गलम् ॥ २३ ॥

समवादिसृतौ संस्थं प्रातिहार्यादिभूषितम् ।
 सुरासुरनराधीश-समर्चितपदद्वयम् ॥ २४ ॥
 केवलज्ञाननिर्णीत-विश्वतत्त्वोपदेशकम् ।
 अनन्तभवसम्बद्ध-महामिथ्यात्वनाशकम् ॥ २५ ॥
 वासुपूज्यजिनाधीशं समभ्यर्च्य सुभक्तितः ।
 स्तुत्वा स्तोत्रैस्तथा नत्वा श्रुत्वा तत्त्वं जिनोदितम् ॥ २६ ॥
 दीक्षामादाय जैनेन्द्रीं पादमूले जिनेशिनः ।
 संजातो गणभृच्चारु-चतुर्ज्ञानविराजितः ॥ २७ ॥
 अतो भव्यैः सदा कार्या जिनभक्तिः मुशर्मदा ।
 त्यक्त्वा मिथ्यामतं शीघ्रं स्वर्गमोक्षसुखाप्तये ॥ २८ ॥
 यथा पद्मरथो राजा जिनभक्तिपरोभवत् ।
 अन्यैश्चापि महाभव्यै-र्भवितव्यं तथा श्रिये ॥ २९ ॥
 यद्भक्तिर्भुवनत्रयेत्र नितरां निर्वाणसंसाधिनी
 सामान्येन सुरेन्द्रखेचरनरार्धाशादिशर्मप्रदा ।
 स श्रीमान्मुनिपुंगवः शुचितरः सत्केवलोद्योतको
 दद्यात्सारमुखं समस्तजगतो पूज्यः सतां सेवितः ॥ ३० ॥
 इति कथाकोशे जिनभक्तपद्मरथस्य कथा समाप्ता ।

२१-पञ्चनमस्कारमंत्रप्रभावकथा ।

नत्वा पंच गुरुन्भक्त्या पञ्चमीगतिसिद्धये ।
 कथा पञ्चनमस्कार-फलस्योच्चैर्निगद्यते ॥ १ ॥
 अंगदेशे सुविख्याते चम्पायां चारुलोचनः ।
 प्रतापनिर्जिताराति-र्जातो राजा नृवाहनः ॥ २ ॥

श्रेष्ठि वृषभदासाख्यो-र्हृदासी मानसप्रियः ।
 श्रीजिनेन्द्रपदाभोज-सेवनैकलसत्क्रियः ॥ ३ ॥
 श्रेष्ठिनस्तस्य गोपालः कदाचित्पुण्ययोगतः ।
 स्वेच्छया गृहमागच्छन्नरप्ये भुवनोत्तमम् ॥ ४ ॥
 दृष्ट्वा चारणयोगीन्द्रं यथा स्तिमितमद्भुतम् ।
 अभ्रावकाशिनं शीत-काले तीव्रे शिलास्थितम् ॥ ५ ॥
 अहो कथं मुनीन्द्रोसौ वत्त्रादिपरिवर्जितः ।
 शिलापीठे स्थितो रात्रिं कष्टतो गमयिष्यति ॥ ६ ॥
 संचिन्येति गृहं गत्वा मुनिं स्मृत्वा सुमानसे ।
 तथा पश्चिमरात्रौ च गृहीत्वा महिषीः पुनः ॥ ७ ॥
 तत्रागत्य समालोक्य तं मुनिं ध्यानसंस्थितम् ।
 तच्छरीरे महाशीतं तुषारं पतितं द्रुतम् ॥ ८ ॥
 स्फोटयित्वा स्वहस्तेन मुनेः पादादिमर्दनम् ।
 कृत्वा स्वास्थ्यं निधायोच्चैः पुण्यभागी बभूव च ॥ ९ ॥
 प्रभातेसौ महाध्यान-मुपसंहृत्य धीधनः ।
 अयमासन्नभव्योस्ति मत्वेति मुनिनायकः ॥ १० ॥

“ णमो अरिहंताणं ”

इति दत्त्वा महामंत्रं तस्मै स्वर्मोक्षदायकम् ।
 तमेवाशु समुच्चार्य नभोभागे स्वयं गतः ॥ ११ ॥
 गोपालस्य तदा तस्य तन्मंत्रस्योपरि स्थिरा ।
 संजाता महती श्रद्धा सैव लोके सुखप्रदा ॥ १२ ॥
 ततोसौ सर्वकार्येषु गोपालः परमादरात् ।
 पूर्वमेव महामंत्रं तमुच्चरति सुस्फुटम् ॥ १३ ॥
 एकदा श्रेष्ठिना तेन पठन्मंत्रं स गोपकः ।
 किं रे करोषि चापत्यं वारितश्चेति धीमता ॥ १४ ॥

तेनोक्ते पूर्ववृत्तान्ते श्रेष्ठी सन्तुष्टमानसः ।
 संजगाद त्वमेवात्र धन्यो गोप महीतले ॥ १५ ॥
 येन दृष्टौ मुनीन्द्रस्य पादौ त्रैलोक्यपूजितौ ।
 भवन्ति भुवने सन्तः सत्यं धर्मानुरागिणः ॥ १६ ॥
 अथैकदा महिष्योस्य वल्लिक्षेत्रं प्रभक्षितुम् ।
 गंगानदीं समुत्तीर्य निर्गता निजलीलया ॥ १७ ॥
 ता निवर्तयितुं सोपि महिषीर्गोपकस्तदा ।
 तं सुमंत्रं समुच्चार्य नद्यां झंपां प्रदत्तवान् ॥ १८ ॥
 तत्रादृश्योरुकाष्ट्रेण विद्धोसौ जठरे तदा ।
 प्रच्छन्नदुर्जनेनेव तीक्ष्णेन प्राणहारिणा ॥ १९ ॥
 मृत्वा निदानतस्तस्य श्रेष्ठिनस्तनयोभवत् ।
 अर्हद्वास्याः शुभे गर्भे पुण्यान्नाम्ना सुदर्शनः ॥ २० ॥
 रूपलावण्यसौभाग्य-धनधान्यसमन्वितः ।
 संजातः कृतपुण्यानां किमप्यत्र न दुर्लभम् ॥ २१ ॥
 ततः सागरदत्तस्य पुत्रीं नाम्ना मनोरमाम् ।
 जातां सागरसेनायां युक्त्यासौ परणीतवान् ॥ २२ ॥
 एकदासौ महाश्रेष्ठी सुधीर्दृषभदत्तवाक् ।
 त्रिधा वैराग्यमासाद्य धृत्वा तं स्वपदे सुतम् ॥ २३ ॥
 मुनेः समाधिगुप्तस्य पादमूले मुभक्तितः ।
 दीक्षामादाय जैनेन्द्रीं मुनिर्जातो विचक्षणः ॥ २४ ॥
 तदा सुदर्शनो धीमान्प्राप्य श्रेष्ठीपदं महत् ।
 राजादिपूजितो जातः सुप्रसिद्धो बभूव च ॥ २५ ॥
 नित्यं श्रीमग्जिनेन्द्रोक्त-श्रावकाचारतत्परः ।
 दानपूजास्वशीलादि-धर्मकर्मपरोऽभवत् ॥ २६ ॥

कदाचिद्भुजा सार्द्धं वनक्रीडनहेतवे ।
 गतोसौ निजसंभूत्या श्रेष्ठी सर्वगुणान्वितः ॥ २७ ॥
 तं दृष्ट्वा श्रेष्ठिनं तत्र निधानं रूप सम्पदः ।
 तद्राज्ञी विग्हलीभूया-ऽभयाख्या प्राह धात्रिकाम् ॥ २८ ॥
 कोयं भो धात्रिके धीमान्नरकोटिशिरोमणिः ।
 तयोक्तं देवि विख्यातो राजश्रेष्ठी सुदर्शनः ॥ २९ ॥
 तच्छ्रुत्वा सावद्राज्ञी यद्यमुं पुरुषोत्तमम् ।
 त्वं ददासि समानीय तदाजीवाम्यहं ध्रुवम् ॥ ३० ॥
 धात्री जगाद भो देवि करिष्यामि तवेप्सितम् ।
 अवश्यं दुष्टनारीभिर्निन्दितं क्रियते न किम् ॥ ३१ ॥
 स श्रीसुदर्शनः श्रेष्ठी विशिष्टश्रावकव्रती ।
 अष्टम्याञ्चतुर्दश्यां रात्रौ भीमे श्मशानके ॥ ३२ ॥
 स्थित्वा वैराम्यभावेन योगं गृह्णाति शुद्धधीः ।
 तन्मत्वा धात्रिका सापि पापकर्मविचक्षणा ॥ ३३ ॥
 कुम्भकारगृहं गत्वा मृत्तिकापुत्तलं तदा ।
 नरप्रमाणकं शीघ्रं कारयित्वा सुवाससा ॥ ३४ ॥
 वेष्टयित्वा समादाय राज्ञीपार्श्वे चचाल सा ।
 किमेतद्धात्रिके बृहि धृतेति द्वारपालकैः ॥ ३५ ॥
 कोटिल्येन तथा तत्र क्षिप्त्वा पुत्तलकं क्षितौ ।
 भग्नमालोक्य कोपेन प्रोक्तं धात्र्या सुधूर्तया ॥ ३६ ॥
 रे रे दुष्टाः सुपापिष्ठा भवद्भिर्निन्दितं कृतम् ।
 राश्या नरव्रतं चास्ति पूजयित्वा सुपुत्तलम् ॥ ३७ ॥
 पश्चात्तया च कर्तव्यं भोजनं नान्यथा ध्रुवम् ।
 अतः प्रभाते मार्यन्ते भवन्तोऽन्यायकारिणः ॥ ३८ ॥

तदा भीत्वा जगुस्तेपि भो मातस्त्वं क्षमां कुरु ।
 कदाचित्कोपि नैव त्वां वारयत्यत्र सर्वथा ॥ ३९ ॥
 एवं सर्वान्वशीकृत्य धात्री तान्द्वारपालकान् ।
 अष्टम्याश्चे तथा रात्रौ गत्वा घोरे श्मशानके ॥ ४० ॥
 कायोत्सर्गस्थितं दृष्ट्वा श्रेष्ठिनं तं सुदर्शनम् ।
 राश्याः समर्पयामास तत्रानीय प्रयत्नतः ॥ ४१ ॥
 आलिङ्गनादिविज्ञानैः सा राज्ञी कामपीडिता ।
 नानोपसर्गकं चक्रेऽभयाख्या तस्य धीमतः ॥ ४२ ॥
 सः श्रेष्ठी मेरुवद्भीरो गंभीरो जलधेस्तराम् ।
 श्रीमञ्जैनेन्द्रपादाब्ज-सेवनैकमधुव्रतः ॥ ४३ ॥
 एतस्मादुपसर्गान्मे यदि शान्तिर्भविष्यति ।
 पाणिपात्रे तदाहारं करिष्यामि सुनिश्चयात् ॥ ४४ ॥
 इति प्रतिज्ञामादाय संस्थितः काष्ठवत्तराम् ।
 सन्तः कष्टशतैश्चापि चारित्रान्न चलत्यलम् ॥ ४५ ॥
 असमर्था तदा भूत्वा राज्ञी तच्छीलखण्डने ।
 संविदार्य नखैर्देहं स्वकीयं दुष्टमानसा ॥ ४६ ॥
 इदं मे श्रेष्ठिना चक्रे सा चकारेति पूकृतिम् ।
 किं न कुर्वन्ति पापिन्यो निन्द्यं दुष्टस्त्रियो भुवि ॥ ४७ ॥
 तदाकर्ण्य महीनाथो महाकोपेन कम्पितः ।
 नीत्वा श्मशानके श्रेष्ठिं मार्यतामिति चोक्तवान् ॥ ४८ ॥
 ततो राजभटैः सोपि समानीतः श्मशानके ।
 तत्रैकेन गले तस्य खड्गो मुक्तो दुरात्मना ॥ ४९ ॥
 तदा तच्छीलमाहात्म्यात्स खड्गोः सम्पतन्नपि ।
 पुष्पमालाभवत्कण्ठे सुगन्धीकृतदिङ्मुखा ॥ ५० ॥

जय त्वं त्रिजगत्पूज्य-जिनपादाब्जवट्पद ।
विशिष्टधीरहो श्रेष्ठिन् श्रावकाचारकोविद ॥ ५१ ॥
इत्यादिभिः शुभैर्वाक्यैः पुष्पवृष्ट्यादिभिस्तराम् ।
देवास्तं पूजयन्ति स्म लसद्भर्मानुरागतः ॥ ५२ ॥
अहो पुण्यवतां पुंसां कष्टं चापि सुखायते ।
तस्मान्द्रव्यैः प्रयत्नेन कार्यं पुण्यं जिनोदितम् ॥ ५३ ॥
पुण्यं श्रीमज्जिनेन्द्राणां भक्त्या यच्चर्चनं सदा ।
पात्रदानं तथा शीलं सोपवासादिकं मतम् ॥ ५४ ॥
श्रुत्वा तद्द्वृत्तमाहात्म्यं श्रेष्ठिनो भुवनोत्तमम् ।
राज्ञा लोकैः समागत्य सत्क्षमां कारितः सुधीः ॥ ५५ ॥
ततः सुदर्शनः श्रेष्ठी संसारादोर्विरक्तवान् ।
दत्त्वा श्रेष्ठिपदं शीघ्रं सुकान्ताख्यमुताय च ॥ ५६ ॥
नत्वा मुनिं जगत्पूतं भक्त्या विमलबाहनम् ।
दीक्षामादाय जैनेन्द्रीं मुनिर्भूत्वातिनिर्मलः ॥ ५७ ॥
दर्शनज्ञानचारित्र-तपोत्यागैः सुशर्मदम् ।
केवलज्ञानमुत्पाद्य देवेन्द्रायैः समर्चितः ॥ ५८ ॥
भव्यान्सम्बोध्य पूतात्मा स्वर्गमोक्षसुखप्रदः ।
निराबाधमुखोपेतां मुक्तिं संप्राप्तवान्सुधीः ॥ ५९ ॥
इत्थं ज्ञात्वा महाभव्यैः कर्तव्यः परया मुदा ।
सारपञ्चनमस्कार-विश्वासः शर्मदः सताम् ॥ ६० ॥
स जयति जिनचन्द्रः केवलज्ञानकान्ति-
मुदितसकलभव्योत्कृष्टनेत्रोत्पलौघः ।
असुरसुरनरेन्द्रैः खेचरैर्द्रैः सुभक्त्या
श्रुतजलधिमुनीदैः सेवितः शर्मदाता ॥ ६१ ॥
इति कथाकोशे पञ्चनमस्कारप्रभावकथा समाप्ता ।

२२—श्रीयममुनेः कथा ।

श्रीजिनं भारतीं साधुं प्रणम्य परया मुदा ।
खण्डश्लोकैः कथा जाता कथ्यते सा सुखप्रदा ॥ १ ॥
उद्देशेत्र विख्याते धर्माख्यनगरे वरे ।
जातो राजा यमो धीमान्सर्वशास्त्रविचक्षणः ॥ २ ॥
तद्राज्ञी धनवत्याख्या गर्दभाख्यः सुतस्तयोः ।
सुताभूत्कोणिका नाम्ना रूपलावण्यमण्डिता ॥ ३ ॥
तस्यैव यमभूपस्य पुत्राः पञ्चशतानि च ।
अन्यराज्ञीषु संजाता जैनधर्मधुरन्धराः ॥ ४ ॥
दीर्घनामाभवनमंत्री मंत्रकर्मपरायणः ।
एवं राज्यं प्रकुर्वाणः स राजा सुखतः स्थितः ॥ ५ ॥
नैमित्तिकेन सम्प्रोक्तमेकदा तस्य भूपतेः ।
यः कोणिकापतिर्भावी स भावी सर्वभूमिपः ॥ ६ ॥
तच्छ्रुत्वा स यमो राजा तां पुत्रीं भूरियत्नतः ।
प्रच्छन्नं पालयामास सुधीर्भूमिगृहे सदा ॥ ७ ॥
एकदा नगरे तत्र मुनिपञ्चशतैर्युतः ।
महामुनिः समायातः सुधर्माख्यो जगद्धितः ॥ ८ ॥
वन्दनार्थं तदा सर्वे पूजाद्रव्येण संयुताः ।
प्रचेलुः परया भक्त्या पौराः सन्तुष्टमानसाः ॥ ९ ॥
तान् गच्छतो जनान् वक्ष्य स भूपो ज्ञानगर्वतः ।
कुर्वन्निन्दां मुनीन्द्राणां तत्रैव गतवांस्तदा ॥ १० ॥
निन्दया ज्ञानगर्वाच्च तत्कालं तस्य भूपतेः ।
सर्वबोधक्षयो जातो लक्ष्मीर्वा पापकर्मणा ॥ ११ ॥

ततोष्टधा महाकष्टं गर्वं दुःखशतप्रदम् ।
 ज्ञानविज्ञानमिच्छन्तो न कुर्युर्भव्यदेहिनः ॥ १२ ॥
 निर्मदोसौ ततो भूत्वा गजो वा दन्तवर्जितः ।
 नत्वा मुनीन्महाभक्त्या संस्थितस्तत्र भूपतिः ॥ १३ ॥
 धर्ममाकर्ण्य जैनेन्द्रं द्विधा शर्मप्रदायकम् ।
 त्रिधा वैराग्यसम्पन्नो यमो भूत्वा स्वमानसे ॥ १४ ॥
 गर्दभाख्यस्वपुत्राय राज्यं दत्त्वा सुनिश्चलः ।
 युक्तैः पञ्चशतैः पुत्रैर्मुनिर्भक्त्या बभूव सः ॥ १५ ॥
 तत्पुत्रास्ते तदा सर्वे जाताः सर्वश्रुतैर्युताः ।
 मुनेः पञ्चनमस्कार-मात्रं नायाति तस्य तु ॥ १६ ॥
 ततो लज्जापरो भूत्वा गुरुं पृष्ट्वा सुभक्तितः ।
 यमो मुनिर्जिनेन्द्राणां तीर्थयात्रासु निर्गतः ॥ १७ ॥
 तत्रैकाकी मुनिः सोपि कुर्वन्यात्रां सुखप्रदाम् ।
 एकदा च महामार्गे गच्छन्स्वेच्छाशयो मुदा ॥ १८ ॥
 दृष्ट्वा रथं नरोपेतं नीयमानं च गर्दभैः ।
 भक्षणार्थं यवक्षेत्रं हरितं प्रति लोलुपैः ॥ १९ ॥
 रथोपरिस्थितेनोच्चैर्ध्रियमाणं च कष्टतः ।
 खण्डश्लोकं तदा चक्रे किञ्चिद्बुद्धेः प्रसादतः ॥ २० ॥

“कट्टसि पुण णिक्खेवसि रे गइहा जवं पेच्छसि खादितुं ।”

तथैकदा सुधीर्मार्गे बालक्रीडां प्रकुर्वताम् ।
 लीलया लोकपुत्राणां विलेऽगात्काष्ठकोणिका ॥ २१ ॥
 तां कोणिकामपश्यन्तो जातास्ते व्यग्रमानसाः ।
 तान् विलोक्य मुनिः सोपि खण्डं श्लोकं चकार सः ॥ २२ ॥

“अण्णत्थ किं पलोवह तुम्हे पत्थणिबुद्धिं
या छिदे अत्थर्यं कोणिआ ।”

एकदा पद्मिनीपत्र-छन्नदुःसर्पसम्मुखम् ।

भीत्या गच्छन्तमालोक्य मण्डूकं च यमोवदत् ॥ २३ ॥

“ अह्मादो णत्थि भयं दीहादो दीसदे भयं तुम्हे । ”

एतैः खण्डैस्त्रिभिः श्लोकैः स मुनिर्नित्यमेव च ।

स्वाध्यायं श्रीजिनेन्द्राणां वन्दनादिकमद्भुतम् ॥ २४ ॥

कुर्वन्स्तीर्थेषु शुद्धात्मा महाधर्मानुरागतः ।

गत्वा धर्मपुरोद्याने कायोत्सर्गेण संस्थितः ॥ २५ ॥

तमायातं समाकर्ण्य गर्दभो दीर्घकश्च तौ ।

राज्यं गृहीतुमायातो यमोयमिति भीवशौ ॥ २६ ॥

अर्धरात्रौ मुनेस्तस्य मारणार्थं दुराशयौ ।

तत्रागत्य वने शस्त्रो-पेतौ तत्पृष्ठतः स्थितौ ॥ २७ ॥

धिकराज्यं धिङ्मूर्खत्वं कातरत्वं च धिक्तराम् ।

निस्पृहाच्च मुनेर्येन शङ्का राज्येभवत्तयोः ॥ २८ ॥

तदा गर्दभदीर्घौ च मुनेर्हत्याभयं गतौ ।

खड्गस्याकर्षणं कष्टं चक्रतुस्तु पुनः पुनः ॥ २९ ॥

तस्मिन्नेव क्षणे तेन स्वाध्यायं गृह्णता मुदा ।

श्लोकार्थं पठितं पूर्वं यमेन मुनिनेति च ॥ ३० ॥

“ कट्टसि पुण णिक्खेवसि रे गहहा जवं पेच्छसि खादिदुं ”

तच्छ्रुत्वा गर्दभेनोक्तं मंत्रिणं प्रति भो सुधीः ।

आवां द्वौ लक्षितौ दुष्टौ मुनीन्द्रेण महाधिया ॥ ३१ ॥

पठिते द्वितीयार्धे च गर्दभो हि पुनर्जगौ ।

अहो दीर्घ मुनीन्द्रोसौ राज्यार्थं नागतो ध्रुवम् ॥ ३२ ॥

कोणिका भगिनी मे च या स्थिता भूमिसद्रूहे ।
 महास्नेहेन तां वक्तुं समायातो विचक्षणः ॥ ३३ ॥
 तृतीयाहं मुनिः प्राह तच्छ्रुत्वा गर्दभेन वै ।
 स्वचित्ते चिन्तितं चेति दुष्टोयं दीर्घकः कुधीः ॥ ३४ ॥
 मां हंतुमिच्छति क्रूरस्तद्रुप्तं स्नेहतो मम ।
 बुद्धिं दातुं समायातः पिता मे मुनिसत्तमः ॥ ३५ ॥
 ततस्तौ परया भक्त्वा त्यक्त्वा दुष्टाशयं द्रुतम् ।
 तं प्रणम्य मुनिं पूतं शुद्धचारित्रमण्डितम् ॥ ३६ ॥
 धर्ममाकर्ष्य जैनेन्द्रं स्वर्गमोक्षप्रदायकम् ।
 तुष्टौ गर्दभदीर्घो च संजातौ श्रावकोत्तमौ ॥ ३७ ॥
 ततो यमो मुनीन्द्रोऽसौ महावैराग्यमण्डितः ।
 जिनोक्तैः शुद्धचारित्रैर्जातः सप्तर्द्धिसंयुतः ॥ ३८ ॥
 यतोऽसौ ज्ञानलेशेन संजातो गुणभाजनम् ।
 यतो भर्ष्यः सदाराध्यं जैनं ज्ञानं जगद्धितम् ॥ ३९ ॥
 स्तोत्रं ज्ञानमपि प्रसिद्धमहिमा भक्त्या समाराध्य च
 जातोऽसौ मुनिसत्तमो गुणनिधिः सप्तर्द्धियुक्तो महान् ।
 ज्ञात्वेत्थं त्रिजगत्प्रपूज्यजिनैः प्रोक्तं सुशर्मप्रदं
 ज्ञानं निर्वृत्तिसाधनं शुचितरं सन्तः श्रयन्तु श्रिये ॥४०॥
 इति कथाकोशे यममुनेः कथा समाप्ता ।

२३-श्रीदृढसूर्यस्य कथा ।

नत्वा जिनं जगत्पूज्यं लोकालोकप्रकाशकम् ।
 वक्ष्येह दृढसूर्यस्य वृत्तं विश्वासदायकम् ॥ १ ॥

उज्जयिन्यां महाराजो नगर्यो धनपालवाक् ।
 तद्राज्ञी धनवत्याख्या सैकदा निजलीलया ॥ २ ॥
 वसन्ततीं वनं प्राप्ता क्रीडार्थं सुजनैर्वृता ।
 तत्र तस्या गले हारं धनवत्या मनोहरम् ॥ ३ ॥
 दृष्ट्वा वसन्तसेनाख्या गणिका धनलम्पटा ।
 किं हारेण विनानेन जीवितं निष्फलं मम ॥ ४ ॥
 सञ्चिन्त्येति गृहं गत्वा संस्थिता दुःखमानसा ।
 तदा रात्रौ समागत्य चोरोसौ दृढसूर्यकः ॥ ५ ॥
 तां जगाद तदासक्तः किं प्रिये दुःखतः स्थिता ।
 तयोक्तं चेत्प्रमानीय राज्ञीहारं ददासि मे ॥ ६ ॥
 तदा जीवाम्यहं धीर नान्यथा त्वं च मे प्रियः ।
 तच्छ्रुत्वा दृढसूर्योसौ तां समुद्धीर्य बल्लभाम् ॥ ७ ॥
 राजगेहं प्रविश्योच्चैर्गृहीत्वा हारमुत्तमम् ।
 निशायां निर्गतः शीघ्रं किं न कुर्वन्ति लम्पटाः ॥ ८ ॥
 हारोद्योतेन चोरोसौ यमपाशेन संधृतः ।
 कष्टतः कोट्टपालेन शूले प्रोतो नृपाज्ञया ॥ ९ ॥
 प्रभाते धनदत्ताख्यं संगच्छन्तं जिनालये ।
 दृष्ट्वा कण्ठगतः प्राणस्तस्करः श्रेष्ठिनं जगौ ॥ १० ॥
 त्वं दयालुर्महाधीर जिनपादाब्जवट्पद ।
 महातृषातुरस्योच्चैस्तोयं देहि मम द्रुतम् ॥ ११ ॥
 श्रेष्ठी तस्योपकारार्थं संजगादेति शुद्धधीः ।
 वर्षैर्द्वादशाभिर्दत्ता विद्या मे गुरुणा मुदा ॥ १२ ॥
 जलार्थं गच्छतः सा मे विस्मृतिं याति साम्प्रतम् ।
 तां धृत्वा यत्नतो विद्या-मागताय ददासि चैत् ॥ १३ ॥

तदा तोयं समानीय मया तुभ्यं प्रदीयते ।
 एवं करोमि तेनोक्तै स श्रेष्ठी धर्मतत्ववित् ॥ १४ ॥
 तस्मै पञ्चनमस्कारं स्वर्गमोक्षसुखप्रदम् ।
 कथयित्वा गतो धीमान्सर्वेषां हितकारकः ॥ १५ ॥
 स चोरो दृढसूर्यश्च श्रेष्ठिवाक्येषु निश्चलः ।
 तं मंत्रं त्रिगजत्वृतं स्मरन्नुच्चारयन्नपि ॥ १६ ॥
 मृत्वा सौधर्मकल्पेभू-देवो नानर्द्धिमण्डितः ।
 अहो पञ्चनमस्कारैर्जायते किं न देहिनाम् ॥ १७ ॥
 तदा केनापि सम्प्रोक्तं दुर्जनेन महीपतेः ।
 भो देव धनदत्ताख्यः श्रेष्ठी तेन्यायकारकः ॥ १८ ॥
 गत्वा चोरसमीपं च मंत्रं तेन समं व्यधात् ।
 अतोस्य मन्दिरे तस्य धनं तिष्ठति निश्चितम् ॥ २९ ॥
 धिग्दुर्जनं दुराचारं वृथा प्राणप्रहारिणम् ।
 सर्वलोकहितानां च सतां यो वक्ति दुर्वचः ॥ २० ॥
 तच्छ्रुत्वा धनपालाख्यः स भूपः कोपकम्पितः ।
 बन्धनार्थं गृहे तस्य प्रेषयामास किङ्करान् ॥ २१ ॥
 तस्मिन्नेव क्षणे सोपि देवो ज्ञात्वावधीक्षणात् ।
 श्रेष्ठिनो गृहरक्षार्थं शीघ्रमागत्य भक्तितः ॥ २२ ॥
 द्वारपालः स्वयं भूत्वा संस्थितो यष्टिमण्डितः ।
 तद्गृहं विशतः क्रूरान्वारयामास किङ्करान् ॥ २३ ॥
 कुर्वन्तश्च हठं तत्र भटास्ते दुष्टमानसाः ।
 मायया मारिताः सर्वे तदानेन स्वशक्तितः ॥ २४ ॥
 तत्समाकर्ष्य भूपेन प्रेषिताः बहवो भटाः ।
 तेन तेषु तथा सर्वे मारिताः क्षणतस्तराम् ॥ २५ ॥

तदा रुष्टो महीनाथस्तत्रायातो बलान्वितः ।
 एकेन तेन तच्छीघ्रं बलं सर्वं तथा हतम् ॥ २६ ॥
 नष्टो राजा भयप्रस्तो देवेन भणितस्त्विति ।
 श्रेष्ठिनः शरणं यासि तदा ते जीवितं ध्रुवम् ॥ २७ ॥
 ततो राजा जिनेन्द्राणां मन्दिरे शर्ममन्दिरे ।
 रक्ष रक्षेति संजल्पन् श्रेष्ठिनः शरणं गतः ॥ २८ ॥
 श्रेष्ठी तदा विशिष्टात्मा संजगाद सुरं प्रति ।
 कस्त्वं धीर किमर्थं च त्वयेदं निर्मितं वद ॥ २९ ॥
 दृढसूर्यचरो देवः श्रेष्ठिनं तं प्रणम्य च ।
 स्वरूपं प्रकटीकृत्य प्रोवाच मधुरं वचः ॥ ३० ॥
 अहो श्रेष्ठिन् जिनाधीश-चरणार्चनकोविद ।
 अहं चोरो महापापी दृढसूर्याभिधानकः ॥ ३१ ॥
 त्वत्प्रसादेन भो स्वामिन्स्वर्गे सौधर्मसंज्ञके ।
 देवो महर्द्धिको जातो ज्ञात्वा पूर्वभवं सुधीः ॥ ३२ ॥
 महोपकारिणस्तेत्र रक्षार्थं च समागतः ।
 मयेदं सेवकेनोच्चैः कार्यं सर्वं विनिर्मितम् ॥ ३३ ॥
 एवं प्रोक्त्वा महाभक्त्या श्रेष्ठिनं गुणशालिनम् ।
 रत्नादिभिः समभ्यर्च्य स देवः स्वर्गमाप्तवान् ॥ ३४ ॥
 स श्रेष्ठी धनदत्ताख्यो जिनभक्तिपरायणः ।
 पूजितश्च नरेन्द्रादौर्धार्मिकः कैर्न पूज्यते ॥ ३४ ॥
 सर्वे ते धनपालभूपतिमुखा दृष्ट्वा प्रभावं शुभं
 श्रीमत्पञ्चनमस्कृतेश्च नितरां सन्तुष्टसञ्चेतसः ।
 श्रीमज्जैनविशुद्धशासनरता जाताः सुभक्त्या श्रिये
 भव्यैश्चापि परैर्जिनेन्द्रकथिते धर्मेत्र कार्या मतिः ॥ २९ ॥
 इति कथाकोशे दृढसूर्यचोरस्य कथा समाप्ता ।

२४-यमपालचाण्डालस्य कथा ।

प्रणम्य श्रीजिनाधीशं शर्मदं धर्महेतवे ।
 मातङ्गः पूजितो देवैस्तच्चरित्रं सतां ब्रुवे ॥ १ ॥
 बाणारस्या महापुर्या राजाभूत्पाकशासनः ।
 एकदासौ निजे देशे पीडां श्रुत्वातिदारुणाम् ॥ २ ॥
 शान्त्यर्थं कार्तिके मासे शुक्ले नन्दीश्वरोत्सवे ।
 अष्टम्यादिदिनान्यष्टौ जीवामारिप्रघोषणाम् ॥ ३ ॥
 दापयामास भूभर्ता प्रजानां हितकारकः ।
 तदा श्रेष्ठिसुतः पापी सप्तव्यसनतत्परः ॥ ४ ॥
 धर्मनामा महोद्याने राजकीयं च मेढूकम् ।
 हत्वा प्रच्छन्नतः शीघ्रं भक्षयित्वा च तत्पलम् ॥ ५ ॥
 तदस्थीनि च गर्तायां निक्षिप्य गतवान्कुधीः ।
 व्यसनेन युतो जीवः सत्यं पापपरो भवेत् ॥ ६ ॥
 मेढूकादर्शने तत्र पाकशासनभूसुजा ।
 सर्वत्र स्वपुरीमध्ये चराः शीघ्रं निरूपिताः ॥ ७ ॥
 उद्यानपालको रात्रौ तदा गेहे स्वकामिनीम् ।
 जगौ मेढूकवृत्तान्तं श्रेष्ठिपुत्रेण निर्मितम् ॥ ८ ॥
 तां वार्तां च समाकर्ष्य चरः प्राह महीपतिम् ।
 स राजा यमदण्डाख्यं कोट्टपालं क्रुधावदत् ॥ ९ ॥
 धर्मकः श्रेष्ठिनः पुत्रः पापी धर्मपराङ्मुखः ।
 कोट्टपाल त्वया शूला-रोहणं कार्यतामिति ॥ १० ॥
 कोट्टपालेन तं नीत्वा शूलाभ्यर्णे च धर्मकम् ।
 मातंगो यमपालाख्यः समाहूतः स्वर्किकरैः ॥ ११ ॥

सर्वौषधिमुनेः पार्श्वे म्मतङ्गेनैकदा मुदा ।
 धर्ममाकर्ण्य जैनेन्द्रं लोकद्वयसुखप्रदम् ॥ १२ ॥
 चतुर्दशीदिने जीवं मारयामि न सर्वथा ।
 एतद्ब्रतं जगत्पूतं गृहीतं वर्तते पुरा ॥ १३ ॥
 यतश्चागच्छतो वीक्ष्य कोट्टपालस्य किकरान् ।
 मातंगो ब्रतरक्षार्थं संजगाद स्वकामिनीम् ॥ १४ ॥
 प्रिये ग्रामं गतश्चेति वद त्वं किकरान्प्रति ।
 इति प्रोक्त्वा द्रुतं गेह-कोणेसी संस्थितः सुधीः ॥ १५ ॥
 सा मातंगी तदा प्राह गतो ग्रामं मम प्रियः ।
 तच्छ्रुत्वा सुभटैरुक्तं हा पापी दैववञ्चितः ॥ १६ ॥
 अथैवाभरणोपेत-श्रेष्ठिपुत्रस्य मारणे ।
 गतो ग्रामं तदाकर्ण्य मातंग्या स्वर्णलोभतः ॥ १७ ॥
 गतो ग्राममिति व्यक्तं प्लुक्तुर्वत्या च मायया ।
 हस्तस्य संज्ञया शीघ्रं मातंगो दर्शितस्तया ॥ १८ ॥
 स्त्रीणां स्वभावतो माया किं पुनर्लोभकारणे ।
 प्रज्वलन्नपि दुर्बहिः किं वाते वाति दारुणे ॥ १९ ॥
 गृहान्निःसारितः सोपि चाण्डालः सुबच्चो जगौ ।
 प्राणत्यागेपि जीवोद्य मार्यते न मया ध्रुवम् ॥ २० ॥
 राजाप्रेपि भटैर्नीतो मातंगो धीरमानसः ।
 जीवघाते चतुर्दश्या नियमोस्ति मम प्रभो ॥ २१ ॥
 मारयामि हि ततो नैव जीवमथैवमब्रवीत् ।
 यस्य धर्मे सुविश्वासः कापि भीतिं न स याति सः ॥ २२ ॥
 श्रेष्ठिपुत्रमहादोषात्ततो रुष्टेन भूभुजा ।
 क्षिप्येते द्वावपि प्रोक्तं शिशुमारहृदे द्रुतम् ॥ २३ ॥

ततस्तां कोटपालेन यमदण्डेन तेन च ।
 निक्षिप्तां द्वावपि क्रूरैर्जन्तुभिः संकुले हृदे ॥ २४ ॥
 धर्महीनः स धर्माख्यो भक्षितः शिशुमारकैः ।
 मातंगो यमपालोऽसौ निश्चलां व्रतरक्षणे ॥ २५ ॥
 तदा तद्ब्रतमाहात्म्यात्महाधर्मानुरागतः ।
 सिंहासने समारोप्य देवताभिः शुभैर्जलैः ॥ २६ ॥
 अभिषिच्य प्रहर्षेण दिव्यवस्त्रादिभिः सुधीः ।
 नाना रत्नसुवर्णाद्यैः पूजितः परमादरात् ॥ २७ ॥
 तं प्रभावं समालोक्य राजाद्यैः परया मुदा ।
 अभ्यर्चितः स मातंगो यमपालो गुणोज्वलः ॥ २८ ॥
 इत्थं ज्ञात्वा महाभव्यैः स्वर्गमोक्षसुखप्रदे ।
 धर्मे श्रीमज्जिनेन्द्रोक्ते मतिः कार्या सदा मुदा ॥ २९ ॥
 चाण्डालोऽपि व्रतोपेतः पूजितो देवतादिभिः ।
 तस्मादन्यैर्न विप्राद्यैर्जातिगर्वो विधीयते ॥ ३० ॥
 मातंगो यमपालको गुणरतैर्देवादिभिः पूजितो
 नाना वस्त्रसुवर्णरत्नविकसत्पुष्पोत्करैः सादरम् ।
 यद्धर्मस्य हि लेशतोऽपि भुवने स श्रीजिनः संक्रिया—
 द्भक्त्या देवनिकायपूजितपदद्वन्दो महाश्रेयसे ॥ ३१ ॥
 इति कथाकोशे यमपालचाण्डालस्य कथा समाप्ता ।
 समाप्तः प्रथमो भागः ।

सुशीला ।

जैनसमाजको इस उपन्यासका परिचय देनेकी जरूरत नहीं है । जैनी पाठकोंको सबसे पहले इसी उपन्यासने उपन्यास पढ़नेका चसका लगाया है । इसमें कथाका सन्दर्भ, कुतूहल और आकांक्षा बढ़ानेवाला है । भाषा शुद्ध सरल और रचना सुन्दर, रसमयी है । इसके पढ़नेमें आपको सभी रसोंका स्वाद मिलेगा । साथ ही जैनधर्मके गूढ़ तत्त्वोंका रहस्य, जिसका अन्यत्र मिलना दुर्लभ है—इसके अनेक अध्यायोंमें भरा हुआ है । वहाँ आपको ऐसा मादम होगा कि हम जैनधर्मका कोई तात्त्विक ग्रन्थ पढ़ रहे हैं । इस कारण जो लोग उपन्यासोंसे नाक भोंह सिकोड़नेवाले हैं, वे भी इस ग्रन्थको पढ़कर सन्तुष्ट होंगे । सदाचार और सत्प्रवृत्तियोंकी शिक्षापर लेखकने बहुत ध्यान रक्खा है ।

पहली आवृत्ति समाप्त हो जानेके कारण अब यह दूसरी बार छपाया गया है । मूल्य पहलेसे कम अर्थात् एक रुपया रक्खा गया है । इससे जो मुनाफा होगा वह जैनमित्र की तहायतामें लगेगा । शीघ्रही मंगाए ।

मिलनेका पता:—

मैनेजर “ जैनमित्र ”

हीराबाग, गिरगांव—बम्बई.

जैनमित्र कार्यालयकी पुस्तकें ।

गृहस्थधर्म—ब्रह्मचारी शीतलप्रशादजी कृत सजिह्द	१=)
जैनधर्मका महत्त्व—अन्यधर्मी प्रसिद्ध २ विद्वानों द्वारा जैनधर्मपर दिये हुए व्याख्यानोका संग्रह III)
ज्ञानदर्पण—आध्यात्मिक रस—पूर्ण कविता I)
विद्वद्रत्नमाला—स्वामी समन्तभद्र, जिनसेन, गुणभद्र आदि आचार्योके जीवनचरित्र II=)
अनुभवानन्द—आध्यात्मिक ग्रन्थ II)
जैनजगदुत्पत्ति)II
जिनेन्द्रमतदर्पण—प्रथम भाग—जैनमतकी-प्राचीनताके प्रमाणोंका संग्रह -)
सुशीला उपन्यास—स्याद्वादवारिधि पं० गोपालदासजी वरैया लिखित—सादी जिल्द	... १)
कपडेकी पक्की जिल्द १)

मिलनेका पता:—

मैनेजर “ जैनमित्र ”

हीराबाग, गिरगांव—बम्बई.

आराधना-कथाकोशः ।

[द्वितीयखण्डम् ।]



रचयिता—

ब्रह्मचारी श्रीमन्नेमिदत्तः ।

सम्पादक —

उदयलालः काशलीवालः ।



श्रीबीतरागाय नमः

आराधना-कथाकोशः ।

(द्वितीयखण्डम्)

२५-मृगसेनधीवरस्य कथा ।

नत्वा श्रीमज्जिनं भक्त्या केवलज्ञानलोचनम् ।
वक्ष्येऽहिंसाफलप्राप्त-धीवरस्य कथानकम् ॥ १ ॥
जयत्वत्रार्हती वाणी सर्वसन्देहहारिणी ।
प्राणिनां प्राणवत्प्रीत्या सेविता शर्मकारिणी ॥ २ ॥
सन्तु मे गुरवो नित्यं मानसे बोधसिन्धवः ।
घोरसंसारवारीशे-र्भव्यानां यत्र सेतवः ॥ ३ ॥
इत्यर्हद्भारतीसाधु-पादस्मरणमंगलम् ।
कृत्वा करोमि कर्मारि-शान्तये सत्कथामहम् ॥ ४ ॥
या हिंसा सर्वजन्तूनां नामतोपि भयप्रदा ।
सा त्रेधा त्यज्यते सद्भिर्हिंसा सांकल्पिका सदा ॥ ५ ॥
पितृर्थं देवतार्थं वा शान्त्यर्थं वात्र निर्मिता ।
शर्मणे न भवेद्धिंसा किन्तु दुष्कर्मणे मता ॥ ६ ॥
शृण्वन्तु सुधियो भव्या भवभ्रमणनाशनम् ।
अहिंसाव्रतमाहात्म्यं श्रेयसे शर्मकारणम् ॥ ७ ॥

अवन्तिविषये रम्ये सम्पदासारसंभृते ।
 शिरीषग्रामवास्तव्यो धीवरो मृगसेनवाक् ॥ ८ ॥
 स्कन्धावलम्बितस्फार-पापकृद्गलजालकः ।
 गच्छन्सिन्धुं नदीं मत्स्यान्समानेतुं कदाचन ॥ ९ ॥
 मार्गे भूपादिभिर्भव्यैः समर्चितपदद्वयम् ।
 इन्द्रनागेन्द्रचन्द्रार्क-सेवनीयं मुनीश्वरम् ॥ १० ॥
 श्रीमज्जिनेन्द्रचन्द्रोक्त-म्याद्वादनयकोविदम् ।
 सर्वजन्तून्समुद्धर्तुं बद्धकक्षं भटोत्तमम् ॥ ११ ॥
 धर्मोपदेशपीयूष-सन्तर्पितजगत्त्रयम् ।
 स्ववाक्यकिरणैर्ध्वस्त-मिथ्यात्वतिमिरोत्करम् ॥ १२ ॥
 दिग्म्बरं महारत्न-त्रयालंकृतविगृहम् ।
 दृष्ट्वा यशोधरं नाम तारहारयशोभरम् ॥ १३ ॥
 आसन्नसुकृतोत्संगो दूरं त्यक्त्वा गलादिकम् ।
 चक्रे दीर्घतरं भक्त्या प्रणामं तत्पदाम्बुजे ॥ १४ ॥
 अहो महामुने स्वामिन् कामद्विपमृगाधिप ।
 केनचिद्भ्रतदानेन जनोयमनुगृह्यताम् ॥ १५ ॥
 इत्युक्त्वा संस्थितो प्यग्रे विनयानन्नमस्तकः ।
 तदा यशोधरः स्वामी स्वचित्ते संविचारयन् ॥ १६ ॥
 कथं हो हिंसकस्यास्य मनोवृत्तिर्विभवेऽभक्त् ।
 युक्तं स्यात्प्राणिनां भावि-शुभाशुभनिभं मनः ॥ १७ ॥
 प्रयुक्तावाधिबोधेन ज्ञात्वा तुच्छायुषं च तम् ।
 संजगाद दयायुक्तो भो सुधीरद्य वासरे ॥ १८ ॥

आदौ जाले समायातो मीनः सन्त्यज्यते त्वया ।
 जीवन्नेव महाभाग पालनीयं हि मद्बचः ॥ १९ ॥
 यावत्स्वकीयहस्तेन मारितप्राणिजंगलम् ।
 नैव प्राप्नोषि तावत्ते तन्निवृत्तिश्च सर्वथा ॥ २० ॥
 तथा पञ्चनमस्कार-मंत्रोयं त्रिजगद्धितः ।
 सुस्थितेन त्वया ध्येयो दुःस्थितेनाथवा सुधीः ॥ २१ ॥
 इति श्रुत्वा मुनेर्वाक्यं स्वर्गमोक्षमुखप्रदम् ।
 मत्स्यबन्धोपि सन्तुष्टः सर्वं स्वीकृतवान्भृशम् ॥ २२ ॥
 ये कुर्वन्ति गुरोर्वाक्यं प्रमाणं भक्तिनिर्भराः ।
 तेषां स्वर्गापवर्गोत्थं सौख्यमायाति लीलया ॥ २३ ॥
 तं नत्वा मृगसेनोसौ गत्वा सिप्रां नदीं द्रुतम् ।
 मुक्त्वा जालं समासाद्य महामत्स्यं व्रतस्मृतेः ॥ २४ ॥
 अहो मे सर्वदा पाप-कर्मणे मत्स्यघातिने ।
 दैवयोगाद्गतं दत्तं गुरुणा शर्मकारिणा ॥ २५ ॥
 तस्मादयं न हन्तव्यो मयेति व्रतशुद्धधीः ।
 सारिणस्तस्य चिद्वाय कर्णे चीरीं स्ववाससः ॥ २६ ॥
 बध्वा नद्यां तमत्याक्षीन्निर्विघ्नं हि सतां व्रतम् ।
 भवेदामृत्युपर्यन्तं सारसम्पद्विधायकम् ॥ २७ ॥
 पुनस्तत्तीरणीतीरे दूरं गत्वा स्वकर्मकृत् ।
 लब्ध्वा तमेव पाठीनं सोमुचद्भ्राविसद्गतिः ॥ २८ ॥
 एवं तस्मिन्महामत्स्ये मोहजालोपमे तते ।
 जाले लग्ने विमुक्ते च पञ्चशो व्रतरक्षणात् ॥ २९ ॥

तदाऽस्तं भुवनोद्भासी भास्करो गतवान्भृशम् ।
 निर्गुणाः सगुणाश्चापि के के नास्तं गताः स्तितौ ॥ ३० ॥
 ततोसौ मृगसेनस्तु स्वव्रते प्रीतमानसः ।
 संस्मरन्स्वगुरोर्वाक्यं चचाल स्वगृहं प्रति ॥ ३१ ॥
 आगच्छन्तं तमालोक्य रिक्तं ज्ञात्वा च कारणम् ।
 घंटाख्या यमघंटा वा कुपिता तस्य कामिनी ॥ ३२ ॥
 रे रे मूढ कथं रिक्तः समायातोसि मद्गृहे ।
 भक्ष्यते किं दृष्यतेति जल्पन्ती निष्ठुरं वचः ॥ ३३ ॥
 कुटीरान्तः प्रविश्याशु दत्त्वा द्वारं दृढं स्थिता ।
 सत्यं सामान्यनारीणां लाभे लाभे पतिः प्रियः ॥ ३४ ॥
 तदासौ धीवरो ब्रह्मे स्मरन्पंच नमस्कृतीः ।
 उच्छीर्षके निधायोच्चैर्जाणकाष्ठं च सुसवान् ॥ ३५ ॥
 रात्रौ तस्माद्विनिर्गत्य दुर्जनेनैव पापिना ।
 दष्टः सर्पेण निर्मुक्तः प्राणैर्दशभिरुत्सुकैः ॥ ३६ ॥
 प्रातःकाले तमःकाले दष्टा तं घण्टया मृतः ।
 पश्चात्तार्पं तदा कृत्वा रुदित्वा च पुनः पुनः ॥ ३७ ॥
 यदेवास्य व्रतं पूतं तदेवं स्यान्ममापि च ।
 अयं जन्मान्तरे भर्ता भूयान्मे मानसप्रियः ॥ ३८ ॥
 कृत्वा निदानकं चेति सार्द्धं तेनैव साहसात् ।
 संचके चतुरैर्निघ्नं तथा वह्निप्रवेशनम् ॥ ३९ ॥
 अथास्त्येव विशालायां पुर्यां विश्वंभरः प्रभुः ।
 राश्या विश्वगुणाख्याया-श्चित्तरत्नमल्लिल्लुचः ॥ ४० ॥

श्रेष्ठी श्रीगुणपालाख्यः परमेष्ठिप्रसन्नधीः ।
 धनश्रीः श्रेष्ठिनी तस्याः सुबन्धुस्तनुजा शुभा ॥ ४१ ॥
 तस्या धनश्रियश्चैव गर्भे पूर्वस्वपुण्यतः ।
 मृगसेनः समागत्य संस्थितो गुणमाण्डितः ॥ ४२ ॥
 तदा विश्वंभरो राजा विटसंगप्रणष्टधीः ।
 नर्मभर्माख्यसचिव-सूनवे नर्मधर्मणे ॥ ४३ ॥
 श्रेष्ठिनं गुणपालं तं सुतां याचितवान् भृशम् ।
 सुबन्धुं बन्धुराकारां कुलोद्योतनदीपिकाम् ॥ ४४ ॥
 अहो नष्टधिया राज्ञ्या याचितोहं भयाकुलः ॥
 चेद्दामि सुतां निन्द्य-कर्मणे नर्मधर्मणे ॥ ४५ ॥
 कुलकमक्षयो लोकेऽपवादस्तु भवेन्मम ।
 नो चेत्सर्वस्वनाशः स्यात्प्राणापायोपि, मानसे ॥ ४६ ॥
 इत्याकलय्य स श्रेष्ठी श्रीदत्तस्य वणिकपतेः ।
 स्वमित्रस्य गृहे धृत्वा गर्भिणीं निजकामिनीम् ॥ ४७ ॥
 स्वापतेयं सुतां चापि गृहीत्वा गूढवृत्तितः ।
 कोशाम्बीविषयं प्राप्तो देशत्यागो हि दुर्जनात् ॥ ४८ ॥
 अत्रान्तरे मुनी पूतौ श्रीदत्तावाससन्निधौ ।
 वासिनोपासकेनोच्चैः समायातौ स्वमन्दिरे ॥ ४९ ॥
 शिवादिगुप्तमुन्यादि-गुप्तौ सद्ब्रह्मण्डितौ ।
 यथाविधि प्रतीक्ष्याशु ताम्यां दत्त्वा शुभश्रिये ॥ ५० ॥
 अन्नदानं जगत्सारं नाना सम्पद्विधायकम् ।
 दुःखदारिद्र्यचनिर्नाशि स्वीचक्रे पुण्यमद्भुतम् ॥ ५१ ॥

ततस्तत्प्राङ्गणे वीक्ष्य मुनिगुप्तो धनश्रियम् ।
 पतिस्वपुत्रिकासार-कुटुम्बविरहाश्रितम् ॥ १२ ॥
 परावासनिवासोत्थ-महादुःखेन दुःखिताम् ।
 अलंकारविनिर्मुक्तां दुष्कृतिं कुक्वेरिव ॥ १३ ॥ -
 गर्भभारभराक्रान्तां दुर्व्यवस्थां समाश्रिताम् ।
 ज्येष्ठं मुनीश्वरं प्राह पश्यतां भो महामुनेः ॥ १४ ॥
 कोपि कष्टप्रदः पुत्रः कुक्षिमस्याः समाश्रितः ।
 येनासौ दृश्यते नारी वराकी च मलीमसा ॥ १५ ॥
 तच्छ्रुत्वा शिवगुप्तोसौ मुनीन्द्रो ज्ञानलोचनः ।
 श्रीमज्जिनेन्द्रचन्द्रोक्त-सप्ततत्त्वविशारदः ॥ १६ ॥
 संजगौ मुनिगुप्त त्वं मैवं ब्रूहि वृथा वचः ।
 यद्यपि श्रेष्ठिनीदृक्च दुःखिता दृश्यते सती ॥ १७ ॥
 गतेषु कतिचिद्दुःख-वासरेषु शुभोदयात् ।
 अस्याः पुत्रः पवित्रात्मा जिनधर्मधुरंधरः ॥ १८ ॥
 राजश्रेष्ठिपदाधीशो विश्वंभरमहीपतेः ।
 कन्यापतिर्वणिमृन्द-सेवितः संभविष्यति ॥ १९ ॥
 तन्निशम्य निजावास-कोष्ठस्थो दुष्टमानसः ।
 श्रीदत्तो हन्तुकामोऽभू-त्तदातद्भाविबालके ॥ ६० ॥
 तिष्ठति स्म गृहे चैव स पापी बकवत्तराम् ।
 कारणेन विना वैरी दुर्जनः सुजनो भवेत् ॥ ६१ ॥
 धनश्रीः श्रेष्ठिनी प्राप्य प्रसूतिदिवसं सती ।
 सासूत तनयं साक्षात्पुण्यपुंजमिवापरम् ॥ ६२ ॥

प्रसूतिदुःखतो मूर्च्छी संगतां तां धनश्रियम् ।
 ज्ञात्वा श्रीदत्तकः पापी स्वचित्ते कृतचिन्तनः ॥ ६३ ॥
 वह्निवद्बालकोप्येष स्वाश्रयक्षयकारकः ।
 इत्यालोच्य मृतो जातो बालको जरतीजनैः ॥ ६४ ॥
 कृत्वोद्घोषं समाकार्य चाण्डालं चण्डकर्मकृत् ।
 बालं तस्यार्पयामास वधार्थी स वणिक्कुधीः ॥ ६५ ॥
 शत्रुजोपि न हन्तव्यो बालकः किं पुनर्वृथा ।
 हा कष्टं किं न कुर्वन्ति दुर्जनाः फणिनो यथा ॥ ६६ ॥
 मातंगोपि तमादाय गत्वैकान्ते लसत्प्रभम् ।
 तदाकारं समालोक्य शर्मकोटिविधायकम् ॥ ६७ ॥
 संजातकरुणासार-सुधासंपूरिताशयः ।
 तत्रार्भकं सुखं धृत्वा स्वयं च गतवान् गृहम् ॥ ६८ ॥
 श्रीदत्तकस्य तस्यैव भगिन्याः पतिरुत्तमः ।
 इन्द्रदत्तो वणिग्न्यर्यो विक्रयाय विनिर्गतः ॥ ६९ ॥
 गोष्टीने च समायातः श्रुत्वा गोपालजल्पनैः ।
 चन्द्रकान्तोत्पलोत्पीठे गोवत्साद्यैश्च सेविते ॥ ७० ॥
 सुखासीनं समालोक्य बालं वा बालभास्करम् ।
 नीत्वा पुत्रविहीनत्वात्पुत्रबुद्ध्या प्रहर्षतः ॥ ७१ ॥
 हे राधे गूढगर्भोत्थं पुत्रं ते त्वं गृहाण वै ।
 इत्युक्त्वा निजभार्यायै राधायै परमादरात् ॥ ७२ ॥
 दत्त्वा स्तनंधयोत्पत्तेः संचक्रेसौ महोत्सवम् ।
 प्राणिनां पूर्वपुण्याना-मापदा सन्पदायते ॥ ७३ ॥

श्रीदत्तेन तमाकर्ण्य वृत्तान्तं दुष्टचेतसा ।
 तत्रागत्येन्द्रदत्तस्य गेहे भो स्नेहवत्सल ॥ ७४ ॥
 भागिनेयोयमत्यन्त-भाग्यभाग् मन्दिरे मम ।
 वर्षतामिति कूटोकत्या नीतोसौ भगिनीयुतः ॥ ७५ ॥
 अहो दुष्टाशयः प्राणी चित्तेऽन्यद्वचनेऽन्यथा ।
 कायेनान्यत्करोत्येव परेषां वंचनं महत् ॥ ७६ ॥
 पूर्ववद्धन्तुकामोसौ तं शिशुं शुभलक्षणम् ।
 अन्तावसायिने शीघ्रं ददौ निर्दयमानसः ॥ ७७ ॥
 गृहीत्वा श्वपचः सोपि बालकं भुवनोत्तमम् ।
 तद्रूपसम्पदां वीक्ष्य सञ्जातः सदयो भृशम् ॥ ७८ ॥
 क्वचित्स गह्वरे देशे प्रोह्लसद्रुमसंकुले ।
 सत्तेयतीरणीतीरे तं निधाय गतो गृहम् ॥ ७९ ॥
 गुणपालसुतः सोपि पुरोपार्जितपुण्यतः ।
 तत्रायाताभिरानन्द-ध्वनिभिर्धेनुभिस्तराम् ॥ ८० ॥
 तद्वीक्षणात्क्षरत्क्षीर-स्तनीभिरुपसेवितः ।
 धात्रिकाभिरिव प्रीत्या स्थितो वा जननीकरे ॥ ८१ ॥
 गोपालकैस्तथाभूतं दृष्ट्वा तं लीलया स्थितम् ।
 सन्ध्याकाले समायातैः प्रोह्लसन्मुखपंकजम् ॥ ८२ ॥
 सर्वगोष्टप्रधानाय गोविन्दाय प्रवेगतः ।
 महाविस्मयतां प्राप्तैः प्रोक्तं तद्बालचेष्टितम् ॥ ८३ ॥
 गोपालाधिपतिः सोपि गोविन्दस्तं मुतेच्छया ।
 समानीय सुनन्दायाः स्वकान्तायाः समर्प्य च ॥ ८४ ॥

धनकीर्त्तिरिति व्यक्तं कृत्वा नामास्य संभ्रमात् ।
 पालयामास यत्नेन प्रोद्धसत्प्रीतिमण्डितः ॥ ८९ ॥
 सोपि गोपाङ्गनानेत्र-नीलोत्पलमुधाकरः ।
 सर्वलक्षणसम्पूर्णो जनयन्प्रीतिमद्भुताम् ॥ ९० ॥
 रूपेण कामदेवो वा कान्त्या वा मृगलाञ्छनः ।
 तेजसा नूतनार्को वा वृद्धिं प्राप गुणैः सह ॥ ९१ ॥
 आज्यार्थमेकदा तेन तत्रायातेन दुर्धिया ।
 श्रीदत्तेन तमालोक्य ज्ञात्वा तद्वृत्तकं महत् ॥ ९२ ॥
 प्रोक्तं गोविन्द मद्देहे कार्यमस्त्येव सत्वरम् ।
 इमं लेखं करे दत्त्वा प्रेषणीयोयमङ्गजः ॥ ९३ ॥
 गोविन्दः प्राह शुद्धात्मा भो श्रेष्ठिन्नेवमस्तु च ।
 अहो दुष्टस्य दुष्टत्वं लक्ष्यते केन वेगतः ॥ ९४ ॥
 पापिना लिखितस्तेन लेखं पुत्रमहाबल ।
 अस्मत्कुलद्रुमध्वंसी-ज्वलत्कालानलोप्ययम् ॥ ९५ ॥
 हन्तव्यो ब्रह्मपुत्रेण मद्राक्ष्यैर्मुसलेन वा ।
 तं गृहीत्वा कुमारोपि धनकीर्त्तिर्गुणोज्वलः ॥ ९६ ॥
 कण्ठालंकारसान्निध्ये बध्वा लेखं भटाग्रणीः ।
 तातश्रेष्ठिनिर्देशेन निःशङ्कश्चलितो मुदा ॥ ९७ ॥
 उज्जयिन्यां प्रवेशेसौ प्रासश्चाभ्रमहाबनम् ।
 मार्गश्रमविनाशाय सुप्तो वृक्षतले सुखम् ॥ ९८ ॥
 अत्रान्तरे समायाता तद्वने सपरिच्छदा ।
 नाना प्रसूनसन्दोह-चुष्टने प्रीतिमानसा ॥ ९९ ॥

भूरिविद्याविनोदाख्याऽनंगसेनाभिधानिका ।
पण्याङ्गनाम्नवृक्षस्य मूले सुप्तं निरीक्ष्य तम् ॥ ९६ ॥
पूर्वजन्मोपकारेण जातस्नेहा महादरात् ।
शनैर्लेखं समादाय ज्ञात्वा तच्छ्रेष्ठिचेष्टितम् ॥ ९७ ॥
तान्यक्षराण्युपायेन परामृश्य विचक्षणा ।
तस्मिन्नेव तदा पत्रे लोचनाङ्गनभाजनात् ॥ ९८ ॥
गृहीतकज्जलेनोच्चैर्बह्नीनिर्यासशालिना ।
संलिखित्वेति मन्द्रार्या मन्यते मां यदि प्रियम् ॥ ९९ ॥
पुत्रो महाबलश्चापि चेन्मां जानाति तातकम् ।
तदा सर्वप्रकारेण कन्यास्मै धनकीर्तये ॥ १०० ॥
शाखासप्तकपर्यन्तं शोधिताय महात्मने ।
ममापेक्षां विना शीघ्रं दानमानादिपूर्वकम् ॥ १०१ ॥
दातव्या श्रीमतिश्चेति पूर्ववत्पत्रमुत्तमम् ।
कण्ठे तस्य निबन्धोच्चैर्जीवितं वा हि सागमत् ॥ १०२ ॥
ततः श्रीधनकीर्तिस्तु चिरेणोत्थाय शुद्धधीः ।
श्रीदत्तस्य गृहं गत्वा दत्त्वा लेखं तयोर्द्वयोः ॥ १०३ ॥
मातृपुत्रकयोः शीघ्रं श्रीमत्या बल्लभोभवत् ।
संभवेत्कृतपुण्यानां महापायेपि सत्सुखम् ॥ १०४ ॥
तां वार्तां च समाकर्ष्य श्रीदत्तो व्यग्रमानसः ।
प्रत्यागत्य पुरीबाह्ये चण्डिकामन्दिरे पुनः ॥ १०५ ॥
संकेतपुरुषं धृत्वा तद्वधाय दुराशयः ।
समागत्य गृहं प्राह प्रच्छन्नं तनुजापतिम् ॥ १०६ ॥

धनकीर्त्ते शृणु व्यक्तं मदीयेप्यस्ति वंशके ।
 आचारोयं सुधी रात्रि-मुखे कात्यायनीगृहे ॥ १०७ ॥
 गृहीत्वा माषनिर्माणं कीरकाकबलिं द्रुतम् ।
 संलाद्य रक्तवस्त्रेण पुत्रीकान्तेन सादरम् ॥ १०८ ॥
 हस्थस्थकंकणेनोच्चैर्नन्तव्यं सर्वशान्तये ।
 तच्छ्रुत्वा धनकीर्त्तिस्तु यथादेशस्तथास्तु वै ॥ १०९ ॥
 गदित्वेति समादाय तं बलिं भद्रमानसः ।
 निर्गतस्तु पुरीबाह्ये दृष्टोसौ शालकेन च ॥ ११० ॥
 महाबलेन पृष्टस्तु हंहो त्वं यासि कुत्रचित् ।
 एकाकी तमसि व्याप्ते तन्निशम्य जगाद् सः ॥ १११ ॥
 महाबल बलिं दातुं दुर्गायै गम्यते मया ।
 मातुलस्य निदेशेन तदाकर्ण्य महाबलः ॥ ११२ ॥
 प्राहैवं तत्र गच्छामि याहि त्वं निजमन्दिरम् ।
 तातो रोशिष्यति व्यक्तं सर्वं जानेऽहकं तदा ॥ ११३ ॥
 इत्युच्चैस्तन्निषिद्धोसौ धनकीर्त्तिः स्वपुण्यतः ।
 निर्विघ्नं गृहमायातः स च प्राप्तो यमालयम् ॥ ११४ ॥
 पूर्वपुण्येन जन्तूनां कालवह्निर्जलायते ।
 स्थलायते समुद्रोपि शत्रुर्मित्रायते भृशम् ॥ ११५ ॥
 हालाहलं सुधाभावं यात्यापत्सम्पदा भवेत् ।
 विघ्ना नश्यन्ति निःशेषा महाभीत्येव सत्वरम् ॥ ११६ ॥
 तस्मात्पुण्यं बुधैः कार्यं स्वर्मोक्षसुखबीजकम् ।
 श्रीमज्जिनेन्द्रचन्द्रोक्तं सर्वदुःखौघनाशकम् ॥ ११७ ॥

तत्सुपुण्यं जिनेन्द्रार्चा महाभक्तिभरान्विता ।
 पात्रदानं व्रतं शीलं सोपवासं क्रियादिकम् ॥ ११८ ॥
 पुत्रशोकाकुलः श्रेष्ठी श्रीदत्तो धर्मवर्जितः ।
 एकान्ते कामिनीं प्राह विशाखां प्रति हे प्रिये ॥ ११९ ॥
 अस्मद्वंशतरुच्छेदी हन्यतेऽयं कथं खलः ।
 नाना पापपरित्यक्तो व्यक्तो वैरी गृहे स्थितः ॥ १२० ॥
 श्रेष्ठिन्यालपितं श्रेष्ठिन्वृद्धत्वात्त्रैव वेत्सि च ।
 तस्मात्तूष्णीं समान्त्वं कुर्वेहं वाञ्छितं तव ॥ १२१ ॥
 इत्याभाष्य परेद्युश्च विषं संचार्य मोदकान् ।
 कृत्वा तां तनुजां प्राह विशाखा पापमण्डिता ॥ १२२ ॥
 श्रीमते भो सुते ये च चन्द्रकान्तिवदुग्ज्वलाः ।
 ते मोदकाः स्वकान्ताय श्यामवर्णास्तु ये ध्रुवम् ॥ १२३ ॥
 दीयन्ते त्वया मुग्धे स्वताताय गुणोज्वले ।
 इत्युक्त्वा श्रेष्ठिनीं शीघ्रं गता स्नानाय सा नदीम् ॥ १२४ ॥
 सा पुत्री श्रीमतिश्चेति यच्छुभं भुवनत्रये ।
 तद्देयं स्वपितुर्भक्त्या किं पती रागकारणम् ॥ १२५ ॥
 अज्ञातमातृदुश्चेष्टा संविचार्येति मोदकान् ।
 विपर्ययेण दत्ते स्म विचित्रा कर्मणां गतिः ॥ १२६ ॥
 तद्भक्षणात्तदा श्रेष्ठी श्रीदत्तो मृत्युमाप्तवान् ।
 दुष्कर्मकारिणां लोके कुतः श्रेयो भवत्यहो ॥ १२७ ॥
 सा विशाखा समागत्य नाथशून्यं निजालयम् ।
 दृष्ट्वा शोकं विधायोच्चै रुदित्वा च सुतां जगौ ॥ १२८ ॥

हे सुते तव तातेन मयापि क्रूरचेतसा ।
 स्वान्वयक्षयकारीति सर्वं दुश्चेष्टितं वृथा ॥ १२९ ॥
 पूर्णं बाहुप्रलापेन स्वकान्तेन समं सुखम् ।
 तिष्ठ त्वमेव गेहेस्मिञ्छक्रेणेव शची यथा ॥ १३० ॥
 इत्याशीर्वचनं दत्त्वा तं समासाद्य मोदकम् ।
 प्राप्ता यमालयं सापि दुर्धियामीदृशी गतिः ॥ १३१ ॥
 परेषां येत्र कुर्वन्ति विघ्नं दुष्टाशयाः खलाः ।
 ते स्वयं विघ्नमासाद्य पश्चाद्यान्त्येव दुर्गतिम् ॥ १३२ ॥
 ततः श्रीधनकीर्त्तिस्तु पूर्वपुण्यप्रभावतः ।
 उल्लङ्घितमहाघोर-पंचापत्मुखतः स्थितः ॥ १३३ ॥
 एकदा शुभयोगेन विश्वंभरमहीभुजा ।
 महोत्सवशतैस्तस्मै दत्त्वा कन्यां निजां शुभाम् ॥ १३४ ॥
 नाना रत्नादिमन्दोर्हैः पूजितो धनकीर्त्तिवाक् ।
 महाश्रेष्ठिपदे शीघ्रं म्यापितो जयघोषणैः ॥ १३५ ॥
 अहो भव्या न कर्त्तव्य-माश्चर्यं भुवनत्रये ।
 जैनधर्मप्रसादनं किं शुभं यन्न जायते ॥ १३६ ॥
 तत्प्रतापं समाकर्ण्य स श्रेष्ठी गुणपालवाक् ।
 कोशाम्बीदेशतः शीघ्र-मुज्जयिन्यां समागतः ॥ १३७ ॥
 एवं श्रीधनकीर्त्तिस्तु प्राप्ततातादिसंगमः ।
 सुस्थितो निजपुण्येन सम्पदासारमण्डितः ॥ १३८ ॥
 भुञ्जानो विविधान्भोगान्मुधीः पञ्चेन्द्रियोचितान् ।
 धर्मशार्माकरे जैने सावधानो विचक्षणः ॥ १३९ ॥

श्रीजिनेन्द्रपदाम्भोजं नित्यं भक्त्या समर्चयन् ।
 ज्ञानविज्ञानसम्पन्नः पात्रदानेषु तत्परः ॥ १४० ॥
 नित्यं परोपकारादि-सत्कर्मस्थितिमाचरत् ।
 बह्वालापेन किं कार्यं यत्फलं सुकृतोदयात् ॥ १४१ ॥
 तत्तत्सर्वं समासाद्य पूर्णपुण्यप्रभावतः ।
 अन्वभूत्सुचिरं सौख्यं जगच्चेतो नुरञ्जयन् ॥ १४२ ॥
 अथैकदा महाश्रेष्ठी गुणपालो गुणोज्ज्वलः ।
 सुधीः श्रीधनकीर्त्यादि-पुत्रमित्रादिसंयुतः ॥ १४३ ॥
 दर्शनार्थं समायाता-नंगसेनायुतोपि च ।
 श्रीयशोध्वजनामानं मुनीन्द्रं त्रिजगद्धितम् ॥ १४४ ॥
 अभिवन्द्य महाभक्त्या प्रीत्याप्रच्छन्नं तं गुरुम् ।
 स्वामिन्ननेन पुत्रेण पुण्यं श्रीधनकीर्तिना ॥ १४५ ॥
 किं पुरोपार्जितं येन बालत्वेपि महानसौ ।
 नाना दुष्टोपसर्गैर्घं हेलया जयति स्म च ॥ १४६ ॥
 कीर्त्तिमान्सारलक्ष्मीशः संजातः सारसौख्यभाक् ।
 महाविज्ञानसम्पन्नो दाता भोक्ता दयापरः ॥ १४७ ॥
 तत्सर्वं श्रोतुमिच्छामि भगवन्वक्तुमर्हसि ।
 तदा यशोध्वजः स्वामी चतुर्ज्ञानविराजितः ॥ १४८ ॥
 स जगौ करुणासिन्धुः श्रूयतां भो वणिक्पते ।
 अबन्तिविषये पूर्वं शिरीषग्रामवासकः ॥ १४९ ॥
 मृगादिसेनको मत्स्य-बन्धकः किल त्वेकदा ।
 यशोधरमुनेर्वाक्या-देकस्मिन्वासरे मुदा ॥ १५० ॥

अहिंसाव्रतमाराध्य जातोसौ धनकीर्त्तिभाक् ।
 महाभव्यो जगत्सार-सम्पदाप्रमदापतिः ॥ १९१ ॥
 या वषट्वा कामिनी पूर्वं निदानवशवर्त्तिनी ।
 सा श्रीमती प्रिया जाता सती सद्गुणमण्डिता ॥ १९२ ॥
 पञ्चकृत्वो विमुक्तस्तु यो मत्स्यः स क्रमेण वै ।
 अभूदनंगसेनेयं परोपकृतितत्परा ॥ १९३ ॥
 एतत्सर्वमहिंसायाः फलं श्रेष्ठिन् विजृम्भते ।
 जैनधर्मेण जन्तूनां किं न स्याद्भुवनत्रये ॥ १९४ ॥
 इत्याकर्ष्य मुनेर्वाक्यं स्वर्गमोक्षसुखप्रदम् ।
 श्रीमज्जिनेन्द्रसद्धर्मे बभुवुस्ते तरां रताः ॥ १९५ ॥
 श्रुत्वा भवान्तरं श्रीमान् धनकीर्त्तिः प्रसन्नधीः ।
 श्रीमती कामिनी सापि गणिकानंगसेनिका ॥ १९६ ॥
 त्रयो जातिस्मृतिं प्राप्य त्रिधा वैराग्यमाश्रिताः ।
 धर्मं धर्मफलं ज्ञात्वा संजातास्तुष्टमानसाः ॥ १९७ ॥
 तस्यैव सद्गुरोः पाद-मूले सेवापरायणः ।
 श्रेष्ठी श्रीधनकीर्त्तिस्तु कीर्त्या व्याप्तजगत्त्रयः ॥ १९८ ॥
 केशपाशं समुन्मूल्य मोहपाशमिवापरम् ।
 दीक्षामादाय जैनेन्द्रीं जगत्तापनिवारिणीम् ॥ १९९ ॥
 निर्मलं सुतपस्तप्त्वा भव्यान्सम्बोध्य युक्तितः ।
 श्रीमज्जिनेन्द्रचन्द्रोक्त-धर्मे कृत्वा प्रभावनाम् ॥ १६० ॥
 रत्नत्रयं समाराध्य संन्यासविधिना सुधीः ।
 सर्वार्थसिद्धिसत्सौख्यं प्राप्तवान्भाविकेवली ॥ १६१ ॥

अन्यग्रन्थे—

पञ्चकृत्वः किण्ठकस्य मत्सस्याहिसनात्पुरा ।

अभ्रुत्पञ्चापदोतीत्य धनकीर्त्तिः पतिः श्रियः ॥

श्रीमतिस्तु तथानंग-सेनासौ भोगानिस्पृहे ।

यथायोम्यं समादाय दीक्षां दुःखौघनाशिनीम् ॥ १६२ ॥

स्वस्वभावानुसारेण स्वर्गलोकं समाश्रिते ।

आराध्य शासनं जैनं प्रापुः केके न सत्सुखम् ॥ १६३ ॥

इत्थं श्रीजिनसूत्रतो विरचिताहिंसाकथा शर्मणे

संक्षेपेण मयाल्पबुद्धिवशिना धर्मानुरागेण च ।

नाना सारसुखप्रमोदजननी विघ्नौघनिर्नाशिनी

भञ्ज्यानां भवशान्तये भवतु वै संभाविता मानसे ॥ १६४ ॥

जातः श्रीमति मूलसंघतिलके श्रीकुन्दकुन्दान्वये

श्रीभट्टारकमल्लिभूषणगुरुः सद्बोधिसिन्धुर्महान् ।

तच्छिष्यः मरमार्थपंडितनुतः श्रीसिंहनन्दीमुनि-

र्भञ्ज्यानां भवतारकोत्तितुरः सूरिश्विरं नन्दतु ॥ १६५ ॥

इति कथाकोशेर्गोहिसात्रते मृगसेनधीवरस्य कथा समाप्ता ।

२६-वसुनृपस्य कथा ।

नत्वा जिनं जगद्धन्धुं सुरासुरसमर्चितम् ।

वक्ष्ये सत्यवचोदोषे चरित्रं वसुभूपतेः ॥ १ ॥

नगरीं स्वस्तिकावत्यां राजा विश्वावसुः सुधीः ।
 तद्राज्ञी श्रीमती तस्यां वसुनामा सुतोभवत् ॥ २ ॥
 तत्र क्षीरकदम्बास्यः क्षीरवज्रिर्मलाशयः ।
 उपाध्यायो महाधीमान् विप्रवंशशिरोमणिः ॥ ३ ॥
 श्रीजिनेन्द्रपदाम्भोज-महापूजाविधायकः ।
 जैनहोमक्रियामंत्रै-र्भक्त्यानां शान्तिदायकः ॥ ४ ॥
 तद्भार्या स्वस्तिमत्याख्या तयोः पुत्रश्च पर्वतः ।
 पापी दुष्कर्मकर्ताभू-द्विचित्रा संसृतेः स्थितिः ॥ ५ ॥
 एको वैदेशिको विप्रो नारदो निर्मदो महान् ।
 जिनेन्द्रपादपद्मेषु चञ्चरीकोतिनिश्चलः ॥ ६ ॥
 स वसुः पर्वतः सोपि नारदश्च गुणोज्ज्वलः ।
 त्रयः क्षीरकदम्बस्य पार्श्वे शास्त्रं पठन्ति ते ॥ ७ ॥
 वसुनारदनामानौ सज्जातौ शास्त्रकोविदौ ।
 पर्वतस्य स्वपापेन शास्त्रं नायाति निर्मलम् ॥ ८ ॥
 एकदा स्वपतिं प्राह कोपात्स्वस्तिमती प्रिया ।
 स्वपुत्रं भो त्वकं नैव व्यक्तं पाठयसीति च ॥ ९ ॥
 प्रोक्तं क्षीरकदम्बेन पुत्रस्ते मूढमानसः ।
 किञ्चिन्न वेत्ति पापात्मा मया किं क्रियते प्रिये ॥ १० ॥
 विश्वासार्थं ततस्तेन त्रयश्छात्राः स्वबुद्धितः ।
 प्रोक्ता भो पुत्रका यूयं शीघ्रमेतैः कपर्दकैः ॥ ११ ॥
 भक्षयित्वापणं गत्वा चणकांश्च कपर्दकान् ।
 समादाय स्वचातुर्यात्समागच्छथ मन्दिरम् ॥ १२ ॥

ततस्ते तान्समादाय निर्गता गुरुवाक्यतः ।
 गत्वापणं स निर्बुद्धिः पर्वतस्तैः कपर्दकैः ॥ १३ ॥
 चणाकान्भक्षयित्वा च रिक्तः स्वगृहमागतः ।
 अहो पुण्यं विना जन्तोः क बुद्धिः प्रीतिदायिनी ॥ १४ ॥
 तौ द्वौ विचक्षणौ गत्वा बहुस्थानेषु तान्मुदा ।
 अर्थव्याजेन भुक्त्वोच्चैरागतौ सकपर्दकौ ॥ १५ ॥
 तथा पिष्टमयांश्छागान्दत्त्वा तेन त्रयोपि ते ।
 यत्र कोपि न भो पुत्राः पश्यत्येषां च तत्र वै ॥ १६ ॥
 कर्णच्छेदो विधातव्यः प्रोक्त्वेति प्रेषिताः पुनः ।
 ततस्ते गुरुवाक्येन तान्गृहीत्वा विनिर्ययुः ॥ १७ ॥
 पर्वतस्तु क्वचिद्देशे तत्कृत्वा गृहमागतः ।
 गत्वा सर्वत्र तौ द्वौ च वनादौ निजमानसे ॥ १८ ॥
 अहो सर्वे प्रपश्यन्ति चन्द्रार्कगृहतारकाः ।
 व्यन्तराश्वामरा धीराः पक्षिणः पशवस्तथा ॥ १९ ॥
 ज्ञानिनो मुनयश्चापि वार्यते ततु केन च ।
 इति ज्ञात्वा न तत्कृत्वा गृहीत्वा तौ तथैव च ॥ २० ॥
 समागत्य गृहं भक्त्या नत्वा क्षीरकदम्बकम् ।
 स्ववृत्तं प्राहतुः सर्वे बुद्धिः कर्मानुसारिणी ॥ २१ ॥
 उपाध्यायस्तदावीक्ष्य चातुरीं छात्रयोस्तयोः ।
 जगौ स्वास्तिमतीं भार्यां दृष्टं रे सर्वचेष्टितम् ॥ २२ ॥
 एकदा तेन विप्रेण स वसुः कृतदोषकः ।
 यष्ट्या संकुट्यमानस्तु स्वस्तिमत्या सुरक्षितः ॥ २३ ॥

तस्यै तेन वरो दत्तस्तयोक्तं पुत्र मे यदा ।
 कार्यं भविष्यति व्यक्तं तदायं दीयते त्वया ॥ २४ ॥
 अथैकदा सुधीः क्षीर-कदम्बोसौ विचक्षणः ।
 सेव्यमानस्त्रिभिच्छत्रै-रटव्यां पठने गतः ॥ २५ ॥
 तत्र ते स्वच्छभूभागे चत्वारो निजलीलया ।
 बृहदारण्यकं शास्त्रं पठन्ति स्म प्रयुक्तितः ॥ २६ ॥
 तत्रैकस्मिन्प्रदेशे तु महान्तौ चारणौ मुनी ।
 स्वस्वाध्यायं गृहीतुं च संस्थितौ भुवनोत्तमौ ॥ २७ ॥
 तान्दृष्ट्वा लघुना प्रोक्तं मुनिना विनयेन भो ।
 अथ स्वामिन्कथं चैते संपठन्ति शुचि स्तितौ ॥ २८ ॥
 तच्छ्रुत्वा स गुरुः प्राह मुनीन्द्रो ज्ञानलोचनः ।
 एतेषु द्वौ प्रवर्त्तते स्वपुण्यादूर्द्ध्वगामिनौ ॥ २९ ॥
 द्वौ नरौ निजपापेन निन्द्यौ नरकगामिनौ ।
 स्यात्स्वकर्मवशाज्जन्तुः सुखदुःखैकभाजनम् ॥ ३० ॥
 मुनेर्वाक्यं समाकर्ष्य सुधीः क्षीरकदम्बवाक् ।
 छात्रान्गृहं विसृज्याशु स्वयं नत्वा मुनीश्वरम् ॥ ३१ ॥
 पृष्ट्वान्भो मुने ब्रूहि जैनतत्त्वविदांवर ।
 कौ भाविसुखिनौ देव कौ द्वौ संभाविनारकौ ॥ ३२ ॥
 ततोसौ मदनद्वेषी संजगाद महामुनिः ।
 सुधीर्विप्रकुलाधीश त्वं जिनेन्द्रप्रभक्तिमान् ॥ ३३ ॥
 नारदश्चोर्द्ध्वगामी स्यात्स्वपुण्योत्करसम्बलः ।
 द्वौ छात्रौ ते ध्रुवं भावि-नारकौ वसुपर्षतौ ॥ ३४ ॥

तत्समाकर्ष्य विप्रोसौ नत्वा मुनिपदद्वयम् ।
 पुत्रस्वेदात्सस्वेदस्तु चिन्तयन्निजचेतसि ॥ ३९ ॥
 काले कल्पशते चापि नान्यथा मुनिभाषितम् ।
 ततः स्वगृहमायातः सर्वशास्त्रविचक्षणः ॥ ३९ ॥
 एकदा स महाराजः सुधीर्विश्रावमुस्तराम् ।
 वसुं राज्ये समारोप्य सम्प्राप्तः सुतपोवनम् ॥ ३७ ॥
 तदा राज्यं प्रकुर्वाणो वसुश्चैकदिने मुदा ।
 क्रीडां कर्तुं वनं गत्वा तत्राकाशाच्च पक्षिणः ॥ ३८ ॥
 प्रस्वल्य पतितान्वीक्ष्य विस्मयाक्रान्तमानसः ।
 अत्रास्ति कारणं किञ्चिदिति ज्ञात्वा स्वचेतसि ॥ ३९ ॥
 मुक्त्वा बाणं परीक्षार्थं तत्प्रदेशं प्रति ध्रुवम् ।
 तथा तं स्वलितं दृष्ट्वा गत्वा तत्र स्वयं पुनः ॥ ४० ॥
 मत्वा प्रभुः करस्पर्शा-द्राकाशस्फटिकोद्भवम् ।
 महास्तंभं तमानीय स्वगेहं गूढवृत्तितः ॥ ४१ ॥
 तेन स्तंभेन निर्माप्य महापादचतुष्टयम् ।
 सिंहासनं समारुह्य स्वयं लोके स धूर्तकः ॥ ४२ ॥
 सत्यवाक्यप्रभावेन वसोः सिंहासनं महत् ।
 आकाशे संस्थितं चेति कृत्वा स्फीतिं प्रपञ्चतः ॥ ४३ ॥
 सेव्यमानो जनैर्नित्यं संस्थितः कपटाश्रितः ।
 जन्तुर्मायारतो मूढः किं करोति न वञ्चनम् ॥ ४४ ॥
 अथ क्षीरकदम्बोसौ सद्दृष्टिर्निनभाक्तिभाक् ।
 विरक्तः संसृतेर्भूत्वा मुनिर्जातो गुणोज्ज्वलः ॥ ४५ ॥

तपः कृत्वा जिनेन्द्रोक्तं स्वर्गमोक्षसुखप्रदम् ।
 प्रान्ते विधाय संन्यासं स्वर्गलोकं सुधीर्ययौ ॥ ४६ ॥
 पर्वतस्तु पितुः स्थाने स्थित्वा छात्रान्स्वबुद्धितः ।
 शास्त्रं पाठयति स्मोच्चैः स्ववृत्तिस्थितिहेतवे ॥ ४७ ॥
 नारदोपि सुधीः श्रीम-ज्जिनपादाब्जषट्पदः ।
 तदा देशान्तरं प्राप्तो लीलया शुद्धमानसः ॥ ४८ ॥
 ततो भूरि दिनैः सोपि नारदः सर्वशास्त्रवित् ।
 पर्वतस्य समीपं तु समायातो विनोदतः ॥ ४९ ॥
 तत्प्रस्तावे दुरात्मासौ पर्वतः पापमण्डितः ।
 अजर्यष्टव्यमित्येतद्वाक्ये शास्त्रे समागते ॥ ५० ॥
 अजैश्छागैः प्रयष्टव्यं व्याख्यानं कृतवानिति ।
 तच्छ्रुत्वा नारदेनोक्त-मजैर्धान्यैस्त्रिवार्षिकैः ॥ ५१ ॥
 उपाध्यायेन सम्प्रोक्तं तदस्माकामिति स्फुटम् ।
 त्वया किं लपितं मूढ महापापविधायकम् ॥ ५२ ॥
 पापात्मा पर्वतः प्राह यष्टव्यं छागकैर्ध्रुवम् ।
 अहो जानन्नपि प्राणी वक्त्येवं भाविदुर्गतिः ॥ ५३ ॥
 तौ विवादे तदा कृत्वा जिह्वाच्छेदस्थितिं ध्रुवम् ।
 वचः प्रमाणीकृत्योच्चैः संस्थितौ वसुभूपतेः ॥ ५४ ॥
 तदा स्वस्तिमती प्राह पर्वतं रे दुराशयम् ।
 विरूपकं त्वया चक्रे व्याख्यानं पापकारणम् ॥ ५५ ॥
 पिता ते जैनधर्मज्ञो नित्यं पूतैस्त्रिवार्षिकैः ।
 धान्यैरेव करोति स यज्ञं पुण्याशयः सुधीः ॥ ५६ ॥

इत्यादिकं कृष्ण प्रोक्त्वा पुनः पुत्रस्य मोहतः ।
 ब्राह्मणी सा द्रुतं गत्वा वसोः पार्श्वे जगाद च ॥ १७ ॥
 देहि मे तं वरं देव प्रस्तावश्चाद्य विद्यते ।
 त्वया प्रमाणीकर्त्तव्यं पर्वतस्य वचः स्फुटम् ॥ १८ ॥
 स्वयं पापीजनश्चैवं सपापान्कुरुते परान् ।
 विषोपेतो यथा सर्पः करोति सविषाङ्गनान् ॥ १९ ॥
 प्रभाते च तयोर्वादे पापात्मा वसुभूपतिः ।
 उपाध्यायोदितं वाक्यं जानन्नपि हृदि स्फुटम् ॥ २० ॥
 पर्वतस्य वचः सत्यं सम्प्रोक्त्वेति क्षितौ तदा ।
 कष्टादाकण्ठपर्यन्तं प्रविष्टो विष्टरान्वितः ॥ २१ ॥
 नारदः प्राह भो भूप यथार्थं गुरुभाषितम् ।
 अद्यापि च द्रुतं ब्रूहि मागास्त्वं दुर्गतिं वृथा ॥ २२ ॥
 इत्युच्चैर्भणितः सोऽपि वसुभूपः स्वपापतः ।
 पर्वतोक्तं भवेत्सत्यं प्रोक्त्वा भूमिं तरां श्रितः ॥ २३ ॥
 ततो मृत्वातिकष्टेन ससमं नरकं गतः ।
 पापिनां दुष्टचित्ताना-मीदृशी कुमतिर्भवेत् ॥ २४ ॥
 तस्मात्प्राणक्षये चापि कष्टकोटिविधायकम् ।
 असत्यवचनं सद्भिर्न वाच्यं शुभमिच्छुभिः ॥ २५ ॥
 तदा तं पर्वतं दुष्टं बहिः कृत्वा खरादिभिः ।
 नारदः पूजितः सर्वैः सज्जनैर्भक्तिभारतः ॥ २६ ॥
 नारदोऽपि सुधीस्तत्र जैनधर्मधुरन्धरः ।
 सर्वशास्त्रप्रवीणोऽसौ सारधर्मोपदेशतः ॥ २७ ॥

राज्यं गिरितटास्त्रयाया नगर्याः प्राप्य पुण्यतः ।
दीर्घकालं सुखं भुक्त्वा दानपूजाव्रतान्वितः ॥ ६८ ॥
प्रान्ते वैराम्यभावेन जैनीं दीक्षां सुखप्रदाम् ।
समादाय मुनिर्भूत्वा भव्यान्सम्बोध्य शुद्धधीः ॥ ६९ ॥
स्वयं रत्नत्रयं पूतं समाराध्य विचक्षणः ।
कृत्वा सारतपः स्वामी जिनपादाब्जभक्तिमान् ॥ ७० ॥
प्राप्तः सर्वार्थसिद्धिं हि प्रोह्यसच्छर्मदायिनीम् ।
जैनधर्मप्रसादेन किं न स्याद्भव्यदेहिनाम् ॥ ७१ ॥
जित्वा सर्वकुवादिनो दृढतरः श्रीनारदो निर्मदः
श्रीमत्सारजिनेन्द्रशासनमहासिन्धोर्लसच्चन्द्रमाः ।
धृत्वा सारतपः प्रसिद्धमहिमा सर्वार्थसिद्धिं श्रितः
स श्रीमान्द्विजवंशमण्डनमणिः कुर्यात्सतां मंगलम् ॥ ७२ ॥

इति कथाकोशेऽवृत्तबोधाख्याने वसुराज्ञः कथा समाप्ता ।

२७-श्रीभूतेःकथा ।

श्रीजिनं शर्मदं नत्वा सुरासुरसमर्चितम् ।
स्तेयदोषोद्भवं वृत्तं वक्ष्ये श्रीभूतिसंश्रितम् ॥ १ ॥
सुधीः सिंहपुरे राजा सिंहसेनोतिधार्मिकः ।
रामदत्ता महाराज्ञी सर्वकार्यविचक्षणा ॥ २ ॥
अभूत्पुरोहितस्तस्य श्रीभूतिः सोपि विप्रकः ।
सत्यवक्त्रहर्मित्युच्चैः स्वस्कीर्तिं मायया व्यधात् ॥ ३ ॥

पद्मखंडपुरे चाथ सुमित्राख्यो वणिम्बरः ।
 पुत्रः समुद्रदत्तोस्य सुमित्राकुक्षिसंभवः ॥ ४ ॥
 वाणिज्येनैकदासौ च सुधीः सिंहपुरं गतः ।
 तत्र श्रीभूतिविप्रस्य पार्श्वे सद्रत्नपञ्चकम् ॥ ५ ॥
 धृत्वा समुद्रदत्तोगा-द्रत्नद्वीपं, धनार्जनम्— ।
 कृत्वा यावत्समायाति समुद्रे पापकर्मतः ॥ ६ ॥
 याने संस्फुटिते मृत्युं सम्प्राप्ता बहवो जनाः ।
 अहो पुण्यं विना लोके कार्यसिद्धिर्न देहिनाम् ॥ ७ ॥
 कष्टात्समुद्रदत्तोसौ प्राप्य सिंहपुरं परम् ।
 पार्श्वे श्रीभूतिविप्रस्य रत्नार्थी निर्धनो गतः ॥ ८ ॥
 आगच्छन्तं तमालोक्य दूरतो दुष्टमानसः ।
 लोकानामग्रतो पापी श्रीभूतिर्लोभसंचयः ॥ ९ ॥
 शृण्वन्त्वंहो अयं कोपि श्रूयते भग्नयानकः ।
 धनक्षयात्समायाति भूत्वा च ग्रहिलस्तराम् ॥ १० ॥
 मन्येहं मां वृथा नत्वा महादुःखेन पीडितः ।
 संयाचिष्यति रत्नानी-त्युक्त्वासौ ब्राह्मणः स्थितः ॥ ११ ॥
 तदा समुद्रदत्तोसौ तं प्रणम्य जगाद च ।
 देहि मे पञ्च रत्नानि श्रीभूते ब्राह्मणोत्तम ॥ १२ ॥
 इत्याकर्ण्य तदा तेन किं भो लोका मयोदितम् ।
 सत्यं जातमिति प्रोक्त्वा ग्रहिलेयं बहिः कृतः ॥ १३ ॥
 ये पापिनो भवन्त्यत्र परेषां धनलम्पटाः ।
 ते दुष्टा निन्दितं कर्म किं न कुर्वन्ति लोभतः ॥ १४ ॥

ततो वणिम्बरः सोपि वञ्चितस्तेन पापिना ।
 न दत्ते पञ्च रत्नानि श्रीभूतिर्मे द्विजः कुधीः ॥ १५ ॥
 सर्वत्र नगरीमध्ये कृत्वेत्याक्रोशकं सदा ।
 तथा पश्चिमरात्रौ च राजमन्दिरसन्निधौ ॥ १६ ॥
 पून्कारं संकरोत्येवं षण्मासेषु गतेषु च ।
 रामदत्ता तदा राज्ञी सिंहसेनं नृपं जगौ ॥ १७ ॥
 नायं देव ग्रहग्रस्तो नित्यमेवैकवाक्यतः ।
 इत्युक्त्वा च ततो द्यूते तया राज्ञ्या स्वबुद्धितः ॥ १८ ॥
 पृष्टः पुरोहितश्चेति ब्रूहि भो द्विजसत्तम ।
 अद्यः किं भोजनं भुक्तं भवद्भिः सोशनं जगौ ॥ १९ ॥
 साभिज्ञानेन तेनोच्चैः श्रीभूतिस्त्रीसमीपके ।
 धात्री निपुणमत्याख्या प्रेषिता रत्नहेतवे ॥ २० ॥
 नैव दत्तानि रत्नानि तया श्रीभूतिभार्यया ।
 रामदत्ता ततो राज्ञी द्यूते जित्वा प्रपञ्चतः ॥ २१ ॥
 पुनः संप्रेषयामास तन्नामाङ्कितमुद्रिकाम् ।
 ब्राह्मणी सा तदा नैव ददौ रत्नानि लोभतः ॥ २२ ॥
 पुनर्यज्ञोपवीतेन धात्र्या संयाचिता सती ।
 सा तस्यै तानि रत्नानि संददाति स्म भीतितः ॥ २३ ॥
 ततो राज्ञ्या स्वनाथस्य दर्शितानि तया मुदा ।
 तेन श्रीसिंहसेनेन रत्नान्यादाय धीमता ॥ २४ ॥
 क्षिप्त्वा स्वकीयरत्नानां मध्येसौ भणितो वणिक् ।
 यानि ते त्वं गृहाणेति तानि भो ग्रहिल ध्रुवम् ॥ २५ ॥

ततो समुद्रदत्तोसौ स्वरजान्येव शुद्धधीः ।
 संजग्राह सतां चित्ते परद्रव्यं विषोपमम् ॥ २६ ॥
 सिंहसेनो महीनाथस्तदा सन्तुष्टमानसः ।
 तस्मै वणिग्वरायोच्चैर्दिव्यं श्रेष्ठिपदं ददौ ॥ २७ ॥
 ततो भूपेन रुष्टेन पृष्टा धर्माधिकारिणः ।
 ब्रूत भो रत्नचोरस्य किं कार्यं चास्य पापिनः ॥ २८ ॥
 तैरुक्तं देव दण्डोस्य महादोषविधायिनः ।
 सर्वस्वहरणं मल्ल-त्रिंशत्सन्मुष्टयोधवा ॥ २९ ॥
 कांस्यपात्रत्रयापूर्णं-नवगोमयभक्षणम् ।
 इति त्रिविधदण्डेन दण्डितः पुररक्षकैः ॥ ३० ॥
 आर्त्तध्यानेन मृत्वासौ श्रीभूतिः पापपण्डितः ।
 कष्टतो दुर्गतिं प्राप विप्रको धनलम्पटः ॥ ३१ ॥
 इति ज्ञात्वा महाभव्यैः स्तेयत्वं कष्टकोटिदम् ।
 त्यक्त्वा श्रीमाज्जिनेन्द्रोक्ते धर्मे कार्या मतिः सदा ॥ ३२ ॥
 असुरसुरनरेन्द्रैः खेचरेन्द्रैः प्रपूज्यो
 जिनपतिरिह भक्त्या सर्वसन्देहहर्त्ता ।
 तदुदितवरवाणी सारसौख्यस्य खानि-
 दिंशतु मम शिवानि श्रीप्रभाचन्द्रदेवः ॥ ३३ ॥
 इति कथाकोशे स्तेयदोषस्य श्रीभूतिकथा समाप्ता ।

२८-नीली-कथा ।

अथ श्रीजिननाथस्य नत्वा पादद्वयं हितम् ।
 चतुर्थाणुव्रतास्यानं वक्ष्ये नीलीसमाश्रितम् ॥ १ ॥
 क्षेत्रेस्मिन्भारते पूते लाटदेशे मनोहरे ।
 श्रीमत्सर्वज्ञनाथोक्त-धर्मकार्यैरनुत्तरे ॥ २ ॥
 पत्तने भृगुकच्छास्ये सर्ववस्तुशतैर्भृते ।
 राजाभूद्रसुपालाख्यो सावधानः प्रजाहिते ॥ ३ ॥
 श्रेष्ठी श्रीजिनदत्तोभू-द्वणिकसन्दोहमुन्दरः ।
 श्रीमज्जिनेन्द्रचन्द्राणां चरणार्चनतत्परः ॥ ४ ॥
 तत्प्रिया जिनदत्ताख्या साध्वी सद्दानमण्डिता ।
 नीली नाम्नी तयोः पुत्री मुनीनामिव शीलता ॥ ५ ॥
 तत्रैवान्यो वाणिग्जातो मिथ्यादृष्टिर्विनष्टधीः ।
 नाम्ना समुद्रदत्तोस्य भार्या सागरदत्तिका ॥ ६ ॥
 पुत्रः सागरदत्तोभू-देकदा जिनमन्दिरे ।
 महापूजाविधौ नीली सर्वाभरणभाषिताम् ॥ ७ ॥
 कायोत्सर्गस्थितां दिव्यां तां विलोक्य सुनिर्मलाम् ।
 जगौ सागरदत्तोसौ विह्वलीभूतमानसः ॥ ८ ॥
 किमेषा देवता काचित्किमेषा नागकन्यका ।
 किमेषा खेचरीचारु-रूपसौन्दर्यमण्डिता ॥ ९ ॥
 तच्छ्रुत्वा तस्य मित्रेण प्रियदत्तेन जल्पितम् ।
 जिनदत्तमहाश्रोष्ठि-पुत्रीयं कुल्दीपिका ॥ १० ॥

तदाकर्ण्य तदासक्तो भूत्वैषां प्राप्यते कथम् ।
 इति चिन्ताग्रहग्रस्तो जातोसौ दुर्बलस्तराम् ॥ ११ ॥
 हरिर्लक्ष्म्या हरो देवो गंगया जडरूपया ।
 उर्वश्या खण्डितो ब्रह्मा हता कामेन के न च ॥ १२ ॥
 ततः समुद्रदत्तेन ज्ञात्वा पुत्रस्य वेदनाम् ।
 प्रोक्तं भो पुत्र जैनोयं जिनदत्तो विचक्षणः ॥ १३ ॥
 मुक्त्वा जैनं निजां पुत्रीं न ददात्येव कस्याचित् ।
 इत्युक्त्वा श्रावकौ भूत्वा तदा तौ कपटोक्तिभिः ॥ १४ ॥
 कन्यामादाय तां नीलीं नीलोत्पलदलेक्षणाम् ।
 कल्याणविधिना जातौ पुनर्बुद्धकुधर्मकौ ॥ १५ ॥
 युक्तं पापप्रयुक्तानां सद्धर्मे किं स्थिरा मतिः ।
 सुप्रसिद्धमिदं नैव श्वोदरे पायसस्थितिः ॥ १६ ॥
 तथा तैर्बुद्धभक्तैश्च नील्यास्तातम्य मन्दिरे ।
 निषिद्धं गमनं दुष्टैः किं न कुर्वन्ति पापिनः ॥ १७ ॥
 इत्येवं वञ्चने जाते जिनदत्तो वदत्यसौ ।
 कूपादौ पतिता पुत्री नीता मे वा यमेन च ॥ १८ ॥
 संगतिर्दुर्जनानां हि शोकं यच्छति दारुणम् ।
 अधः स्थितोपि बन्धिः स्याद्दूर्ध्वं कालुष्यकारणम् ॥ १९ ॥
 सा नीली निजनाथस्य भूत्वा प्राणप्रिया तदा ।
 जिनधर्मं प्रकुर्वाणा स्थिता भिन्नगृहे मुदा ॥ २० ॥
 नित्यं श्रीमज्जिनेन्द्राणां पूजां कल्याणदायिनीम् ।
 पात्रदानं व्रतं शीलं सोपवासं सुनिर्मलम् ॥ २१ ॥

साधर्मिकेषु वात्सल्यं शर्मदं शल्यवर्जितम् ।
 इत्यादिधर्मसद्भावं पालयामास भक्तितः ॥ २२ ॥
 एकदा श्वसुरेणैव संविचार्य स्वमानसे ।
 संसर्गाद्दर्शनाद्धर्म-श्रुतेर्वा बुद्धभक्तिका ॥ २३ ॥
 भविष्यतीति सा प्रोक्ता नीली पुत्रि गुणोज्वले ।
 ज्ञानिनां वन्दकानां त्वं भोजनं देहि नो मतात् ॥ २४ ॥
 ततस्तया समाहूय वन्दकान्कृतदंभकान् ।
 तत्पादत्राणखण्डानि कृत्वा मृष्टानि सद्रमैः ॥ २५ ॥
 तेषां भोक्तुं प्रदत्तानि तैः कृत्वा भोजनं मुदा ।
 गच्छद्भिश्चेति पृष्टं क्व पादत्राणे तयोदिते ॥ २६ ॥
 भवन्तस्त्वेव जानन्ति ज्ञानिनो यतयो भुवि ।
 ज्ञानं नास्ति यदि व्यक्त्यै कुर्वन्तु वमनं द्रुतम् ॥ २७ ॥
 वक्षते भवतां तुन्दे तत्सुस्वादुविलोभिनाम् ।
 कृते तैर्वमने दृष्टस्तत्खण्डानां समूहकः ॥ २८ ॥
 बौद्धानां मानभङ्गेन तदा स्वशुरवर्गके ।
 रुष्टे सागरदत्तस्य भगिन्यादिभिरर्जितम् ॥ २९ ॥
 महापापं वृथा दत्वा तस्याः शीलस्य दूषणम् ।
 पापिनां न भयं चित्ते साधूनां दोषभाषणे ॥ ३० ॥
 असत्यदोषके तस्मिन्प्रसिद्धे सा गुणोज्वला ।
 दोषोच्छेदे ममाहार-प्रवृत्तिर्नान्यथेति च ॥ ३१ ॥
 संन्यासं श्रीजिनस्याग्रे गृहीत्वा द्विविधं स्थिता ।
 कायोत्सर्गेण मेरोर्वा चूलिका चारुनिश्चला ॥ ३२ ॥

सत्यं सतां मुखे दुःखे प्रध्वस्तापत्सहस्रकः ।
 शरणं श्रीजिनस्त्वेव नित्यं शकैः समर्चितः ॥ ३३ ॥
 ततस्तच्छीलमाहात्म्यात्सुभिता पुरदेवता ।
 ससंभ्रमं समागत्य तत्समीपं जगौ निशि ॥ ३४ ॥
 सती शिरोमणे मैवं कुरु प्राणविसर्जनम् ।
 अहं राज्ञः प्रधानानां प्रजानां स्वप्नमद्भुतम् ॥ ३५ ॥
 ददामीति नगर्याश्च प्रतोल्यः सकला ध्रुवम् ।
 महासती यदा वाम-पादसंस्पर्शनं मुदा ॥ ३६ ॥
 कारिष्यति तदोद्घाटं यास्यन्त्येताः प्रवेगतः ।
 त्वं पादेन प्रतोलीनां कुर्याः संस्पर्शनं शुभे ॥ ३७ ॥
 इत्युक्त्वा स्वप्नकं दत्वा राजादीनां मुनिश्चलम् ।
 कीलित्वा सा प्रतोलीस्ता गतादृश्यं सुराङ्गना ॥ ३८ ॥
 प्रभाते कीलिता दृष्ट्वा प्रतोलीभूमिपादिभिः ।
 स्मृत्वा तं रात्रिजं स्वप्नं सर्वैस्तत्पुरयोषिताम् ॥ ३९ ॥
 कारितश्चरणैर्घातः प्रतोलीनां तथापि सा ।
 नोद्घाटिता कयाप्येका नाल्पपुण्यैर्यशोर्ज्यते ॥ ४० ॥
 पश्चादुत्क्षिप्य नीता सा नीली सच्छीलशालिनी ।
 तथा स्वपादसंस्पर्शात्सर्वाश्चोद्घाटिता हि ताः ॥ ४१ ॥
 शलाकया यथा वैद्यः करोत्युद्घाटनं दृशाम् ।
 तथा नीली स्वपादेन प्रतोल्युद्घाटनं व्यधात् ॥ ४२ ॥
 तदा स्वशीलमाहात्म्य-प्रहर्षितजगज्जना ।
 सा नीली वस्तुसन्दोहै-र्नेरेन्द्राद्यैः समर्चिता ॥ ४३ ॥

जय त्वं जिननाथस्य चरणाम्भोजषट्पदी ।
 भो मातस्तव शीलस्य माहात्म्यं केन वर्ण्यते ॥ ४४ ॥
 इत्यादिभिः शुभैर्वाक्यैः सा सती शीलमण्डिता ।
 सर्वैर्धर्मानुरागेण संस्तुता सज्जनैर्मुदा ॥ ४५ ॥
 स जयति जिनदेवः सर्वदेवेन्द्रवन्द्यो
 विमलतरगिरो वै यस्य विश्वोपकाराः ।
 तदुदितवरशीलं पालितं शर्ममूलं
 दिशतु शुचिजनानां स्वर्गमोक्षोरुलक्ष्मीम् ॥ ४६ ॥
 इति कथाकोशे शीलप्रभाववर्णने नीलीध्राविकाकथा
 समाप्ता ।

२९-कडारपिङ्गस्य कथा ।

नत्वाहितं जगत्पूतं भारतीगुरुरुपङ्कजम् ।
 वक्ष्ये कडारपिङ्गस्या-ब्रह्मदोषं कथानकम् ॥ १ ॥
 कांपिल्यनगरे राजा नरसिंहो विचक्षणः ।
 प्राज्यं राज्यं करोत्युच्चैर्धर्मकर्मपरायणः ॥ २ ॥
 तन्मन्त्री सुमतिर्नाम्ना धनश्रीः प्राणवल्लभा ।
 तयोः कडारपिङ्गाख्यः पुत्रो जातोतिलम्पटः ॥ ३ ॥
 तत्रैव नगरे श्रेष्ठी संजातोत्यन्तधार्मिकः ।
 सुधीः कुबेरदत्ताख्यो दानपूजाविराजितः ॥ ४ ॥
 तस्य भार्याभवत्सार-पूर्वपुण्येन संयुता ।
 प्रियंगुसुन्दरी नाम्ना साध्वी सद्रूपमण्डिता ॥ ५ ॥

एकदा तां समालोक्य श्रेष्ठिनीं गुणशालिनीम् ।
 कुधीः कडारपिङ्गोसौ संजातो विकलाशयः ॥ ६ ॥
 गत्वा गृहं स्थितो याव-द्वनश्रीः प्राह तं प्रति ।
 अहो पुत्र त्वकं कस्माद् दृश्यते दुर्मेनास्तराम् ॥ ७ ॥
 तेनोक्तं श्रेष्ठिभार्यासौ प्राप्यतेत्र मया यदि ।
 तदा मे जीवितं मात-र्नान्यथेति सुनिश्चितः ॥ ८ ॥
 धिक्कामान्धजनान्छोके लज्जाभयविवर्जितान् ।
 यतः कामी न जानाति कार्याकार्यं शुभाशुभम् ॥ ९ ॥
 तथा धनश्रिया प्रोक्तं स्वभर्तुः सुमतेस्तदा ।
 निजपुत्रमहादुःखं परस्त्रीदर्शनोद्भवम् ॥ १० ॥
 तच्छ्रुत्वा सुमतिर्मन्त्री पापात्मा कपटेन सः ।
 नरसिंहमहीनाथं संजगाविति दुष्टधीः ॥ ११ ॥
 अहो महीपते रत्न-द्वीपे किञ्चिन्लकपक्षिणः ।
 तिष्ठन्ति बहवो देव भवाद्भिः श्रूयतां प्रभो ॥ १२ ॥
 तत्प्रभावान्महाव्याधि-दुर्भिक्षमरणादयः ।
 शत्रुचक्रं तथा चोराः प्रभवन्ति न निश्चयात् ॥ १३ ॥
 ततः कुबेरदत्तोसौ श्रेष्ठी कार्यविचक्षणः ।
 तं पक्षिणं समानेतुं प्रेषणीयो न संशयः ॥ १४ ॥
 तत्समाकर्ष्य भूभर्ता तमानेतुं सुमुग्धधीः ।
 श्रेष्ठिनं प्रेषयामास राजानो मन्त्रिणां वशाः ॥ १५ ॥
 तदा श्रेष्ठी विशुद्धात्मा गृहमागत्य वेगतः ।
 प्रयाणं स्वस्य भार्यायै संजगाद महाद्भुतम् ॥ १६ ॥

प्रियंगुसुन्दरी प्राह भो स्वामिन्वञ्चितोसि च ।
 पापी कडारपिंगो मे महाशीलस्य खण्डनम् ॥ १७ ॥
 कर्तुं समीहते तस्मा-त्तवेदं गमनं ध्रुवम् ।
 कापि खियो भवन्त्युच्चैः स्वप्रियादतिचञ्चवः ॥ १८ ॥
 श्रेष्ठी कुबेरदत्तोसौ समाकर्ण्य प्रियोदितम् ।
 शुभे दिने विसृज्योच्चैर्जलयानं सुबुद्धिमान् ॥ १९ ॥
 स्वयं व्याघ्रुद्य गेहे च प्रच्छन्नं संस्थितो द्रुतम् ।
 लोकद्रुसंगतेः कापि सन्तोसन्तो भवन्त्यमी ॥ २० ॥
 तदा कडारपिङ्गोसौ श्रेष्ठिनीरूपलम्पटः ।
 कुधीस्तद्रुहमायातो मदनोन्मत्तमानसः ॥ २१ ॥
 ततो वचोर्गृहे सापि पत्यंकं रज्जुवर्जितम् ।
 छादितं शुभ्रवस्त्रेण स्थापयामास सुन्दरी ॥ २२ ॥
 यावत्तत्रोपविष्टोसौ शठो विष्टागृहे तदा ।
 पतितो मंत्रिणः पुत्रो नारको नरके यथा ॥ २३ ॥
 षण्मासेषु गतेषूच्चै-रागते जलयानके ।
 नाना पक्षिमहापक्षान्कृत्वा तस्य शरीरके ॥ २४ ॥
 विधाय तन्मुखं कृष्णं कृत्वा हस्तादिबन्धनम् ।
 धृत्वा पंजरके कष्टं मंत्रिपुत्रं कुकर्मगम् ॥ २५ ॥
 पक्षी कुबेरदत्तेन श्रेष्ठिना गुणशालिना ।
 समानीतो महाद्वीपा-दिति शोभं गते जने ॥ २६ ॥
 दुष्टं कडारपिङ्गाख्यं नीत्वा श्रेष्ठी नृपान्तिकम् ।
 देव किंजल्कपक्षी ते समानीतोयमद्भुतः ॥ २७ ॥

इति हास्यं विधायोच्चैः पूर्ववृत्तान्तमुक्तवान् ।
 तच्छ्रुत्वा नरसिंहेन महाकोपेन भूभुजा ॥ २८ ॥
 गर्दभारोहणं कृत्वा दण्डितो मंत्रिपुत्रकः ।
 मृत्वा कडारपिंगोसौ दुर्ध्यानान्नरकं गतः ॥ २९ ॥
 परस्त्रीलम्पटो जन्तु-दुर्गतिं याति निश्चयान् ।
 तस्मात्सदा परस्त्रीणां त्यागः कार्यो बुधोत्तमैः ॥ ३० ॥
 ये भव्या श्रीजिनेन्द्रोक्तं शीले शर्मशतप्रदे ।
 महायत्नं प्रकुर्वन्ति ते पूज्यन्ते पदे पदे ॥ ३१ ॥
 शीलं श्रीजिनभाषितं शुचितरं देवेन्द्रवृन्दैः स्तुतं
 नाना शर्ममहाप्रमोदजनकं स्वर्गापवर्गप्रदम् ।
 ये भव्याः प्रतिपालयन्ति नितरां त्रेधा जगन्मोहनं
 भुक्त्वा ते त्रिदशादिसौख्यमतुलं मुक्तेर्लभन्ते सुखम् ॥ ३२ ॥
 इति कथाकोशे ब्रह्मचर्यदोषोद्भवकडारपिङ्गस्य कथा
 समाप्ता ।

३०-देवरतिराज्ञः कथा ।

नत्वा जिनं जगत्पूज्यं केवलज्ञानलोचनम् ।
 कथा देवरतेर्वचिं विनितापत्तनेशिनः ॥ १ ॥
 अयोध्यां नगरे राजा जातो देवरतिर्महान् ।
 रक्ता नास्त्री महाराज्ञी रूपसौभाग्यशालिनी ॥ २ ॥
 स भूपतिः सदा तस्या-मासक्तः कामलम्पटः ।
 शत्रुभिः पीडितश्चापि राज्यचिन्तां करोति न ॥ ३ ॥

मुक्त्वा धर्मार्थनामानौ पदार्यौ नीतिवर्जितः ।
 भुंक्ते भोगान्कुधीर्योत्र स स्याद्दुःखैकभाजनम् ॥ ४ ॥
 मंत्रिभिश्चैकदा पुत्रं जयसेनाभिधानकम् ।
 राज्ये धृत्वा तया सार्द्धं देशान्निर्घाटितः प्रभुः ॥ ५ ॥
 तदा देवरतिः सोपि रक्तया सह भूपतिः ।
 महाटव्यां समायातो धिक्कामं नीतिवर्जितम् ॥ ६ ॥
 तत्र क्षुधामहाक्लेश-पीडितायाः स्वयोषितः ।
 स्वोरुमांसं सुसंस्कृत्य दत्तवान्मोहवञ्चितः ॥ ७ ॥
 तथा तस्यास्तृषाक्रान्त-चेतसो मूढमानसः ।
 बाहुरक्तं महौषध्या जलं कृत्वा च सन्ददौ ॥ ८ ॥
 यमुनायास्तटे प्राप्य रक्तां धृत्वा तरोस्तले ।
 भोजनं च समानेतुं ग्राममध्ये नृपो गतः ॥ ९ ॥
 सापि तत्र समालोक्य वाटिकासेवनोद्यतम् ।
 वार्यन्त्रं खेटयन्तं च पंगुं सद्गानसंयुतम् ॥ १० ॥
 तस्मिन्नासक्तचित्तामू-द्रक्ता तं प्राह पापिनी ।
 अहो पंगो त्वकं शीघ्रं मामिच्छेति प्रभो स्वयम् ॥ ११ ॥
 तेनोक्तं पंगुना मुग्धे त्वदीयप्राणनाथतः ।
 अहं चित्ते विभेमीति महाभटशिरोमणेः ॥ १२ ॥
 सावोचन्मारयामीति तं प्रियं मा भयं कुरु ।
 दुराचारश्रिता लोके किं न कुर्वन्ति योषितः ॥ १३ ॥
 गृहीत्वा भोजनं तत्र समायाते महीपतौ ।
 रोदनं कर्तुमारब्धं तया कौटिल्यभावतः ॥ १४ ॥

नृपः प्राह प्रिये कस्मा-त्त्वं करोषीति रोदनम् ।
 सा जगौ देव रक्ताख्या रिक्ताहं पापकर्मतः ॥ १५ ॥
 अथ किं क्रियते प्राप्ते तवायुर्ग्रन्थिवासरे ।
 जन्तोः पुण्यं विना घोरे मज्जनं शोकसागरे ॥ १६ ॥
 इत्याकर्ण्य तदासक्तः संजगाद महीपतिः ।
 किं शोकेन प्रिये सर्वं त्वयैव मम पूर्यते ॥ १७ ॥
 तथाप्याचारमात्रं च करोमीति प्रजल्प्य सा ।
 तंत्रीगुंफितपुष्पौत्रैर्वन्धिन्वा स्वपतिं गले ॥ १८ ॥
 यमुनाख्यमहानद्यां क्षिप्त्वा तं दुष्टमानसा ।
 पंगुना सह दुष्कर्म-कुर्वती संस्थिता तदा ॥ १९ ॥
 अथ देवरतिभूपः कथंचित्कर्मयोगतः ।
 भंगलाख्यपुरं प्राप्य श्रान्तो नद्याः प्रवाहतः ॥ २० ॥
 सुप्तस्तत्र बहिर्देशे वृक्षमूले सुखप्रदे ।
 जन्तूनां जैनधर्मे वा महाभ्युदयकारणे ॥ २१ ॥
 तत्र श्रीवर्द्धनो राजा विपुत्रो मृत्युमाप्तवान् ।
 मंत्रिभिर्भणितेनोच्चैर्विधिना पट्टहस्तिना ॥ २२ ॥
 पूर्णकुंभेन संस्नाप्य स भूपः पुण्ययोगतः ।
 नीत्वा पुरं तदा राज्ये स्थापितः सन्महोत्सवैः ॥ २३ ॥
 पूर्वपुण्येन जन्तूना-मापदा सम्पदायते ।
 तस्माच्छ्रीमज्जिनेन्द्रोक्तं पुण्यं कुर्वन्तु भो बुधाः ॥ २४ ॥
 पुण्यं श्रीजिनपादार्चा पुण्यं सत्पात्रदानतः ।
 पुण्यं पुण्यव्रतादुक्तं पुण्यं सत्प्रोषधादिभिः ॥ २५ ॥

तदा देवरतिर्भूपः स्थितो राज्ये सुखप्रदे ।
 गुणोपेतस्त्रियश्चापि मुखाब्जं नैव पश्यति ॥ २६ ॥
 दुर्जनैर्वंचितो घृते विश्वासं नैव सज्जने ।
 संतप्तपयसा दग्धो भुंक्ते फूत्कृत्य सदधि ॥ २७ ॥
 तथा दानं ददात्युच्चैः सर्वेभ्योसौ यशस्करम् ।
 पंगूनां न ददात्येव भूपतिः किञ्चिदप्यथ ॥ २८ ॥
 सा रक्ता पापिनी पंगुं तं कृत्वा चोलके तदा ।
 अयं मे प्राणनाथोस्ति दत्तस्तातादिभिस्तराम् ॥ २९ ॥
 इत्याद्यसत्यवाग्जालैर्लोकानामग्रतो मुदा ।
 स्वसतीत्वं प्रकाशयोच्चैः पर्यटन्ती पुरादिषु ॥ ३० ॥
 भिक्षां सर्वत्र कुर्वाणा मंगलाख्यपुरं ययौ ।
 तत्र तां वीक्ष्य पौरास्ते प्रापुराश्चर्यकं महत् ॥ ३१ ॥
 येन स्त्रीणां चरित्रेण ब्रह्माद्या वंचिता भुवि ।
 का कथा तत्र लोकानां वञ्चने मुग्धतेचसाम् ॥ ३२ ॥
 राजद्वारे तथा प्राप्तौ तौ गायन्तौ मनोहरम् ।
 प्रतीहारस्तदा प्राह भूपतिं परमादरात् ॥ ३३ ॥
 अहो स्वामिन्महाश्चर्यं सिंहद्वारे कलस्वनौ ।
 सतीपंगू समायातौ दृष्टव्यौ धार्मिकैर्जनैः ॥ ३४ ॥
 इत्याकर्ण्य प्रभुः सोपि जनानामाग्रहेण च ।
 अन्तःपटं विधायोच्चैस्तौ समाहूय लम्पटौ ॥ ३५ ॥
 प्रियावाक्यं समाकर्ण्य ज्ञात्वा तां च स्वकामिनीम् ।
 अहो सती समायाता मया ज्ञातेयमद्भुता ॥ ३६ ॥

इत्युक्त्वा तां प्रचार्योच्चैः पापिनीं शीलवर्जिताम् ।
 त्रिधा वैराग्यसम्पन्नः सुधीर्देवरतः प्रभुः ॥ ३७ ॥
 तस्यैव जयसेनाख्य-स्वपुत्रस्य महोत्सवैः ।
 राज्यलक्ष्मीं समर्प्याशु जिनानभ्यर्च्य भक्तितः ॥ ३८ ॥
 दीक्षां यमधराचार्य-पार्श्वं शर्मशतप्रदाम् ।
 समादाय मुनिभूत्वा पूतात्मा भव्यतारकः ॥ ३९ ॥
 कृत्वा तपो जिनेन्द्रोक्तं लोकद्वयसुखप्रदम् ।
 स्वर्गं देवोभवत्काले महान्नानर्द्धिमण्डितः ॥ ४० ॥
 दृष्ट्वा स्त्रीचरितं समस्तजगतां निन्द्यं सदा वञ्चकं
 ज्ञात्वा संसृतिदेहभोगमखिलं शक्रस्य चापोपमम् ।
 नाम्ना देवरतिप्रभुर्जिनपतेर्दीक्षां समादाय यः
 संजातो मुनिसत्तमो गुणनिधिर्नित्यं स मेशं क्रियात् ॥४१॥
 इति कथाकोशे देवरतिराज्ञः कथा समाप्ता

३१-गोपवती-कथा ।

सर्वसौख्यप्रदं नत्वा श्रीजिनं जगदर्चितम् ।
 वैराग्याय सतां वक्ष्ये वृत्तं गोपवतीश्रितम् ॥ १ ॥
 पलासग्रामवास्तव्यो नाम्ना सिंहबलो नरः ।
 भार्या गोपवती तस्य संजाता दुष्टमानसा ॥ २ ॥
 एकदा पद्मिनीखेट-ग्रामं गत्वा निजेच्छया ।
 प्रच्छन्नं स्वस्त्रियो गाढं सुधीः सिंहबलो मुदा ॥ ३ ॥

तत्रस्थसिंहसेनाख्य-ग्रामकूटस्य पुत्रिकाम् ।
 सुभद्रां रूपलावण्य-मण्डितां परणीतवान् ॥ ४ ॥
 तच्छ्रुत्वा पापिनी सापि महाकोपाग्निकम्पिता ।
 गत्वा गोपवती तत्र तद्गृहं सम्प्रविश्य च ॥ ५ ॥
 मातृकाग्रे प्रसुप्तायाः सुभद्रायाश्च मस्तकम् ।
 गृहीत्वा गृहमायाता सपत्नी पापकारिणी ॥ ६ ॥
 प्रातःकाले सुभद्राया रूपं दृष्ट्वा भयानकम् ।
 सोपि सिंहबलो दुःखी समायातो निजं गृहम् ॥ ७ ॥
 तदा गोपवती तस्य स्वनाथस्यातिसंभ्रमम् ।
 आगतस्वागतं कृत्वा सा ददाति स्म भोजनम् ॥ ८ ॥
 तदुद्वेगात्तदा तस्मै रोचते नैव भोजनम् ।
 महादुःखाश्रितस्यात्र का प्रीतिर्भोजनादिषु ॥ ९ ॥
 ततस्तया सुपापिन्या गोपवत्या प्रकोपतः ।
 सुभद्राया मुखं पश्य यतस्ते रोचतेशनम् ॥ १० ॥
 इत्युक्त्वा मस्तकं तच्च शिषं तद्भ्राजने तदा ।
 तद्दृष्ट्वा भयभीतोसौ राक्षसीयं भयानका ॥ ११ ॥
 इति ज्ञात्वा द्रुतं चित्ते नश्यन्सिंहबलो भटः ।
 कुन्तेन मारितः कष्टं पापिन्या दुष्टयोषिता ॥ १२ ॥
 मत्वा स्त्रीचरितं चेति स्वचित्ते चतुरोत्तमैः ।
 विश्वासो नैव कर्तव्यो दुष्टस्त्रीणां कदाचन ॥ १३ ॥
 स जयति जिनदेवो देवदेवेन्द्रवन्द्यो
 मदनमदकरीन्द्रध्वंसने यो मृगेन्द्रः ।

तव भवभयहर्त्ता स्वर्गमोक्षप्रकर्त्ता
 शिवयुवतिसुभर्त्ता शान्तये शान्तिदाता ॥ १४ ॥
 इति कथाकोशे गोपवती-कथा समाप्ता ।

३२-वीरवती-कथा ।

नत्वार्हतं जगन्मित्रं पवित्रं मुक्तिशर्मदम् ।
 वक्ष्ये वीरवतीवृत्तं सतां वैराम्यकारणम् ॥ १ ॥
 पुरे राजगृहे श्रेष्ठी धनमित्रो धनैर्युतः ।
 धारिणी श्रेष्ठिनी तस्य तयोर्दत्तोभवत्सुतः ॥ २ ॥
 तथा भूमिगृहे नाम्ना नगरे सम्पदाभृते ।
 आनन्दमित्रवत्योश्च पुत्री वीरवती मता ॥ ३ ॥
 तां कन्यां कुलजाचारैः स दत्तः परणीतवान् ।
 सम्बन्धो विधिना बद्धो धीमता केन वार्यते ॥ ४ ॥
 तत्रैव नगरे चोरः प्रचण्डोगारनामकः ।
 रक्ता वीरवती तस्मिन्सा जाता पापकर्मणि ॥ ५ ॥
 एकदासौ सुधीर्दत्तो रत्नद्वीपं मनोहरम् ।
 गत्वोपाज्य धनं भूरि वासैरैर्बहुभिर्मुदा ॥ ६ ॥
 आगच्छन्स्वसुरावासं भार्या संसक्तमानसः ।
 महाटव्यां सहस्रादि-भटचोरेण वीक्षितः ॥ ७ ॥
 तदा कौतूहलात्सोपि तस्करस्तस्य पृष्ठतः ।
 दृष्टुं तच्चेष्टितं मूढं तत्पुरं च समागतः ॥ ८ ॥

मन्दिरे श्वसुरस्योच्चै-रागतस्य तदा द्रुतम् ।
 भार्या तातादिभिस्तस्य कृता प्राघूर्णिकक्रिया ॥ ९ ॥
 तस्मिन्नेव दिने पापी चोरो गारकसंज्ञकः ।
 धृत्वा स कोट्टपालाद्यैः शूले प्रोतः सुकष्टतः ॥ १० ॥
 रात्रौ वीरवती सापि सुप्तं त्यक्त्वा च दत्तकम् ।
 चचाल तस्कराम्यर्णं खड्गं कृत्वा करे खरम् ॥ ११ ॥
 सहस्रभटचोरोपि दृष्टुं तस्याश्चरित्रकम् ।
 पृष्ठतश्चलितो गूढं चोराः केचिद्विनोदिनः ॥ १२ ॥
 ज्ञात्वा तत्पादसंचारं तथा खड्गेन दुष्टया ।
 छिन्ना चोराङ्गुलिश्छिन्नो वटप्रारोहकोपि च ॥ १३ ॥
 शूलाभ्यर्णे गता यावत्स चोरो गारकोऽवदत् ।
 हे प्रिये म्रियमाणं मां समालिंभ्य, मम द्रुतम् ॥ १४ ॥
 स्वताम्बूलं मुखेनोच्चै-स्त्वं देहीति मुखप्रदम् ।
 धिक्कामं मरणं प्राप्तो यतो वाञ्छति भोगकम् ॥ १५ ॥
 ततस्तस्याः सुपापिन्याः कृत्वा मृतकसञ्चयम् ।
 तस्योपरि चटित्वा च ताम्बूलं स्वमुखस्थितम् ॥ १६ ॥
 ददत्याः पापतस्तस्मै तस्मिन्काले शवोच्चये ।
 पतिते म्रियमाणेना-धरश्चोरेण खण्डितः ॥ १७ ॥
 तस्यैव तस्करस्यास्ये सोधरः संस्थितस्तदा ।
 गूढं वीरवती वक्त्रं वखेणाञ्च वेगतः ॥ १८ ॥
 ततो गेहं समागत्य सा दत्तस्य समीपके ।
 अनेनैतत्कृतं चेति चक्रे पूत्कारमुच्चकैः ॥ १९ ॥

पापिनी लम्पटा योषि-त्स्वकुलक्षयकारिणी ।
 किं करोति न दुष्कर्म कष्टकोटिविधायकम् ॥ २० ॥
 मार्यमाणो ततो दत्तो राज्ञा रुष्टेन कष्टतः ।
 सहस्रभटचोरेण तदीयं पापचेष्टितम् ॥ २१ ॥
 सर्वं प्रोक्त्वा नृपस्याग्ने रक्षितः शुभयोगतः ।
 लोके पुण्यवतां पुंसां सर्वे कुर्वन्ति रक्षणम् ॥ २२ ॥
 इत्थं ज्ञात्वा बुधैश्चित्ते कुम्भीवृत्तं सुदारुणम् ।
 कार्यं कष्टकराणां हि विषयाणां विचारणम् ॥ २३ ॥
 धन्यास्ते मुनयो जिनेन्द्रकथितैः शीलव्रतैर्मण्डिताः
 कामक्रूरकरीन्द्रदुर्जयघटावित्रासकण्ठीरवाः ।
 ज्ञानध्यानरता विरक्तहृदया भव्याब्जसद्भाम्बराः
 संसारार्णवतारणेतिचतुराः कुर्युः सतां मंगलम् ॥ २४ ॥
 इति कथाकोशे वीरवतीकथा समाप्ता ।

३३—सुरतभूपस्य कथा ।

इन्द्रनागेन्द्रचन्द्रार्कैः समर्चितपदद्वयम् ।
 भक्त्या नत्वा जिनं वक्ष्ये वृत्तं सुरतभूपतेः ॥ १ ॥
 अयोध्यानगरे राजा सुरतारण्यो महानभूत् ।
 सती नाम्नी महादेवी योषित्पञ्चशताग्रणीः ॥ २ ॥
 स तस्यां भूपतिर्नित्यं भोगासक्तैकमानसः ।
 प्रतीहारं प्रति प्राह भो त्वया द्वारपालक ॥ ३ ॥

समायाते महाराज-कार्ये च मुनिसत्तमे ।
स्तवनीयं मम व्यक्तं नान्यत्किञ्चित्कदाचन ॥ ४ ॥
इत्युक्त्वान्तःपुरं शीघ्रं प्रविश्य परया मुदा ।
भुञ्जानो विविधान्भोगान्संस्थितो तृप्तिकारकान् ॥ ५ ॥
एकदा पुण्ययोगेन मन्दिरे तस्य भूपतेः ।
दमदत्तो धर्मरुचिर्मुनी मासोपवासिनौ ॥ ६ ॥
चर्यार्थं तौ समायातौ दृष्ट्वासौ द्वारपालकः ।
कुर्वन्तं तिलकं सत्या वक्राब्जे मण्डिते तराम् ॥ ७ ॥
नत्वा तं सुरतं भूपं संजगौ भो महीपते ।
समायातौ मुनीन्द्रौ द्वौ सुरेन्द्रार्चितपङ्कजौ ॥ ८ ॥
इत्याकर्ण्य प्रभुः सोपि हे प्रिये तिलकस्तव ।
यावच्छुष्यति नैवात्र तावद्भक्त्या मुनीन्द्रयोः ॥ ९ ॥
आहारं कारयित्वाच्चै-रागमिष्यामि सत्वरम् ।
प्रोक्त्वेति सुरतो धीमान्स्थापयित्वा मुनीश्वरौ ॥ १० ॥
नव पुण्यैः समायुक्तं ताभ्यामाहारमुत्तमम् ।
ददौ भक्त्या गुणैर्युक्तो भूरिशर्माकरं परम् ॥ ११ ॥
दानपूजाव्रतोपेतः शोभते श्रावकोत्तमः ।
तैर्विहीनो नरो नैव भाति वा निष्फलो द्रुमः ॥ १२ ॥
तस्मादानं त्रिधा पात्रे पूजां श्रीमज्जिनेशिनः ।
स्वव्रतं शर्मणे शक्त्या संभ्रान्तु सदा बुधाः ॥ १३ ॥
तस्मिन्काले सती सापि मुनि निन्दोरुपापतः ।
उदं चरमहाकुष्ठ-कष्टराशिप्रपीडिता ॥ १४ ॥

वरं हालाहलं भुक्तमेकजन्मभयप्रदम् ।
 नैव निन्दा मुनीन्द्राणां जन्मकोटिषु कष्टदा ॥ १५ ॥
 ये नित्यं व्रतशीलाद्यैर्मण्डिता मुनिनायकाः ।
 सन्मार्गदीपका प्रायास्ते निन्द्यन्ते कथं भुवि ॥ १६ ॥
 गुरुदीपो गुरुर्बन्धुर्गुरुः संसारतारकः ।
 तस्मात्सर्वप्रयत्नेन समाराध्यो गुरुर्बुधैः ॥ १७ ॥
 ततो राजा तदासक्तो समागत्य तदन्तिकम् ।
 तस्याः शरीरमालोक्य कुष्टकालाग्निपीडितम् ॥ १८ ॥
 संसारदेहभोगेषु विरक्तः सुरतः सुधीः ।
 दीक्षामादाय जैनेन्द्रीं मुनिर्जानो जगद्धितः ॥ १९ ॥
 सापि मृत्वा सती नाम्नी दीर्घसंसारमाश्रिता ।
 स्वकीयपुण्यपापस्य फलं भुङ्क्ते जनो ध्रुवम् ॥ २० ॥
 मत्वेति संसृतिचरित्रविचित्रमुच्चैः
 श्रीमज्जिनेन्द्रकथिते भुवि सारधर्मम् ।
 स्वर्गापवर्गसुखसाधनहेतुभूते
 कार्या मतिर्बुधजनैः सततं सुखाप्त्यै ॥ २१ ॥
 इति कथाकांशे श्रीसुरतराज्ञः कथा
 समाप्ता ।

३४—विषयलुब्धसंसारिजीवस्य कथा ।

श्रीसर्वज्ञं प्रणम्योच्चैः संसाराम्भोधितारणम् ।
 वक्ष्ये संसारिजीवस्य वृत्तं स्तोकेन दारुणम् ॥ १ ॥

महाटव्यां नरः कोपि भीतो व्याघ्राद्भयानकात् ।
 अन्धकूपे स्थितस्तत्र तृणस्तम्बे विलम्बितः ॥ २ ॥
 तथा व्याघ्राहतोत्तुङ्ग-कूपवृक्षप्रकम्पनात् ।
 प्रोच्छलन्मधुककूर-मशिकाभिः प्रपीडितः ॥ ३ ॥
 स्तम्बमूलेऽशितश्वेत-मूषकाभ्यां निरन्तरम् ।
 छेद्यमानोप्यधोभागे चतुस्सर्पेषु सत्सु च ॥ ४ ॥
 इत्यादिभूरिकष्टेषु स मूढो नष्टमानसः ।
 प्राप्तास्यमधुबिन्दुश्च तदेवं वाञ्छति स्फुटम् ॥ ५ ॥
 अत्रान्तरे समागत्य जगौ कश्चित्खगो हि तम् ।
 आगच्छ भो नभोयाने तिष्ठ त्वं शर्मदायिनि ॥ ६ ॥
 तदाकर्ण्य कुधीः सोपि कूपस्थो लम्पटोऽवदत् ।
 मधुबिन्दुः समायाति यावन्मे मधुरो मुखे ॥ ७ ॥
 भव त्वं सुस्थिरस्ताव-दित्याकर्ण्य खगो गतः ।
 विषयैर्वञ्चितो जीवो न कदाचिद्धिते रतः ॥ ८ ॥
 यथासौ पुरुषः कूपे संस्थितो मधुलम्पटः ।
 समाहूतः खगेनापि न वेत्ति स्म निजं हितम् ॥ ९ ॥
 तथासौ विषयासक्तः प्राणी संसारकूपके ।
 कालव्याघ्रादिभिर्नियं पीडितोपि प्रकष्टतः ॥ १० ॥
 बोधितो गुरुभिश्चापि लोकद्वयसुखप्रदैः ।
 सन्मार्गं नैव जानाति पापतो भाविदुर्गतिः ॥ ११ ॥
 इत्थं कष्टशतप्रदानचतुरे संसारघोरार्षवे
 ज्ञात्वा वै विषयान् विषान्नसदृशान्तान्दुर्जनान्वा भुवि ।

श्रीमत्सारजिनेन्द्रदेवगदितो धर्मः सुशर्मप्रद-
 क्षिते निश्चलभावतो बुधजनैराराधनीयः सदा ॥ १२ ॥
 इति कथाकोशे विषयलुब्धसंसारिजीवस्य कथा
 समाप्ता ।

३५-चारुदत्तश्रेष्ठिनः कथा ।

श्रीजिनेन्द्रपदाम्भोज-गुम्भं नत्वा सुरार्चितम् ।
 श्रेष्ठिनश्चारुदत्तस्य चरित्रं रचयाम्यहम् ॥ १ ॥
 चम्पास्थ्ये नगरे राजा शूरसेनो महानभूत् ।
 भानुनामाभवच्छ्रेष्ठी सुभद्रा श्रेष्ठिनी प्रिया ॥ २ ॥
 पुत्रार्थिनी कुदेवानां सा करोति स्म सेवनम् ।
 श्रेष्ठिनी न सुतं लेभे नास्ति सिद्धिः कुदेवतः ॥ ३ ॥
 एकदा श्रीजिनेन्द्राणां मन्दिरे शर्ममन्दिरे ।
 नत्वा चारणयोगीन्द्रं सा सुभद्रा जगाद च ॥ ४ ॥
 ब्रूहि भो भगवन्मेत्र तपोलक्ष्मीर्भविष्यति ।
 नैवं वेति समाकर्ष्य मुनीन्द्रो ज्ञानलोचनः ॥ ५ ॥
 ज्ञात्वा तस्या मनोभावं जगौ भो पुत्रि साम्प्रतम् ।
 मिथ्यादेवस्य सेवां च कृत्वा सम्यक्त्वहानिताम् ॥ ६ ॥
 मा कुरु त्वं, महान्पुत्रः सत्यं तेत्र भविष्यति ।
 तच्छ्रुत्वा सा मुनिं नत्वा प्रहर्षेण गृहं गता ॥ ७ ॥
 ततस्तस्याः प्रकुर्वन्त्या सद्धर्मं श्रीजिनोदितम् ।
 कैश्चिद्दिनैः सुतो जातश्चारुदत्तो गुणोज्ज्वलः ॥ ८ ॥

नाना महोत्सवैर्नित्यं स वृद्धिं प्राप सद्गुणैः ।
 जीवानां कृतपुण्यानां माङ्गल्यं च दिने दिने ॥ ९ ॥
 सर्वार्थमातुलस्योच्चैः पुत्रीं मित्रवती सतीम् ।
 आग्रहेण कुटुम्बस्य स धीमान्परिणीतवान् ॥ १० ॥
 तथाप्यसौ विरक्तः सन् चारुदत्तो विचक्षणः ।
 कामसेवां विशुद्धात्मा न करोति कदाचन ॥ ११ ॥
 तदा स्वपुत्रस्य मोहेन संगतिं गणिकादिभिः ।
 सुभद्रा कारयामास तस्योच्चैर्लम्पटैर्जनैः ॥ १२ ॥
 ततोसौ चारुदत्तश्च कुसंगाप्तप्रदोपतः ।
 मांसादिकेषु संसक्तः कुसंगः पापकारणम् ॥ १३ ॥
 तथा द्वादशवर्षेषु षोडशस्वर्णकोटयः ।
 वसन्तसेनया सार्द्धं भक्षितस्तेन वेश्यया ॥ १४ ॥
 एकदा चारुदत्तस्य भार्यायाश्च समागतम् ।
 दृष्ट्वाभरणसन्दोहं कुट्टिनी स्वमुतां जगौ ॥ १५ ॥
 अहो पुत्रि त्वया शीघ्र-मिमं त्यक्त्वा धनोज्जितम् ।
 अन्यस्मिन्मधने पुंसि प्रीतिः कार्या च सम्पदे ॥ १६ ॥
 इत्याकर्ण्य तया सोपि वसन्तादिकसेनया ।
 त्यक्तः धनप्रिया लोके वेश्या नैव स्थिरस्थितिः ॥ १७ ॥
 ततश्च चारुदत्तोसौ वञ्चितो भोगतस्करैः ।
 स्वभार्यायाः समादाय तदाभरणसञ्चयम् ॥ १८ ॥
 उलूखाख्यस्थदेशस्थ-मुशिरावर्त्तपत्तनम् ।
 मातुलेन समं गत्वा तस्मात्कर्पासकं मुद्रा ॥ १९ ॥

गृहीत्वा तामलिप्राख्यां पुरीं प्रति चचाल च ।
 महाटव्यां स कर्पासो दग्धो दावाग्निना तदा ॥ २० ॥
 अहो पुण्यं विना जन्तो-र्नोद्यमो सिद्धिदो भवेत् ।
 तस्मात्पुण्यं जिनेन्द्रोक्तं कर्त्तव्यं धीधनैः सदा ॥ २१ ॥
 आपृच्छद्य मातुलं तस्मा-दुद्वेगात्पीडिताशयः ।
 नाम्ना समुद्रदत्तस्य कम्यचिज्जलयानके ॥ २२ ॥
 स्थित्वासौ पवनद्वीपं गत्वा लक्ष्मीकृते ततः ।
 धनं चोपाज्यं कष्टेन समागच्छन्न्यदा तदा ॥ २३ ॥
 पापतः स्फुटितः पोतो हा कष्टं पापचेष्टितम् ।
 एवं सप्तसु वारेषु यानेषु स्फुटितेषु च ॥ २४ ॥
 किञ्चित्पुण्यात्समासाद्य फलकं गुरुवाक्यवत् ।
 समुत्तीर्य समुद्रं स प्राप्तो राजगृहं परम् ॥ २५ ॥
 तत्रैको विष्णुमित्राख्यः परिव्राजककः कुधीः ।
 चारुदत्तं समालोक्य दुष्टात्मा संजगाविति ॥ २६ ॥
 भो पुत्रत्वं समागच्छ भीमाटव्यां प्रवर्त्तते ।
 नितम्बे पर्वतस्योच्चै-र्महाधेनुरसोधिकम् ॥ २७ ॥
 तुभ्यं ददामि तं पूतं येन दारिद्र्यसञ्चयः ।
 क्षयं याति तवेदानीं तदाकर्ण्य वणिक्सुतः ॥ २८ ॥
 चारुदत्तो वदत्तात् कुरु त्वेवं मम ध्रुवम् ।
 धनाशालम्पटा लोके दुर्जनैः के न वञ्चिताः ॥ २९ ॥
 ततस्तेन गिरिं नीत्वा नितम्बस्थितकूपकम् ।
 तत्करे तुम्बकं दत्त्वा वरत्राबद्धसिक्कये ॥ ३० ॥

धृत्वा प्रवेशितः सोपि रसं गृह्णन्निजेच्छया ।
 तत्रस्थितेन चैकेन निषिद्धश्चारुदत्तकः ॥ ३१ ॥
 ततः प्राह सुधीः कस्त्वं सोपि कूपस्थितोऽवदत् ।
 उज्जयिन्यां महापुर्यां धनदत्तोहकं वणिक् ॥ ३२ ॥
 गत्वा च सिंहलद्वीपं तस्माद्दद्याधुटितोम्बुधौ ।
 भग्ने याने धनैर्हीनः परिव्राजककेन तु ॥ ३३ ॥
 वञ्चित्वानेन दुष्टेन गृहीत्वा रसतुम्बकम् ॥
 कर्त्तित्वा वरत्रां च निक्षिप्तः कूपकेऽशुभात् ॥ ३४ ॥
 रसेन भक्षिताः प्राणाः साम्प्रतं यान्ति मे ध्रुवम् ।
 इत्याकर्ण्य जगौ सोपि रसोस्मै किं न दीयते ॥ ३५ ॥
 कूपस्थोपि जगावेवं यद्यस्मै स न दीयते ।
 तदा पाषाणकैरेष चोपसर्गं करिष्यति ॥ ३६ ॥
 तच्छ्रुत्वा चारुदत्तश्च सुधीर्बुद्धिप्रपञ्चतः ।
 तस्मै पापात्मने दत्त्वा तुम्बकं रससंभृतम् ॥ ३७ ॥
 धृत्वा द्वितीयवेलायां सिक्ये पाषाणकं पुनः ।
 दत्त्वा तस्मै स्वयं तत्र कूपेसौ यन्नतः स्थितः ॥ ३८ ॥
 स परिव्राजकश्चापि समाकृष्य वरत्रिकाम् ।
 कर्त्तित्वा रसमादाय पापिष्ठः स्वगृहं गतः ॥ ३९ ॥
 ततोऽसौ चारुदत्तेन कूपस्थो भणितो मुदा ।
 त्वया मे जीवितं दत्तं तवेदानीं ददाम्यहम् ॥ ४० ॥
 सुगतेः साधनोपायं जिनेन्द्रैः परिकीर्तितम् ।
 इत्युत्वा च तथा तस्मै स्वर्गमोक्षसुखप्रदान् ॥ ४१ ॥

सारपञ्चनमस्कारान्संन्यासेन समन्वितान् ।
 दत्त्वा तेन पुनः पृष्टो भक्त्यासौ कूपसंस्थितः ॥ ४२ ॥
 कोपि निःसरणोपायो वर्त्तते ब्रूहि मे मुधीः ।
 तन्निशम्य स च प्राह शृणु त्वं भो विचक्षण ॥ ४३ ॥
 अद्य पीत्वा रसं गोधा गता प्रातः समेप्यति ।
 पुच्छं तस्या गृहीत्वा त्वं गच्छ स्वेच्छाशयः स्वयम् ॥ ४४ ॥
 इति श्रुत्वा प्रभातेसौ चारुदत्तो गुणोज्वलः ।
 तथा निर्गत्य कूपाच्च गतोऽव्यां सुधीरधीः ॥ ४५ ॥
 महाटवीं परित्यज्य ततो गच्छन्नित्थेच्छया ।
 दृष्टोसौ रुद्रदत्तारव्य-मातुलेन मनोहरः ॥ ४६ ॥
 चारुदत्त समागच्छ रत्नद्वीपं सुखप्रदम् ।
 शीघ्रमावां प्रगच्छाव-स्तेनासौ भणितो मुदा ॥ ४७ ॥
 गन्तुकामौ ततस्तौ द्वौ रत्नद्वीपं धनाशया ।
 छागपृष्ठं समारुह्य चलितौ छागमार्गतः ॥ ४८ ॥
 पर्वतोपरि गत्वामौ रुद्रदत्तोवदत्तदा ।
 पापी रौद्राशयश्चेति शृणु त्वं चारुदत्त भो ॥ ४९ ॥
 हत्वा छागौ परावृत्य चर्मसं स्थीयतेत्र च ।
 भेरुण्डपक्षिणौ शीघ्रं समागत्य पलाशया ॥ ५० ॥
 आवां चंच्वा समादाय रत्नद्वीपं प्रयाप्यतः ।
 इत्युच्चैः प्रेरितश्चापि तेनासौ करुणापरः ॥ ५१ ॥
 चारुदत्तो निजं छागं नैव मारयति स्म च ।
 न कुर्वन्ति दुराचारं सन्तः कस्मादपि ध्रुवम् ॥ ५२ ॥

सोपि छागस्ततस्तेन रुद्रदत्तेन मारितः ।
 ये दुष्टा निर्दयास्तेत्र किं न कुर्वन्ति पातकम् ॥ ९३ ॥
 चारुदत्तस्तदा तस्मै छागायोच्चैः सुखप्रदान् ।
 सारपञ्चनमस्कारान्संन्यासं च प्रदत्तवान् ॥ ९४ ॥
 धर्मिणो येत्र वर्तन्ते ज्ञातश्रीजिनसद्विरः ।
 नित्यं परोपकाराय सन्ति ते परमार्थतः ॥ ९५ ॥
 छागयोश्चर्मभस्त्रायां तौ प्रविश्य स्थितौ ततः ।
 रत्नद्वीपात्ममागत्य तदा भेरुण्डपक्षिणौ ॥ ९६ ॥
 तौ समादाय चञ्चुभ्यां रत्नद्वीपं विनिर्गतौ ।
 द्वयोर्भेरुण्डयोर्युद्धे नभोभागे स्वपापतः ॥ ९७ ॥
 दुष्टात्मा रुद्रदत्तोऽसौ समुद्रे पतितस्तदा ।
 मृत्वा च दुर्गतिं प्राप क भवेत्पापिनां शुभम् ॥ ९८ ॥
 चारुदत्ताश्रितां भस्त्रां रत्नद्वीपे मनोहरे ।
 रत्नचूलगिरिं नीत्वा भेरुण्डस्तां विदार्य च ॥ ९९ ॥
 चारुदत्तं समालोक्य भीत्वा पक्षी स नष्टवान् ।
 लोके पुण्यवतां पुसां दुष्टाश्चापि हितंकराः ॥ १०० ॥
 तत्रातापेन योगस्थं रत्नचूलगिरौ मुनिम् ।
 दृष्ट्वा तत्पादयोर्लग्नश्चारुदत्तोतिभक्तितः ॥ १०१ ॥
 पूर्णयोगस्तदा प्रांह मुनीन्द्रः शुद्धमानसः ।
 अस्ति भो कुशलं चारुदत्त ते गुणमण्डित ॥ १०२ ॥
 तदाकर्ण्य मुनेर्वाक्यं सन्तुष्टश्चारुदत्तवाक् ।
 क भो मुने त्वया दृष्टः सेवकश्चेत्यहं जगौ ॥ १०३ ॥

तच्छ्रुत्वा स मुनिः प्राह शृणु त्वं भानुनन्दन ।
 अमिताख्यो महाविद्या-धरोहं चैकदा मुदा ॥ ६४ ॥
 चम्पायां कदलीवृक्ष-वने शोभासमन्विते ।
 क्रीडां कर्तुं गतो धीर वसन्तप्रियया युतः ॥ ६५ ॥
 धूमसिंहखगः पापी तत्रागत्य दुराशयः ।
 वसन्तश्रियमालोक्य महाकन्दर्पपीडितः ॥ ६६ ॥
 कीलित्वा मां छलेनोच्चैः पादपे निजविद्यया ।
 तां समादाय मे भार्या नभोभागे गतो द्रुतम् ॥ ६७ ॥
 तस्मिन्नेव क्षणे वत्स मम पुण्यप्रभावतः ।
 क्रीडितुं त्वमपि प्राप्तः सूत्रोत्कृष्टदयानिधिः ॥ ६८ ॥
 त्वां विलोक्य मया प्रोक्तं तस्मिन्मे करके सुधीः ।
 तिस्रश्चौषधयः सन्ति दुष्टविद्याक्षयप्रदाः ॥ ६९ ॥
 ताः पिष्ट्वा त्वं प्रयत्नेन देहि मे वपुषि ध्रुवम् ।
 भवाम्युत्कीलितो येन भो मित्रेति गुणाकरः ॥ ७० ॥
 तासु त्वया प्रदत्तासु ममाङ्गे भूरियत्नतः ।
 निःशल्योहमभूवं हि प्राणी वा सद्गुरोर्मतात् ॥ ७१ ॥
 ततः कैलासनामानं गत्वाहं वेगतो गिरिम् ।
 धूमसिंहं खगं जित्वा गृहीत्वा कामिनीं निजाम् ॥ ७२ ॥
 पश्चादागत्य भक्त्या त्वं भणितोसि मया मुदा ।
 वरं प्रार्थय भो मित्र मनोभीष्टमिति स्फुटम् ॥ ७३ ॥
 त्वया प्रोक्तं न मे कार्यं वरेणेति महाधिया ।
 कृत्वा परोकारं हि सन्तो वाञ्छन्ति किं धनम् ॥ ७४ ॥

ततोहं दक्षिणश्रेण्यां शिवमन्दिरपत्तने ।
 राज्यं भुक्त्वा कियत्कालं नाना भोगैः समन्वितम् ॥ ७५ ॥
 त्रिधा वैराग्यमासाद्य क्षिप्त्वा राज्यं सुपुत्रयोः ।
 नाम्ना सिंहयशश्चारु-वराहग्रीवसंज्ञयोः ॥ ७६ ॥
 जैनीं दीक्षां समादाय भवभ्रमणनाशिनीम् ।
 चारणद्विमुनिर्भूत्वा करोम्यत्र महातपः ॥ ७७ ॥
 इत्यादिकं मुनिप्रोक्तं श्रुत्वासौ परमादरात् ।
 चारुदत्तः सुधीस्तुष्टो यावत्तत्र सुखास्थितः ॥ ७८ ॥
 अत्रान्तरे समायातौ वन्दनार्थं खगाधिपौ ।
 स्वपुत्रौ प्रति योगीन्द्र-श्चारुदत्तकथां जगौ ॥ ७९ ॥
 तस्मिंश्चापि क्षणे छाग-चरदेवेन धीमता ।
 तत्रागत्य प्रणामश्च चारुदत्ताङ्घ्रिके कृतः ॥ ८० ॥
 तेनोक्तं चारुदत्तेन नैव युक्तं सुरोत्तम ।
 कर्तुं मे ते नमस्कारं विद्यमाने महामुनौ ॥ ८१ ॥
 तच्छ्रुत्वा स सुरः प्राह शृणु त्वं भो सुधीः पुरा ।
 पापिना रुद्रदत्तेन मारितायाजकाय मे ॥ ८२ ॥
 संन्यासपूर्वकं दत्ता त्वया पञ्चनमस्कृतिः ।
 तत्प्रभावेन सौधर्मे देवो जातोहमद्भुतः ॥ ८३ ॥
 तस्मान्त्वमेव मे स्वामिन्गुरुः सन्मार्गदर्शकः ।
 इत्युक्त्वा स ततो देवो महाधर्मानुरागतः ॥ ८४ ॥
 वस्त्राभरणसन्दोहै-श्चारुदत्तं गुणोज्वलम् ।
 समभ्यर्च्य पुनर्नत्वा स्वर्गलोकं गतो मुदा ॥ ८५ ॥

परोपकारिणो लोके सन्ति ये बुधसत्तमाः ।
 कैः सुरार्थैर्न पूज्यन्ते महाभक्तिभरैश्च ते ॥ ८६ ॥
 ततः सिंहयशाः सोपि वगहर्षीवसंज्ञकः ।
 विद्याधरोशिनौ तौ द्वौ नत्वा तं मुनिनायकम् ॥ ८७ ॥
 चारुदत्तवणिक्पुत्रं नाना रत्नादिभिर्युतम् ।
 नीत्वा चम्पापुरीं भृत्या भक्त्या संस्थाप्य सौख्यतः ॥ ८८ ॥
 तं प्रणम्य समावृच्छच्च स्वस्थानं जग्मतुः सुखम् ।
 अहो पुण्येन जीवानां किं न जायेत भूतले ॥ ८९ ॥
 तस्माच्छ्रीमज्जिनेन्द्रोक्तः मद्धर्मोसौ चतुर्विधः ।
 दानपूजाव्रतैः शीलैः पालनीयो बुधैः श्रिये ॥ ९० ॥
 भानुः श्रेष्ठी सुभद्रा सा चारुदत्तागमे तदा ।
 अन्ये चम्पापुरीलोकाः प्रीतिं प्राप्ता महाद्भुताम् ॥ ९१ ॥
 चारुदत्तः सुधीश्चापि भुक्त्वा भोगान्स्वपुण्यतः ।
 समाराध्य जिनेन्द्रोक्तं धर्मशर्माकरं विरम ॥ ९२ ॥
 ततो वैराग्यमामाद्य मुन्दराख्यमुनाय च ।
 दत्त्वा श्रेष्ठिपदं पूतं दीक्षां जनेश्वरीं श्रितः ॥ ९३ ॥
 संन्यासविधिना कालं कृत्वासौ शल्यवर्जितः ।
 स्वर्गलोकं समासाद्य देवो जातो महर्द्धिकः ॥ ९४ ॥
 तत्र भोगान्सुभुञ्जानः स्वर्गलोकसमुद्भवान् ।
 कुर्वन्यात्रां जिनेन्द्राणां महाम्बर्णाचलदिपु ॥ ९५ ॥
 साक्षात्तीर्थकरानुचैः केवलज्ञानलोचनान् ।
 चारुदत्तचरो देवः समभ्यर्चत्सुभक्तितः ॥ ९६ ॥

शृण्वन् जैनेश्वरीं वाणी-माप्तेभ्यः शर्मदायिनीम् ।
इत्यादिधर्मसंसक्तः स देवः सुखतःस्थितः ॥ ९७ ॥
श्रीमत्सारमुरेन्द्रचन्द्रनिकरैर्नागेन्द्रसत्त्वेचरैः

षट्खण्डाधिपभूचरैश्च नितरां भक्त्या सदाभ्यर्चितम् ।
धर्मं श्रीजिनभाषितं शुचितरं स्वर्गापवर्गप्रदं
नित्यं सारमुखाय शर्मनिलयं सन्तः श्रयन्त्वङ्गसा ॥ ९८ ॥
इति कथाकांशे चारुदत्तकथा समाप्ता ।

३६-पाराशरकथा ।

नत्वा श्रीमज्जिनं देवं ज्ञातुं चान्यमतं सताम् ।
वक्ष्ये पाराशरम्याहं कुमुनेर्लौकिकी कथा ॥ १ ॥
हस्तिनागपुरे पूर्वं गंगादिभटधीवरः ।
एकदासौ महामर्त्या धृत्वा जालेन पापधीः ॥ २ ॥
तां निहन्ति यदा तावत्तस्याः कुक्षेर्विनिर्गता ।
कन्यासद्रूपसंयुक्ता महादुर्गन्धविग्रहा ॥ ३ ॥
तेन सत्यवतीत्युक्त्वा पोषिता धीवरेण च ।
हा कष्टं दुर्दृशां शास्त्रं सर्वमेतदसत्यकम् ॥ ४ ॥
गंगातीरे च तां कन्यां सनावं सोपि धीवरः ।
धृत्वा गंगभटो गेहं गतश्चैकदिने मुदा ॥ ५ ॥
ततो ग्राम्यमुनिस्तत्र नाम्ना पाराशरः कुधीः ।
मार्गश्रान्तः समागत्य नद्यास्तीरे निजेच्छया ॥ ६ ॥

गन्तुं नदीं समुत्तीर्य तां जगाद सुकन्यकाग्र ।
 एहि मां नय भो कन्ये नद्याः पारं मनोहरम् ॥ ७ ॥
 तयागत्य तदा शीघ्रं नौ मध्येसौ धृतः सुखम् ।
 नीयमानः पुनः प्राह दृष्ट्वा तद्रूपमद्भुतम् ॥ ८ ॥
 मामिच्छेति समाकर्ण्य कन्या सत्यवती जगौ ।
 दुर्जातिर्दुष्टगन्धाहं कथं स्पर्शं करोमि ते ॥ ९ ॥
 त्वं तपस्वी सदा गंगा-नदीस्नानविधायकः ।
 शापानुग्रहसंयुक्तो विभेमीति स्वचेतमि ॥ १० ॥
 ततस्तस्याश्च दुर्गन्धं स्फोटयित्वा स्वविद्यया ।
 सुगन्धकुसुमामोदं स चक्रे तच्छरीकम् ॥ ११ ॥
 तया प्रोक्तमहो स्वामिँल्लोकाः पश्यन्ति सर्वतः ।
 तदासौ धूमरी कृत्वा नौ मध्ये कामलम्पटः ॥ १२ ॥
 द्वीपं तत्र विधायोच्चैः परिणीय च तां पुनः ।
 कामसेवां तया सार्द्धं यावत्पागशरो व्यधात् ॥ १३ ॥
 तत्क्षणे पञ्चकूर्चादि-र्जटायज्ञोपवीतभीकृ ।
 व्यासनामाऽभवत्पुत्रः पितुश्चक्रेभिवादनात् ॥ १४ ॥
 लौकिकं लपितं चेति मत्तचेष्टा समानकम् ।
 कस्य चित्ते समायाति सदृष्टेज्ञानचक्षुषः ॥ १५ ॥
 इत्थं मत्तजनप्रजल्पितमिमं भक्त्या कुवादीरितं
 विद्वद्भिर्जिनतत्वसारनिपुणैः सार्द्धं सदा संगतिम् ।
 कृत्वा श्रीजिनधर्मकर्मणि रता भूत्वा स्वयं भक्तितो
 नित्यं शास्त्रमहाशुभे शुचिर्मातिं कुर्वन्तु सन्तः श्रिये ॥ १६ ॥
 इति कथाकोशे पाराशरस्य लौकिकी कथा समाप्ता ।

३७—सात्यकिरुद्रयोः कथा ।

श्रीजिनं केवलज्ञान-लोचनं सम्प्रणम्य च ।
 वक्ष्येहं पूर्वसूत्रेण कथां सात्यकिरुद्रयोः ॥ १ ॥
 गन्धारविषये रम्ये महेश्वरपुरेभवत् ।
 राजा सत्यन्धरस्तस्य राज्ञी सत्यवती मता ॥ २ ॥
 तयोः सात्यकिनामामूत्पुत्रो राजकलान्वितः ।
 राजविद्यां विना राजा राजते नैव भूतले ॥ ३ ॥
 सिन्धुदेशे विशालाख्य-पत्तने चेटको नृपः ।
 श्रीमाज्जिनेन्द्रपादाब्ज-सेवनैकमधुव्रतः ॥ ४ ॥
 तस्य राज्ञी सुभद्राऽभूत्सती व्रतमतल्लिका ।
 पुत्र्यस्तयोः समुत्पन्नाः सप्त सद्रूपमण्डिताः ॥ ५ ॥
 तासामाद्याभवत्पुत्री पवित्रा प्रियकारिणी ।
 मृगावती द्वितीया च तृतीया सुप्रभा मता ॥ ६ ॥
 प्रभावती चतुर्थी च पञ्चमी चेलिनी शुभा ।
 ज्येष्ठा षष्ठी बुधैः प्रोक्ता सप्तमी चन्दना सती ॥ ७ ॥
 अथाभयकुमारेण श्रेणिकाय महीभुजे ।
 चेलिन्या भूमिमार्गेण प्रच्छन्नं नीयमानया ॥ ८ ॥
 सा ज्येष्ठाभरणव्याजा-द्वञ्जिता दुःखिता सती ।
 यशस्वत्ययिकापार्श्वे दीक्षां जग्राह भक्तितः ॥ ९ ॥
 सात्यकेस्तस्य सा ज्येष्ठा पूर्वं दत्तास्ति वाक्यतः ।
 तस्या दीक्षां समाकर्ष्य सात्यकिस्तु विरक्तधीः ॥ १० ॥
 मुनेः समाधिगुप्तस्य नत्वा पादद्वयं मुदा ।
 जिनदीक्षां समादाय सोपि जातो मुनिस्तदा ॥ ११ ॥

एकदा वर्द्धमानस्य श्रीमतीर्थकरेशिनः ।
 वन्दनार्थं प्रगच्छन्त्यो यशस्वत्ययिकादयः ॥ १२ ॥
 महाटव्यामकालोत्थ-वृष्ट्या ताः पीडितास्तराम् ।
 इतस्ततो गताः कष्टं प्रावृष्टकाल्ये हि दुःसहः ॥ १३ ॥
 ज्येष्ठा कालगुहामध्यं संप्रविश्य स्वाममः ।
 चक्रे निपीडनं चित्तं मन्वैकान्तं निजच्छया ॥ १४ ॥
 अन्धकारे स्थितस्तत्र सात्यकिः स मुनिस्तदा ।
 तां दृष्ट्वा विह्वलीभूत-मानमोजनि पापतः ॥ १५ ॥
 तद्वर्षान्हिना मूढः स्वकीयं शीलरत्नकम् ।
 भस्मीचकार हा कष्टं कामान्धः किं करोति न ॥ १६ ॥
 ततस्तदिङ्गितैर्ज्ञात्वा यशस्वन्ययिका सर्ती ।
 नीत्वा तां चेलिनीपार्श्वे म्यापयामाम शुद्धधीः ॥ १७ ॥
 प्रच्छन्नं च तथा ज्येष्ठां चेलिन्यां स्वगृहे धृता ।
 सदृष्टयः प्रकुर्वन्ति दर्शनच्छादनं महत् ॥ १८ ॥
 सा ज्येष्ठा नवभिर्मासैः प्रमूता तनुजं ततः ।
 चेलिन्यास्तनुजो जातः श्रेणिकेनेति प्रापितम् ॥ १९ ॥
 कैश्चिद्द्विनैरसौ सार्द्धं वृद्धिं प्राप दुर्गाशयैः ।
 यो वृक्षो मूलतो नष्टस्तत्फले कात्र मिष्टता ॥ २० ॥
 एकदा रौद्रभावेन मारयत्परपुत्रकान् ।
 चेलिन्यां रुष्टया सोपि रुद्रनामेति जल्पितः ॥ २१ ॥
 तथैकदा कृतेऽन्याये चेलिनी प्राह कोपतः ।
 अन्येन जनितोप्यन्नं सन्तापयति पापधीः ॥ २२ ॥

तच्छ्रुत्वा रुद्रकश्चित्ते किमप्यत्रास्ति कारणम् ।
 विचार्येति नृपं प्राह को मे तातो महाप्रहात् ॥ २३ ॥
 ततः कष्टेन तेनोक्तं समाकर्ष्य स्ववृत्तकम् ।
 गत्वा सात्यकिसान्निध्ये रुद्रो दीक्षां गृहीतवान् ॥ २४ ॥
 ततश्चैकादशाङ्गानि दशपूर्वमहाश्रुतम् ।
 तस्योच्चैः पठतः शास्त्र-प्रभावेण समागता ॥ २५ ॥
 विद्याः पञ्चशतान्याशु महन्त्यश्च तथा पराः ।
 लब्धयः सप्तशतान्येव विद्याः सिद्धा मनोहराः ॥ २६ ॥
 लोभतः सोपि ता विद्याः स्वीचक्रे रुद्रकस्तदा ।
 श्रेयसे न भवेल्लोभो भाविसौख्यक्षयंकरः ॥ २७ ॥
 रुद्रस्ताभिश्च विद्याभिर्गोकर्णगिरिमस्तके ।
 महातापनयोगस्थं सात्यकिं तं मुनीश्वरम् ॥ २८ ॥
 वन्दितुं ये समायान्ति भक्ता भव्यमतल्लिकाः ।
 सिंहव्याघ्रादिरूपेण दुष्टस्तांस्त्रासयते तराम् ॥ २९ ॥
 तदाकर्ष्य तं प्राह सात्यकिर्मुनिसत्तमः ।
 अहो रुद्र वृथा चेष्टां मा कुरु त्वं प्रकष्टदाम् ॥ ३० ॥
 खानिमित्तात्तपोभङ्गः संभाविष्यति ते कुधीः ।
 इत्याकर्ष्य गुरोर्वाक्यं स रुद्रो दुष्टमानसः ॥ ३१ ॥
 चेष्टां न मुञ्चति स्मोच्चैस्तां करोति स्म पापतः ।
 मानसे नैव तिष्ठन्ति पापिनां सद्गुरोर्गिरः ॥ ३२ ॥
 ततः कैलासनामानं पर्वतं सुमनोहरम् ।
 गत्वा तापनयोगेन स्थितोसौ मुनिमर्कटः ॥ ३३ ॥

अथेह विजयाद्धे च दक्षिणश्रेणिसंस्थितम् ।
 पुरं मेघनिबद्धाख्यं मेघादिनिचयं पुनः ॥ ३४ ॥
 तथा मेघनिदानं च तेषु राजा महानभूत् ।
 कनकादिरथो नाम्ना राज्ञी तस्य मनोहरा ॥ ३५ ॥
 तयोः पुत्रौ समुत्पन्नौ देवदारुर्द्वितीयकः ।
 विद्युज्जिह्वो महाविद्या-रूपसौभाग्यमण्डितौ ॥ ३६ ॥
 एकदा स महाराज-स्त्रिधा वैराग्ययोगतः ।
 देवदारुसुपुत्राय राज्यं दत्त्वा प्रमोदतः ॥ ३७ ॥
 दीक्षां गणधराख्यस्य मुनेः पार्श्वे विकल्मषः ।
 समादाय मुनिर्जातो भव्यमन्दोहतारकः ॥ ३८ ॥
 कैश्चिद्दिनैस्ततः सोपि देवदारुखगाधिपः ।
 निर्घाटितो लघुभात्रा विद्युज्जिह्वेन लोभिना ॥ ३९ ॥
 तस्मात्कैलासमागत्य संस्थितो मानभंगतः ।
 कुटुम्बकलहेनात्र नष्टाः के के न भूतले ॥ ४० ॥
 तस्याद्यौ च महाकन्याः प्रोह्लसद्रूपसम्पदाः ।
 वाप्यां स्नातुं समायान्ता यत्रास्ते रुद्रको मुनिः ॥ ४१ ॥
 यावद्वापी तटे धृत्वा वस्त्राभरणसञ्चयम् ।
 कन्यास्तोयं प्रविष्टास्ताः स्नानं कर्तुं निजेच्छया ॥ ४२ ॥
 तदा तद्रूपसंसक्तः स रुद्रः स्मरपीडितः ।
 विधया चोरयामास तासां वस्त्रादिकं कुधीः ॥ ४३ ॥
 ततस्ताभिः समागत्य व्याकुलाभिः स्वेतसि ।
 पृष्टः सोपि मुनिः स्वामिन्नस्माकं केन सहतः ॥ ४४ ॥

वख्खालंकारसन्दोहो ब्रूहि भो नाथ वेगतः ।
 आपदायां कुतो लज्जा प्राणिनां पापकर्मतः ॥ ४९ ॥
 तेनोक्तं यदि मां यूय-मिच्छथेति सुनिश्चितम् ।
 तदाहं दर्शयाम्युच्चैर्युस्माकं सर्ववस्तुकम् ॥ ४६ ॥
 ताभिरुक्तं यदास्माकं पिता तुभ्यं ददाति नः ।
 त्वामिच्छामस्तदा सत्यं वाक्यमेतत्कुलस्त्रियः ॥ ४७ ॥
 इत्युक्ते तेन तत्सर्वं तासामेव समर्पितम् ।
 ताभिस्ततो गृहं गत्वा स्वपितुस्तं निरूपितम् ॥ ४८ ॥
 तदाकर्ण्य ततस्तेन देवदासस्त्वगेशिना ।
 प्रधानः प्रेषितः शीघ्रं तत्समीपेषु कार्यवित् ॥ ४९ ॥
 विद्युज्जिह्वं खगं हत्वा राज्यं मे त्रिपुरोद्भवम् ।
 त्वं ददासि तदा तुभ्यं दीयन्ते सर्वकन्यकाः ॥ ५० ॥
 इति श्रुत्वा प्रधानोक्तं सर्वमेवं करोम्यहम् ।
 अंगीचकार तद्गुद्रः कामी किं न करोत्यघम् ॥ ५१ ॥
 तदातेन खगेन्द्रेण नीतोसौ स्वगृहं मुदा ।
 किं करोति न राज्यार्थं राज्यभ्रष्टो महीपतिः ॥ ५२ ॥
 ततो रौद्रेण रुद्रेण स्वविद्यानां प्रभावतः ।
 विजयार्द्धगिरिं गत्वा हत्वा तं दुष्टमानसम् ॥ ५३ ॥
 विद्युज्जिह्वं खगाधीशं त्रिपुरेषु तदा द्रुतम् ।
 देवदारुर्नृपो राज्ये स्थापितः सन्महोत्सवैः ॥ ५४ ॥
 ततस्तेन महाभूत्या विद्याधरमहीभुजा ।
 तस्मै रुद्राय ताः कन्या दत्ताश्चान्यास्तु भूरिशः ॥ ५५ ॥

तदा तस्य महातीव्र-कामसेवावशं गताः ।
 अन्येषां भूभुजां कन्याः शतशश्च क्षयं ययुः ॥ १६ ॥
 ततौसौ पार्वतीख्यातां परिणीय गुणोज्वलाम् ।
 संजातः कामभोगेषु मन्तुष्टो रुद्रको महान् ॥ १७ ॥
 दुरात्मना ततस्तेन सर्वे भूपादयस्तराम् ।
 पीडिताः स्वम्य विद्याभि-दुष्टात्मा कस्य शान्तये ॥ १८ ॥
 ततस्तस्याश्च पार्वत्या-स्ताताद्यैर्दुग्धतो भृशम् ।
 कामसेवाक्षणे तस्य विद्यामिष्टन्ति दूरतः ॥ १९ ॥
 इति ज्ञात्वा म संभोग-समये क्रूरमानमः ।
 सखीकां मारितः कष्टं पापिनां सुहृदोरग्यः ॥ ६० ॥
 तदा तस्य महाविद्याः स्वनाथमरणक्षणे ।
 प्रजानां पीडनं चक्रु-र्नाना व्याधिशतैस्तराम् ॥ ६१ ॥
 ततो ज्ञानिमुनेर्वाक्यात्कम्यचित्ते पुनर्जनाः ।
 एकवारं स्वशान्त्यर्थं कृत्वा लिङ्ग क्षमां जगुः ॥ ६२ ॥
 इदं तस्मान्महामूढो गडुरीणां प्रवाहवन् ।
 देवत्वं मानसे ज्ञात्वा मानयन्ति स्म दुर्दृशः ॥ ६३ ॥
 देवोर्हन्दोषनिर्मुक्तो देवेन्द्राद्यैः प्रपूजितः ।
 केवलज्ञानसाम्राज्यो नान्यो रागादिदूषितः ॥ ६४ ॥
 सकलभुवननाथैः पूजितो भक्तिभारैः
 विमलतरगुणौघः केवलज्ञानचन्द्रः ।
 निखिलसुखसुदाता सर्वसन्तापहर्ता
 स जयतु जगदेकः श्रीजिनो मे प्रशान्त्यै ॥ ६५ ॥
 इति कथाकोशे सात्यकिरुद्रयोः कथा समाप्ता ।

३८-ब्रह्मणः कथा ।

नत्वा जिनं जगत्पूज्य-माद्यब्रह्माणमद्भुतम् ।
 ब्रह्मेति देवपुत्रोसौ वक्ष्येहं लौकिकीं कथाम् ॥ १ ॥
 एवं मूढाः प्रजल्पन्ति ब्रह्मासावेकदामुदा ।
 इन्द्रादीनां पदं जित्वा सर्वोत्कष्टो भवाम्यहम् ॥ २ ॥
 इत्यास्थया महाटव्या-मूर्द्धबाहुः प्रकष्टतः ।
 देवतार्द्धचतुर्वर्ष-सहस्राणि महातपः ॥ ३ ॥
 कुर्वन्नेकपदेनोच्चैर्भुञ्जानः पवनं स्थितः ।
 तपःशक्त्या तदेन्द्रादे-र्जातमासनकम्पनम् ॥ ४ ॥
 इन्द्रनागेन्द्ररुद्राद्याः स्वराजक्षयभीतितः ।
 अप्सरोरूपमादाय कृत्वा देवीं तिलोत्तमाम् ॥ ५ ॥
 नाना गन्धर्वसद्गान-पेटकाद्यैः समान्विताम् ।
 तत्पार्श्वे प्रेषयामासुः सत्तपःक्षयहेतवे ॥ ६ ॥
 सापि स्वर्गात्समागत्य तत्ससीपे सुरांगना ।
 हावैर्भावैर्विलासाद्यैः संचक्रे नर्तनं महत् ॥ ७ ॥
 सोपि तद्रूपसंसक्तो भूत्वा ब्रह्मा स्वमानसे ।
 प्रोत्फुल्ललोचनस्तां च पश्यति स्म स्मरोहतः ॥ ८ ॥
 तच्चित्तं सा परिज्ञात्वा विद्धं कन्दर्पसायकैः ।
 ब्रह्मणो वामपार्श्वे च गत्वा नृत्यं चकार च ॥ ९ ॥
 दिव्यवर्षसहस्रोत्थ-तपसा दारुणेन च ।
 तत्रापि वामपार्श्वेसौ चक्रे वक्त्रं द्वितीयकम् ॥ १० ॥
 एवं क्रमात्तदासक्तो जातोसौ चतुराननः ।
 ऊर्ध्वे च गर्दभाकारं स्वतुण्डं कृतवान्पुनः ॥ ११ ॥

सा नर्त्तकी तपो भ्रष्टं तं विधायेति धूर्त्तिका ।
स्वर्गं गत्वा सुरेन्द्राणां नत्वा तद्वृत्तकं जगौ ॥ १२ ॥
भो स्वामिनः सुखं नित्यं यूयं तिष्ठथ लीलया ।
कन्दर्पमूर्च्छितो ब्रह्मा सम्पपात महीतले ॥ १३ ॥
इन्द्रेणोक्तं तदाकर्ण्य तत्र किं त्वं स्थिता न हि ।
सा जगादेति भो देव वृद्धोसौ नैव रोचते ॥ १४ ॥
ततः कारुण्यभावेन देवेन्द्रेण महाधिया ।
उर्वशी प्रेषिता वेश्या तत्समीपे मनोहरा ॥ १५ ॥
सापि तत्र ममागत्य शक्रादेशेन भक्तितः ।
कृत्वा तत्पादसंस्पर्शं चक्रे तं च सचेतनम् ॥ १६ ॥
तदा तामुर्वशीं प्राप्य गृहं कृत्वा निजेच्छया ।
नाना भोगान्प्रभुञ्जानः स ब्रह्मा लौकिकः स्थितः ॥ १७ ॥
अहो मूढा न जानन्ति देवं देवस्वरूपकम् ।
जल्पन्ति मत्तवन्नित्यं स्वेच्छया सत्यवर्जितम् ॥ १८ ॥
इन्द्रादीनां पदं दिव्यं गृह्यते केन तद्धठात् ।
किं दुराचारमित्युच्चैः कुर्वन्ति सुरयोषितः ॥ १९ ॥
यो ब्रह्मा त्रिजगद्देवः किं करोति कुकर्म सः ।
सर्वमेतदसत्यं हि ज्ञातव्यं नीतिवेदिभिः ॥ २० ॥
श्रीमज्जिनागमे प्रोक्तो ब्रह्मासौ पञ्चधा ध्रुवम् ।
मोक्षे तथाऽऽत्मनिज्ञाने चारित्र्ये वृषभप्रभुः ॥ २१ ॥
अन्यथा न परो ब्रह्मा विद्यते भुवनत्रये ।
रागादिदूषितः कामी कथं देवो भवेद्भुवि ॥ २२ ॥

यस्तु रागादिभिर्मुक्तो लोकालोकप्रकाशकः ।
 केवलज्ञानसच्चक्षुः स मे ब्रह्मा वृषध्वजः ॥ २३ ॥
 यो जानात्यखिलं जगत्त्रयमिदं सत्केवलज्ञानभाक्
 भव्याम्भोरुहभास्करोतिचतुरः संसारनिस्तारकः ।
 ब्रह्मा श्रीवृषभेश्वरो गुणनिधिः स्वर्गापवर्गप्रदः
 स स्यान्मे भवशान्तये शुचितरो देवेन्द्रवर्यैः स्तुतः ॥ २४ ॥

इति कथाकोशे लौकिकस्य ब्रह्मणः कथा समाप्ता ।

३९-परिग्रहाद्धीतस्य धनदत्तस्य कथा ।

नत्वा निर्ग्रन्थनाथेशं श्रीजिनं परमेश्वरम् ।
 ग्रन्थोत्पन्नं भयं प्राप्तौ भ्रातरौ तत्कथां ब्रुवे ॥ १ ॥
 दशार्णविषये रम्ये पुरे चैकरथाभिधे ।
 धनदत्तोभवच्छ्रेष्ठी धनदत्ता प्रिया तयोः ॥ २ ॥
 संजातौ धनदेवाख्य-धनमित्रौ सुतोत्तमौ ।
 धनमित्राभवत्पुत्री स्वरूपगुणमण्डिता ॥ ३ ॥
 धनदत्ते मृते तस्मिन्तौ पुत्रौ पापकर्मणा ।
 दारिद्रेण महाकष्टं पीडितौ शर्महारिणः ॥ ४ ॥
 कौशाम्बीं नगरीं गत्वा प्रणम्य निजमातुलम् ।
 ऊचतुः साश्रुपातं च स्वपितुर्मरणं तदा ॥ ५ ॥
 मातुलोपि ततो धीमान् श्रुत्वा तद्वृत्तकं तयोः ।
 समुद्धीर्य शुभैर्वाक्यै-रष्टानव्यमणीन्ददौ ॥ ६ ॥

बन्धुत्वं तद्दयालुत्वं गम्भीरत्वं तदेव च ।
 अर्थिनां यन्निजैर्वित्तैर्भवेदाशाप्रपूरणम् ॥ ७ ॥
 तौ तान्मणीन्समादाय मार्गे तल्लोभतस्तराम् ।
 चिन्तयामासतुश्चित्ते मारणं च परस्परम् ॥ ८ ॥
 ततः स्वपुरसानिध्यं समागत्य स्वमानसे ।
 पश्चात्तापं विधायोच्चैस्तौ प्रकाश्य मनोमलम् ॥ ९ ॥
 क्षिप्त्वा वेत्रवतीनद्यां तान्मणीन्गृहमागतौ ।
 मत्स्येन गिलितास्ते तु मांसं मत्वा सुपापिना ॥ १० ॥
 ततोसौ धीवरेणैव हतस्तोयचरः पुनः ।
 तयोर्मातुः करे प्राप्ता मणयः कर्मयोगतः ॥ ११ ॥
 नदासौ धनदत्तोपि मणीनादाय मानसे ।
 पुत्रपुत्रीमहाघातं चिन्तयामास लोभतः ॥ १२ ॥
 पुनर्निन्दां निजां कृत्वा स्वपुत्र्यै संददौ मणीन् ।
 गृहीत्वा धनमित्रा च महापापप्रमोहिता ॥ १३ ॥
 सापि स्वभ्रातृमातृणां चित्ते धत्ते स्म मारणम् ।
 अहो कष्टं कुधीलोभो जन्तूनां पापकारणम् ॥ १४ ॥
 ततस्तया निजे चित्ते पश्चात्तापं विधाय च ।
 भ्रातृभ्यां मणयो दत्ता कष्टकोटिविधायकाः ॥ १५ ॥
 तौ तान्मणीन्परिज्ञात्वा महावैराग्ययोग्यतः ।
 त्यक्त्वा परिग्रहं सर्वं महाक्लेशस्य कारकम् ॥ १६ ॥
 स्वमातृभगिनीयुक्तौ नत्वा दमधराभिधम् ।
 मुनीन्द्रं परया भक्त्या स्वर्गमोक्षसुखप्रदम् ॥ १७ ॥

दीक्षामादाय जैनेन्द्री सुरेन्द्राद्यैः समर्चिताम् ।

जातौ मुनी जगत्पूज्यौ निजात्मपरताकौ ॥ १८ ॥

मत्त्वैवं भवभूरिदुःखजनकं लोभं महापापदं

मातृभातृकुटुम्बवञ्चनगृहं त्यक्त्वा त्रिधा धार्मिकैः ।

श्रीमज्जैनमते जगत्त्रयहिते धर्मे सुशर्मप्रदे

कर्त्तव्यं सुमनो दृढं प्रतिदिनं शुद्धं महाश्रेयसे ॥ १९ ॥

इति कथाकोशे परिग्रहाद्भयमिति कथा समाप्ता ।

४०—धनान्दीतस्य सागरदत्तस्य कथा ।

प्रणम्य परमात्मानं श्रीजिनं केवलेक्षणम् ।

जातं भयं धनाच्चेति कथयामि कथानकम् ॥ १ ॥

कौशाम्ब्यां धनमित्रास्वय-धनदत्तादयो मुदा ।

वाणिज्येन वणिक्पुत्रा निर्गता राजगेहकम् ॥ २ ॥

तस्करैश्च महाटव्यां पापिष्ठैस्तद्धनं हृतम् ।

हानिलोके विपुण्याना-मुद्यमेपि भवेद्भ्रुवम् ॥ ३ ॥

चोरास्तेपि धनार्थं च मारणार्थं परस्परम् ।

रात्रौ चकुर्विषाहारं हा कष्टं दुष्टं चेष्टितम् ॥ ४ ॥

दस्यवस्ते तदाहारं भुक्त्वाशु प्राणनाशकम् ।

मृत्युं प्रापुः प्रकष्टेन क्व भवेन्पापिनां शुभम् ॥ ५ ॥

तेषां मध्ये वणिक्पुत्रः सुधीः सागरदत्तवाक् ।

रात्रिभुक्तिव्रतात्तेन न भुक्तं तद्विषाजकम् ॥ ६ ॥

समालोक्य तदा सोपि तेषां मृत्युं विरक्तवान् ।
संत्यक्त्वा तद्धनं त्रेधा मुनिर्जातो जगद्धितः ॥ ७ ॥
एकेनापि जिनेन्द्रदेवकथिते नोच्चैर्व्रतेन स्वयं

ज्ञात्वा संसृतिचेष्टितं च हृदये विद्युच्चलं जीवितम् ।
त्यक्त्वा तच्च धनं विशिष्टचरणो ज्ञातो मुनिः शुद्धधीः

स श्रीसागरदत्तवाग्गुणनिधिः कुर्यात्सतां मंगलम् ॥ ८ ॥

इति कथाकोशे धनाद्धीतस्य सागरदत्तस्य कथा
समाप्ता ।

४१—धनाद्धमबुद्धिकुबेरदत्त-कथा ।

श्रीजिनं त्रिजगत्पूज्यं भारतीं भुवनोत्तमाम् ।
नमस्कृत्य गुरुं भक्त्या वक्ष्ये संगकथानकम् ॥ १ ॥
देशे मणिवते ख्याते पुरे मणिवताभिधे ।
राजा मणिवतो नाम्ना तद्राज्ञी पृथिवीमती ॥ २ ॥
तत्पुत्रो मणिचन्द्राख्यः संजातो गुणसंयुतः ।
शूरो धीरोतिगंभीरो राजविद्याविराजितः ॥ ३ ॥
स राजा पूर्वपुण्येन कुर्वन्राज्यं निजेच्छया ।
संस्थितः श्रीजिनेन्द्रोक्त-धर्मकर्मपरायणः ॥ ४ ॥
दानं भक्त्या सुपात्रेषु पूजां श्रीमज्जिनोशिनाम् ।
नित्यं परोपकारं च करोति स्म स भूपतिः ॥ ५ ॥
एकदा पृथिवीदेवी कुर्वती केशसंस्कृतिम् ।
मस्तके स्वपतेः केशं पलितं वीक्ष्य सा ददौ ॥ ६ ॥

दृष्ट्वा मणिवतो राजा केशं वा यमपाशकम् ।
 त्रिधा वैराग्यमापन्नो जैनतत्त्वविदाम्बरः ॥ ७ ॥
 स्वराज्यं मणिचन्द्राय दत्त्वा पुत्राय धीमते ।
 कृत्वा पूजां जिनेन्द्राणां महारूपनपूर्वकम् ॥ ८ ॥
 दानं दत्त्वा यथायोग्य-मर्थिभ्यो विनयान्वितः ।
 जिनदीक्षां समादाय मुनिर्जातो जगद्धितः ॥ ९ ॥
 एकदासौ विशुद्धात्मा संस्मरञ्जिनपादयोः ।
 एकाकी विहरन्धीमा-नुज्जयिन्याः श्मशानके ॥ १० ॥
 समागत्य स्थितो रात्रौ धीरो मृतकशय्यया ।
 ध्यायंश्चित्ते महाशान्त्यै परमात्मानमुत्तमम् ॥ ११ ॥
 तदा कापालिकः पापी तत्रागत्य श्मशानके ।
 मृतकद्वयं समानीय मुनेः पार्श्वे मुनिघृष्टः ॥ १२ ॥
 तन्मस्तकत्रयेणाशु कृत्वा चुर्लीं निजेच्छया ।
 तत्र वेतालिकीविद्या-साधनार्थं नरस्य च ॥ १३ ॥
 कपाले चरुकं कर्तुं प्रवृत्तो वह्निना तदा ।
 मुनेस्तस्य नसादाहात्पतिते च कपालके ॥ १४ ॥
 नष्टः कापालिकः सोपि भयाच्चकितमानसः ।
 मुनीन्द्रो मेरुवद्धीरो तथैवोच्चैः स संस्थितः ॥ १५ ॥
 प्रभाते तं मुनिं दृष्ट्वा केनचित्कर्मयोगतः ।
 श्रेष्ठिनो जिनदत्तस्य प्रोक्तं तद्वृत्तकं तदा ॥ १६ ॥
 श्रेष्ठिना तेन तच्छ्रुत्वा गत्वा शीघ्रं श्मशानके ।
 तं विलोक्य मुनिं धीरं हाहाकारं विधाय च ॥ १७ ॥

समानीय निजं गेहं महायज्ञेन धीमता ।
 पृष्टो वैद्यो मुनेस्तस्य शान्त्यर्थं सोपि संजगौ ॥ १८ ॥
 अहो श्रेष्ठिन्सुधीः सोम-शर्मभट्टगृहेस्ति च ।
 लक्षपाकं शुभं तैलं तेन स्यादग्निशान्तिता ॥ १९ ॥
 श्रेष्ठिना तत्समाकर्ण्य गत्वा विप्रगृहं तदा ।
 तुंकारी नामतद्भार्या तत्तैलं याचिता सती ॥ २० ॥
 तथा प्रोक्तं गृहाणैकं भो श्रेष्ठिस्तैलसद्व्यटम् ।
 केचिल्लोकेर्थिनां सन्ति दानिनो वा सुरद्रुमाः ॥ २१ ॥
 ततस्तद्व्यटमादाय निर्गतो यावदेव सः ।
 भग्नो घटस्ततस्तेन पुनस्तस्या निरूपितम् ॥ २२ ॥
 सा जगाद सुधीरन्यो घटः संगृह्यते त्वया ।
 चित्तं सतां भवेन्नित्यं गंभीरं सागरादपि ॥ २३ ॥
 स्फुटिते च द्वितीयेस्मिन्कर्मतस्तृतीयेपि च ।
 सा तुंकारी सती प्राह भो श्रेष्ठिन्मा भयं कुरु ॥ २४ ॥
 यावत्ते कार्यसिद्धिः स्यात्तावत्तेलं गृहाण मे ।
 तच्छ्रुत्वा जिनदत्तेन श्रेष्ठिना निजमानसे ॥ २५ ॥
 अस्याः क्षमा महाश्चर्य-माद्वितीयात्र दृश्यते ।
 संविचार्येति सा प्रष्टा भो मातः केन हेतुना ॥ २६ ॥
 कृते महापराधेस्मिन्कोपो न क्रियते त्वया ।
 तथा प्रोक्तं मया प्राप्तं भो सुधीः कोपजं फलम् ॥ २७ ॥
 तत्कथं श्रूयतां तात पुरे चानन्दनामनि ।
 विप्रोभूच्छिवशर्माख्यो धनवान्नृप पूजितः ॥ २८ ॥

कमलेश्रीः प्रिया पुत्राः शिवभूत्यादयोऽभवन् ।
 अष्टाहं नवमी पुत्री भट्टा नाम्नी मता जनैः ॥ २९ ॥
 रूपलावण्यसौभान्यमहामानविराजिता ।
 तुंकर्तुं मां समर्थो न विद्यते कोपि भीतितः ॥ ३० ॥
 एकदा मे पिता पुर्यां दापयामास घोषणाम् ।
 तुंकारं मे सुतां कोपि माकरोत्विति सर्वथा ॥ ३१ ॥
 तदा तुंकारिका चेति संजातं मम नामकम् ।
 महामानो भवत्यत्र श्रेयसे नैव देहिनाम् ॥ ३२ ॥
 कदाचिन्न करोम्यस्य तुंकारमिति निश्चयात् ।
 सोमशर्मद्विजेनाहं परिणीता कुलक्रमात् ॥ ३३ ॥
 अत्रैवोज्जयिनीमध्ये समानीता विभूतिभिः ।
 यावत्स्थिता सुखं गेहे सारसम्पद्विराजिते ॥ ३४ ॥
 तावच्चैकं दिने सोम-शर्मा मे प्राणवल्लभः ।
 रात्रौ नाट्यकलां दृष्ट्वा दीर्घकाले समागतः ॥ ३५ ॥
 द्वारे स्थित्वा जगादोच्चैरुद्घाटय कपाटकम् ।
 मया तदा प्रकोपेन मौनेनावस्थितं गृहे ॥ ३६ ॥
 बृहद्वेला गता यावत्तावत्तेन क्रुधा मम ।
 तुंकारितं तदा चित्ते कोपनाहं प्रकम्पिता ॥ ३७ ॥
 वह्निज्वालेव मूढात्मा कृत्वा द्वारं निरर्गलम् ।
 न्यक्त्वा गेहं पुरं चापि बहिर्यावद्विनिर्गता ॥ ३८ ॥
 तावच्चौरैः समालोक्य गृहीत्वाभरणादिकम् ।
 नाम्ना विजयसेनस्य भिल्लस्याहं समर्पिता ॥ ३९ ॥

पल्लिकायां स पापिष्ठः कुर्वन्मे शीलखण्डनम् ।
 वारितो वनदेव्योच्चैः कृत्वा नानोपसर्गकम् ॥ ४० ॥
 भिल्लो भीत्वा तदा सोपि सार्थवाहाय मां ददौ ।
 सार्थवाहोपि मे शीलं कालं कर्तुं क्षमो न हि ॥ ४१ ॥
 ततो रुद्धा स पापात्मा नीत्वा मां परतीरकम् ।
 दत्तवान्क्रमिरागेण रक्तकम्बलकारिणे ॥ ४२ ॥
 तदा तेन जलूकाभिः कष्टतो रक्तकं मम ।
 कम्बलानां निमित्तेन स्वीकृतं भूरिवासरैः ॥ ४३ ॥
 महाकोपेन जन्तूनां मादृशानां स्वपापतः ।
 भो श्रेष्ठिन्संभवत्येव दुष्टापच्च पदे पदे ॥ ४४ ॥
 उज्जयिन्या महीभर्त्रा तत्र पारसभूपतेः ।
 पार्श्वे सम्प्रेषितो दूतो मद्भ्राता धनदेवभाक् ॥ ४५ ॥
 कृतकार्येण तेनाहं दृष्ट्वा भ्रात्रा शुभोदयात् ।
 प्रोक्त्वा तद्भूपतेः सर्व-मत्रानीय च भक्तितः ॥ ४६ ॥
 सोमशर्मद्विजस्यास्य भर्तृकस्य समर्पिता ।
 बान्धवास्ते भवन्त्येव ये कष्टे शर्मदायिनः ॥ ४७ ॥
 रक्तक्षयात्तदा कष्टं वातेनाहं प्रपीडिता ।
 लक्ष्यपाकेन तैलेन वैद्येन सुखिनी कृता ॥ ४८ ॥
 ततो मया मुनीन्द्रेभ्यो धर्मं श्रुत्वा जिनेशिनाम् ।
 सम्यक्त्वं त्रिजगत्पूतं व्रतं चादाय शर्मदम् ॥ ४९ ॥
 नैव कस्योपरि श्रेष्ठिन्कर्तव्यः कोपको ध्रुवम् ।
 स्वीचक्रे सद्गतं चेति शर्मकोटिविधायकम् ॥ ५० ॥

तस्माद्धो तात कुत्रापि कोपो न क्रियते मया ।
 सारं तैलं गृहीत्वोच्चैः समाधानं मुनेः कुरु ॥ ११ ॥
 श्रेष्ठिना तां प्रणम्याशु तैलमादाय वेगतः ।
 गत्वा गृहं मुनेस्तम्य शरीरे भूरि यत्नतः ॥ १२ ॥
 तत्तैलेन दिनैः कैश्चित्कृत्वा सम्मर्दनादिकम् ।
 महाशान्तिं विधायोच्चैः सारपुण्यमुपार्जितम् ॥ १३ ॥
 ततः श्रेष्ठी महाभक्त्या तस्यैव जिनमन्दिरे ।
 जगत्पूज्यो मुनीन्द्रोसौ प्रावृट्योगं गृहीतवान् ॥ १४ ॥
 श्रेष्ठिनानर्घ्यरत्नौघैः पूरितस्ताम्रसदृघटः ।
 सप्तव्यसनसंसक्त-स्वपुत्रस्य दुरात्मनः ॥ १५ ॥
 तदा कुबेरदत्तस्य भयात्तत्र जिनालये ।
 निखन्य स्थापितो गूढं मुनेः शयनसन्निधौ ॥ १६ ॥
 तदा कुबेरदत्तोसौ प्रच्छन्नं पापमण्डितः ।
 मत्सर्वं पश्यतिस्मोच्चैः-श्रेष्ठितं स्वपितुः कुधीः ॥ १७ ॥
 एकदा तेन पुत्रेण तस्मादुत्खन्य वेगतः ।
 प्रासादं प्रांगणे सोपि निखन्य स्थापितो घटः ॥ १८ ॥
 मुनिर्विशुद्धचरित्रो जानन्पश्यन्नपि ध्रुवम् ।
 तदा मध्यस्थभावेन संस्थितो मेरुवत्तराम् ॥ १९ ॥
 पूर्णयोगे तु योगीन्द्रः पृष्ट्वा तं श्रेष्ठिनं सुखम् ।
 विहाराय विनिर्गत्य स्थितो ध्याने पुराद्बहिः ॥ ६० ॥
 श्रेष्ठी कुम्भमनालोक्य संजातो व्यग्रमानसः ।
 तं जानाति मुनिश्चैव नान्यः कोपीति चेतसि ॥ ६१ ॥

संविचार्य मुनेः पार्श्वं गत्वा देव मम ध्रुवम् ।
 त्वां विना न रतिश्चित्ते तस्मादागच्छ भो पुरम् ॥ ६२ ॥
 इत्यादि मायया पश्चात्तं समानीय सन्मुनिम् ।
 पृच्छति स्म मुने ब्रूहि काञ्चिद्धर्मकथामिति ॥ ६३ ॥
 तच्छ्रुत्वा स मुनिः प्राह भो श्रेष्ठिस्त्वं महानपि ।
 चिरश्रावकतो दिव्यं कथयात्र कथानकम् ॥ ६४ ॥
 ततोऽसौ जिनदत्ताख्यः श्रेष्ठी स्वाभिमतार्थकम् ।
 सूचयन्समुवाचैवं ख्याते पद्मरथे पुरे ॥ ६५ ॥
 वसुपाले महाराज-स्तोनायोध्यापतिं प्रति ।
 जितशत्रुं द्रुतं दूतः प्रेषितः कार्यहेतवे ॥ ६६ ॥
 स दूतस्तु महाटव्यां तृषितो मूर्च्छयान्वितः ।
 वृक्षाधः पतितः कष्टं गतप्राणधनोथवा ॥ ६७ ॥
 दूतं कण्ठगतप्राणं तमालोक्यैकवानरः ।
 निमज्ज्य सरसि स्वच्छे तत्रागत्य दयापरः ॥ ६८ ॥
 तस्योपरि स्वकीयं च संविधूय शरीरकम् ।
 अग्ने भूत्वा जलं तस्य दर्शयामास निर्मलम् ॥ ६९ ॥
 सोपि पापी पयः पीत्वा हत्वा तं वानरं पुनः ।
 तच्चर्मभस्त्रिकां कृत्वा ततो गमनहेतवे ॥ ७० ॥
 तोयमादाय दुष्टात्मा निर्गतो धर्मवर्जितः ।
 किं स्वार्मिस्तस्य दूतस्य युक्तं मर्कटमारणम् ॥ ७१ ॥
 तदाकर्ण्य मुनीन्द्रोऽसौ प्रोक्त्वा युक्तं न तद्भुवि ।
 निर्दोषत्वं स्वकीयं च सूचयन्सत्कथां जगौ ॥ ७२ ॥

कौशाम्बीपत्तने विप्रः शिवशर्माभिधानकः ।
 ब्राह्मणी कपिला तस्य संजाता पुत्रवर्जिता ॥ ७१ ॥
 एकदा शिवशर्मासौ दृष्ट्वाटव्यां द्विजोत्तमः ।
 पिल्लकं नकुलस्योच्चैः समानीय स्वयोषितः ॥ ७४ ॥
 इमं पुत्रं गृहाणेति कपिलायाः समर्पयत् ।
 किं करोति न मोहान्धः प्राणी तत्त्वपराङ्मुखः ॥ ७५ ॥
 ततोसौ पालितः सौख्यं शिक्षितो गृहकर्मकम् ।
 करोति नकुलः किञ्चित्स्वशक्त्या प्रेषणं तदा ॥ ७६ ॥
 ततश्च कपिला कुक्षौ पुत्रोद्भूत्कर्मयोगतः ।
 तं सुप्तं मञ्चके पुत्रं सैकदा कपिला द्रुतम् ॥ ७७ ॥
 नकुलस्य समर्प्योच्चैस्तण्डुलान्खण्डितुं गता ।
 तदा सर्पेण पुत्रोसौ भक्षितो मृत्युमाप्तवान् ॥ ७८ ॥
 कोपतो नकुलः सोपि हत्वा सर्पं सुदारुणम् ।
 रक्तलिप्तमुखः पश्चात्संप्राप्तः कपिलान्तिकम् ॥ ७९ ॥
 अनेन मारितः पुत्रः इत्याशंक्य स्वमानसे ।
 मारितो नकुलः कष्टं ब्राह्मण्या मुशलेन सः ॥ ८० ॥
 पश्चात्स्वगोहमागत्य मृतं दृष्ट्वा भुजंगमम् ।
 पश्चात्तापस्तया चक्रे धिङ्मूढानां विचेष्टितम् ॥ ८१ ॥
 भो श्रेष्ठिन्सर्पदोषेण किं तस्या विप्रयोषितः ।
 युक्तं निरपराधस्य नकुलस्यैव मारणम् ॥ ८२ ॥
 न युक्तमिति भो देव श्रेष्ठी प्राह कथानकम् ।
 वाणारस्यां महाराजो जितशत्रुर्विचक्षणः ॥ ८३ ॥

तद्वैद्यो धनदत्ताख्यो धनदत्ता प्रियाभवत् ।
 तयोर्धनादिमित्राख्य-धनचन्द्रौ सुतौ मतौ ॥ ८४ ॥
 पठितौ न भिषक्शास्त्रं मृते वेद्ये स्वकर्मतः ॥
 तज्जीवनं तदान्यस्मै ददौ वैद्याय भूपतिः ॥ ८५ ॥
 वैद्यपुत्रौ तु चम्पायाः शिवभूतिभिषग्वरम् ।
 नत्वा वैद्यमहाशास्त्रं ज्ञात्वा व्याघ्रुटितौ पुनः ॥ ८६ ॥
 ततोऽटव्यां समालोक्य व्याघ्रं चक्षुःप्रपीडितम् ।
 ज्येष्ठेन वारितश्चापि धनचन्द्रो लघुर्भिषक् ॥ ८७ ॥
 औषधं नेत्रयोस्तस्य परीक्षार्थं ददौ मुदा ।
 नीरोगेण तदा तेन लघुरेव प्रभक्षितः ॥ ८८ ॥
 किं मुने पापिनस्तस्य युक्तं वैद्यप्रभक्षणम् ।
 इत्यादि श्रेष्ठिनो वाक्यं समाकर्ष्य सकारणम् ॥ ८९ ॥
 मुनिः प्राह विशुद्धात्मा शृणु त्वं भो वणिग्वर ।
 चम्पायां सोमशर्माख्यो ब्राह्मणोऽस्य प्रिया द्वयम् ॥ ९० ॥
 सोमिल्या सोमशर्मा च सोमिल्यायाः सुतोभवत् ।
 तत्रैव पत्तने चास्ति भद्राख्यो वृषभोत्तमः ॥ ९१ ॥
 गृहे गृहे पशुः सोपि ग्रासं च लभते तृणम् ।
 शान्तत्वात्कस्यचिन्नैव स बाधां कुरुते कदा ॥ ९२ ॥
 वन्ध्या सा सोमशर्मा च ब्राह्मणी दुष्टमानसा ।
 सपत्नी पुत्रकं हत्वाऽऽरोपयद्भद्रशृङ्गके ॥ ९३ ॥
 अनेन मारितो बालो विप्रघातीति पत्तने ।
 त्यक्तः सर्वजनैर्भद्र-वृषोयं क्षुत्प्रपीडितः ॥ ९४ ॥

प्रवेशं लभते नैव कदा कापि सुदुःखितः।
 एकदा जिनदत्ताख्य-श्रेष्ठिनो बह्वभा प्रिया ॥ ९५ ॥
 संजाते परगोधोरु-दोषे सा चात्मशुद्धये ।
 कर्तुकामोज्वलद्विव्यं संस्थिता जनसंगमे ॥ ९६ ॥
 तदा प्रस्तावमासाद्य वृषोयं तप्तफालकम् ।
 संजग्राह मुखेनाशु निर्दोषो भणितो जनैः ॥ ९७ ॥
 किं भो श्रेष्ठिन्वृथा तस्य जनानां मूढचेतसाम् ।
 दोषं निरपराधस्य दातुं युक्तं भवेद्भुवि ॥ ९८ ॥
 जिनदत्तो जगादैवं गंगातीरे मनोहरे ।
 गर्त्तरायां पतितः कष्टं हस्तिबालः कदाचन ॥ ९९ ॥
 तापसो विश्वभूतिस्तु तं विलोक्य तदा द्रुतम् ।
 नीत्वा स्वपल्लिकायां च पोषयामास यत्नतः ॥ १०० ॥
 कैश्चिद्विनैस्ततो सोपि संजातः सुमहान् गजः ।
 तच्छ्रुत्वा श्रेणिकेनोच्चैर्गृहीतस्तापसात्सुखम् ॥ १०१ ॥
 बन्धनाङ्कुशघातादि-कष्टं दृष्ट्वा द्विपोपि सः ।
 भक्त्वा स्तंभं समायातस्तदा तापससन्निधौ ॥ १०२ ॥
 तत्पृष्ठतः समायाता राजकीयनृणां पुनः ।
 तेषां समर्प्यमानेन सम्बोध्य मधुरैः स्वनैः ॥ १०३ ॥
 पापिना हस्तिना तेन तापसः सोपि मारितः ।
 युक्तं किं भो मुनेस्तस्य महातापसमारणम् ॥ १०४ ॥
 ततो मुनिः कथां प्राह हस्तिनागपुरे शुभे ।
 पूर्वस्यां दिशि भात्युच्चैर्विश्वसेनेन कारितम् ॥ १०५ ॥

भूभुजा सहकाराणां वनं तत्रैकदा पुरा ।
 सौलिका सर्पमादाय स्थिता चाग्रतरूपरि ॥ १०६ ॥
 तदा सर्पविषेणाशु पक्कमेकं फलं च तत् ।
 गृहीत्वा वनपालोपि दर्शयामास भूपतेः ॥ १०७ ॥
 स्वराज्ञ्यै धर्मसेनायै ददौ राजा च तत्फलम् ।
 तद्भक्षणान्तदा सापि राज्ञी प्राप्ता यमालयम् ॥ १०८ ॥
 रुष्टो राजा ततः सर्व-तदुद्यानस्य खण्डनम् ।
 कारयामास भो श्रेष्ठिन्तत्किं युक्तं महीपते ॥ १०९ ॥
 नैव युक्तमिति प्रोक्त्वा ततः श्रेष्ठी कयां जगौ ।
 कश्चिन्नरो महाटव्यां गच्छन्मिहं विलोक्य च ॥ ११० ॥
 शीघ्रं सिंहभयान्नष्टा-ऽऽसन्नपल्लीमहाद्रुमम् ।
 समारूढ्य स्थितः सौख्यं ततः सिंहे गते सति ॥ १११ ॥
 अवतीर्य तरोर्मार्गे गच्छता तेन पापिना ।
 तदान्वेषयतां काष्ठं महद्भूमिपतेर्नृणाम् ॥ ११२ ॥
 सारभेरीनिमित्तं च दर्शितः सोपि पादपः ।
 तैस्तु संखंडितो वृक्षः सुच्छायः सुमनोहरः ॥ ११३ ॥
 रक्षाविधायिनस्तस्य सुजनस्येव सत्तरोः ।
 तत्किं कारयितुं युक्तं भो मुने तस्य पापिनः ॥ ११४ ॥
 तच्छ्रुत्वा मुनिनाथोसौ संजगाद कथानकम् ।
 कौशीम्बीपत्तेने राजा गन्धर्वानीक संज्ञकः ॥ ११५ ॥
 स्वर्णकारोभवत्तत्र सज्जातिः पत्तने तराम् ।
 नामतोङ्कारदेवोसौ रत्नसंस्कारकोविदः ॥ ११६ ॥

एकदा राजकीयोरु-मुकुटाग्रहामणिम् ।
 तेनोज्ज्वलयता गेहे समायातो मुनीश्वरः ॥ ११७ ॥
 चर्यार्थं संप्रणम्याशु भक्त्या मेदजसंज्ञकः ।
 स्थापितः कर्मशालायां स मुनिस्तु सुखं स्थितः ॥ ११८ ॥
 तत्समीपे मार्णिं धृत्वा भार्याग्रे स गतो यदा ।
 मणिः संगलितस्ताव-द्रक्तत्वात्क्रौञ्चपक्षिणा ॥ ११९ ॥
 आगतेन ततस्तेन मार्णिं चापश्यता द्रुतम् ।
 समृष्टोसौ मुनीन्द्रोपि जानन्मौनेन संस्थितः ॥ १२० ॥
 स्वर्णकारः पुनः प्राह ब्रूहि त्वं भो मार्णिं मुने ।
 अन्यथा सकुटुम्बस्य संक्षयो मे भविष्यति ॥ १२१ ॥
 तथैव संस्थितः सोपि मुनीन्द्रः करुणापरः ।
 ततो रुष्टेन तेनाशु चोरोयं चेति मानसे ॥ १२२ ॥
 ज्ञात्वा बध्वा महाकाष्ठै-राहतोसौ मुनीश्वरः ।
 धिग्धनं धिक्च मूढत्वं वेत्ति किञ्चिन्न यज्जनः ॥ १२३ ॥
 एककाष्ठे तदा क्रौञ्च-गले लग्ने लसदुद्युतिः ।
 पद्मरागमणिः सोपि निर्गतो वा यशस्ततिः ॥ १२४ ॥
 तं विलोक्य मार्णिं सोपि स्वर्णकारः सुदुःखितः ।
 हाहाकारं विधायोच्चै-र्लग्नस्तन्मुनिपादयोः ॥ १२५ ॥
 अहो श्रेष्ठिन्यथा तेन जानता मुनिना मणिः ।
 प्रोक्तो नैव दयालुत्वा-त्तथाहं ते च सद्घटम् ॥ १२६ ॥
 जानन्नपि ध्रुवं धीर कथयामि न संयमी ।
 कुरु त्वं यच्च जानासि साम्प्रतं त्वन्मनोगतम् ॥ १२७ ॥

तदा कुबेरदत्तोसौ प्रच्छन्नं तन्निशम्य च ।
 समानीय घटं शीघ्रं प्रोल्लसद्गत्नसंभृतम् ॥ १२८ ॥
 कियन्तमुपसर्गं भो करिष्यति भवान्मुनेः ।
 इत्युक्त्वा कोपतः पित्रे जिनदत्ताय तं ददौ ॥ १२९ ॥
 ततोसौ जिनदत्ताख्यः श्रेष्ठी लज्जाभरान्वितः ।
 कुबेरदत्तोपि पुत्रः पश्चात्तापं विधाय च ॥ १३० ॥
 नत्वा तं मेरुवद्धीरं मुनीन्द्रं सत्तपोनिधिम् ।
 भक्त्या क्षमापयित्वा च तस्यैव चरणान्तिके ॥ १३१ ॥
 त्रिधा वैराग्यमासाद्य जैनीं दीक्षां सुखप्रदाम् ।
 गृहीत्वा तौ मुनी जातौ निजात्मपरतारकौ ॥ १३२ ॥
 श्रीमज्जिनेन्द्रचन्द्रोक्त-प्रोल्लसद्बोधसिंघवः ।
 सारसम्यक्त्वरत्नाब्जा लसच्छीलोर्मिराजिताः ॥ १३३ ॥
 ये ते मुनयो नित्यं सुरेन्द्राद्यैः समर्चिताः ।
 अस्माकं वन्दिता भक्त्या शान्तये सन्तु शर्मदाः ॥ १३४ ॥
 जातः श्रीमतिमूलसंघतिलके श्रीकुन्दकुन्दान्वये
 विद्यानन्दिगुरुप्रपट्टकमलोल्लासप्रदो भास्करः ।
 श्रीभट्टारकमल्लिभूषणगुरु रत्नात्रयालंकृतः
 कुर्यात्सूरिमतल्लिको गुणनिधिर्नित्यं सतां मङ्गलम् ॥ १३५ ॥

इति कथाकोशे भट्टारक-श्रीमल्लिभूषण-शिष्य-ब्रह्मनेमिदत्त-
 विरचिते संगमयाधिकारे मणिवत्मुनि-स्तुकारी-कथा-
 वर्णनायां द्वितीयः परिच्छेदः ।

४२-पिण्याकगन्धस्य कथा ।

प्रणम्य त्रिजगन्नाथं श्रीजिनं सारशर्मदम् ।
 वक्ष्ये पिण्याकगन्धस्य चरित्रं धनलोभिनः ॥ १ ॥
 कांपिल्यनगरे राजा नाम्ना रत्नप्रभोभवत् ।
 राज्ञी विद्युत्प्रभा जाता रूपसौभाग्यमण्डिता ॥ २ ॥
 श्रेष्ठी श्रीजिनदत्ताख्यो जिनपादाब्जघट्पदः ।
 राजादिपूजितो धीमान् श्रावकाचारकोविदः ॥ ३ ॥
 तत्रैव नगरे श्रेष्ठी परः पिण्याकगन्धवाक् ।
 द्वात्रिंशत्कोटिसुद्रव्यो लोभाद्भुङ्क्ते खलं खलः ॥ ४ ॥
 द्रव्यं लब्ध्वा कुभीर्यस्तु दातुं भोक्तुं क्षमो न हि ।
 पापतः कृपणत्वाच्च स भुङ्क्ते दुःखमेव च ॥ ५ ॥
 तस्य स्त्री सुन्दरी नाम्नी विष्णुदत्तः सुतो जनि ।
 एकदा राजकीयं च तडागं खनता तदा ॥ ६ ॥
 उडुनैकेन संलब्ध्वा सुवर्णकुशिकाभृता ।
 मञ्जूषा कर्मयोगेन चिरकालस्थिता ततः ॥ ७ ॥
 महाकिट्टिप्रलिप्तत्वा-देका लोहस्य मूल्यतः ।
 दत्ता श्रीजिनदत्ताख्य-श्रेष्ठिने कुशिका मुदा ॥ ८ ॥
 सोपि श्रेष्ठी सुधीर्ज्ञात्वा पश्चात्स्वर्णमनोहरम् ।
 पापभीरुस्तदा तेन सुवर्णेन सुखप्रदाम् ॥ ९ ॥
 जिनेन्द्रप्रतिमां कृत्वा तत्प्रतिष्ठां जगद्धिताम् ।
 कारयामास सदृष्टि-धर्मिणामीदृशी मतिः ॥ १० ॥

द्वितीया च कुशी तेन जिनदत्तेन धीमता ।
 परद्रव्यमिति ज्ञात्वा गृहीता नैव तद्रतात् ॥ ११ ॥
 ततः पिण्याकगन्धस्तां गृहीत्वा लोहमूल्यतः ।
 ज्ञात्वा सुवर्णमयीं तां च पुनर्देहीति संजगौ ॥ १२ ॥
 तथाष्टानवतिः कुश्यः प्रच्छन्नं चोडुकेन हि ।
 तस्य तावद्दिनैर्दत्ता लोहमूल्यादजानता ॥ १३ ॥
 ततः पिण्याकगन्धाख्यः स श्रेष्ठी धनलम्पटः ।
 भागिनेयविवाहार्थं भगिन्याग्रहतो द्रुतम् ॥ १४ ॥
 कुशीनां ग्रहणे पुत्रं तं निरूप्य प्रलोभतः ।
 संप्राप्तः पिप्पलग्रामं प्रेरितः पापकर्मणा ॥ १५ ॥
 तेनोडुना समानीतां विष्णुदत्तस्तु तां कुशीम् ।
 किं कार्यमनया चेति तदासौ न गृहीतवान् ॥ १६ ॥
 ततो राजभटेनाशु खननार्थं हठेन ताम् ।
 गृहीत्वा खनता तेन सुवर्णकुशिका शतम् ॥ १७ ॥
 इत्यक्षराणि संवीक्ष्य दर्शिता सा महीपतेः ।
 उडुश्चाकारितो राज्ञा पृष्टोसौ संजगाविति ॥ १८ ॥
 एका श्रीजिनदत्ताय कुश्योष्टानवतिर्ध्रुवम् ।
 अन्याः पिण्याकगन्धाय मया दत्ता महीपते ॥ १९ ॥
 आहूतो जिनदत्तोसौ प्रोक्त्वा तद्दत्तकं पुनः ।
 दर्शयामास जैनेन्द्रीं प्रतिमां पापनाशिनीम् ॥ २० ॥
 तां दृष्ट्वा भूपतिश्चित्ते परमानन्दनिर्भरः ।
 वस्त्राद्यैः पूजयामास श्रेष्ठिनं तं गुणोज्ज्वलम् ॥ २१ ॥

पिण्याकश्रेष्ठिनो गेहं गृहीत्वा तत्कुटुम्बकम् ।
 निक्षिप्तं कष्टतो राज्ञा कारागारे प्रकोपतः ॥ २२ ॥
 येन तृष्णातुरेणोच्चैर्गृहीतं परवित्तकम् ।
 निजं तेन स्वहस्तेन क्षयं नीतं च सर्वथा ॥ २३ ॥
 विवाहान्तरं सोपि समागच्छन्निजं गृहम् ।
 श्रुत्वा स्वगेहवृत्तान्तं मार्गे पिण्याकगन्धकः ॥ २४ ॥
 इमौ पादौ दुरात्मानौ सर्वलक्ष्मीक्षयङ्करौ ।
 गतौ ग्राममिति क्रोधाद्धत्वा पाषाणकेन च ॥ २५ ॥
 मृत्वार्तध्यानतो कष्टं षष्ठेसौ नरके कुधीः ।
 लेह्यकप्रस्तरे पापी पपात प्रौढलोभतः ॥ २६ ॥
 इति ज्ञात्वा बुधैर्नित्यं विवेकोत्कृष्टमानसैः ।
 त्याज्यः पापप्रदो लोभो यस्त्वन्यायप्रवर्त्तकः ॥ २७ ॥
 स जयतु जिननाथः सर्वदेवेन्द्रवन्द्यः
 सकलगुणसमुद्रो विश्वतत्त्वैकदीपः ।
 विगतनिखिलदोषो दत्तभव्यप्रलक्ष्मी-
 विमलतरगिरीशो बोधसिन्धुः सतां वै ॥ २८ ॥
 इति कथाकोशे कृपण-पिण्याकगन्धस्य कथा
 समाप्ता ।

४३-लुब्धकस्य कथा ।

प्रोहसत्केवलज्ञानं श्रीजिनं त्रिजगरुद्ररुम् ।
 प्रणम्य परया भक्त्या वक्ष्ये लुब्धकथानकम् ॥ १ ॥
 चम्पापुर्या महाराजः संजातोभयवाहनः ।
 पुण्डरीकाऽभवद्राज्ञी पुण्डरीकसमेक्षणा ॥ २ ॥
 लुब्धनामाजनि श्रेष्ठी पापतो धनलम्पटः ।
 श्रेष्ठिनी नागवस्वाख्या तस्याभूत्प्राणवल्लभा ॥ ३ ॥
 पुत्रौ गुरुदत्ताख्य-नागदत्तौ मनःप्रियौ ।
 लुब्धकश्रेष्ठिना तेन स्वगेहे भृगुवित्ततः ॥ ४ ॥
 यस्तयस्त्रीगजोष्पादि-ग्रहिषाश्वयुगानि च ।
 हेमानि कारितान्युच्चैः शृङ्गपुच्छखुरादिषु ॥ ५ ॥
 नाना रत्नप्रवालादि-जटितानि निजेच्छया ।
 बलीवर्दस्तु वैकाकी मुवर्णाभावतस्तदा ॥ ६ ॥
 द्वितीयवृषभम्योच्चै-निमित्तेनैकदा कुधीः ।
 ससाहोरात्रिसद्वृष्टौ जातायां कर्मयोगतः ॥ ७ ॥
 गंगाप्रवाहतः काष्ठं कष्टदानयति स्म सः ।
 अहो दुरात्मनां तृष्णा कदा केन प्रशाम्यति ॥ ८ ॥
 पुण्डरीका तदा राज्ञी स्वप्रासादोपरि स्थिता ।
 आनयन्तं महाकाष्ठं कष्टतो वीक्ष्य लुब्धकम् ॥ ९ ॥
 स्वनाथं प्रति सा प्राह हंहो स्वामिस्तवापि च ।
 राज्ये कोपि दरिद्रोयं दृश्यते कष्टमाश्रितः ॥ १० ॥

अस्मै किञ्चिद्धनं देव दीयते करुणाधिया ।
 युक्तं कारुण्ययुक्तानां चित्ते दानमतिर्भवेत् ॥ ११ ॥
 तदाकर्ण्य नृपो धीमांस्तं समाहूय लुब्धकम् ।
 संजगाद् त्वया वित्तं यावदत्र प्रयोजनम् ॥ १२ ॥
 तावत्संगृह्यते शीघ्रं तच्छ्रुत्वा लुब्धकोवदत् ।
 एकाकी मे गृहे देव बलीवर्दः प्रवर्त्तते ॥ १३ ॥
 विलोक्यते द्वितीयस्तु तन्निराम्य महीपतिः ।
 जगावित्थं मदीयेषु बलीवर्देषु साम्प्रतम् ॥ १४ ॥
 बलीवर्दं गृहाण त्वं यः सर्वेषु मनोहरः ।
 राजकीयान्समालोक्य ततोसौ वृषभोत्तमात् ॥ १५ ॥
 अस्माद्धृषेण सादृश्यो नास्ति देवेति ते वृषः ।
 लुब्धकः प्राह भूपग्रे ततो राज्ञा प्रजल्पितम् ॥ १६ ॥
 कीदृशस्ते बलीवर्दो भो वणिक्मे प्रदर्शय ।
 ततस्तेन गृहं नीत्वा राज्ञः सन्दर्शितो वृषः ॥ १७ ॥
 तं समालोक्य भूपालः सुवर्णवृषभोत्तमम् ।
 ईदृशस्ते वृषभोस्ति परमाश्चर्यमाप्तवान् ॥ १८ ॥
 श्रेष्ठिन्या नागवस्वा च रत्नैः स्थालं प्रपूरितम् ।
 दत्त्वा श्रेष्ठिकरे प्रोक्तं समर्पय महीभुजे ॥ १९ ॥
 तदा तस्य प्रलोभत्वात्स्थालं च ददतो द्रुतम् ।
 हस्तस्याङ्गुल्यो जाताः फणाकाराः सुकष्टतः ॥ २० ॥
 दत्तं येन कदा किञ्चित्कस्मैचिन्नैव पापतः ।
 तन्मतिः प्रेरिता चापि नास्ति दाने कदाचन ॥ २१ ॥

ततो राजा विलोक्योच्चैस्तच्चरित्रं सुनिन्दितम् ।
 दुष्टात्मा फणहस्तोय-मित्युक्त्वा स्वगृहं गतः ॥ २२ ॥
 एकदासौ महालोभ-ग्रहप्रस्तस्तु लुब्धकः ।
 तद्द्वितीयबलीवर्द-निमित्तं पापकर्मतः ॥ २३ ॥
 गत्वा च सिंहलद्वीप-प्रमुखेषु बहुष्वपि ।
 चतस्रः स्वर्णकोट्यस्तु समुपार्ज्यं प्रकृष्टतः ॥ २४ ॥
 सिन्धुमध्ये समागच्छन्स्फुटिते यानपात्रके ।
 मृत्वा सर्पो निजे गेहे निधिस्थाने बभूव च ॥ २५ ॥
 तत्रापि तद्धनं कस्य गृहीतं न ददाति सः ।
 कोपाद्गुरुदत्तेन ज्येष्ठपुत्रेण मारितः ॥ २६ ॥
 तदा मृत्वा चतुर्थेसौ महार्त्तध्यानपीडितः ।
 संजातो नारको घोरे नरके पापकर्मणा ॥ २७ ॥
 एवं धर्मं विना जन्तु-र्नाना लोभादिवञ्चितः ।
 कष्टं प्रयाति पापेन संसारे दुःखसागरे ॥ २८ ॥
 ज्ञात्वैवं भवदुःखकोटिजनकं दुष्क्रोधलोभादिकं
 त्यक्त्वा दूरतरं विशुद्धमनसस्त्रेधा सदा चेतसि ।
 श्रीमत्सारजिनेन्द्रदेवगदितं धर्मं सुशर्मप्रदं
 शक्त्या भक्तिभरेण शान्तिनिलयं सन्तो भजन्तु श्रिये ॥२९॥
 इति कथाकोशे लुब्धकश्रेष्ठिनः कथा समाप्ता ।

४४-वसिष्ठतापसस्य कथा ।

नत्वाष्टादशभिर्दोषैर्निर्मुक्तं जिननायकम् ।
 वसिष्ठतापसस्यौच्चैश्वरित्रं रचयाम्यहम् ॥ १ ॥
 मथुरानगरे राजा समभुदुग्रसेनवाक् ।
 रेवतीनाम तद्राज्ञी संजाता चित्तवल्लभा ॥ २ ॥
 श्रेष्ठी श्रीजिनदत्ताख्यो जिनपादाब्जषट्पदः ।
 तस्यैव श्रेष्ठिनो दासी प्रियंगुलतिकाभवत् ॥ ३ ॥
 पुरे तत्र वसिष्ठाख्य-स्तापसो यमुनातटे ।
 कृत्वा स्नानं च पञ्चाग्नि-साधनं कुरुते सदा ॥ ४ ॥
 तदा पौरजनो मूढस्तं समालोक्य तापसम् ।
 स जातो भक्तिकस्तस्य मूढा मूढक्रियारताः ॥ ५ ॥
 पौरदास्यस्तथा सर्वाः पानीयानयनक्षणे ।
 नित्यं प्रदक्षिणीकृत्य भक्तितस्तं नमन्ति च ॥ ६ ॥
 सा प्रियंगुलता दासी सखीभिः प्रेरितापि च ।
 प्रणामं कुरुते नैव जैनगेहप्रसंगतः ॥ ७ ॥
 ततस्ताभिर्बिलात्कारं संभृत्वा हस्तपत्सु ? च ।
 पात्यमाना पदे तस्य निःशंकं सा जगाविति ॥ ८ ॥
 यद्यस्य तापसस्यात्र प्रणामः क्रियते मया ।
 तदा धीवरनाथस्य प्रणामः क्रियते न किम् ॥ ९ ॥
 तच्छ्रुत्वा सर्वदासीनां रुष्टोसौ तापसः कुषीः ।
 नष्टास्ताश्च मदोन्मत्ताः कृत्वा हास्यं च दासिकाः ॥ १० ॥

उग्रसेननृपस्याग्रे गत्वासौ तापसोवदत् ।
 भो प्रभो जिनदत्तेन धीवरो भणितोप्यहम् ॥ ११ ॥
 ततो राज्ञां समाहूतो स श्रेष्ठी जिनदत्तवाक् ।
 सदृष्टिर्निर्भयः प्राह भूपाग्रे सत्यमण्डितः ॥ १२ ॥
 देवायं तापसश्चैव प्रमाणं तपसा युतः ।
 यद्यसौ धीवरः प्रोक्तो मया भो नाऽथ निश्चयान् ॥ १३ ॥
 तापसेन ततः प्रोक्तं दाम्याहं भणितोस्य च ।
 हसित्वा वचनं तस्य साहूता भूभुजा तदा ॥ १४ ॥
 तां दृष्ट्वा तापसः कोपात्स च प्राह कुधीस्तदा ।
 रे रण्डे विप्रपुत्रोहं वायुभक्षी सुतापसः ॥ १५ ॥
 कथं त्वयातिपापिन्या धीवरो भणितो भुवि ।
 मा प्रियंगुलतावोच-तदोच्चैर्निर्भया सती ॥ १६ ॥
 मत्स्यान्मारयति व्यक्तं धीवरस्त्वमपि ध्रुवम् ।
 ततस्ते धीवरस्यापि विशेषो नैव भूतले ॥ १७ ॥
 परीक्षार्थं जटाभारं झ्राटय त्वं शठ द्रुतम् ।
 तस्मिन्कृते तदा तेन पतिताः क्षुद्रमत्स्यकाः ॥ १८ ॥
 तदा राजा जिनेन्द्राणां धर्मस्योच्चैः प्रशंसनम् ।
 कृत्वा निष्काशितः शीघ्रं तापसो मानवर्जितः ॥ १९ ॥
 गंगागंधवतीनद्योः संगमे सोपि तापसः ।
 पञ्चाग्निसाधनं कर्तुं प्रवृत्तः कष्टतः पुनः ॥ २० ॥
 तत्र पञ्चशतैर्युक्तो मुनीन्द्रो मुनिभिस्तदा ।
 वीरभद्रः समायातो जैनतत्त्वविदांवरः ॥ २१ ॥

दृष्ट्वा तं तापसं तत्र मुनिश्चैको जगौ तदा ।
 अस्य घोरं तपो देव तच्छ्रुत्वा गुरुरब्रवीत् ॥ २२ ॥
 अज्ञानिनां दयाहीनं किं तपस्तु प्रशस्यते ।
 ततो रुद्राहमज्ञानी कथं भो तापसोवदन् ॥ २३ ॥
 आचार्येण तदा प्रोक्तं यदि त्वं ज्ञानवान्भ्रुवम् ।
 मृत्वा गुरुः क ते जातो वद त्वं चेति तापस ॥ २४ ॥
 म च प्राह गतः स्वर्गं मे गुरुस्तापमोत्तमः ।
 तच्छ्रुत्वा वीरभद्रेण प्रोक्तं संज्ञानचक्षुषा ॥ २५ ॥
 नन्वस्मिन्दह्यमाने च महाकाष्ठे प्रकष्टतः ।
 गुरुस्ते सर्परूपेण दह्यमानस्तु तिष्ठति ॥ २६ ॥
 ततो रुष्टेन तेनाशु तत्काष्ठे च द्विधाकृते ।
 दृष्टो भुजंगमः सोपि हा कष्टं मूढचेष्टितम् ॥ २७ ॥
 तं दृष्ट्वा तापसश्चापि त्यक्त्वा गर्वं ततो द्रुतम् ।
 धर्ममाकर्ण्य जैनेन्द्रं मुनिर्जातो दिगम्बरः ॥ २८ ॥
 एकदा मथुराम्यर्णे गोवर्द्धनगिरौ शुभे ।
 वसिष्ठयतिनस्तस्य महामासोपवासिनः ॥ २९ ॥
 सुविद्यादेवताः सिद्धाः संजगुश्चेति भो प्रभो ।
 आदेशं देहि नः शीघ्रं किं कुर्मो दासिका वयम् ॥ ३० ॥
 तेनोक्तं लोभभावेन यदास्माकं प्रयोजनम् ।
 तदागच्छथ यूयं भो देवता गुणमण्डिताः ॥ ३१ ॥
 पूर्णे मासोपवासेथ भक्तितश्चोग्रसेनकः ।
 स्थापयत्वत्र मा कोपि वसिष्ठमुनिसत्तमम् ॥ ३२ ॥

अहं संस्थापयिष्यामि पत्तने चेति घोषणम् ।
 दापयामास भूमर्त्ता मूढभक्तिस्तु कष्टदा ॥ ३३ ॥
 पारणादिवसे पूर्वं पट्टहस्तिमदाश्रितः ।
 आलानस्तंभमुन्मूल्य निर्गतो निजलीलया ॥ ३४ ॥
 स राजा व्यग्रचित्तोभू-दुग्रसेनः सुविस्मृतः ।
 मुनिः सोपि क्षुधाक्रान्तो भ्रमित्वा पत्तनेखिले ॥ ३५ ॥
 राजालये तथा नैव प्राप्तवान्भ्रामरीं ततः ।
 अलाभेन समागत्य स्वस्थानं नपसि स्थितः ॥ ३६ ॥
 द्वितीये पारणाग्रये वह्निदाहे पुरे सति ।
 कर्मतश्चोग्रसेनोसौ संजातो व्याकुलाशयः ॥ ३७ ॥
 तृतीयस्य तथा मासो-पवासस्य परे दिने ।
 प्रेषिते श्रीजरासन्ध-राजेनादेशके तदा ॥ ३८ ॥
 उग्रसेनः स मूढात्मा संजातो व्यग्रमानसः ।
 अज्ञानादत्र जन्तूनां कार्यसिद्धिः कुतो भवेत् ॥ ३९ ॥
 अन्तरायं ततः कृत्वा निर्गच्छन्तं पुराद्बहिः ।
 मूच्छर्या विकलीभूतं दृष्ट्वा तं कष्टमाश्रितम् ॥ ४० ॥
 वृद्धैका कोपतः प्राह मुनिं स्थापयतो जनान् ।
 वारयत्येष भूनाथः स्वयं न स्थापयत्यहो ॥ ४१ ॥
 मारितोनेन राज्ञासौ मुनीन्द्रस्तपसां निधिः ।
 इत्याकर्ष्य मुनिः सोपि महाकोपाग्निमास्थितः ॥ ४२ ॥
 गत्वा गोवर्द्धनं शीघ्रं पर्वतं ताः स्वदेवताः ।
 प्रोक्तवान्पापकर्मायं युष्माभिर्मर्यातां नृपः ॥ ४३ ॥

ताभिः प्रोक्तं मुने नैव युक्तं ते जिनलिङ्गिनः ।
 तच्छ्रुत्वा स पुनः प्राह मूढधीः कोपमण्डितः ॥ ४४ ॥
 जन्मान्तरे तु युष्माभिर्मदीयाज्ञा विधीयताम् ।
 इत्युक्त्वा मारयिष्यामि भवेन्यस्मिन्सुपापिनम् ॥ ४५ ॥
 उग्रसेनमिमं दान-महाविघ्नविधायकम् ।
 कृत्वा निदानकं चेति स्वतपःक्षयकारकम् ॥ ४६ ॥
 मृत्वासौ रेवतीगर्भे समायातो निदानतः ।
 हा कष्टं पापरूपोयं कोपः कार्यविनाशकः ॥ ४७ ॥
 एकदा क्षीणदेहां च रेवतीं वीक्ष्य भूपतिः ।
 उग्रसेनो जगौ देवि किं ते दौर्बल्यकारणम् ॥ ४८ ॥
 तयोक्तं देव संजातो दोहलो दुष्टको मम ।
 कीदृशो दोहलश्चेति पृष्ट्वा सापि पुनर्जगौ ॥ ४९ ॥
 वक्तुं न शक्यते स्वामिन्दुष्टत्वात्सोपि दोहलः ।
 आग्रहेण तदावोच-द्रेवती प्राणवल्लभम् ॥ ५० ॥
 विदार्य हृदयं तेत्र रक्तपानं करोम्यहम् ।
 यादृशो बालको गर्भे तादृशः स्त्रीमनोरथः ॥ ५१ ॥
 ततस्तेन नरेन्द्रेण कारिते लेपनिर्मिते ।
 स्वाकारे च तथा चक्रे हा कष्टं पापकर्म तत् ॥ ५२ ॥
 कैश्चिद्दिनैः सुतः सोपि संजातः कुलनाशकः ।
 यथा वंशोद्भवो बन्धि-र्दहत्येव सुकाननम् ॥ ५३ ॥
 तन्मुखं चोग्रसेनस्य तदालोकयतः स्वयम् ।
 क्रूरदृष्टिं विधायोच्चैर्बद्धो मुष्टिः सुतेन तु ॥ ५४ ॥

दुष्टोयमिति संज्ञात्वा स बालो भूभुजा तदा ।
 स्वनाममुद्रिकारत्न-कम्बलाम्यां समन्वितः ॥ १५ ॥
 धृत्वा कांस्यसमुत्पन्न-मंजूषायां प्रवेगतः ।
 यमुनायां विनिर्मुक्तो दुष्टात्मा कस्य वा प्रियः ॥ १६ ॥
 कौशाम्ब्यां गंगभट्टाख्य-कल्पपालस्य भामिनी ।
 राजोदरी समागत्य नदीतीरं जलार्थिनी ॥ १७ ॥
 तां समादाय मंजूषां दृष्ट्वा तं बालकं मुदा ।
 कंसनाम विधायोच्चैः पोषयामास सा गृहे ॥ १८ ॥
 यदाष्टवार्षिको जातो दुष्टत्वात्परपुत्रकान् ।
 निर्दयं हन्ति पापिष्ठः प्राणी कस्य सुखप्रदः ॥ १९ ॥
 निर्घाटितस्तया गेहात्स कंसो रौद्रमानसः ।
 सौरौ पुरीं समागत्य वसुदेवमहीपतेः ॥ २० ॥
 शिष्यो भूत्वा सुशास्त्रज्ञो वरं कञ्चिच्च लब्धवान् ।
 अत्रान्तरे कथां वक्ष्ये नत्वा श्रीमज्जिनेश्वरान् ॥ २१ ॥
 अथ सिंहस्थो राजा जरामंधस्य शत्रुकः ।
 नैव सिद्धयति दुष्टत्वा-त्ततोसौ चक्रभृज्जगौ ॥ २२ ॥
 सर्वसामन्तभूपाना-मग्रणीर्यस्तु सद्भटः ।
 शीघ्रं सिंहस्थं शत्रुं धृत्वा चानयति ध्रुवम् ॥ २३ ॥
 तस्मै जीवन्तसां पुत्रीं स्वदेशं वाञ्छितं पुनः ।
 ददामीति पुरे शीघ्रं दापयामास घोषणम् ॥ २४ ॥
 तच्छ्रुत्वा वसुदेवोमौ समुद्रविजयस्य वै ।
 ज्येष्ठभ्रातुः समादेशा-त्सर्वसैन्यसमन्वितः ॥ २५ ॥

पोदनपुरमासाद्य सैन्यं धृत्वा पुराद्बहिः ।
 सार्थवाहस्य रूपेण पुरे प्रच्छन्नभावतः ॥ ६६ ॥
 सिंहमूत्रादिकं तत्र दापयित्वा गजादिषु । ?
 रणे सिंहस्थं जित्वा पातयामास भूतले ॥ ६७ ॥
 पुनः कंसं प्रति प्राह वसुदेवः स्वसारथिम् ।
 गृह्यते भो त्वया शीघ्रं शत्रुकश्चेति धीमता ॥ ६८ ॥
 तेन क्रुद्धेन कंसेन बद्धः सिंहस्थो नृपः ।
 स्वयं तप्तो भवेद्वन्धिः किं पुनर्वायुना हतः ॥ ६९ ॥
 तं गृहीत्वा द्रुतं सोपि वसुदेवो विचक्षणः ।
 जरासन्धमहीभर्तु-रर्पयामास शत्रुकम् ॥ ७० ॥
 जरासन्धस्तु सन्तुष्टो जगाद मम देहजाम् ।
 गृहाणेमं शुभं देशं यत्तुभ्यं रोचते तस्मिन् ॥ ७१ ॥
 प्रोक्तं श्रीवसुदेवेन नायं बद्धो मया प्रभो ।
 बद्धः कंसेन भो देव ततोस्मै दीयतेखिलम् ॥ ७२ ॥
 कुलं पृष्टस्ततः प्राह कंसोयं सुभटाग्रणीः ।
 कल्पपालीसुतोहं च भो नरेन्द्रेति सेवकः ॥ ७३ ॥
 तल्लक्षणं समालोक्य जरासन्धो नरेश्वरः ।
 तस्याः पुत्रोयमित्युच्चैर्निश्चयो नैव संभवेत् ॥ ७४ ॥
 इत्यालोच्य तदा शीघ्रं तामाकारयति स्म सः ।
 भवन्ति प्रायशा भूपा भूतले चतुराशयाः ॥ ७५ ॥
 कल्पपाली ततो भीत्या धृत्वा मंजूषिकां करे ।
 तत्रागत्य नृपस्याग्रे तां मुक्त्वा चेति संजगौ ॥ ७६ ॥

नायं देव सुतो मेस्ति मंजूषायाः सुतोप्ययम् ।
इत्याकर्ष्य ततश्चक्री दृष्ट्वा तद्रत्नकम्बलम् ॥ ७७ ॥
उग्रसेनमहीभर्तु-स्तां विलोक्य च मुद्रिकाम् ।
ज्ञात्वा राजकुलोत्पन्नं ददौ तस्मै स्वपुत्रिकाम् ॥ ७८ ॥
जीवञ्जसाभिधां कंसः परिणीय महोत्सवैः ।
स्वपितुः पर्ववैरेण देशमादाय दुष्टधीः ॥ ७९ ॥
मथुरायां समागत्य प्रज्वलन्कोपवान्हिना ।
उग्रसेनं च संग्रामे धृत्वा कष्टेन तातकम् ॥ ८० ॥
पुरीगोपुरसान्निध्ये कृत्वा तं पञ्जरे दृढम् ।
दत्त्वा कोद्रवकाहारं काञ्जिकेन तु मिश्रितम् ॥ ८१ ॥
स्वयं राज्यं प्रकुर्वाणः संस्थितः क्रूरमानसः ।
अहो लोके भवत्येव कुपुत्रः कुलनाशकः ॥ ८२ ॥
तदा कंसलघुभ्राता दृष्ट्वा संसारचोष्टितम् ।
अतिमुक्तकनामासौ संजातो मुनिसत्तमः ॥ ८३ ॥
ततः कंसेन सद्भक्त्या गुरुत्वाद्भुसुदेववाक् ।
संस्थापितः स्वसान्निध्ये प्रीतितो गुणमण्डितः ॥ ८४ ॥
अथेह मृतिकावत्यां पुर्यां देवकिभूपतेः ।
भार्याया धनदेव्यास्तु देवकी चारुकन्यकाम् ॥ ८५ ॥
प्रतिपन्नस्वभगिनीं तां विवाहप्रयुक्तितः ।
कंसोसौ वासुदेवाय कुरुवंशोद्भवां ददौ ॥ ८६ ॥
देवक्याश्चैकदा पूर्वं पुप्यवत्याः सुचीरकम् ।
धृत्वा स्वमस्तके तूर्य-निनादेन महोत्सवैः ॥ ८७ ॥

पुरीमध्ये प्रनृत्यन्ती तदा जीवञ्जसा मुदा ।
 चर्यागतमुनिं हास्या-दतिमुक्तकसंज्ञकम् ॥ ८८ ॥
 चक्रिपुत्री जगौ तं च देवर त्वमपि स्फुटम् ।
 नृत्यं कुरु स्वयं चेति यौवनादिमदोद्धता ॥ ८९ ॥
 तेनोक्तं ज्ञानिना मुग्धे नृत्यं मे नैव कल्पते ।
 मार्गं रुद्धा स्थिता सापि पापिनी कंसभामिनी ॥ ९० ॥
 तदातिपीडितेनोक्तं मुनीन्द्रेणेति मूढधीः ।
 किं नृत्यं त्वं करोषीति देवक्या पुत्रकेन हि ॥ ९१ ॥
 भर्ता तव प्रहन्तव्य-स्तच्छ्रुत्वा तच्च चीरकम् ।
 कोपतः सा द्विधा चक्रे पुनस्तेन प्रजल्पितम् ॥ ९२ ॥
 त्वयेदं चीरकं मुग्धे कृतं द्वेषा यथा ध्रुवम् ।
 तथा च देवकीभावीपुत्रः शूरमतल्लिकः ॥ ९३ ॥
 संकरिष्यति भो बाले त्वत्पितुर्देहखण्डनम् ।
 तत्समाकर्ष्य सा शधिं कष्टतः स्वगृहं गता ॥ ९४ ॥
 हसन्पापं प्रपुष्णाति प्राणी चाज्ञानभावतः ।
 प्रश्वात्तत्कर्मणः सोपि फलं भुङ्क्ते सुकष्टतः ॥ ९५ ॥
 पृष्ट्वा कंसेन सा प्राह गलदश्रुविलोचना ।
 तन्मुनेर्वचनं चित्ते महाचिन्ताविधायकम् ॥ ९६ ॥
 तच्छ्रुत्वा कंसराजोसौ मूढात्मा जीविताशया ।
 दुष्टबुद्ध्या ततो नत्वा वसुदेवं गुणोज्ज्वलम् ॥ ९७ ॥
 देवक्या जनितः पुत्रो हन्तव्यः स मया ध्रुवम् ।
 देवकी च प्रसूर्तिं मे गृहे कुर्यादिति स्फुटम् ॥ ९८ ॥

वरं याचितवान्पूर्वं सांपि तस्मै प्रदत्तवान् ।
 नैव छद्म सतां चित्ते स्ववाक्यप्रतिपालने ॥ ९९ ॥
 तन्निशम्य तदा प्राह देवकी स्वपतिं प्रति ।
 तपो गृह्णामि भो देव पुत्रदुःखं सुदुस्सहम् ॥ १०० ॥
 ततश्च वसुदेवोसौ देवक्या भार्यया सह ।
 गत्वोद्याने समालोक्य फलिताम्रतरोरधः ॥ १०१ ॥
 अतिमुक्तकनामानं नुनीन्द्रं ज्ञानलोचनम् ।
 प्रणम्य च महाभक्त्या संजगौ भो यतीश्वर ॥ १०२ ॥
 केन मे तनुजेनोच्चैर्जरासन्धश्च कंसकः ।
 हन्तव्यो ब्रूहि योगीन्द्र जिनेन्द्रपदपद्मभाक् ॥ १०३ ॥
 देवक्या च तदा हस्त-धृताम्रतरुशाखिका ।
 मुक्त्वा तम्यास्तु शाखायाः फलयुग्मत्रयं शुभम् ॥ १०४ ॥
 ऊर्द्धगतं ततश्चैकं फलं भूमौ पपात तत् ।
 अष्टमं च फलं पक्क-मूर्द्धभागं गतं पुनः ॥ १०५ ॥
 तं निमित्तं समालोक्य तेनोक्तं ज्ञानचक्षुषा ।
 शृणु भो वामुदेव त्वं महाभव्यशिरोमणे ॥ १०६ ॥
 षट् पुत्रास्तेत्र निर्वाण-गामिनो नास्ति संशयः ।
 सप्तमस्तु जरासन्ध-कंसयोः प्राणनाशकः ॥ १०७ ॥
 अष्टमश्चाष्ट कर्माणि क्षयं नीत्वा विचक्षणः ।
 ज्ञातव्यो मुक्तिकान्तायाः कान्तो भावी गुणाष्टभाक् ॥ १०८ ॥
 तच्छ्रुत्वा मुनिनाथोक्तं परमानन्ददायकम् ।
 स्वचित्ते संबिचार्येति नान्यथा मुनिभाषितम् ॥ १०९ ॥

भक्त्या तौ तं मुनिं नत्वा संप्राप्तौ हर्षितौ गृहे ।
 धर्मे श्रीमज्जिनेन्द्रोक्ते विश्वासः शर्मकारणम् ॥ ११० ॥
 अथैकदा सती सैव देवकी शुद्धमानसा ।
 कंसगेहे सुतं द्वंद्वं संप्रसूता शुभप्रदम् ॥ १११ ॥
 तत्क्षणे पुण्ययोगेन तच्च देवतया द्वयम् ।
 भद्रिलाख्यपुरे रम्ये श्रेष्ठी श्रीश्रुतदृष्टिवाक् ॥ ११२ ॥
 अलकाख्या प्रिया तस्याः प्रसूतायाः समर्प्य च ।
 मृतं तत्पुत्रयुग्मं तु देवक्याग्रे शनैर्धृतम् ॥ ११३ ॥
 अहो पुण्यवतां पुंसां सुराः कुर्वन्ति रक्षणम् ।
 तस्मात्पुण्यं जिनेन्द्रोक्तं कार्यं सत्सौख्यकारणम् ॥ ११४ ॥
 पुण्यं जिनेन्द्रपादाब्ज-चर्चनं परया मुदा ।
 पात्रदानं व्रताद्यैस्तु संयुक्तं मुनिभिः स्मृतम् ॥ ११५ ॥
 पापिना तेन कंसेन धृत्वा तन्मृतकद्वयम् ।
 आस्फालितं शिलापीठे पापिनां धिक्च जीवितम् ॥ ११६ ॥
 एवं तस्याः सुदेवक्याः पुत्रयुग्मत्रयं मुदा ।
 देवतापूर्वपूज्येन स्थापयामास यत्नतः ॥ ११७ ॥
 भद्रिलाख्यपुरे तत्र षट् पुत्रास्ते गुणोज्वलाः ।
 चरमाङ्गधरा धीराः प्राप्ता वृद्धिं यथासुखम् ॥ ११८ ॥
 ततोसौ सप्तमे मासे देवक्या चाष्टमीनिशि ।
 सप्तमः शत्रुसन्दोह-ध्वंसकस्तनुजोभवत् ॥ ११९ ॥
 तदा रात्रौ गलत्तोये तं समादाय देहजम् ।
 संचाल पिता धीरो रक्षार्थं वसुदेववाक् ॥ १२० ॥

छत्रं श्रीबलभद्रेण संधृतं बालकोपरि ।
 रक्षाविधायिनी सापि देवता पुण्ययोगतः ॥ १२१ ॥
 शीघ्रं वृषभरूपेण शृङ्गे कृत्वा सुदीपकम् ।
 द्योतयामास सन्मार्ग-मग्रे भूत्वा शुभोदयात् ॥ १२२ ॥
 वासुदेवपदाङ्गुष्ठ-स्पर्शमात्रेण पुण्यतः ।
 अभूत्प्रतोलिकासार-कपाटं च निरर्गलम् ॥ १२३ ॥
 समुत्तीर्य नदीं दत्त-पारां तां यमुनां ततः ।
 मातृकादेवतागेहं सम्प्रविश्य सबालकौ ॥ १२४ ॥
 प्रच्छन्नं देवतापृष्ठे यावत्तौ संस्थितौ भटौ ।
 तावदेव प्रपुण्येन नन्दास्यो यस्तु गोपकः ॥ १२५ ॥
 तस्य प्रिया यशोदा च चन्दनाक्षतपुष्पकैः ।
 पुत्रार्थिनी समाराध्य भक्त्या तां पुरदेवताम् ॥ १२६ ॥
 तस्यामेव सती रात्रौ प्रसूता म्वगृहे सुताम् ।
 तां विलोक्य ततो रुष्टा नन्दगोपस्य भामिनी ॥ १२७ ॥
 गृहीत्वा पुत्रिकां कोपा-त्तत्रागत्य मठे तदा ।
 धृत्वा तां देवताग्रे च गृहाण तव देवते ॥ १२८ ॥
 इत्युक्त्वा निर्गता याव-त्तावत्तेनैव धीमता ।
 तां पुत्रीं वसुदेवेन गृहीत्वा परया मुदा ॥ १२९ ॥
 देवताग्रे निजं पुत्रं धृत्वा प्रच्छन्नतो द्रुतम् ।
 गच्छन्ती भणिता सैवं हे यशोदे मनोहरम् ॥ १३० ॥
 पुत्रमेतं गृहाण त्वं तच्छ्रुत्वा साच मूढधीः ।
 तं समादाय संतुष्टा स्वगेहं गोपिका गता ॥ १३१ ॥

अहो पुण्यस्य सामग्री लक्ष्यते केन भूतले ।
 यत्प्रसादाद्भवत्युच्चै-रचिन्त्यं फलमद्भुतम् ॥ १३२ ॥
 तौ समादाय तां पुत्री-मागत्य स्वगृहं शनैः ।
 अर्पयामासतुः शीघ्रं देवक्याः सुभटोत्तमौ ॥ १३३ ॥
 तां प्रभाते समालोक्य देवक्यग्रे च पुत्रिकाम् ।
 दुष्टात्मा नासिकाभङ्गं तस्याश्चक्रे स कंसकः ॥ १३४ ॥
 वर्द्धमानेथ तत्रोच्चै-र्वासुदेवे स्वलीलया ।
 कंसो गेहे च नक्षत्र-याताद्युत्पातवीक्षणात् ॥ १३५ ॥
 तदा नैमित्तिकं प्राह किमेतदिति कारणम् ।
 ततः शकुनशर्माख्यो जगौ नैमित्तिकाग्रणीः ॥ १३६ ॥
 हन्तव्यो येन भो देव त्वं क्षणेन प्रकोपतः ।
 गोकुले वर्द्धमानस्तु सोपि संतिष्ठेत भटः ॥ १३७ ॥
 तदाकर्ण्य स कंसोपि स्मृत्वा पूर्वभवागताः ।
 सिद्धा विद्याः प्रति प्राह भो देव्यो यत्र मे रिपुः ॥ १३८ ॥
 मारणीयः स युष्माभि-र्वेगतो दुष्टमानसः ।
 तच्छ्रुत्वा देवतास्ताश्च तं हन्तुं चक्रिरे मनः ॥ १३९ ॥
 पूतना प्रथमा विद्या विषदुग्धस्तनी तदा ।
 हन्तुकामा गता तत्र वासुदेवसमीपकम् ॥ १४० ॥
 पीत्वा तत्क्षीरमत्युच्चै-र्वासुदेवेन वैरिणा ।
 निर्घातिता गता देवी प्राणसन्देहमाश्रिता ॥ १४१ ॥
 द्वितीया काकदेवी च चञ्चुपक्षप्रलुञ्चनात् ।
 यमलार्जुनदेवी सा बद्धोदूखलकेन च ॥ १४२ ॥

चतुर्थी निर्जिता विद्या निजपादप्रहारतः ।
 शीघ्रं शाकटिका नष्टा मानभगेन लज्जिता ॥ १४३ ॥
 वृषाख्या गलभगेन पंचमी दामिता तराम् ।
 अश्वदेवी तथा षष्ठी गलस्योन्मोटनेन च ॥ १४४ ॥
 मेघदेवी तदा तेन सप्ताहोरात्रिवर्षणैः ।
 निर्जिता मत्समी देवी वासुदेवेन धीमता ॥ १४५ ॥
 शीघ्रं गोवर्द्धनोत्तुङ्ग-पर्वतोद्धारणेन च ।
 काली नामाष्टमी देवी हता पद्मन्हृदे मुदा ॥ २४६ ॥
 भस्मास्ता देवताः सर्वाः प्रोक्त्वा कंसं प्रति द्रुतम् ।
 समर्था देव नैवात्र वयं चेति स्वयं गताः ॥ १४७ ॥
 ततश्चाणूरमह्लादि-मर्दनेसौ रणाङ्गणे ।
 हत्वा कंसं दुरात्मानं वासुदेवः सुनिर्दयम् ॥ १४८ ॥
 उग्रसेनं तथा राज्ये धृत्वा प्राज्ये गुणोज्वलम् ।
 जरासन्धं द्विधा कृत्वा त्रिगण्डेशो बभूव च ॥ १४९ ॥
 श्रीमन्महापुराणे च कथासौ विस्तरेण वै ।
 ज्ञातव्या श्रीजिनेन्द्रेक्त-धर्मशास्त्रविचक्षणैः ॥ १५० ॥
 इत्युच्चैर्बहुरागरोषवशतः के के न नष्टा स्वयं
 लोकेधर्मपराङ्मुखा जडधियो दुष्कर्मजालाश्रिताः ।
 ज्ञात्वैवं बुधसत्तमैः शुचितमैर्धर्मो जिनेन्द्रोदितः
 संसेव्यो भवसिन्धुतारणपरः स्वर्गापकर्षप्रदः ॥ १५१ ॥
 इति कथाकोशे वसिष्ठमुनेः कथा समाप्ता ।

४५—लक्ष्मीमत्या मानकथा ।

यस्य ज्ञानं जगद्वन्धो-लोकालोकप्रकाशकम् ।
 श्रेयसे तं जिनं नत्वा वक्ष्ये मानकथानकम् ॥ १ ॥
 देशेत्र मगधे ख्याते लक्ष्मीग्रामे मनोहरे ।
 सोमदेवद्विजस्यासी-लक्ष्मीमत्याभिधा प्रिया ॥ २ ॥
 रूपसौभाग्यसल्लक्ष्मी-र्यौवनोन्मत्तमानसा ।
 सदा विप्रत्वर्गेण मण्डिता मण्डनप्रिया ॥ ३ ॥
 एकदा सोमदेवोसौ ब्राह्मणो धर्मवत्सलः ।
 पक्षमासोपवासादि-तपोरत्नाकरं मुनिम् ॥ ४ ॥
 संसाधिगुप्तनामानं चर्याकाले समागतम् ।
 भक्त्या संस्थाप्य तं शीघ्रं दानार्थं त्रिजगद्धितम् ॥ ५ ॥
 हे प्रिये भोजयेत्युच्चै-मुनीन्द्रं गुणशालिनम् ।
 प्रोक्त्वेति कार्यव्यग्रत्वा-न्निर्गतो गेहतः स्वयम् ॥ ६ ॥
 साप्यासने स्थिता मूढा पश्यन्ती दर्पणे मुखम् ।
 स्वर्गेण मुनेस्तस्य दत्त्वा दुर्वचनानि च ॥ ७ ॥
 विचिकित्सां पुनः कृत्वा द्वाःकपाटं पिधाय च ।
 तस्थौ दुष्टाशया कष्टं हा पापं किमतः परम् ॥ ८ ॥
 मुनीन्द्रोपि जगद्वन्धो गतश्चारित्रमण्डितः ।
 युक्तं पापात्मनां याति निधानं च गृहागतम् ॥ ९ ॥
 तत्पापात्सप्तमे घस्त्रे महोदुश्चरकुष्ठिनी ।
 संजाता ब्राह्मणी मानान्मुनेर्निन्दा न शान्तये ॥ १० ॥
 सर्वैस्त्यक्ता जनैः पापा-त्तत्कष्टं सोढुमक्षमा ।
 अग्निं प्रविश्य सा लक्ष्मी-मती मृत्वार्त्तमानसा ॥ ११ ॥

तत्रैव रजकस्याभूद्गर्दभी पापकर्मणा ।
 दुग्धपानं विना मृत्वा जाता तत्रैव शूकरी ॥ १२ ॥
 कुक्कुरी क्रूरपापेन पुनस्तत्रैव कुक्कुरी ।
 सापि दावाग्निना दग्धा कुक्कुरी प्राणहारिणा ॥ १३ ॥
 अहो हालाहलं घोरं वरं जन्मैकदुःखदम् ।
 भक्षितं न पुनर्निन्दा मुनीनां शीलशालिनाम् ॥ १४ ॥
 पत्तने भृगुकच्छास्ये नर्मदरुनदीतटे ।
 काणा नाम्नी सुदुर्गन्धा साभूद्धीवरपुत्रिका ॥ १५ ॥
 मानतो ब्राह्मणी जाता क्रमाद्धीवरदेहेजा ।
 जातिगर्वो न कर्त्तव्यस्ततः कुत्रापि धीधनैः ॥ १६ ॥
 तत्र नावा जनान्नित्यं सा समुत्तारयत्यलम् ।
 एकदा तं समालोक्य मुनीन्द्रं ज्ञानलोचनम् ॥ १७ ॥
 नदीतीरे प्रणम्योच्चैः संजगौ त्वं मया प्रभो ।
 कापि दृष्टोसि तच्छ्रुत्वा तेनोक्तं पूर्ववृत्तकम् ॥ १८ ॥
 त्वं बालिके पुरा लक्ष्मी-ग्रामे लक्ष्मीमती कुधीः ।
 सोमदेवाद्विजस्योच्चैर्भामिनी मानवञ्चिता ॥ १९ ॥
 कृत्वा मे निन्हवं मुग्धे महाकष्टेन पीडिता ।
 अग्नौ मृत्वा पुनर्जाता गर्दभी शूकरी क्रमात् ॥ २० ॥
 तत्रैव कुक्कुरी भूत्वा कुक्कुरी च ततो मृता ।
 अत्र जातासि दुर्गन्धा धीवरीकुक्षिसंभवा ॥ २१ ॥
 इत्यादिकं समाकर्ण्य सैव धीवरबालिका ।
 ततो जातिस्मरी भूत्वा नत्वा तं मुनिनायकम् ॥ २२ ॥

भो मुने पापकर्माहं संजगादेति दुःखिता ।
 रक्ष रक्षात्र योगीन्द्र मां पतन्तीं कुयोनिषु ॥ २३ ॥
 ततः समाधिगुप्तेन मुनीन्द्रेण प्रजल्पितम् ।
 धर्ममाकर्ष्य जैनेन्द्रं सुरेन्द्राद्यैः समर्चितम् ॥ २४ ॥
 संजाता क्षुल्लिका तत्र तपः कृत्वा स्वशक्तितः ।
 मृत्वा स्वर्गं समासाद्य तस्मादागत्य भूतले ॥ २५ ॥
 कुण्डारुयनगरे राजा भीष्मो राज्ञी यशस्वती ।
 तयोः पुत्री बभूवासौ रूपिणी रूपमण्डिता ॥ २६ ॥
 वासुदेवेन सा कन्या परिणीता गुणोज्वला ।
 पुष्येन सर्वजन्तूनां भवेयुः सम्पदोखिलाः ॥ २७ ॥
 सुकुलजन्मयशोवरसम्पदा
 सकलशास्त्रमतिर्बुधसंगमः ।
 सुगतिरद्भुतशर्म शिवोद्भवं
 भवति जैनमतोत्तमसेवनात् ॥ २८ ॥

इति कथाकोशे लक्ष्मीमत्या मानकथा समाप्ता ।

४६-मायाविनी-पुष्पदत्तायाः कथा ।

प्रणम्य त्रिजगन्नाथं श्रीजिनं शर्मकोटिदम् ।
 मायाशल्यकथां माया-विनाशाय गदाम्यहम् ॥ १ ॥
 अत्रोद्भूदजितावर्त्त-पत्तने सुचिरंतने ।
 पुष्पचूले महाराजः पुष्पदत्ता प्रियाभवत् ॥ २ ॥

एकदासौ महीनाथो राज्यं कुर्वन्निजेच्छया ।
 अमरादिगुरोः पार्श्वे मुनिन्द्रस्य महाधियः ॥ ३ ॥
 धर्ममाकर्ण्य जैनेन्द्रं स्वर्गमोक्षमुखप्रदम् ।
 त्रिधा वैराग्यमासाद्य मुनिर्जातो विचक्षणः ॥ ४ ॥
 पुष्पदत्ता च सा राज्ञी बह्मिलार्यार्यिकान्तिके ।
 आर्यिकारूपमादाय कुलैश्वर्यादिगर्विता ॥ ५ ॥
 अन्यासामार्यिकाणां च धर्मतत्त्वपराङ्मुखा ।
 वन्दनां न करोति स्म धिङ्मूढाना कुचोष्टितम् ॥ ६ ॥
 तथासौ पुष्पदत्ताख्या मूढात्मा स्वशरीरके ।
 सुगन्धद्रव्यकेनोच्चैः संस्कारं कुरुते स्म च ॥ ७ ॥
 तदा सा ब्रह्मिला प्राह जैनमार्गे विचक्षणा ।
 आर्यिके पुष्पदत्ते भो तवेदं नैव युज्यते ॥ ८ ॥
 तच्छ्रुत्वा सापि दुष्टात्मा मायावाक्यं जगाद् च ।
 भो कान्तिके स्वभावेन सुगन्धं मे शरीरकम् ॥ ९ ॥
 यस्य चित्ते स्वयं नास्ति धर्मः श्रीमज्जिनेशिनाम् ।
 बोधितस्यापि दुष्टत्वा-त्तस्य दुष्कर्म पापिनः ॥ १० ॥
 एवं मायामहाशल्य-मंडिता पुष्पदत्तिका ।
 मृत्वा पापेन चम्पायां तद्राजश्रेष्ठिनो गृहे ॥ ११ ॥
 जाता सागरदत्तस्य दासी पूतिमुखी कुधीः ।
 इति ज्ञात्वा बुधैर्नित्यं त्याज्यं मायाकुर्म तत् ॥ १२ ॥
 मायासौ पशुयोनिदुःखजननी माया कुलध्वंसिनी
 माया रूपयशोमहत्वसुगतिश्रीशर्मनिर्नाशिनी ।

ज्ञात्वेत्थं जिनधर्मकर्मनिरतैः सत्पण्डितैर्दूरत—

स्त्यक्त्वा तां भवसागरस्य लतिकां धर्मेत्र कार्या मतिः॥ १ ३॥

इति कथाकोशे मायाविनी-पुष्पदन्ता-कथा समाप्ता ।

४७—मरीचि-कथा ।

शर्मशस्याम्बुदं नत्वा श्रीजिनाङ्घ्रिद्वयं मुदा ।

वक्ष्ये मरीचिवृत्तान्तं पूर्वसूत्रानुसारतः ॥ १ ॥

अयोध्यानगरे पूर्वं चक्रिणो भरतेशिनः ।

पुत्रो मरीचिनामामूद्भव्यात्मा भद्रमानसः ॥ २ ॥

इन्द्रनागेन्द्रचन्द्राद्यैश्चर्चितेन निरन्तरम् ।

श्रीमदादिजिनेनामा सोपि जातो मुनिस्ततः ॥ ३ ॥

एकदा तं जिनाधीशं श्रीमतीर्थकरं मुदा ।

समवादिसृतौ नत्वा जगाद् भरतेश्वरः ॥ ४ ॥

स्वामिन्नग्रे भविष्यन्ति ये त्रयो विंशतिर्जिनाः ।

तेषां मध्येत्र कोप्यस्ति तीर्थेशां भावितीर्थकृत् ॥ ५ ॥

तेनोक्तं श्रीजिनेन्द्रेण केवलज्ञानचक्षुषा ।

भो वत्स ते सुतश्चायं मरीचिर्नैव संशयः ॥ ६ ॥

अन्त्यतीर्थकराधीशो भविष्यति गुणोज्वलः ।

तच्छ्रुत्वा भरताधीशः संजातो हर्षसंकुलः ॥ ७ ॥

मरीचिस्तु तदाकर्ण्य मूढबुद्धिप्रभावतः ।

त्यक्त्वा व्रतं च सम्यक्त्वं मुक्त्वा भूत्वा कुर्लिगिभाक् ॥ ८ ॥

परिव्राजकरूपादिनाना सांख्यमतादिकम् ।
 मंप्रकाश्य स्वयं घेरे संसारे दुःखसागरे ॥ ९ ॥
 नाना जन्मांतरा गाधे संभ्रान्तो भूरिभीतिदे ।
 प्रमादो देहिनां लोके विघ्नकारीति शत्रुवन् ॥ १० ॥
 अज्ञानाद्भव्यजन्तुश्च भवेद्दुःखी प्रमादवान् ।
 तस्माद्भव्यैर्न कर्तव्यो धर्मकार्ये प्रमादकः ॥ ११ ॥
 ततः कालान्तरे कष्टं भ्रमित्वा भूरि संसृतौ ।
 मरीचिर्मोहमाहात्म्यात्पश्चाच्छ्रीजिनधर्मतः ॥ १२ ॥
 नन्दाख्यो भूपतिर्भूत्वा गुरुं नत्वाभवन्मुनिः ।
 उपार्ज्य तीर्थकृन्नाम षोडशोत्कृष्टकारणैः ॥ १३ ॥
 भुक्त्वा स्वर्गसुखं दिव्यं समागत्य महीतले ।
 ख्याते कुण्डपुरत्रैव श्रीसिद्धार्थमहीपतेः ॥ १४ ॥
 पुत्रोऽभूत्प्रियकारिण्या-स्तीर्थकृद्भुवनार्चितः ।
 कुमारत्वे समादाय दीक्षां जातो मुनीश्वरः ॥ १५ ॥
 घातिकर्मक्षयं कृत्वा केवलज्ञानभास्करः ।
 सर्वदेवेन्द्रनागेन्द्र-नरेन्द्राद्यैः प्रपूजितः ॥ १६ ॥
 भव्यान्सम्बोध्य सन्मार्गे स्वर्गमोक्षसुखप्रदः ।
 शेषकर्मक्षयं कृत्वा सम्प्राप्तो मोक्षमक्षयम् ॥ १७ ॥
 अहो भव्यास्ततो नित्यं भवन्तः सारशर्मणे ।
 चित्ते संभावयन्तूच्चैर्नान्यथा जिनभाषितम् ॥ १८ ॥
 स जयतु शुभकर्ता वर्द्धमानो जिनेन्द्रः
 सकलभुवननाथैः पूजितो बोधसांद्रः ।

सुरनरखचरेन्द्रोत्कृष्टसौख्यं प्रदत्त्वा

फलति परमलक्ष्मीं शाश्वतीं यम्य भक्तिः ॥ १९ ॥

इति कथाकोशे मरीचि-कथा समाप्ता ।

४८—गन्धमित्रस्य कथा ।

नत्वानन्तगुणाधीशं श्रीजिनं त्रिजगद्धितम् ।

घ्राणेन्द्रियकथां गन्ध-मित्रस्य रचयाम्यहम् ॥ १ ॥

अयोध्यापत्तने राजा सुधीर्विजयसेनवाक् ।

राज्ञी विजयमत्याख्या तयोः पुत्रौ बभूवतुः ॥ २ ॥

ज्येष्ठोसौ जयसेनाख्यो द्वितीयो गन्धमित्रकः ।

नाना सुगन्धपुष्पादौ लम्पटो मधुलिट् यथा ॥ ३ ॥

एकदासौ महीनाथ-त्रिधा वैराम्ययोगतः ।

स्वराज्यं ज्येष्ठपुत्राय दत्त्वा स्नपनपूर्वकम् ॥ ४ ॥

गन्धमित्रं लघुं पुत्रं युवराज्ये विधाय च ।

मुनेः सागरमेनम्य पादमूले मुभक्तितः ॥ ५ ॥

दीक्षामादाय जैनेन्द्रीं मुनिर्जातो विचक्षणः ।

धर्मकर्मरतो नित्यं भवेत्प्राणी सुलक्षणः ॥ ६ ॥

गन्धमित्रेण तेनापि महातृष्णातुरेण च ।

राज्यमुद्दाल्य तत्पुर्यां ज्येष्ठो निर्घाटितो हठात् ॥ ७ ॥

राज्यलक्ष्मीर्महापापं ज्ञातव्यं प्रायशो भुवि ।

यत्रासक्तो जनो मूढो हन्ति बन्धूनपि ध्रुवम् ॥ ८ ॥

तदासौ जयसेनश्च राज्यभ्रष्टः मुदुःखितः ।
 तस्य संमारणोपायं स्वचित्ते चिन्तयत्यलम् ॥ ९ ॥
 गन्धमित्रः सदा स्त्रीभिः संयुतः सरयूनर्दाम् ।
 गत्वा तत्र जलक्रीडां घ्राणासक्तः करोति सः ॥ १० ॥
 तन्मत्वा जयसेनेन ज्येष्ठभ्रात्रा प्रकोपतः ।
 विषवासितपुष्पाणि सुगन्धानि प्रपञ्चतः ॥ ११ ॥
 तेन मुक्तानि तल्लघ्यां तान्यादाय प्रवेगतः ।
 गन्धमित्रस्तु मूढात्मा पुष्पाभ्याघ्राय लम्पटः ॥ १२ ॥
 मृत्वा घ्राणेन्द्रियासक्तः संप्राप्तो नरकं कुधीः ।
 इन्द्रियाणां वशः प्राणी क्षयं यान्ति क्षितौ विधिः ॥ १३ ॥
 एकेनापि वशीकृतोत्र विषयेनोच्चैर्नरेन्द्रात्मजः
 संप्राप्तो नरकं मुदुःखकलितं हा गन्धमित्रः कुधीः ।
 मूढो यस्तु समस्तभोगनिरतः कष्टं न किं याम्यति
 सोप्येवं सुविचार्य पण्डितजनः श्रीजैनधर्मेस्तु वै ॥ १४ ॥
 इति कथाकांशे घ्राणदोषाख्याने गन्धमित्रस्य कथा समाप्ता।

४९-गन्धर्वसेनायाः कथा ।

सर्वसौख्यप्रदं नत्वा पादद्वैतं जिनेशिनः ।
 वक्ष्ये गन्धर्वसेनायाश्चरित्रं मूढचेतसः ॥ १ ॥
 पुरे पाटलिपुत्राख्ये राजा गन्धर्वदत्तकः ।
 राज्ञी गन्धर्वदत्ताभूतयोः पुत्री बभूव च ॥ २ ॥

नाम्ना गन्धर्वसेनासौ नाना गान्धर्वशास्त्रवित् ।
यो जयत्यत्र मां धीरो लसद्गन्धर्वविद्यया ॥ ३ ॥
स मे भर्ता भवत्येव नान्यथेति प्रगर्विता ।
प्रतिज्ञां च समादाय क्षत्रियाञ्जयति स सा ॥ ४ ॥
श्रुत्वा तां वार्त्तिकां धीमान्पोदनाख्यपुरात्स्वयम् ।
युतः पञ्चशतैश्छात्रैः पांचालस्तत्कलाचणः ॥ ५ ॥
उपाध्यायः समागत्य वादार्थी परया मुदा ।
तत्र पाटलिपुत्रस्य स्थित्वोद्याने मनोहरे ॥ ६ ॥
समायाति यदा कोपि सूचनीयः स मे ध्रुवम् ।
इत्युक्त्वाशोकवृक्षाधः सुप्तोसौ छात्रकान्प्रति ॥ ७ ॥
पुरं दृष्टुं गतास्तेपि छात्रकाः कौतुकात्तदा ।
तत्र गन्धर्वसेना सा वीक्षितुं तं समागता ॥ ८ ॥
पृष्ट्वा छात्रं च तन्नाम दृष्ट्वा तं निद्रयाश्रितम् ।
वीणासमूहमध्यस्थं लाललिसमुखाम्बुजम् ॥ ९ ॥
तत्रारुचिं विधायोच्चैर्गन्धपुष्पदिवस्त्रकैः ।
तं पादपं समभ्यर्च्य गता गेहं नृपात्मजा ॥ १० ॥
पाञ्चालोशोकवृक्षं च समालोक्य समर्चितम् ।
श्रुत्वा तद्वृत्तकं सर्वं हंहो जातं विरूपकम् ॥ ११ ॥
इत्युक्त्वा तत्पुरं गत्वा नत्वा तं भूपतिं बुधः ।
तत्कन्यामन्दिराभ्यर्णे स्वस्थानं संगृहीतवान् ॥ १२ ॥
तत्र पश्चिमरात्रौ च वीणायाः सुस्वरं मुदा ।
गीतं चकार पाञ्चालो जनानां श्रुतिपेशलम् ॥ १३ ॥

श्रुत्वा गन्धर्वसेना सा गीतं चेतोनुरंजनम् ।
 तदासक्ता ततो भूत्वा कुरंगीव प्रवेगतः ॥ १४ ॥
 तत्सम्मुखं प्रगच्छन्ती प्रासादाद्भद्रसात्तदा ।
 पपात भ्रान्तितः कष्टं मृत्वा दीर्घभवं गता ॥ १५ ॥
 कन्याकर्णरसेन लम्पटमतिर्गन्धर्वसेना कुधीः
 समप्राप्ता भवसागरेति विषमे दुष्कर्मणा मज्जनम् ।
 चित्ते चेति विचार्य दुःखजनकं पञ्चेन्द्रियाणां सुखं
 सन्तः श्रीजिनधर्मशर्मनिलयं नित्यं श्रयन्तु श्रिये ॥ १६ ॥
 इति कथाकोशे कर्णेन्द्रियाख्याने गन्धर्वसेनायाः
 कथा समाप्ता ।

५०—भीमराजः कथा ।

नत्वाहं केवलज्ञान-ल्योचनं श्रीजिनेश्वरम् ।
 वक्ष्ये भीमनृपाख्यानं सतां वैराम्यकारणम् ॥ १ ॥
 कांपिल्यनगरे राजा भीमो भीमाशयः कुधीः ।
 सोमश्रीर्भामिनी तस्यां भीमदासः सुतोभवत् ॥ २ ॥
 कुलक्रमागतत्वाच्च नन्दीश्वरमहाविधौ ।
 जीवघातनिषेधस्य दापिता तेन घोषणा ॥ ३ ॥
 तत्र तेनैव भीमेन मांसासक्तेन पापिना ।
 सूपकारः स्वयं मांसं याचितो दुष्टचेतसा ॥ ४ ॥
 सोपि बालं श्मशानाच्च समानीय मृतं तदा ।
 भूपतेस्तस्य संस्कृत्य ददौ भीमस्य पापिनः ॥ ५ ॥

तद्भक्षणात्तदा भीमो जिह्वादुस्वादुलम्पटः ।
 सूपकारं प्रति प्राह कस्मान्मृष्टमिदं वद ॥ ६ ॥
 लब्धाभयेन तेनापि प्रोक्ते तस्मिन्कुकर्माणि ।
 भीमो जगाद मे देहि तदेवं नरजंगलम् ॥ ७ ॥
 सूपकारस्तदा पापी लङ्घुकादिप्रवञ्चनैः ।
 नित्यमेकं कुधीर्बालं जनानां हन्ति तत्कृते ॥ ८ ॥
 यस्तु पापीजनो लोके संगतिस्तस्य तादृशी ।
 यथा भीमस्य सम्पन्नः सूपकारोतिपापधीः ॥ ९ ॥
 ज्ञात्वा जनेन तत्सर्वं तयोः पापप्रवेष्टितम् ।
 प्रोक्तं मंत्रिकुमाराणां ततस्तैर्नीतिवैदिभिः ॥ १० ॥
 भीमदासो विशिष्टात्मा राजपुत्रो महोत्सवैः ।
 राज्ये संस्थापितो भक्त्या प्रजानां हितकारकः ॥ ११ ॥
 कांपिल्यनगरात्सोपि भीमो दुष्टाशयो द्रुतम् ।
 निर्घाटितः कुधीस्तेन सूपकारेण संयुतः ॥ १२ ॥
 पापिनः स्वप्रजापुत्र-मित्रमंत्र्यादयो जनाः ।
 सर्वे स्युर्बान्धवाश्चापि शत्रवो नात्र संशयः ॥ १३ ॥
 ततस्तेन च भीमेन कानने सूपकारकः ।
 महाक्षुधातुरेणाशु भक्षितः पापकर्मणा ॥ १४ ॥
 सोपि भीमः स्वपापेन मेखलाख्यपुरं गतः ।
 मारितो वसुदेवेन संप्राप्तो नरकं ततः ॥ १५ ॥
 विगतधर्ममतिर्भवसागरे

पतति कर्मकलंकवशीकृतः ।

बुधजनाश्च ततो वरशर्मणे
 शुभकरं जिनधर्मं भजन्तु वै ॥ १६ ॥
 इति कथाकोशं रसनेन्द्रियलुब्धभीमराज्ञः कथा समाप्ता ।

५१—नागदत्तायाः कथा ।

श्रीजिनं त्रिजगत्स्वामि—समर्चितपदद्वयम् ।
 नत्वाहं नागदत्ताया—श्चरित्रं रचयामि च ॥ १ ॥
 आभीरास्त्र्यमहादेशे नासक्यनगरे वरे ।
 वणिकसागरदत्तोभू-न्नागदत्ता च तत्प्रिया ॥ २ ॥
 श्रीकुमारस्तयोः पुत्रः श्रीपेणा तनुजाजनि ।
 निजेन नन्दगोपेन नागदत्ता रताभवत् ॥ ३ ॥
 एकदा नागदत्ताया वाक्यतः सेपि गोपकः ।
 व्याधिव्याजेन दुष्टात्मा संस्थितश्च गृहे तदा ॥ ४ ॥
 स्वयं सागरदत्तस्तु गृहीत्वा गोधनं तदा ।
 गत्वा पश्चिमरात्रौ च सुप्तोऽव्यां सुनिश्चलः ॥ ५ ॥
 तत्र गत्वा स नन्देन मारितः पापकर्मणा ।
 परस्त्रीलम्पटो जीवः किं करोति न निन्दितम् ॥ ६ ॥
 तदासौ नागदत्ता च नन्दको निन्दितो भुवि ।
 दुराचारं प्रकुर्वन्तौ स्थितौ गेहे दुराशयौ ॥ ७ ॥
 श्रीकुमारस्तदा मातुः पापकर्मप्रपीडितः ।
 नित्यं चित्ते करोत्येव महाकष्टं सुलज्जितः ॥ ८ ॥

रुष्टया च तया नन्दः पापिन्या प्रेरितः पुनः ।
 श्रीकुमारमपि त्वं रे मारयेत्यत्र गोपकः ॥ ९ ॥
 तथा नन्दः स्थितो गेहे रोगव्याजेन पापधीः ।
 ततो गोधनमादाय गच्छन्स श्रीकुमारकः ॥ १० ॥
 भगिन्या भणितः शीघ्रं बान्धवः श्यादिषेणया ।
 नागदत्ताज्ञया धीर यथा ते मारितः पिता ॥ ११ ॥
 मार्यसे त्वमपि व्यक्तं नन्दकेनाद्य पापिना ।
 कुरु त्वं यत्नमत्युच्चैस्तच्छ्रुत्वा श्रीकुमारवाक् ॥ १२ ॥
 गत्वाटव्यां महाकाष्ठं वस्त्रेणाद्याद्य वेगतः ।
 धृत्वा वने स्वयं तत्र तिरो भूत्वा च संस्थितः ॥ १३ ॥
 ततो नन्देन गत्वाशु हते खड्गेन दारुके ।
 सेह्लेन श्रीकुमारेण हतो नन्दः सुपृष्ठतः ॥ १४ ॥
 प्रभाते गृहमायातो गृहीत्वा गोधनं तदा ।
 दोहनार्थं कुमारोसौ तथा पृष्टः सुदुष्टया ॥ १५ ॥
 त्वां गवेषयितुं पुत्र प्रेषितो नन्दको मया ।
 कुत्र संतिष्ठते सोपि तच्छ्रुत्वा नन्दनोवदत् ॥ १६ ॥
 अयं जानाति सेह्लो मे ततस्तं वीक्ष्य सेह्लकम् ।
 रक्तलिप्तं सुपापिन्या दुष्टया नागदत्तया ॥ १७ ॥
 आहत्य मुषलेनैव मारितः श्रीकुमारकः ।
 श्रीषेणयातिकोपेन सा तदा दुष्टमानसा ॥ १८ ॥
 मारिता मुशलेनाशु नागदत्ता सुपापिनी ।
 मृत्वा च नरकं प्राप्ता पापी पापेन पच्यते ॥ १९ ॥

धिकारं सुदुराचारं येनासक्तो जनः कुधीः ।
 महापापमुपाज्यैवं स्वयं यात्येव दुर्गतिम् ॥ २० ॥
 तस्माद्भव्यैर्जिनेन्द्रोक्तं शीलं शर्मशतप्रदम् ।
 पालनीयं जगच्चेतो-रंजनं धर्महेतवे ॥ २१ ॥
 शीलं श्रीजिनभाषितं शुचितरं देवेन्द्रवृन्दैः स्तुतं
 शीलं दुःखकलंकपंकसलिलं शीलं जगन्मोहनम् ।
 ये भव्याः प्रतिपालयन्ति नितरां नित्यं मुशर्मप्रदं
 भुक्त्वा ते त्रिदशादिसौख्यमतुलं शुद्धं लभन्ते सुखम् ॥ २२ ॥
 इति कथाकोशे नागवृत्तायाः कथा समाप्ता ।

५२-द्वीपायनमुनेः कथा ।

प्रणम्य त्रिजगत्पूज्यं श्रीजिनं शर्मकोटिदम् ।
 द्वीपायनस्य संवक्ष्ये चरित्रं मुनिभाषितम् ॥ १ ॥
 पुरी द्वारवती ख्याता देशे सौराष्ट्रसंज्ञके ।
 श्रीमन्नेमिजिनेन्द्रस्य जन्ममायापवित्रिता ॥ २ ॥
 तत्र श्रीबलभद्राख्य-वासुदेवौ नरेश्वरौ ।
 महाराज्यं प्रकुर्वन्तौ नवमौ हलिकेशवौ ॥ ३ ॥
 एकदा तौ जगत्पूज्यं श्रीमन्नेमिजिनाधिपम् ।
 ऊर्जयन्तगिरौ नत्वा समवादिसृतौ स्थितम् ॥ ४ ॥
 अष्टथा सुमहाद्रव्यैः समभ्यर्च्य सुभक्तितः ।
 स्तुत्वा सद्गर्ममाकर्ण्य हृष्टो ज्येष्ठो जगाद च ॥ ५ ॥

जगद्बन्धो जिनाधीश केवलज्ञानलोचन ।
ब्रूहि मो त्रिजगन्नाथ प्रोल्लसत्करुणार्णव ॥ ६ ॥
ईदृशी वासुदेवस्य सम्पदा शर्मदायिनी ।
भविष्यति कियत्कालं लोकालोकप्रकाशक ॥ ७ ॥
तदा प्राह जिनाधीशो वासुदेवस्य सम्पदा ।
स्थित्वा द्वादशवर्षेषु ततो नाशं प्रयास्यति ॥ ८ ॥
यादवानां क्षयो मद्याद्भविष्यति निसंशयः ।
दाहो द्वारवतीपुर्या द्वीपायनकुमारतः ॥ ९ ॥
अनया छुरिकया च बलभद्र त्वदीयया ।
जरत्कुमारहस्तेन वासुदेवक्षयो ध्रुवम् ॥ १० ॥
तच्छ्रुत्वा वासुदेवेन मद्यं सर्वं प्रवेगतः ।
ऊर्जयन्तगिरेः कुंजे निक्षिप्तं पापकारणम् ॥ ११ ॥
द्वीपायनो मुनिर्भूत्वा पूर्वदेशं गतो द्रुतम् ।
मूढाः कुर्वन्तु कर्माणि नान्यथा जिनभाषितम् ॥ १२ ॥
छुरिका बलभद्रस्य घृष्टा सूक्ष्मा च सागरे ।
निक्षिप्ता सा तु मत्स्येन गृहीता कर्मयोगतः ॥ १३ ॥
पारंपर्येण तां प्राप्य विध्वस्तछुरिकां तदा ।
चक्रे जरत्कुमारोसौ बाणाग्रं पापकर्मणा ॥ १४ ॥
ततो द्वादश वर्षेषु द्वीपायनमुनिर्मुदा ।
अजानन्नधिकान्मासान्समागत्य निजेच्छया ॥ १५ ॥
ऊर्जयन्तगिरेः पार्श्वे स्थितश्चातापनेन सः ।
योगेन कर्मणां योगो हन्यते केन भूतले ॥ १६ ॥

तस्मिन्नेव दिने पाप-कर्मणा प्रेरितैर्भृशम् ।
 यादवानां कुमाराद्यैः क्रीडां कृत्वा च पर्वते ॥ १७ ॥
 मार्गे महातृषाक्रान्तैर्भ्रान्त्या मद्याश्रितं जलम् ।
 पीत्वा पुरं प्रगच्छद्भिर्मत्तवन्नष्टचेतनैः ॥ १८ ॥
 द्वीपायनमुनेरग्रे रक्षार्थं भक्तितस्तराम् ।
 सार्द्धं श्रीवासुदेवेन बलभद्रेण निर्मिताम् ॥ १९ ॥
 पाषाणवृत्तिमालोक्य पाषाणैः स मुनिस्तदा ।
 पूरितस्तैर्महापापं हा कष्टं मद्यचेष्टितम् ॥ २० ॥
 मत्तो मातृभगिन्यादौ कामचेष्टां प्रवाञ्छति ।
 वेत्ति किञ्चिन्न पापात्मा पद्यपानी सुनिर्दयः ॥ २१ ॥
 तां वार्त्तां च समाकर्ण्य बलभद्रेण धीमता ।
 युतेन वासुदेवेन तत्रागत्य प्रभक्तितः ॥ २२ ॥
 सोपि कण्ठगतप्राणो द्वीपायनमुनिर्द्रुतम् ।
 सत्क्षमां कारितो मूढो दर्शयामास चांगुली ॥ २३ ॥
 ततो मृत्वा क्रुधा भूत्वा सोपि भावनदेवकः ।
 तौ द्वौ मुक्त्वाम्निना पापी सर्वा द्वारवतीं पुरीम् ॥ २४ ॥
 भस्मीचक्रेति कोपेन किं करोति न मूढधीः ।
 ततो भव्यैः प्रशान्त्यर्थं कोपः सन्त्यज्यते मदा ॥ २५ ॥
 नष्ट्वा तौ भ्रातरौ कष्टं देहमात्रपरिग्रहौ ।
 संप्राप्तौ काननं घोरं पापपाके क सम्पदा ॥ २६ ॥
 पुण्योदये सुखी प्राणी भवेदुःखी स्वपापतः ।
 तस्मात्पापं परित्यज्य पुण्यं कुर्वन्तु धीधनाः ॥ २७ ॥

पुण्यं पात्राश्रितं दानं पुण्यं श्रीजिनपूजनम् ।
 पुण्यं शीलोपवासाद्यैर्भाषितं पूर्वसूरिभिः ॥ २८ ॥
 वने जरत्कुमारेण तेन बाणेन कष्टतः ।
 वासुदेवस्तृषाक्रान्तो हतः स्वस्थानकं गतः ॥ २९ ॥
 शोकाच्छ्रीबलभद्रस्तु संवहन्मृतकं तदा ।
 पूर्वजन्मप्रमित्रेण देवेन प्रतिबोधितः ॥ ३० ॥
 चन्दनाद्यैः सुधीः शीघ्रं कृत्वा तद्दहनक्रियाम् ।
 त्रिधा वैराग्यसम्पन्नो जैनतत्त्वविदांवरः ॥ ३१ ॥
 दीक्षामादाय जैनेन्द्रीं तपः कृत्वा सुदुस्सहम् ।
 तुंग्यां सम्प्राप्य माहेन्द्र-स्वर्गे देवो बभूव सः ॥ ३२ ॥
 लसत्किरीटभूषाद्यैर्दिव्यवस्त्रैः सुभूषितः ।
 सेवितः सुरसन्दोहैरप्सरोभिः समन्वितः ॥ ३३ ॥
 नाना भोगान्प्रभुञ्जानः स्वर्गलोकसमुद्भवान् ।
 मेरुकैलासशैलादौ जिनविम्बानि पूजयन् ॥ ३४ ॥
 महाभक्त्या विमानस्थो गत्वा सद्धर्महेतवे ।
 साक्षात्तीर्थङ्करानुच्चैः सदृष्टिस्तान्समर्चयन् ॥ ३५ ॥
 इत्यादिश्रीजिनाधीश-महासेवापरायणः ।
 स देवः पूर्वपुण्येन संस्थितस्तत्र सौख्यतः ॥ ३६ ॥
 स श्रीमान्बलभद्रदेवसुमुनी रत्नत्रयालङ्कृतः
 श्रीमज्जैनपदाब्जयुग्ममधुलिट् चारित्रचूडामणिः ।
 शान्तिं कान्तिमनःप्रसन्नसहितां नित्यं महामङ्गलं
 दद्यान्मे गुणरत्नरंजितमतिः सद्बोधसिन्धुः सुखम् ॥ ३७ ॥
 इति कथाकोशे द्वीपायनमुनेः कथा समाप्ता ।

५३—मद्यदोष-कथा ।

श्रीमत्सर्वज्ञमानस्य वक्ष्ये सम्पद्विधायकम् ।
जनानां प्रतिबोधाय मद्यदोषकथानकम् ॥ १ ॥
एकचक्रपुरात्पूर्वे गंगां गन्तुं विनिर्गतः ।
एकपादविधो वेद-वेदाङ्गानां सुपारगः ॥ २ ॥
स परिव्राजको विष्णु-चरणाम्भोजषट्पदः ।
मार्गे गच्छन्विधेयोंगा-त्प्राप्तो विन्ध्याटवीं तदा ॥ ३ ॥
तत्राटव्यां वयोन्मत्तैः प्रोन्मत्तैर्मद्यपानतः ।
मांसासक्तैः कुमातंगै-मार्तंगीगीतसङ्गतैः ॥ ४ ॥
मार्गं रुद्धा धृतः सोपि भणितश्चेति रे द्विज ।
मद्यमांसनवस्त्रीणां मध्ये यद्रोचते तराम् ॥ ५ ॥
तदेकं क्रियते कर्म त्वया भो नान्यथा ध्रुवम् ।
जीवता दृश्यते गंगा-नदी रे मूढमानस ॥ ६ ॥
सोपि तत्र स्मृतेर्वाक्यं चिन्तयामास चेतसि ।
तिलसर्षपमात्राच्च दोषाः स्युर्मांसभक्षणात् ॥ ७ ॥

यतः—

तिलसर्षपमात्रं च मांसं खादन्ति ये नराः ।
तिष्ठन्ति नरके ताव-द्यावच्चन्द्रदिवाकरौ ॥
चाण्डालीसंगमे चात्र द्विजानां सुकुलोद्भुवाम् ।
प्रायश्चित्ताद्भवेच्छुद्धिः काष्ठभक्षणसंज्ञकात् ॥
य एवं विधां सुरां पिबति न तेन सुरा पीता भवतीति
निखिलमस्वमणौ सूत्रामणौ ।

धातकीपिष्टपानीयैर्गुडाचैर्मद्यसंभवः ।
 तस्माद्धेतोर्न दोषोत्र, स्वचित्ते चेति मूढधीः ॥ ८ ॥
 संविचार्य महापापं मद्यपानं चकार सः ।
 तस्य माहात्म्यतो गाढं संजातो नष्टमानसः ॥ ९ ॥
 दूरीकृत्य स्वकौपीनं चक्रे चोद्भटनर्त्तनम् ।
 ग्रहग्रस्तो यथा कष्टं कुसङ्गः कुलनाशकः ॥ १० ॥
 ततस्तीव्रक्षुधाक्रान्तो मतिभ्रष्टः स तापसः ।
 पापकर्मोदये शीघ्रं पलं भक्षितवान्पुनः ॥ ११ ॥
 पूर्णकुक्षिस्ततः सोपि प्रोल्लसत्कामपीडितः ।
 मातंगीं मदनोन्मत्तां कुधीः कामितवांस्तदा ॥ १२ ॥

भवतिचात्र श्लोक—

हेतुशुद्धेः श्रुतेर्वाक्यात्पीतमद्यः किलैकपात् ।
 मांसमातङ्गिकासङ्ग-मकरोन्मूढमानसः ॥
 इति ज्ञात्वा बुधैस्त्याज्या हेतुशुद्धेर्मतिर्भुवि ।
 मृष्टतोयात्समुत्पन्नं विषं हन्त्येव देहिनाम् ॥ १३ ॥
 नित्यस्नानविधायको हरिपदद्वन्द्वे सुसेवापरो
 वेदज्ञोपि किलैकपात्स्मृतिमतिर्नष्टः परिव्राजकः ।
 अज्ञानादिह हेतुशुद्धिचलितो मुक्त्वा सुशीलं ततो
 ज्ञात्वैवं बुधसत्तमैर्जिनपतेः संज्ञानमासेव्यताम् ॥ १४ ॥

इति कथाकोशे मद्यदोषाख्याने एकपात्परिव्राजकस्य
 कथा समाप्ता ।

५४—सगरचक्रवर्तिनः कथा ।

संप्रणम्य जिनाधीशं सुराधीशैः समर्चितम् ।
 श्रीमद्वितीयचक्रेश-चरित्रं रचयाम्यहम् ॥ १ ॥
 जम्बूद्वीपेत्र विख्याते प्राग्विदेहे मनोहरे ।
 सीतानद्या अवाग्भागे मुदेशो वत्सकावती ॥ २ ॥
 तत्रस्थे पृथिवीनाम-पत्तने सुचिरन्तने ।
 जयसेनो महारानो जयसेनास्य तत्प्रिया ॥ ३ ॥
 तयोः पुत्रः समुत्पन्नो रतिषेणो गुणोज्वलः ।
 द्वितीयो धृतिषेणश्च चारुसौभाग्यशोभितः ॥ ४ ॥
 एकदा रतिषेणास्यो मृत्युं प्राप्तो विधेर्वशात् ।
 तच्छोकेन महीनाथो जयसेनो विशुद्धधीः ॥ ५ ॥
 स्वराज्यं धृतिषेणाय दत्त्वा पुत्राय धीमते ।
 समभ्यर्च्य जिनाधीशान्कार्यमिद्विविधायिनः ॥ ६ ॥
 सार्द्धं महारुतेनोच्चैर्मिथुनेन तथा नृपैः ।
 यशोधरगुरोः पार्श्वे दीक्षां जैनेश्वरीं श्रितः ॥ ७ ॥
 दीर्घकालं तपः कृत्वा संन्यामेन प्रसन्नधीः ।
 मृत्वा महाबले नाम्ना देवोभूदच्युतो महान् ॥ ८ ॥
 महारुतोपि तत्रैव मणिकेतुः सुरोभवत् ।
 जिनेन्द्रपदपद्मेषु चञ्चरीकोतिभक्तिमान् ॥ ९ ॥
 स्वर्गलक्ष्मीं समासाद्य तयोः सन्तुष्टचेतसोः ।
 आवयोर्यो महीभागे पूर्वं याति नृजन्मताम् ॥ १० ॥

तस्यान्यो बोधको भूया-जैनदीक्षाकृते सुधीः ।
 धर्मानुरागतश्चेति संजाते वचसि स्थिरे ॥ ११ ॥
 द्वाविंशत्यब्धिभिः पूर्णं भुक्त्वा सौख्यं सुराश्रितम् ।
 च्युत्वासावच्युतः स्वर्गा-च्छेषपुण्यप्रभावतः ॥ १२ ॥
 सुधीर्महाबलो देवः साकेतनगरे शुभे ।
 समुद्रविजयस्योच्चैर्भूपतेः सुबलापतेः ॥ १३ ॥
 पुत्रोभूत्सगराख्योसौ सज्जनानन्ददायकः ।
 पूर्वाणां सप्ततिर्लक्षा-स्तस्यायुःपरमावधिः ॥ १४ ॥
 चतुःशतानि चापानां पञ्चाशदधिकानि च ।
 कनत्काञ्चनसद्वर्ण-कायोत्सेधोस्य वर्णितः ॥ १५ ॥
 रूपलावण्यसंयुक्तः प्राप्तसद्यौवनो गुणी ।
 श्रित्वा राज्याश्रियं धीमान्यत्खण्डाधिपतिर्बभौ ॥ १६ ॥
 भुञ्जानस्य महाभोगा-ञ्जिनभक्तिप्रपूर्वकम् ।
 तस्य षष्टि सहस्राणि पुत्राणामभवन्मुखम् ॥ १७ ॥
 अहो पुण्येन जन्तूनां भवेयुः सारसम्पदः ।
 तस्मात्पुण्यं जिनोद्दिष्टं कुर्वन्तु सुधियो जनाः ॥ १८ ॥
 तदा सिद्धवने श्रीम-च्चतुर्मुखमहामुनेः ।
 केवलज्ञानसम्प्राप्तौ पूजार्थं परया मुदा ॥ १९ ॥
 देवेन्द्राद्यैः समायातैः सहागत्य सुरोत्तमः ।
 ज्ञात्वा तं सगरार्थीशं मणिकेतुर्मुदावदत् ॥ २० ॥
 यो प्रभो स्मरसि व्यक्तं यदावाभ्यां पुरोदितम् ।
 अच्युताख्ये महास्वर्गे प्रोल्लसत्प्रीतियोगतः ॥ २१ ॥

नृलोकं याति यः पूर्वं स्वर्गस्थेन महाधिया ।
 शीघ्रं सम्बोधनीयश्च स श्रीजैनतपोविधौ ॥ २२ ॥
 त्वया भुक्तं महाराज्यं दीर्घकालं विचक्षणः ।
 किं पुनर्भूरिभिर्भोगैर्भव्यात्मन्दुःखकारणैः ॥ २३ ॥
 अतस्त्वं श्रीजिनेन्द्रोक्तं तपो धृत्वा जगद्धितम् ।
 सावधानस्तरां भूत्वा कुरु प्रीतिं शिवश्रिये ॥ २४ ॥
 इति श्रीसगरश्चक्री बोधितोपि सुधाशिना ।
 विरक्तः संसृतेर्नैव पुत्राणां मोहमूर्च्छितः ॥ २५ ॥
 ज्ञात्वा तन्मानसं भूरि सम्पदाप्रमदाश्रितम् ।
 स्वस्थानं स सुरः प्राप्तः कुतो लब्ध्या विना शुभम् ॥ २६ ॥
 तथैकदा सुरः सोपि तं तपो ग्राहितुं पुनः ।
 मणिकेतुः समागत्य धृत्वा चारणरूपकम् ॥ २७ ॥
 भावयन्संयमं जैनं स्वर्गमोक्षसुखप्रदम् ।
 सगरस्य जिनागारे जिनबिम्बानि भक्तितः ॥ २८ ॥
 वन्दित्वा शर्मदान्युच्चैः संस्थितो दिव्यरूपभाक् ।
 दृष्ट्वा तं विस्मयं प्राप्तो जगाद् सगरो नृपः ॥ २९ ॥
 किं कारणं तपो लक्ष्म्या भो मुने यौवनोद्यते ।
 तवेत्याकर्ण्य गूढात्मा संजगौ स मुनीश्वरः ॥ ३० ॥
 यौवनं तडिदामं भो भूपते भाति भूतले ।
 कोयं कायोशुचिर्गाढं भोगा वा भोगिनोऽहिताः ॥ ३१ ॥
 संसाराब्धिर्महाघोरो दुस्तरो मोहिनां विभो ।
 तीर्यतेत्र मया चारु-तपोनावा जिनेशिनः ॥ ३२ ॥

इत्यादिकैः शुभैर्वाक्यैर्बोधितोपि भहीपतिः ।
 जानन्संसारसद्भावं पुत्रपाशं न मुक्तवान् ॥ ३३ ॥
 वर्त्तते नातितुच्छोस्य संसारश्चेति मानसे ।
 ज्ञात्वा देवः सखेदोसौ मणिकेतुर्दिवं गतः ॥ ३४ ॥
 अथैकदा सुतास्तेपि नृपं सिंहासनस्थितम् ।
 नत्वा भक्त्या जगुः सर्वे श्रूयतां भो नृपाधिप ॥ ३५ ॥
 ये पुत्राः क्षत्रियाणां च शूरा धीरा धरातले ।
 असाध्यं स्वपितुर्नैव साधयन्ति सुभक्तितः ॥ ३६ ॥
 तेषां जन्म भटत्वं च निष्फलं वन्ध्यवृक्षवत् ।
 अतोस्माकं कृपां कृत्वा भवद्भिः सुविचक्षणैः ॥ ३७ ॥
 दीयते प्रेषणं किञ्चिद्देन स्यात्सफलं तनुः ।
 तत्समाकर्ण्य चक्रेशो जगाद् मधुरं वचः ॥ ३८ ॥
 न मेऽसाध्यमहो पुत्राः पट्खण्डेषु प्रवर्त्तते ।
 तस्मादेष ममादेशो भवद्भिर्भुज्यते धनम् ॥ ३९ ॥
 तच्छ्रुत्वा भूपतेर्वाक्यमनुलुब्धं च ते सुताः ।
 नत्वा मौनं विधायोच्चैः संस्थिताः शंकिताशयाः ॥ ४० ॥
 तथान्येद्युः समासाद्य भूपतिं स्थिरसंस्थितम् ।
 पुनः प्रणम्य सद्भक्त्या प्रोचुस्ते सुभटोत्तमाः ॥ ४१ ॥
 प्रेषणेन विना देव क्रियते नैव भोजनम् ।
 अस्माभिश्चेति तच्छ्रुत्वा संविचार्य प्रभुर्जगौ ॥ ४२ ॥
 भो पुत्रा धर्मकार्यं मे वर्त्तते शर्मकारणम् ।
 वैलासे कारिताः श्रीमच्चक्रिणा भरतेशिना ॥ ४३ ॥

चतुर्विंशतितीर्थेशां गृहाः काञ्चननिर्मिताः ।
 प्रोह्यसद्रत्ननिर्माणा यत्रार्हतप्रतिमाः शुभाः ॥ ४४ ॥
 तेषां यत्नाय कुर्वन्तु भवन्तः परितो गिरिम् ।
 गंगासत्स्वातिकां शीघ्रं दुस्तरां दुष्टचेतसाम् ॥ ४५ ॥
 ततस्ते तं नृपं नत्वा परमानन्दनिर्भराः ।
 दण्डरत्नेन तां चक्रुः सत्वरं साहसोद्धताः ॥ ४६ ॥
 तस्मिन्नेव क्षणे धीमान्सम्बोधाय महीपते ।
 मणिकेतुः सुरः सोपि कुमारान्देवमायया ॥ ४७ ॥
 क्रूरनागाकृतिं धृत्वा भस्मीचक्रे बुधोत्तमः ।
 क्वचित्सन्तः प्रकुर्वन्ति सद्विधाय हितेतरम् ॥ ४८ ॥
 ज्ञात्वापि मरणं तेषां मञ्ज्याद्यास्तस्य भूपतेः ।
 तद्दुःखमसमर्थस्य सोढुं चक्रुर्न तां कथाम् ॥ ४९ ॥
 तदा ब्राह्मणरूपेण स देवो मणिकेतुवाक् ।
 समागत्य नृपप्रान्ते शोकाकुलितमानसः ॥ ५० ॥
 अहो चक्रेश भूचक्रं रक्षत्युच्चैस्त्वयि प्रभो ।
 अन्तकेन सुतो मेत्र मृहीतो दुष्टचेतसा ॥ ५१ ॥
 तं त्वं प्राणप्रियं पुत्रं समानीय प्रभो द्रुतम् ।
 यावत्प्राणस्थितिर्मेत्र तावद्देहि महीपते ॥ ५२ ॥
 चक्रे पूत्कारकं चेति तन्निश्चयं घराधिपः ।
 किञ्चिद्वास्यं विधायोच्चैस्तस्य सम्बोधनाय च ॥ ५३ ॥
 जगौ भो विप्र किं मुग्धस्त्वं जातोसि महीतले ।
 विना सिद्धैर्निराबाधैर्यमः केनात्र वार्यते ॥ ५४ ॥

तं निवारयितुं वाञ्छा वर्त्तते भवतो यदि ।
 दीक्षां जैनीं समादाय कुरु त्वं स्वात्मनो हितम् ॥ ५५ ॥
 तच्छ्रुत्वा स द्विजः प्राह सत्यमेतन्महीपते ।
 यद्यमं प्रति नैवात्र समर्थोऽस्ति नरोपि कः ॥ ५६ ॥
 त्वया भयं न कर्त्तव्यं मया किञ्चित्प्रकथ्यते ।
 पुत्रास्ते मारिताः सर्वे यमेन प्राणहारिणा ॥ ५७ ॥
 तत्समाकर्ण्य भूपालो प्रोह्लसच्छोकमूर्च्छितः ।
 महादुःखवचः श्रुत्वा कस्य मूर्च्छा न जायते ॥ ५८ ॥
 तदा शीतोपचाराद्यैर्गुरोर्वाक्यामृतैरिव ।
 चेतनां स नृपो नीतः सज्जनैश्चित्तरञ्जनैः ॥ ५९ ॥
 ततस्त्रिविधवैराम्यं समासाद्यैव चक्रभृत् ।
 दत्त्वा भागीरथायोच्चैः स राज्यं मोहवर्जितः ॥ ६० ॥
 दृढधर्मजिनेन्द्रस्य पादपद्मद्वयान्तिके ।
 दीक्षां जग्राह जैनेन्द्रीं भवभ्रमणनाशिनीम् ॥ ६१ ॥
 तदासौ वेगतो गत्वा कैलासं च सुरोत्तमः ।
 मायामृत्युमपाकृत्य चक्रिपुत्राञ्जगौ पुनः ॥ ६२ ॥
 अहो पुत्रा भवन्मृत्युं समाकर्ण्यैव दुःखितः ।
 युष्मत्पिता श्रियं त्यक्त्वा तपो धृत्वा वनं श्रितः ॥ ६३ ॥
 यस्मादहं समायातो महाचिन्ताहताशयः ।
 युष्मत्कुलद्विजोन्वेष्टुं भवतो नृपदेहजान् ॥ ६४ ॥
 सर्वे षष्टि सहस्राणि पुत्रास्ते तद्वचः श्रुतेः ।
 दृढधर्मजिनस्यैव पार्श्वे दीक्षां समाश्रिताः ॥ ६५ ॥

श्रीमान्भगीरथश्चापि नत्वा तान्मुनिसत्तमान ।
 श्रुत्वा धर्मं जिनेन्द्राणां संजातः श्रावकोत्तमः ॥ ६६ ॥
 तदासौ प्रगटीभूय मणिकेतुसुरः सुधीः ।
 नत्वा श्रीसगरादींश्च मुनीन्सुतपासि दृढान् ॥ ६७ ॥
 क्षन्तव्यं सेवकेनोच्चैर्निर्मितेत्रापराधके ।
 भवद्भिर्जनतत्वज्ञैर्भक्त्या चेति जगौ गिरिम् ॥ ६८ ॥
 तच्छ्रुत्वा मुनयः प्राहुर्भो सुरेन्द्र बुधोत्तम ।
 कोपराधस्तवास्माकं कार्यसिद्धिर्विधायिनः ॥ ६९ ॥
 यत्त्वया निर्मितं कार्यं महामित्रेण धीमता ।
 तत्कर्तुं कः क्षमो लोके त्वां विना धर्मवत्सलः ॥ ७० ॥
 अतस्त्वमेव भो देव जैनपादाब्जषट्पदः ।
 मुक्तिलक्ष्म्याः परिप्राप्त्यै कारणं शर्मकारणम् ॥ ७१ ॥
 इत्यादिकं वचः श्रुत्वा स देवो सुखदायकम् ।
 तान्प्रणम्य महाभक्त्या सिद्धकार्यो दिवं गतः ॥ ७२ ॥
 ते मुनीद्रा जिनेन्द्रोक्तं तपः कृत्वा मुदुत्सहम् ।
 सम्मेदपर्वते मोक्षं शुकृद्भ्यानेन संययुः ॥ ७३ ॥
 तेषां निर्वाणसम्प्राप्तिं श्रुत्वा निर्विण्णमानसः ।
 सुधीर्भगीरथश्चापि वरदत्ताय धीमते ॥ ७४ ॥
 दत्त्वा राज्यं निजं प्राज्यं जिनस्नपनपूर्वकम् ।
 कैलासाख्यगिरिं गत्वा शिवगुप्तमहामुनेः ॥ ७५ ॥
 नत्वा पादद्वयं भक्त्या गृहीत्वा सुतपःश्रियम् ।
 भूत्वा महामुनिर्गंगा-नदीतीरे मनोहरे ॥ ७६ ॥

संस्थितः प्रतिमायोगं समादाय बुधोत्तमः ।
 तदा सर्वे सुरेन्द्राद्याः क्षीराब्धेस्तोयसद्घटैः ॥ ७७ ॥
 श्रीमद्भगीरथस्यास्य भक्त्या पादाब्जयोर्मुदा ।
 चक्रुर्महाभिषेकं च शर्मकोटिविधायकम् ॥ ७८ ॥
 तत्प्रवाहं समासाद्य सापि गंगा नदी तराम् ।
 तदा प्रभृति तीर्थत्वं जनानां समुपागता ॥ ७९ ॥
 तस्मिन्गंगातटे चापि भगीरथमुनीश्वरः ।
 कृत्वा तपः शिवं प्राप्तो जरामरणवार्जितम् ॥ ८० ॥
 स जयतु सगराख्यः केवलज्ञानचक्षुः
 सकलसुरसमर्च्यो मुक्तिकान्तासुकान्तः ।
 विदितपरमतत्वास्ते मुनीन्द्राश्च नित्यं
 मम विशदसुखश्रीकारणं सन्तु सन्तः ॥ ८१ ॥
 इति कथाकोशे द्वितीयचक्रवर्तिसगरस्य कथा
 समाप्ता ।

५५-मृगध्वजस्य कथा ।

नत्वा जिनं महाभक्त्या त्रैलोक्यप्रभुपूजितम् ।
 वक्ष्ये मृगध्वजाख्यानं पूर्वाचार्यैः प्रभाषितम् ॥ १ ॥
 अयोध्या नगरे रम्ये राजा सीमन्वरोभवत् ।
 तत्प्रिया जिनसेनाख्या तयोः पुत्रो मृगध्वजः ॥ २ ॥
 राजकीयोपि तत्रैको महिषो भणितो जनैः ।
 समायाति प्रयात्येव पादयोश्च पतत्यलम् ॥ ३ ॥

क्रीडन्तं पुष्करिण्यां तं समालोक्यैकदा पशुम् ।
 मंत्रिश्रेष्ठिकुमाराभ्यां सहायातो मृगध्वजः ॥ ४ ॥
 राजपुत्रो जगौ तत्र मांसासक्तः स्वसेवकम् ।
 पश्चिमं चरणं चास्य मह्यं देहीति पापधीः ॥ ५ ॥
 तथा कृते च भृत्येन महिषः सोपि कष्टतः ।
 त्रिभिः पादैर्नृपस्याग्रे गत्वा संपतितस्तदा ॥ ६ ॥
 राजा सीमन्धरस्तस्मै जिनधर्मधुरन्धरः ।
 सारपञ्चनमस्कारान्ददौ संन्याससंयुतान् ॥ ७ ॥
 परोपकारिणः केचित्सन्ति सन्तो गुणाकराः ।
 चन्द्रार्ककल्पवृक्षोरु-तोयदेभ्योतिमुन्दराः ॥ ८ ॥
 तत्प्रभावेन सौधर्म-स्वर्गे देवो बभूव सः ।
 श्रीमज्जैनेन्द्रसद्धर्मो देहिनां सुहितंकरः ॥ ९ ॥
 पुत्रवृत्तान्तपाकर्ष्य ततो रुष्टेन भूभुजा ।
 सिद्धार्थमंत्रिणः प्रोक्तं मारय त्रीनपि द्रुतम् ॥ १० ॥
 तां वार्तां च ततः श्रुत्वा मंत्रिश्रेष्ठिनृपात्मजाः ।
 मुनिदत्तमुनेः पार्श्वे जैनी दीक्षां समाश्रिताः ॥ ११ ॥
 ततो वैराग्यभावेन तपः कृत्वा सुदुस्सहम् ।
 मृगध्वजो मुनिः सोपि जैनतत्त्वविदाम्बरः ॥ १२ ॥
 क्षयं नीत्वा सुधीर्ध्यानाद् घातिकर्मचतुष्टयम् ।
 केवलज्ञानमुत्पाद्य संजातो भुवनार्चितः ॥ १३ ॥
 महापापप्रकर्त्तापि प्राणी श्रीजैनधर्मतः ।
 भवेन्निलोक्यसंपूज्यो धर्मात्किं भो परं शुभम् ॥ १४ ॥

स श्रीकेवललोचनोत्तितुरो भव्यौघनिस्तारको
 देवेन्द्रादिसमर्चितो हितकरो धीरो मृगादिध्वजः ।
 नाना शर्मयशःप्रबोधजनकैर्भक्त्या समाराधितो
 दद्यान्मे भवतां च निर्वृतिपदं नित्यं महामङ्गलम् ॥ १५ ॥
 इति कथाकोशे मृगध्वजसुनेराख्यानं समाप्तम् ।

५६-परशुरामस्य कथा ।

नमस्कृत्य जिनाधीशं संसाराम्भोधितारणम् ।
 श्वेतरामस्य संवन्धि चरित्रं चित्रकारणम् ॥ १ ॥
 अयोध्यापत्तने राजा कार्तवीर्योत्तिमूढधीः ।
 पद्मावती महाराज्ञी तस्यासीत्प्राणवल्लभा ॥ २ ॥
 अटव्यां तापसावास-पल्लिकायां च तापसः ।
 रेणुका कामिनीनाथ-स्तत्रास्ते यमदग्निवाक् ॥ ३ ॥
 तयोः पुत्रौ मनःप्रीतौ श्वेतरामस्तु पूर्वकः ।
 महेन्द्ररामनामा च द्वितीयः प्राणवल्लभः ॥ ४ ॥
 एकदा रेणुकाभ्राता वरदत्तो मुनीश्वरः ।
 तत्पल्लिकासमीपेसौ वृक्षमूले सुखास्थितः ॥ ५ ॥
 तत्र तं रेणुका वीक्ष्य भ्रातरं मुनिसत्तमम् ।
 महाप्रीत्या प्रणम्योच्चैः पादमूले च संस्थिता ॥ ६ ॥
 तेनोक्तं वरदत्ताख्य-मुनीन्द्रेण महाधिया ।
 शृणु त्वं भो भगिन्यत्र सावधानेन चेतसा ॥ ७ ॥

सम्यक्त्वं त्रिगजत्पूतं दुर्गतिच्छेदकारणम् ।
 स्वर्गमोक्षतरोर्बीजं भवभ्रान्तिनिवारणम् ॥ ८ ॥
 तच्च, देवो जिनाधीशो रागद्वेषादिवर्जितः ।
 केवलज्ञानसाम्राज्यः सुरासुरनमस्कृतः ॥ ९ ॥
 तद्भाषितो भवेद्धर्मो लोकद्वयसुखप्रदः ।
 इन्द्रनागेन्द्रचन्द्राद्यैः पूजितो दशधा मुदा ॥ १० ॥
 उत्तमादिक्षमादिस्तु प्रसिद्धो भुवनत्रये ।
 भवेद्दाले गुरुश्चापि शीलसंयमतत्परः ॥ ११ ॥
 ज्ञानध्यानरतो नित्यं भार्यादिग्रन्थवर्जितः ।
 इत्येतच्छर्मदं विद्धि सम्यक्त्वं मुग्धमानसे ॥ १२ ॥
 पात्रदानं गुणाधानं जिनार्चा शर्मदायिनी ।
 शीलपवोपवासादि-धर्मोयं गृहिणां शुभः ॥ १३ ॥
 इत्यादिकं समाकर्ष्य रेणुका बान्धवोदितम् ।
 धर्मं श्रीमज्जिनेन्द्राणां सन्तुष्टा मानसे तदा ॥ १४ ॥
 सम्यक्त्वरत्नमादाय सा सती भक्तितस्तराम् ।
 स्वात्मनो मण्डनं चक्रे भन्यानां तद्विभूषणम् ॥ १५ ॥
 ततो धर्मानुरागेण तस्यै श्रीवरदत्तवाक् ।
 परश्चाख्यां महाविद्यां भगिन्यै मुनिसत्तमः ॥ १६ ॥
 कामधेनुसुविद्यां च दत्त्वा शर्मप्रदायिनीम् ।
 स्वस्थानं प्राप्तवान्धीरो जैनतत्त्वविदाम्बरः ॥ १७ ॥
 सम्यक्त्वशालिनी सा च रेणुका स्वगृहे सुखम् ।
 संस्थिता जिनपादाब्ज-भृङ्गी सद्धर्मवत्सला ॥ १८ ॥

एकदा कार्तवीर्योसौ राजा तत्र बने घने ।
 गजस्य बन्धनार्थं च समायातस्तदा मुदा ॥ १९ ॥
 कामधेनुमहाविद्या-प्रभावेन मनोहरम् ।
 कारितः षड्रसोपेतं भोजनं यमदग्निना ॥ २० ॥
 स पापी कार्तवीर्योपि संभुक्त्वा लोभपूरितः ।
 संग्रामे तापसं हत्वा कुधीस्तं यमदग्निकम् ॥ २१ ॥
 कामधेनुं समादाय निर्गतस्तद्वनाज्जवात् ।
 पोषितो दुर्जनः प्राणी सर्पवत्प्राणनाशकः ॥ २२ ॥
 तदा तौ रेणुकापुत्रौ गृहीत्वा समिधादिकम् ।
 समागतौ गृहं मातु-र्ज्ञात्वा तां कष्टवार्त्तिकाम् ॥ २३ ॥
 श्वेतरामस्ततो ज्येष्ठः पुत्रोसौ सुभटाग्रणीः ।
 रेणुकायाः समादाय तां विद्यां परशुप्रथाम् ॥ २४ ॥
 गत्वा महेन्द्ररामेण संयुतः कौशलां पुरीम् ।
 कीर्त्तवीर्यं सुसंग्रामे मारयामास भूपतिम् ॥ २५ ॥
 मृत्वासौ निजपापेन कार्तवीर्यो नृपः कुधीः ।
 सम्प्राप्तो नरकं घोरं पापिनामीदृशी गतिः ॥ २६ ॥
 धिक्नृष्णां-पापिनीं जन्तो-र्महादुःखप्रदायिनीम् ।
 यत्रासक्तो जनोऽन्यायं कृत्वा कष्टं प्रयात्यलम् ॥ २७ ॥
 अन्यायेन नरेन्द्राद्याः क्षयं गच्छन्ति किं परे ।
 यद्वायुना द्विपा यान्ति तत्र किं शलभादयः ॥ २८ ॥
 तदायोध्यापुरे सोपि श्वेतरामः स्वविद्यया ।
 ख्यातः परशुरामेति संजातः सुमहीपतिः ॥ २९ ॥

भवति जगति शूरः पण्डितो दिव्यलक्ष्मी—

पतिरिह सुखयुक्तः पुण्यपण्येन जीवः ।

इति मनसि विचारं चारु कृत्वा सुभव्याः

कुरुत जिनमतोक्तं सारपुण्यं सुखाय ॥ ३० ॥

इति कथाकोशे परशुरामस्य कथा समाप्ता ।

५७—सुकुमालमुनेः कथा ।

यन्नामस्मृतिमात्रेण प्राप्यते सारसम्पदा ।

तं प्रणम्य जिनं वक्ष्ये सुकुमालकथां मुदा ॥ १ ॥

कौशाम्बीनगरे ख्याते संजातोऽतिबले नृपः ।

पुरोहितोऽभवत्तस्य सोमशर्मा विचक्षणः ॥ २ ॥

काश्यपी कामिनी तस्यां काश्यप्यां संबभूवतुः ।

अग्निभूतिस्तथा वायु-भूतिनामा सुतोपि च ॥ ३ ॥

तौ द्वौ पुत्रौ प्रमादेन शाखाभ्यासं न चक्रतुः ।

विना पुण्येन जन्तूनां मुखाब्जे नैव भारती ॥ ४ ॥

सोमशर्मण्यतस्तास्मिन्कालव्याधेन भक्षिते ।

पुरोहितपदं तस्य गृहीतं गोत्रिभिस्तदा ॥ ५ ॥

मूर्खत्वान्न तयोर्दत्तं भूभुजातिबलेन तत् ।

क भवेन्मूढजन्तूनां दानमानादिकक्रिया ॥ ६ ॥

ततस्तौ मानभंगेन गत्वा राजगृहं पुरम् ।

पितृव्यं सूर्यमित्रास्थं नत्वा वृत्तान्तमूचतुः ॥ ७ ॥

कैश्चिद्दिनैस्ततस्तेन सूर्यमित्रेण धीमता ।
 नाना शास्त्राणि तावुच्चैः पाठितौ पोषितावपि ॥ ८ ॥
 तौ विद्वांसौ ततो भूत्वा समागत्य निजं गृहम् ।
 स्वविद्यां भूपतेस्तस्य दर्शयामासतुस्तराम् ॥ ९ ॥
 स राजातिबलस्ताभ्यां पुरोहितपदं ददौ ।
 सरस्वत्याः प्रसादेन किं न जायेत भूतले ॥ १० ॥
 अथ राजगृहे तस्य सूर्यमित्रस्य चैकदा ।
 सन्ध्यायां सरसो मध्ये सूर्यार्धं ददतो मुदा ॥ ११ ॥
 मुद्रिका राजक्रीया च हस्ताद् ध्वस्ता जलान्विते ।
 पद्मे सम्पतिता तत्र ततो भीतेन तेन तु ॥ १२ ॥
 मुनिं सुधर्मनामानं प्रणम्यावधिलोचनम् ।
 प्रोक्तं मे मुद्रिका देव न जाने क्व गता मुने ॥ १३ ॥
 ब्रूहि भो करुणासिन्धो सा मया प्राप्यते कथम् ।
 मुनिः प्राह सुधीः सास्ति तडागे कमलोपरि ॥ १४ ॥
 पुरोहितः प्रभातेसौ सूर्यमित्रश्च मुद्रिकाम् ।
 दृष्ट्वा तस्मात्समादाय सन्तुष्टो मुनिपादयोः ॥ १५ ॥
 नत्वा जगाद् योगीन्द्र विद्यां मे देहि धीधन ।
 यया प्रश्रं सुजानामि भवत्पादप्रसादतः ॥ १६ ॥
 तेनोक्तं मुनिना धीर जैनदीक्षां विना भुवि ।
 विद्यैषा न समायाति ततोसौ सूर्यमित्रवाक् ॥ १७ ॥
 केवलं लोभतस्तस्य पादमूले मुनेर्मुदा ।
 दीक्षां जग्राह जैनेन्द्री सर्वसिद्धिप्रदायिनीम् ॥ १८ ॥

पुनः पुनश्च तां विद्यां संपृच्छन्भक्तितस्तदा ।
 क्रियागमं निनेन्द्रोक्तं पाठितो गुरुणाखिलम् ॥ १९ ॥
 ततोसौ गुरुसद्वाक्य-प्रदीपोद्योतनेन च ।
 हत्वाज्ञानतमस्तोमं संजातो धर्मतत्ववित् ॥ २० ॥
 येन भव्येन सद्भक्त्या गुरुः सन्मार्गदर्शकः ।
 आराधितो जगद्बुधुः किं न सिद्धयति तस्य वै ॥ २१ ॥
 ततः श्रीजैनसद्धर्मे भूत्वा यो प्रौढधीर्मुनिः ।
 पृष्ट्वा गुरुसुधर्माख्य-मेकाकी विहरन्भुवि ॥ २२ ॥
 कौशाम्बी नगरीं गत्वा चर्यार्थं युक्तितो भ्रमन् ।
 सूर्यमित्रो मुनिर्धीमा-नग्निभूतिगहं गृतः ॥ २३ ॥
 तदाग्निभूतिना तेन महाभक्त्या प्रयुक्तितः ।
 अन्नदानं जगत्सारं तस्मै दत्तं सुखप्रदम् ॥ २४ ॥
 वायुभूतिर्लघुभ्राता प्रेरितश्चाप्यनेन तु ।
 स तस्मै वन्दनां नैव चक्रे चक्रे च निन्दनम् ॥ २५ ॥
 भाविदुर्गतिभाक्प्राणी सद्धर्मे प्रेरितोपि च ।
 कदाचिन्न रतो मूढ भवेत्पापात्कुर्मसु ॥ २६ ॥
 अग्निभूतिः सुपूतात्मा सूर्यमित्रं मुनीश्वरम् ।
 अनुव्रजन्कियन्मार्गं धर्ममाकर्ष्य शर्मदम् ॥ २७ ॥
 त्रिधा वैराग्यमापन्नोऽसौ गृहीत्वा तपस्तराम् ।
 मुनिर्जातो लसद्भक्त्या सुधीः स्वपरतारकः ॥ २८ ॥
 अग्निभूतिप्रिया या च सोमदत्ता महासती ।
 श्रुत्वा तां स्वपतेर्वार्त्ता दुःखतो देवरं जगौ ॥ २९ ॥

वायुभूते त्वया पापा-न्न कृता मुनिवन्दना ।
कृतं तन्निन्दनं चापि रे कुधीस्तन्निमित्ततः ॥ ३० ॥
भ्राता ते स मुनिर्जातो महावैराम्यतो ध्रुवम् ।
तच्छ्रुत्वा कोपतस्तेन पापिना वायुभूतिना ॥ ३१ ॥
गच्छ गच्छ त्वकं चापि पार्श्वे नग्नस्य तस्य च ।
विटलस्याशुचेश्चेति प्रोक्त्वा पादेन सा हता ॥ ३२ ॥
सोमदत्ता तदा श्रुत्वा तद्वाक्यं कष्टकोटिदम् ।
जन्मान्तरे सपुत्राहं पादं ते सुखदायकम् ॥ ३३ ॥
भक्षयिष्यामि मूढात्मा निदानं सा करोदिति ।
धिङ्मूढत्वं यतो मूढा भस्मीकुर्वन्ति सच्छुभम् ॥ ३४ ॥
वायुभूतिस्तु पापात्मा मुनिनिन्दाप्रभावतः ।
उदुम्बरोरुकुष्ठेन पीडितः सप्तभिर्दिनैः ॥ ३५ ॥
यो मुनिस्त्रिजगत्पूज्यो धर्ममार्गोपदेशकः ।
तन्निन्दको महापापी किं कष्टं न प्रयाति सः ॥ ३६ ॥
मृत्वा ततः कुधीः सोपि दुष्टकष्टप्रकष्टतः ।
कौशाम्बीनगरे तत्र नटस्याजनि गर्दभी ॥ ३७ ॥
तत्रैव सा पुनर्मृत्वा संजाता शूकरी ततः ।
चम्पापुर्यां स्वपापेन जाता चाण्डालकुक्करी ॥ ३८ ॥
चम्पायां च पुनस्तत्र जाता चाण्डालपुत्रिका ।
दुष्टदुर्गन्धसंयुक्ता चक्षुषान्धा स्वकर्मणा ॥ ३९ ॥
जम्बूवृक्षतले कष्टा-द्भक्षयन्ती च तत्फलम् ।
दृष्ट्वा चाण्डालपुत्रीं तां कर्मयोगेन धीघनः ॥ ४० ॥

अग्निभूतिमुनिः प्राह सूर्यमित्रं गुरुं प्रति ।
 वराकीयं महाकष्टं हा कथं जीवति क्षितौ ॥ ४१ ॥
 तच्छ्रुत्वा सूर्यमित्रेण प्रोक्तं संज्ञानचक्षुषा ।
 तवेयं वायुभूतिस्तु भ्राता धर्मपराङ्मुखः ॥ ४२ ॥
 मन्निन्दापापतः कुष्ठी मृत्वा भूत्वा च गर्दभी ।
 शूकरी कुक्करी चापि जाता चाण्डालपुत्रिका ॥ ४३ ॥
 ततस्तेन मुनीन्द्रेण प्रोल्लसत्करुणाधिया ।
 ग्राहिता शर्मदान्युच्चैः सा पंचाणुव्रतानि च ॥ ४४ ॥
 ततो मृत्वा च चम्पायां नागशर्माभिधस्य सा ।
 पुरोहितस्य संजाता नागश्रीर्नाम कन्यका ॥ ४५ ॥
 नागोद्याने तदा श्रेष्ठि-मंत्रिकन्यादिभिः सह ।
 एकदा नागपूजार्थं सा गता तत्र पुण्यतः ॥ ४६ ॥
 सूर्यमित्राग्निभूती तौ समायातौ मुनीश्वरौ ।
 दृष्ट्वा सद्भावतः सा च तयोः पार्श्वे स्थिता तदा ॥ ४७ ॥
 नागश्रियं समालोक्य तां कन्यां च लघोर्मुनेः ।
 पूर्वजन्मस्वसम्बन्धा-स्नेहोभून्मानसे तराम् ॥ ४८ ॥
 पृष्टेन सूर्यमित्रेण संप्रोक्ते स्नेहकारणे ।
 ततोऽग्निभूतिना तस्यै सारसम्यक्त्वपूर्वकम् ॥ ४९ ॥
 अणुव्रतानि पञ्चैव दत्त्वा प्रोक्तं च बालिके ।
 व्रतान्येतानि ते तातो यदि त्याजयति त्वया ॥ ५० ॥
 अत्रागत्य पुनः पुत्रि दीयन्ते मे गुणोज्वले ।
 भवन्ति मुनयो धीराः सत्यं सन्मार्गदर्शकाः ॥ ५१ ॥

ततोऽसौ भक्तिभारेण नत्वा तौ द्वौ मुनीश्वरौ ।
 नागश्रीः स्वगृहं प्राप्ता यावच्चित्ते प्रमोदतः ॥ ९२ ॥
 अन्याभिलोककन्याभिः श्रुत्वा तां वार्त्तिकं तदा ।
 नागशर्मद्विजेनोक्तं भो सुते मुग्धमानसे ॥ ९३ ॥
 अस्माकं न कुले युक्तं ब्राह्मणानां मुनेर्व्रतम् ।
 कर्तुं पुत्रि ततः शीघ्रं त्यज त्वं व्रतसञ्चयम् ॥ ९४ ॥
 तत्समाकर्ण्य सावोच-त्तर्हि तानि व्रतानि तु ।
 समर्पयामि तस्यैव मुनेश्चैतानि निश्चयात् ॥ ९५ ॥
 ततस्तां स्वकरे धृत्वा ब्राह्मणः कोपसंयुतः ।
 वने तन्मुनिसान्निध्ये संचचाल प्रवेगतः ॥ ९६ ॥
 मार्गे तया प्रगच्छन्त्या शूलाभ्यर्णे मुकष्टतः ।
 वाद्यमाने कुवादित्रे जाते कोलाहले स्वरे ॥ ९७ ॥
 बद्धमेकं नरं दृष्ट्वा पृष्टोसौ कन्यया द्विजः ।
 किमर्थं कष्टतो बद्ध-स्तातायं ब्रूहि कारणम् ॥ ९८ ॥
 तेनोक्तं वरसेनाख्यो याचमानो निजं धनम् ।
 मारितोत्र वणिक्पुत्रः पुत्रि चानेन पापिना ॥ ९९ ॥
 तस्मादयं प्रकष्टेन मार्यते राजकिंकरैः ।
 तन्निशम्य सुता प्राह शृणु त्वं तात मे वचः ॥ १०० ॥
 एतद्गतं जगत्सारं दत्तं मे मुनिना सुधीः ।
 कथं सन्त्यज्यते धीर महाशर्मविधायकम् ॥ १०१ ॥
 विप्रः प्राह सुते चैतद्गतं तिष्ठतु साम्प्रतम् ।
 पश्चादन्यानि दीयन्ते तस्मै नग्राय बालिके ॥ १०२ ॥

ततश्चाग्रे प्रगच्छन्त्या दृष्ट्वा नागश्रिया परम् ।
 बद्धं तथा द्विजः पृष्टः संजगादेति पुत्रिके ॥ ६३ ॥
 वणिक्नारदनामासौ व्यलीकवचनैः कुधीः ।
 जनानां वचनं पुत्रि करोत्यत्र स्वपापतः ॥ ६४ ॥
 तद्दोषेण सुते चायं हन्यते पापधीरिह ।
 शेषं वक्तव्यमत्रापि ज्ञातव्यं पूर्ववद्बुधैः ॥ ६५ ॥
 एवं चोर्यपरर्क्षाक-भूरिलोभाश्रिताजनान् ।
 नागशर्मा द्विजः प्रोक्त्वा पुनः प्राह सुतां प्रति ॥ ६६ ॥
 अहो पुत्रि प्रतिष्ठन्तु व्रतान्येतानि किं तु वै ।
 त्वमागच्छ मुनिः सोपि तर्ज्यते वचनोत्करैः ॥ ६७ ॥
 येनासौ परबालानां व्रतं नैवं ददात्यतः ।
 दुर्जनो न भवत्येव सर्वथा सुजनेः रतः ॥ ६८ ॥
 ततो गत्वा सुदूरस्थो द्विजो कोपाग्निपूरितः ।
 जगौ किं रे मुने नम्र वंचिता मत्सुता व्रतैः ॥ ६९ ॥
 हा कष्टं मूर्खजन्तूनां चेष्टितं पापकर्मणाम् ।
 व्रतैः शीलैः शुभोपेतैर्वंचितः कोपि किं भुवि ॥ ७० ॥
 सूर्यमित्रेण संप्रोक्तं भो विप्रेयं सुता मम ।
 नागश्रीर्न त्वदीया च सर्वथा भणितापि सा ॥ ७१ ॥
 एहि पुत्रीति मत्पार्श्वे तच्छ्रुत्वा सा च कन्यका ।
 भट्टारकस्य सान्निध्ये गत्वोच्चैः संस्थिता तदा ॥ ७२ ॥
 अन्यायो न्यायकश्चेति कुर्वन्पूत्कारकं द्विजः ।
 गत्वा चम्पापुरीमध्ये चन्द्रवाहनभूपतिम् ॥ ७३ ॥

जगौ देव मुनीन्द्रेण गृहीता मत्सुता हठात् ।
तच्छ्रुत्वा सर्वलोकाना-माश्चर्यं समभूद्ब्रह्मि ॥ ७४ ॥
ततः सर्वजनैर्युक्त-श्चन्द्रवाहनभूपतिः ।
समागत्य मुनेः पार्श्वे नत्वां तं कौतुकाश्रितः ॥ ७५ ॥
मदीयासौ मदीयासौ पुत्रिका मुनिविप्रयोः ।
विवादे चेति संजाते जगौ भट्टारकस्तदा ॥ ७६ ॥
चतुर्दश लसद्विद्या पाठितासौ मया प्रभो ।
मदीयेयं ततः पुत्री तच्छ्रुत्वा स नृपोवदत् ॥ ७७ ॥
यद्येवं भो मुनिस्वामि-न्पाठयेमां स्वकन्यकाम् ।
सूर्यवत्सूर्यमित्रोसौ स्ववाक्यकिरणैस्तदा ॥ ७८ ॥
जगच्चित्तस्थमूढत्व-प्रौढान्धतिमिरं हरन् ।
मुनिः प्राहेति भो वायु-भूते संपठ्यते त्वया ॥ ७९ ॥
तच्छ्रुत्वा प्रोहसद्विद्याः पूर्वजन्माश्रितास्तया ।
नागश्रिया महाश्चर्यं प्रव्यक्तं पठितास्तदा ॥ ८० ॥
विस्मितेन नरेन्द्रेण प्रोक्तं नत्वा मुनीश्वरम् ।
महामुने स्वसम्बन्धं ब्रूहि भो करुणाकर ॥ ८१ ॥
संज्ञानलोचनोवोच-त्तदासौ मुनिसत्तमः ।
वायुभूतिभवादेस्तु साक्षात्पूर्वप्रचेष्टितम् ॥ ८२ ॥
तच्छ्रुत्वा मुनिनाथोक्तं परमाश्चर्यं कारणम् ।
ज्ञात्वा मोहादिकं सर्वं मानसे दुःखकारणम् ॥ ८३ ॥
चन्द्रवाहनभूपालो महावैराग्ययोगतः ।
भूरि राजसुतैः सार्द्धं जिनदीक्षां गृहीतवान् ॥ ८४ ॥

स विप्रो नागशर्मापि श्रुत्वा धर्मं जिनेशिनाम् ।
 मुनिर्भूत्वाऽच्युते स्वर्गे देवोभूत्पुण्यपावनः ॥ ८९ ॥
 नागश्रीश्च जिनेन्द्रोक्तं तपः कृत्वा स्वपुण्यतः ।
 तत्रैवाच्युतकल्पेसौ देवो जातो महर्द्धिकः ॥ ९० ॥
 अहो भव्या जगत्सारो गुरुश्चिन्तामणिर्यथा ।
 यत्प्रसादेन जन्तूनां सम्पदा विविधाः सदा ॥ ९१ ॥
 अग्निमन्दिरसच्छैले सूर्यमित्राग्निभूतिकौ ।
 तौ मुनीन्द्रौ जगद्वन्द्यौ घातिकर्मक्षयंकरौ ॥ ९२ ॥
 केवलज्ञानमुत्पाद्य भूत्वा त्रैलोक्यपूजितौ ।
 संप्राप्तौ परमानन्द-दायकौ मोक्षमक्षयम् ॥ ९३ ॥
 तौ द्वौ सत्केवलज्ञान-लौचनौ श्रीजिनेश्वरौ ।
 अस्माकं भवतां नित्यं सच्चिद्व्ये भुवनोत्तमौ ॥ ९४ ॥
 अथावन्तिलसद्देशे विख्यातोऽज्जयिनीपुरे ।
 इन्द्रदत्तो महाश्रेष्ठी परमेष्ठीप्रभक्तिमान् ॥ ९५ ॥
 श्रेष्ठिनी गुणवत्याख्या रूपसौभाग्यमण्डिता ।
 तस्यागर्भे समागत्य स्वर्गादच्युतसंज्ञकान् ॥ ९६ ॥
 नागशर्मचरो देवः पूर्वपुण्यप्रसादतः ।
 पुत्रः सुरेन्द्रदत्तारुयः संजातो सुगुणान्वितः ॥ ९७ ॥
 तत्रैव नगरे श्रीम-त्सुभद्रश्रेष्ठिनः सुताम् ।
 यशोभद्रां सुरेन्द्रादि-दत्तोसौ परिणीतवान् ॥ ९८ ॥
 नाना भोगान्प्रभुञ्जानौ तौ स्थितौ पूर्वपुण्यतः ।
 श्रीमज्जिनेन्द्रचन्द्रोक्त-धर्मकर्मसुतत्परौ ॥ ९९ ॥

एकदा सा यशोभद्रा प्रणम्यावधिलोचनम् ।
 मुनिं प्राह सुधीर्मेत्र पुत्रो भावी न वा मुने ॥ ९६ ॥
 तेनोक्तं श्रीमुनीन्द्रेण भो सुते संभविष्यति ।
 पुत्रस्ते नैव सन्देहो भव्यानामग्रणीः सुधीः ॥ ९७ ॥
 भर्ता सुरेन्द्रत्तस्ते दृष्ट्वा तन्मुखपंकजम् ।
 गृहीष्यति ध्रुवं जैनीं दीक्षां स्वमोक्षदायिनीम् ॥ ९८ ॥
 सोपि पुत्रि सुतस्ते तु सुधीः सन्मुनिदर्शनात् ।
 त्यक्त्वा भोगान्विशुद्धात्मा तपः शधिं गृहीष्यति ॥ ९९ ॥
 ततः कैश्चिद्दिनैः सापि यशोभद्रा गुणोज्वलम् ।
 नागश्रीचरदेवं तं संप्राप्ता सुतमुत्तमम् ॥ १०० ॥
 महोत्सवशतैस्तत्र बन्धुभिः परमादरान् ।
 मुकुमाल इति व्यक्तं प्रोक्तः शर्मप्रदायकः ॥ १०१ ॥
 श्रेष्ठी सुरेन्द्रदत्तस्तु दृष्ट्वा तं तनयं तदा ।
 दत्त्वा श्रेष्ठिपदं तस्मै मुनिर्जातो जगद्धितः ॥ १०२ ॥
 ततोसौ पूर्वपुण्येन श्रेष्ठी श्रीमुकुमालवाक् ।
 नवयौवनमासाद्य परिणीय कुलोत्तमाः ॥ १०३ ॥
 द्वात्रिंशत्प्रोहसत्कन्या रूपलावण्यमण्डिताः ।
 नित्यं ताभिः प्रभुञ्जानो दिव्यान्भोगान्सुखं स्थितः ॥ १०४ ॥
 तन्माता च यशोभद्रा स्वगेहे पुत्रमोहतः ।
 मुनीनामपि तत्रोच्चैः प्रवेशं सा निराकरोत् ॥ १०५ ॥
 उज्जयिन्यां समागत्य केनचिच्चैकदा तदा ।
 राज्ञः प्रद्योतनास्रश्च दर्शितो रत्नकम्बलः ॥ १०६ ॥

भूरि मूल्यभराद्राजा गृहीतुं न क्षमो भवत् ।
 ततस्तं सा यशोभद्रा गृहीत्वा रत्नकम्बलम् ॥ १०७ ॥
 स्वण्डं स्वण्डं विधायाशु पादत्राणार्थमद्भुतम् ।
 द्वात्रिंशत्स्ववधूम्यश्च लीलया संददौ सती ॥ १०८ ॥
 एकदा सौलिका चैकं पादत्राणं सुरक्तकम् ।
 चञ्च्वादाय क्वचिच्छीघ्रं पातयामास तत्तदा ॥ १०९ ॥
 वेश्याया च समादाय राज्ञः संदर्शितं ततः ।
 तत्समालोक्य भूपाले ज्ञात्वा तद्वृत्तकं पुनः ॥ ११० ॥
 महाश्चर्येण तद्गोहे सुधीः प्रद्योतवाक् स्वयम् ।
 दृष्टुं श्रीसुकुमालं तं समायातः शुभाशयः ॥ १११ ॥
 तज्जनन्या विधायोच्चैरभ्युत्थानादिकं तदा ।
 राज्ञः पुत्रस्य चैकत्र चक्रे स्वारार्त्तिकां मुदा ॥ ११२ ॥
 तत्तजसा तथाकण्ठ- हारसत्तेजसाकुलम् ।
 सुकुमालं समालोक्य तथा सद्भोजनक्षणे ॥ ११३ ॥
 एकैकं सिक्तकं सारं भुञ्जानं तं महीपतिः ।
 दृष्ट्वा पृष्ट्वा यशोभद्रां ज्ञात्वा तत्कारणं मुदा ॥ ११४ ॥
 महाविस्मयमापन्नो भो श्रेष्ठिन्पूर्वपुण्यभाक् ।
 अवन्ति सुकुमालस्त्वं तं जगादेति हर्षतः ॥ ११५ ॥
 भोजनानन्तरं तत्र कीडावाप्यां स भूपतिः ।
 कुर्वन्स्वयं जलकीडां पतितां निजमुद्रिकाम् ॥ ११६ ॥
 तां पश्यन्प्रोल्लसत्कान्ति नानासद्भूषणोत्करम् ।
 समालोक्य जले तत्र महाश्चर्येण चेतासि ॥ ११७ ॥

अहो पुण्येन सामग्री कीदृशीति विचारयन् ।
 लज्जित्वा स्वगहं प्राप्त-स्तत्पुण्यं संस्तुवन्मुहुः ॥ ११८ ॥
 शृण्वन्तु महाभव्या धनं धान्यं सुसम्पदाः ।
 पुत्रं मित्रं कलत्रं च रूपसौभाग्यमण्डितम् ॥ ११९ ॥
 सद्बान्धवान्सुखोपेता-न्नानावस्त्रादिभूषणम् ।
 एकद्वित्र्यादिसद्भूमि-लसत्प्रासादसञ्चयम् ॥ १२० ॥
 यानजं पानसन्मान-यत्सारं भुवनत्रये ।
 लभन्ते श्रीजिनेन्द्रोक्त-पुण्यपुण्येन देहिनः ॥ १२१ ॥
 तस्मात्त्यक्त्वाशु दुर्गमं कष्टदं बुधसत्तमैः ।
 स्वर्गमोक्षश्रियो बीजं कार्यं पुण्यं जिनोदितम् ॥ १२२ ॥
 तत्सुपुण्यं भवेदत्र भक्त्या श्रीमज्जिनार्चनैः ।
 पात्रदानैस्तथाशीलो-पवासादित्रतोत्तमैः ॥ १२३ ॥
 अथैकदा जगत्पूज्यः सुकुमालस्य मातुलः ।
 नाम्ना गणधराचार्यो जैनतत्त्वविदावरः ॥ १२४ ॥
 ज्ञात्वा श्रीसुकुमालस्य स्वल्पायुर्मुनिसत्तमः ।
 तदीयोद्यानमागत्य सुधीर्योगं गृहीतवान् ॥ १२५ ॥
 यशोभद्रा च तन्माता प्रोचैः स्वाध्यायघोषणम् ।
 यावद्योगपरिप्राप्ति-र्वारयामास तं मुनिम् ॥ १२६ ॥
 ततस्तेन मुनीन्द्रेण योगनिष्ठापनक्रियाम् ।
 कृत्वा पश्चाद्दूर्ध्वलोक-प्रज्ञप्तिपठनोच्चकैः ॥ १२७ ॥
 अच्युतस्वर्गदेवाना-मायुरुत्सेधसत्सुखे ।
 व्यावर्णनं तरां कर्तुं प्रारब्धं पुण्ययोगतः ॥ १२८ ॥

तच्छ्रुत्वा सुकुमालोसौ स्वामी जातिस्मरोभवत् ।
 गत्वा तस्य मुनेः पार्श्वे नत्वा तं भक्तितः स्थितः ॥ १२९ ॥
 मुनिः प्राह सुधीर्वत्स तवायुश्च दिनत्रयम् ।
 यज्जानासि हितं स्वस्य कुरु त्वं तद्धि वेगतः ॥ १३० ॥
 तत्समाकर्ष्य धीरोसौ सुकुमालो गुणोज्वलः ।
 शीघ्रं दीक्षां समादाय जैनीं स्वसौख्यदायिनीम् ॥ १३१ ॥
 त्रिधा वैराम्यतः कृत्वा संन्यासं शल्यवर्जितम् ।
 प्रायोपयानसन्नाम्नि संस्थितो मरणे सुधीः ॥ १३२ ॥
 अग्निभूतेस्तु या भार्या सोमदत्ता निदानतः ।
 सा संसारे परिभ्रम्य तत्रैवोज्जयिनीपुरे ॥ १३३ ॥
 शृगाली पापतो भूत्वा चतुःपुत्रसमन्विता ।
 पूर्ववैरेण पादाभ्यां समारभ्यैव तं मुनिम् ॥ १३४ ॥
 भक्षयामास हा कष्टं निदानं पापराशिदम् ।
 तस्माद्भव्यैर्न कर्त्तव्यं तत्रिधा दुःखकारणम् ॥ १३५ ॥
 सुकुमालमुनिः सोपि मेरुवद्धीरमानसः ।
 शत्रुमित्रसमश्चित्ते सुधीः सारसमाधिना ॥ १३६ ॥
 तृतीये दिवसे तं च सहमानः परीपहम् ।
 मृत्वा तदाच्युतस्वर्गे जातो देवो महर्द्धिकः ॥ १३७ ॥
 क ते भोगा मनोभीष्टास्तपः केदं सुदारुणम् ।
 अहो भव्या सतां वृत्तं परमाश्चर्यकारणम् ॥ १३८ ॥
 तत्राच्युते सुधीः स्वर्गे देवोसौ सारसौख्यभाक् ।
 श्रीमज्जिनेन्द्रपादाब्ज-संजातो भक्तिनिर्भरः ॥ १३९ ॥

उज्जयिन्यां तदा देवैर्महाकोलाहलः कृतः ।

महाकालः कुतीर्योभू-ज्जन्तूनां तत्र नाशकृत् ॥ १४० ॥

गन्धतोयलसद्रृष्टिः कृता देवैः सुभक्तितः ।

तत्र गन्धवती नाम्नी नदी जातेति भूतले ॥ १४१ ॥

स श्रीमान्वरभोगसंगनिरतो ज्ञात्वा मुनेर्वाक्यतः

स्वल्पं जीवितमात्मनो हि सकलं त्यक्त्वा कलत्रादिकम् ।

धृत्वा चारु तपो जिनेन्द्रकथितं सोढ्वापशूपद्रवं ।

देवोभूत्सुकुमालनिर्मलमुनिभूयात्सतां शान्तये ॥ १४२ ॥

इति कथाकोशे श्रीसुकुमालमुनेराख्यानं समाप्तम् ॥

५८-सुकोशलमुनेः कथा ।

अर्हन्तं त्रिजगत्पूतं भारतीं भुवनोत्तमाम् ।

नत्वा गुरुं प्रवक्ष्येहं सुकोशलकथामिमाम् ॥ १ ॥

अयोध्यायां महाराजः प्रजापालो गुणोज्वलः ।

श्रेष्ठी सिद्धार्थनामाभू-द्धनैर्धान्यैः समन्वितः ॥ २ ॥

द्वात्रिंशत्तस्य संजाता भार्याः सद्रूपमण्डिताः ।

सर्वास्ताः कर्मयोगेन कामिन्यः पुत्रवर्जिताः ॥ ३ ॥

अहो पुत्रं विना नारी राजते नैव भूतले ।

रूपलावण्ययुक्तापि बह्वीव निष्फला भुवि ॥ ४ ॥

तासां मध्ये तु या भार्या श्रेष्ठिनः प्राणबल्लभा ।

पुत्रार्थं यक्षदेवान्सा पूजयन्ती जयावती ॥ ५ ॥

प्रोक्ता ज्ञानिमुनीन्द्रेण भो सुते दुःखदायिनीम् ।

त्यक्त्वा भक्तिं कुदेवानां जैनधर्मे स्थिरा भव ॥ ६ ॥

येन ते सप्तवर्षाणां मध्ये स्याद्गर्भसंभवः ।
 तच्छ्रुत्वा सा च संतुष्टा जिनधर्मे दृढाभवत् ॥ ७ ॥
 यद्वाञ्छा मानसे नित्यं वर्तते सुतरां भुवि ।
 तद्वस्तु प्राप्तिसान्निध्ये भवेद्दर्पो न कस्य वै ॥ ८ ॥
 ततः कैश्चिद्दिनैस्तस्या जयावत्याः सुधर्मतः ।
 मुकोशलो लसत्कान्तिः पुत्रो जातो मनोहरः ॥ ९ ॥
 श्रेष्ठी सिद्धार्थनामासौ दृष्ट्वा तन्मुखपंकजम् ।
 नयंधरमुनेः पार्श्वे सुधीर्दीक्षां गृहीतवान् ॥ १० ॥
 मां बालपुत्रसंयुक्तां मुक्त्वा जातो मुनिस्त्विति ।
 जयावती महाकोपं चक्रे सिद्धार्थसन्मुनौ ॥ ११ ॥
 अहो चास्मै मुनीन्द्रम्य युक्तं दातुं तपः किमु ।
 कोपान्मुनिप्रवेशस्तु निषिद्धः स्वगृहे तथा ॥ १२ ॥
 हा कष्टं मोहतो जन्तुः मद्धर्मं त्यजति ध्रुवम् ।
 जन्मान्धको यथा चिन्ता-मणिं हस्तस्थितं कुधीः ॥ १३ ॥
 वृद्धिं प्राप्य ततः सोपि मुकोशलवणिकपतिः ।
 द्वात्रिंशत्कुलजाः कन्याः परिणीय गुणोज्वलाः ॥ १४ ॥
 नाना भोगान्प्रभुञ्जानः संस्थितः पूर्वपुण्यतः ।
 जन्तूनां पूर्वपुण्येन सम्पदो विविधा भवेत् ॥ १५ ॥
 एकदा जननीभार्या-धात्रिकाभिः समन्वितः ।
 स्वप्रासादोपरिस्थोसौ मुकोशलवणिग्वरः ॥ १६ ॥
 पश्यन्पुरस्य सच्छोभां तत्रायातं मुनीश्वरम् ।
 नाना देशान्विहृत्योच्चैर्दृष्ट्वा सिद्धार्थमद्भुतम् ॥ १७ ॥

कोयं मातः सुधीरेवं पृष्टवान् जननीं मुदा ।
 जयावती क्रुधा प्राह रंकोयं याति कोपि भो ॥ १८ ॥
 तदा सुकोशलेनोक्तं सावधानेन धीमता ।
 सर्वलक्षणयुक्तत्वाद्नायं रंको भवत्यहो ॥ १९ ॥
 सुनन्दा धात्रिकावोच-त्तदा तन्मातरं प्रति ।
 न युक्तं निन्दितं वाक्यं वक्तुं चास्य महामुनेः ॥ २० ॥
 मुग्धे कुलप्रभोस्ते च ततो रुद्धा तु सा जगौ ।
 तिष्ठ मौनेन नेत्राभ्यां वारयामास धात्रिकाम् ॥ २१ ॥
 दुष्टस्त्रीमानसे नास्ति धर्मस्नेहः कदाचन ।
 यथा ज्वलन्महावाह्नि-मध्यभागो न शीतलः ॥ २२ ॥
 मात्राहं वंचितः कष्टं चिन्तयन्नजचेतसि ।
 तदा सुकोशल्ये धीमान्सूपकारेण भाषितः ॥ २३ ॥
 जाता भोजनवेलेति भो स्वामिन्क्रयते कृपा ।
 तथा मातृस्वभार्याभिः प्रेरितो भोजनाय सः ॥ २४ ॥
 तेनोक्तं धीमता तत्र मया सत्यस्वरूपकम् ।
 अस्योत्तमपुरुषस्य ज्ञात्वा भोक्तव्यमित्यलम् ॥ २५ ॥
 ततः सुनन्दया धात्र्या प्रोक्तं पूर्वं प्रघट्टकम् ।
 सुकोशलः समाकर्ण्य महावैराग्ययोगतः ॥ २६ ॥
 गत्वा तस्य मुनेः पार्श्वं नत्वा पादद्वयं मुदा ।
 ज्ञात्वा धर्मस्य सद्भावं जिनेन्द्रैः परिकीर्तितम् ॥ २७ ॥
 सुभद्रायाः स्वभार्याया गर्भस्थाय सुताय च ।
 दत्त्वा श्रेष्ठिपदं शीघ्रं त्यक्त्वा मोहादिकं धनम् ॥ २८ ॥

नत्वा सिद्धार्थनामानं पुनस्तं मुनिसत्तमम् ।
 दीक्षामादाय जैनेन्द्रीं मुनिर्जातो विचक्षणः ॥ २९ ॥
 यः सुधीः पूर्वपुण्येन संयुक्तो धर्मवत्सलः ।
 सावधानो हिते नित्यं स केन भुवि वंच्यते ॥ ३० ॥
 आर्त्तध्यानेन सा मृत्वा श्रेष्ठिनी तु जयावती ।
 देशे मगधसङ्गे च गिरौ मौद्गिलनामनि ॥ ३१ ॥
 व्याघ्रीं स्वपापतो जाता त्रिपुत्रा क्रूरमानसा ।
 मुक्त्वा धर्मं जिनेन्द्रोक्तं जन्तुर्यात्येव दुर्गतिम् ॥ ३२ ॥
 तदा तौ कर्मयोगेन मुनीन्द्रौ गुणशालिनौ ।
 मौद्गिलपर्वते योगं गृहीत्वा भुवनोत्तमौ ॥ ३३ ॥
 चतुर्मासोपवासान्ते पूर्णयोगे जगद्धितौ ।
 चर्यार्थं निर्गतौ तौ च दृष्ट्वा व्याघ्रीं दुराशया ॥ ३४ ॥
 संन्यासेन स्थितौ यावत्तया तावक्रमेण च ।
 भक्षितौ मरणं प्राप्य तदा सारसमाधिना ॥ ३५ ॥
 जातौ सर्वार्थसिद्धौ तौ सिद्धार्थाख्यसुकोशलौ ।
 भाविमुक्तिश्रियः कान्तौ शान्तौ भे भवतां श्रिये ॥ ३६ ॥
 सा व्याघ्री च समालोक्य स्वादन्तीं तत्पलं तदा ।
 सुकोशलकरे चारु लाञ्छनं भुवनोत्तमम् ॥ ३७ ॥
 भूत्वा जातिस्मरीं शीघ्रं त्यक्त्वा तत्पापकर्मकम् ।
 हा कष्टं दुष्टसंसारे त्यक्तश्रीजैनसदृषाः ॥ ३८ ॥
 भ्रमन्ति प्राणिनो मूढा मादृश्यः पापपंडिताः ।
 पुत्रादीन्भक्षयन्तीति कृत्वा संसारनिन्दनम् ॥ ३९ ॥

संन्यासं च समादाय मृत्वा शुद्धाशयेन सा ।
 प्राप्ता सौधर्मसत्स्वर्गं जीवानां शक्तिरद्भुता ॥ ४० ॥
 अहो श्रीजैनसद्धर्म-प्रभावो भुवनोत्तमः ।
 क व्याघ्री पापकर्मासौ क स्वर्गे सारसंभवः ॥ ४१ ॥
 ततः श्रीजैनसद्धर्मो स्वर्गमोक्षसुखप्रदः ।
 आराध्यो भक्तितो नित्यं भक्तैः स्वात्मप्रसिद्धये ॥ ४२ ॥
 सिद्धश्रीमूलसंघास्ये प्रोक्तुंगोदयभूधरे ।
 भानुर्भट्टारकः स्वामी जीयान्मे मल्लिभूषणः ॥ ४३ ॥
 प्रोद्यत्सम्यक्त्वरत्नो जिनकथितमहासप्तभंगीतरङ्गैः—
 निर्द्धूतैकान्तमिध्यामतमलनिकरः क्रोधनक्रादिदूरः ।
 श्रीमज्जेनेन्द्रवाक्यामृतविशदरसः श्रीजिनेन्द्रुप्रवृद्धो
 जीयान्मे सूरिवर्यो व्रतनिचयलमत्पुण्यपण्यः श्रुताब्धिः ॥४४॥
 इति कथाकोशे भट्टारकश्रीमल्लिभूषणशिष्यब्रह्मनेमिदत्त-
 विरचिते श्रीसुकोशलश्रेष्ठिनः कथा समाप्ता ।

५९—गजकुमारमुनेः कथा ।

प्रसिद्धं स्वगुणैः सिद्धं पूजार्थं जिननायकम् ।
 नत्वा गजकुमारस्य कथयामि कथानकम् ॥ १ ॥
 श्रीमद्द्वारवतीपुर्यां प्रसिद्धायां जगत्त्रये ।
 श्रीमन्नेमिजिनेन्द्रस्य पवित्रायां सुजन्मना ॥ २ ॥
 वासुदेवोभवद्राजा त्रिखण्डेशो महाबलिः ।
 तस्य गन्धर्वसेनायां राज्यां गजकुमारवाक् ॥ ३ ॥

पूत्रोभूद्भटकोटीनां मध्येसौ सुभटाग्रणीः ।
 यत्प्रतापेन शत्रूणां दग्धा मानलता तता ॥ ४ ॥
 पोदनादिपुरे राजा तथाभूदपराजितः ।
 स च श्रीवासुदेवस्य नैव सिद्धयति दुष्टधीः ॥ ५ ॥
 ततः श्रीवासुदेवेन घोषणा दापिता पुरे ।
 योपराजितभूपालं समानयति विद्विषम् ॥ ६ ॥
 नस्मै ददामि मत्प्रीत्या वाञ्छितं वरमुत्तमम् ।
 श्रीमान् गजकुमारोसौ तत्समाकर्ण्य वेगतः ॥ ७ ॥
 पितुः पादद्वयं नत्वा गत्वा तत्पोदनं पुरम् ।
 युद्धेऽपराजितं जित्वा गृहीत्वा जीवितं द्रुतम् ॥ ८ ॥
 समानीय त्रिखण्डोरु-स्वामिनस्तं समर्पयत् ।
 दुःसाध्यं साध्यते केन सद्भटेन विना क्षितौ ॥ ९ ॥
 वरं प्राप्य कुमारोसौ कामचारं मुलम्पटः ।
 हठाद्वारवतीस्त्रीणां समूहं सेवते स्म च ॥ १० ॥
 धिग्धिक्रामं दुराचारं महापापस्य कारणम् ।
 यतो लज्जाभयं नैव कामिनां मुग्धचेतसाम् ॥ ११ ॥
 श्रेष्ठिनः पांसुलस्यापि सुरत्याख्यास्ति कामिनी ।
 प्रोह्लसद्रूपसंयुक्ता तस्यां सोपि रतोभवत् ॥ १२ ॥
 अन्तः पांसुलकश्चापि प्रज्वलन्कोपवह्निना ।
 गृहे संतिष्ठते कष्ट-मक्षमस्तन्निवारणे ॥ १३ ॥
 एकदा केवलज्ञान-प्रकाशितजगत्त्रयः ।
 श्रीमन्नेमिजिनः स्वामी सुरेन्द्राद्यैः प्रसेवितः ॥ १४ ॥

भव्यपुण्योदयेनोच्चैर्द्वारवत्यां समागतः ।
 तत्र श्रीबलभद्रेण वासुदेवान्वितेन च ॥ १५ ॥
 अन्यैर्भूपादिभिः सर्वैः परमानन्दनिर्भरैः ।
 तस्य श्रीजिननाथस्य पादपद्मद्वयं मुदा ॥ १६ ॥
 समभ्यर्च्य बलाद्यैश्च स्वर्गमोक्षसुखप्रदम् ।
 स्तुत्वा नत्वा महाभक्त्या भावितं चेतसि स्थिरम् ॥ १७ ॥
 पुनस्ते धर्ममाकर्ण्य शर्मकोटिविधायकम् ।
 मुनिश्रावकभेदाभ्यां श्रीमन्नेमिजिनोदितम् ॥ १८ ॥
 सन्तुष्टा मानसे गाढं स्तुतिं चक्रुर्जिनेशिनाम् ।
 श्रुत्वा धर्मं जिनेन्द्राणां कस्यानन्दो न जायते ॥ १९ ॥
 तथा धर्मं समाकर्ण्य भक्त्या गजकुमारवाक् ।
 त्रिधा वैराग्यमासाद्य कृत्वा निन्दां स्वकर्मणः ॥ २० ॥
 दीक्षामादाय जैनेन्द्रीं भवभ्रमणनाशिनीम् ।
 विहृत्योच्चैर्महार्पाणं प्रान्तेसौ सत्तपोनिधिः ॥ २१ ॥
 ऊर्जयन्तमहोद्याने प्रायोपमरणे दृढः ।
 संन्यासेन स्थितः स्वामी निश्चलो मेरुवत्तराम् ॥ २२ ॥
 तं तत्रस्थं कुधीर्ज्ञात्वा पांसुलो वैरतो द्रुतम् ।
 गत्वा तत्र महाकोपात्तं संप्राप्य यतीश्वरम् ॥ २३ ॥
 सर्वतो लोहकीलैश्च कीलित्वा च प्रसन्धिषुः ।
 नष्टः पापी समादाय भूरि पापस्य संचयम् ॥ २४ ॥
 तदा गजकुमारोसौ मुनीन्द्रो जिनतत्ववित् ।
 तां वेदनां सुधीश्चित्ते गणयंश्च तृणोपमाम् ॥ २५ ॥

कृत्वा समाधिना कालं स्वर्गलोकं ययौ द्रुतम् ।
 तत्र सौख्यं चिरंकालं भुञ्जानः सुखतः स्थितः ॥ २६ ॥
 अहो सतां महाचित्रं चारित्र्यं भुवनोत्तमम् ।
 क वेदनाभवद्भूरिः क समाधिः प्रशर्मदः ॥ २७ ॥
 सकलभुवननाथश्रीजिनेन्द्रप्रणीतं
 विमलमुखनिवासं जैनधर्मं निशम्य ।
 विशदतरमतीशः संयमी योत्र जातो
 भवतु गजकुमारः शान्तयेसौ मुनीन्द्रः ॥ २८ ॥
 इति कथाकोशे गजकुमारमुनेः कथा समाप्ता ।

६०—पणिकमुनेः कथा ।

श्रीजिनं शर्मदं नत्वा शान्तये सद्विरचितम् ।
 वक्ष्ये श्रीपणिकाख्यानं संक्षेपेण जगद्धितम् ॥ १ ॥
 पुरे पणीश्वरे रम्ये प्रजापालो महीपतिः ।
 श्रेष्ठी सागरदत्ताख्यः पणिका श्रेष्ठिनी प्रिया ॥ २ ॥
 तयोः पुत्रः पवित्रात्मा संजातः पणिकाभिधः ।
 सुधीः सन्मार्गसंसक्तो विरक्तः पापकर्मणि ॥ ३ ॥
 एकदा पणिको बीमान्वर्द्धमानजिनेशिनः ।
 समवादिमूर्तिं प्राप्य प्रोह्यसद्रत्नतोरणाम् ॥ ४ ॥
 मानस्तंभादिसद्भृत्या जगच्चेतोनुरंजनम् ।
 तत्र गंधकुटीमध्ये त्रिपीठेषु निरंजनम् ॥ ५ ॥

कनत्काञ्चनसद्रत्न-सिंहासनमधिष्ठितम् ।
 पूर्णेन्दुकांतिविद्वेषि-छत्रत्रयविराजितम् ॥ ६ ॥
 तारहारोज्वलैर्दिव्यै-वीज्यमानं सुचामरम् ।
 सूर्यकोटिप्रभाभार-हारिसत्क्रान्तिमण्डितम् ॥ ७ ॥
 सर्वसन्देहविध्वंसि-दिव्यध्वनिसमन्वितम् ।
 दुन्दुभीनां महाध्वानै-र्भुवनत्रयशोभितम् ॥ ८ ॥
 इन्द्रनागेन्द्रचन्द्रार्क-नरेन्द्राद्यैः समर्चितम् ।
 निर्ग्रन्थादिगुणोपेतं भव्यसन्दोहसंस्तुतम् ॥ ९ ॥
 चतुस्त्रिंशन्महाश्चर्यै-र्भूषितं भुवनोत्तमम् ।
 सच्चतुष्टयसंयुक्तं व्यक्तलोकत्रयक्रमम् ॥ १० ॥
 दृष्ट्वा श्रीवर्द्धमानाख्यं जिनेन्द्रं मुक्तिसत्प्रियम् ।
 त्रिः परीत्य लसद्भक्त्या समभ्यर्च्य कृतश्रियम् ॥ ११ ॥
 नत्वा स्तुत्वा सतां स्तुत्यं धर्ममाकर्ष्य शर्मदम् ।
 श्रुत्वास्तोकतरं स्वायु-र्दीक्षामादाय निर्मदम् ॥ १२ ॥
 एकाकी विहरन्नुच्चै-स्ततोऽसौ पणिको मुनिः ।
 गंगां नदीं समागत्य नौमध्ये चैकदा स्थितः ॥ १३ ॥
 नौर्निमज्जति यावत्सा तावत्सोपि मुनीश्वरः ।
 केवलज्ञानमुत्पाद्य सद्बचानान्मोक्षमाप्तवान् ॥ १४ ॥
 स श्रीवणिकसुतो धीमान्मेरुवन्निश्चलाशयः ।
 कर्मसन्दोहशत्रुघ्नो दद्यान्मे शाश्वतीं श्रियम् ॥ १५ ॥
 श्रीमत्सागरदत्तनामपणिकासच्छ्रेष्ठिनीनन्दनः
 पूतात्मा पणिको विलोक्य शिवदं श्रीवर्द्धमानं जिनम् ।

ज्ञात्वा स्वल्पतरं निजायुमखिलं त्यक्त्वा च मोहादिकं
भूत्वा यस्तु मुनिः स मुक्तिमगमन्नित्यं सुखं मे क्रियात् १६
इति कथाकोशे श्रीपणिकमुनेः कथा समाप्ता ।

६१—श्रीभद्रबाहुमुनेः कथा ।

नत्वा जिने जगद्भद्रं सुरासुरनमस्कृतम् ।
भद्रबाहोर्मुनीन्द्रस्य चरित्रं कथ्यते हितम् ॥ १ ॥
पुण्ड्रवर्द्धनसद्देशे कोटीसन्नगरे वरे ।
राजा पद्मरथो धीमान्सोमशर्मा पुरोहितः ॥ २ ॥
श्रीदेवी भामिनी तस्य तयोः पुत्रो बभूव च ।
भद्रबाहुर्गुणैर्भद्रो भद्रमूर्त्तिर्भवोत्तमः ॥ ३ ॥
एकदा प्रौढबालोसौ मौजीवन्धे कृते सति ।
क्रीडां कुर्वन्पुरीबाह्ये भूरिबालजनैः सह ॥ ४ ॥
तत्र क्रीडाविधौ धीमान्गोलकांश्च त्रयोदश ।
क्रमेणोपरि संचक्रे बुद्ध्या हस्तकलान्वितः ॥ ५ ॥
सर्वभव्यार्चिते श्रीमद्बर्धमानजिनेशनि ।
मुक्तिं प्राप्ते च पञ्चानां चतुर्दशसुपूर्विणाम् ॥ ६ ॥
मध्ये यस्तु चतुर्थस्तु चतुर्दशसुपूर्ववित् ।
गोवर्द्धनो मुनिः श्रीमद्दूर्जयन्तगिरौ शुभे ॥ ७ ॥
वन्दनार्थं प्रगच्छन्सन्स कोटीपुरमागतः ।
दृष्ट्वा तद्गोलकक्रीडा-विज्ञानं भुवनोत्तमम् ॥ ८ ॥

चतुर्दशमहापूर्व-धरोयं पञ्चमो ध्रुवम् ।
 भद्रबाहुर्विशुद्धात्मा भाविश्रीश्रुतकेवली ॥ ९ ॥
 इति ज्ञात्वा ततः प्रोक्त्वा सोमशर्मद्विजस्य च ।
 नीत्वा तं बालकं स्वान्तं सर्वशास्त्राणि सद्गुरुः ॥ १० ॥
 पाठयित्वा जगत्सार-शर्मकारीणि देहिनाम् ।
 प्रेषयामास तद्वेहं स्वामी सर्वगुणाकरः ॥ ११ ॥
 भद्रबाहुस्ततो बाल-स्त्यक्त्वा गोहादिकं पुनः ।
 गोवर्द्धनमुनेः पार्श्वं समागत्य द्रुतं सुधीः ॥ १२ ॥
 दीक्षामादाय जैनेन्द्रीं स्वर्गमोक्षसुखप्रदाम् ।
 मुनिर्भूत्वाभवत्सोपि चतुर्दशसुपूर्ववित् ॥ १३ ॥
 ज्ञाततत्त्वव्रजः प्राणी गृहावासं कुतो भजेत् ।
 आस्वादितामृतस्वादुः कथं पिण्याकमाचरेत् ॥ १४ ॥
 गोवर्द्धनगुरौ तस्मिन्स्वर्गलोकं गते सति ।
 संप्राधारस्ततो भूत्वा भद्रबाहुः श्रुतेक्षणः ॥ १५ ॥
 संघेन महता सार्द्धं भव्यशस्यापि तर्पयन् ।
 स्ववाक्यामृतधाराभि-रुज्जयिन्यां समागतः ॥ १६ ॥
 चर्यायां स प्रतिष्ठः सन्नुत्संगे संस्थितेन च ।
 अव्यक्तबालकेनोक्तो गच्छ गच्छेति भो मुने ॥ १७ ॥
 तत्समाकर्ष्य तत्त्वज्ञो भद्रबाहुर्मुनीश्वरः ।
 सत्यं द्वादशवर्षेषु दुर्भिक्षं संभविष्यति ॥ १८ ॥
 ज्ञात्वेति सोन्तरायं च कृत्वा स्वस्थानमागतः ।
 सन्ध्याकाले तदा सर्व-मुनीनामग्रतोऽवदत् ॥ १९ ॥

अत्र द्वादशवर्षाणि भावि दुर्भिक्षकं ध्रुवम् ।
 मया स्वल्पायुपात्रैव स्थीयते भो तपस्विनः ॥ २० ॥
 यूयं दक्षिणदेशं तु संगच्छन्तु कृतोद्यमाः ।
 इत्युक्त्वा दशपूर्वज्ञं विशाखाचार्यसन्मुनिम् ॥ २१ ॥
 स्वशिष्यं संघसंयुक्तं सुधीः संज्ञानलोचनः ।
 प्रेषयामास चारित्र-रक्षार्थं दक्षिणापथम् ॥ २२ ॥
 तदा ते मुनयः सन्तो गत्वा तत्र सुखं स्थिताः ।
 गुरोर्वाक्यानुगाः शिष्याः संभवन्ति सुखाश्रिताः ॥ २३ ॥
 ततश्चोज्जयिनी नाथश्चन्द्रगुप्तो महीपतिः ।
 वियोगाद्यतिनां भद्र-बाहुं नत्वाभवन्मुनिः ॥ २४ ॥
 तदा श्रीभद्रबाहुश्च मुनीन्द्रः सुतपोनिधिः ।
 श्रीमज्जिनेन्द्रचन्द्रोक्त-मारतत्वविदांवरः ॥ २५ ॥
 उज्जयिन्यां सुधीर्भद्रः वटवृक्षसमीपके ।
 क्षुत्पिपासादिकं जित्वा संन्यासेन समन्वितः ॥ २६ ॥
 स्वामी समाधिना मृत्वा संप्राप्तः स्वर्गमुत्तमम् ।
 सोस्माकं सन्मुनिर्दद्यात्सन्मार्गं शर्मकोटिदम् ॥ २७ ॥

श्रीसोमशर्मद्विजवंशसन्माणिः

श्रीभद्रबाहुर्मुनिसत्तमाग्रणीः ।

जिनेन्द्रधर्माब्धिसमग्रचद्रमाः

कुर्यात्सतां सारसुखाश्रिताः शुभाः ॥ २८ ॥

इति कथाकोशे पञ्चमश्रुतकेवलिश्रीभद्रबाहुमुनेराख्यानं समाप्तम् ।

६२-द्वात्रिंशच्छ्रेष्ठिपुत्राणां कथा ।

श्रीसर्वज्ञं प्रणम्योच्चैर्लोकालोकप्रकाशकम् ।
 द्वात्रिंशच्छ्रेष्ठिपुत्राणां चरित्रं रचयाम्यहम् ॥ १ ॥
 कौशाम्बीनगरे रम्ये द्वात्रिंशच्छ्रेष्ठिनोभवन् ।
 इन्द्रदत्तादयः ख्याता भूरिद्रव्यसमन्विताः ॥ २ ॥
 तेषां समुद्रदत्ताद्याः पुत्रा द्वात्रिंशदुत्तमाः ।
 ये जाताः सद्गुणोपेताः सारसम्यक्त्वमण्डिताः ॥ ३ ॥
 सर्वे ते जिनपादाब्ज-सेवनैकमधुव्रताः ।
 परस्परं सुमित्रत्वं प्राप्ताः सद्धर्मशालिनः ॥ ४ ॥
 अहो पुण्यस्य सामग्रीं सर्वे ते श्रेष्ठिनां सुताः ।
 लक्ष्मीमित्रत्वसद्धर्म-सादृश्यं यत्समागताः ॥ ५ ॥
 एकदा त्रिजगत्पूज्यं केवलज्ञानलोचनम् ।
 श्रीजिनेन्द्रं गुणैः सान्द्रं समभ्यर्च्य प्रभक्तितः ॥ ६ ॥
 नत्वा स्तुत्वा सुरैः स्तुत्यं धर्ममाकर्ण्य निर्मलम् ।
 सर्वे समुद्रदत्ताद्या महाभव्यमतल्लिका ॥ ७ ॥
 ज्ञात्वा स्वल्पतरं स्वायुः स्वयम्भुवदनाम्बुजात् ।
 ततो दक्षिणं समादाय भवभ्रमणनाशिनीम् ॥ ८ ॥
 ते सर्वे मुनयो धीरा जैनतत्वविदां वराः
 सत्तपश्चरणोपेता विस्तीर्णे यमुनातटे ॥ ९ ॥
 प्रायोपयानसंज्ञेन मरणेन स्थिरं स्थिताः ।
 महावृष्ट्यां प्रजातायां प्रवाहेन नदीहृदे ॥ १० ॥

पातितास्ते तदा सर्वे कालं कृत्वा समाधिना ।
 स्वर्गं प्राप्ताः सतां वृत्तं मेरोः शृंगाच्च निश्चलम् ॥ ११ ॥
 स्वर्गे तत्र लसत्सौख्यं भुञ्जानस्ते स्वपुण्यतः ।
 श्रीमज्जिनेन्द्रपादाब्ज-संजाता भक्तिनिर्भराः ॥ १२ ॥
 स जयतु जिनदेवो यस्य चारित्रमुच्चैः
 स्थिरतरमतुलं वै दुष्टनानोपमर्गैः ।
 सकलभुवनमारं दत्तसंसारपारं
 परमगुणनिवासं ध्वस्तमोहादिपाशम् ॥ १३ ॥
 इति कथाकोशे द्वारत्रिंशच्छ्लोष्ट्रिपुत्राणामाख्यानं
 समाप्तम् ।

आराधना-कथाकोशः ।
[तृतीयखण्डम् ।]



रचयिता—

ब्रह्मचारी श्रीमन्नेमिदत्तः ।

सम्पादकः—

उदयलालः काशलीवालः ।



श्रीबीतरागाय नमः ।

आराधना-कथाकोशः ।

(तृतीयखण्डम्)

६३-श्रीधर्मघोषालयानम् ।

प्रणम्य त्रिजगद्देवं श्रीजिनं धर्मदेशकम् ।

वक्ष्ये श्रीधर्मघोषालय-मुनीन्द्रस्य कथानकम् ॥ १ ॥

चम्पायां चैकदा कृत्वा सुधीर्मासोपवासकम् ।

धर्मघोषो मुनिः पश्चाद्-द्धर्ममूर्तिर्गुणाकरः ॥ २ ॥

गोष्ठे तु पारणां कृत्वा संचचाल स्वलीलया ।

नष्टे मार्गे तदा भूरिहरिताङ्कुरितोपरि ॥ ३ ॥

आगच्छन्स तृषाक्रान्तो गंगातीरे मनोहरे ।

वटवृक्षतले यावद्वि-श्रान्तोसौ मुनीश्वरः ॥ ४ ॥

गंगादेवी तदा वीक्ष्य तं मुनिं तपसां निधिम् ।

प्रासुकं निर्मलं तोयं कुम्भे कृत्वा मनोहरम् ॥ ५ ॥

समानीय प्रणम्योच्चैः संजगादेति भो मुने ।

कृपां कृत्वा पिबेद् भे सज्जलं भुवनोत्तमम् ॥ ६ ॥

तेनोक्तं श्रीमुनीन्द्रेण नास्माकं कल्पते शुभे ।

ततोऽसौ देवता गत्वा शीघ्रं पूर्वविदेहकम् ॥ ७ ॥

केवलज्ञानिनं नत्वा भक्तितः संजगौ तदा ।
 न पीतं हेतुना केन जले मे मुनिना विभो ॥ ८ ॥
 ततः श्रीकेवली प्राह जिनेन्द्रो भुवनेर्चितः ।
 मुग्धे देवकराहारो मुनीना नैव कल्पते ॥ ९ ॥
 गंगादेवी तदागत्य सुगन्धीकृतदिङ्मुखात् ।
 समन्तात्तन्मुनेः शीत-तोयवृष्टिं चकार सा ॥ १० ॥
 तदासौ धर्मघोषारूढो मुनीन्द्रो धर्मतत्त्ववित् ।
 समाधानं समासाद्य शुक्लध्यानेन धीरधीः ॥ ११ ॥
 केवलज्ञानमुत्पाद्य सुरासुरसमर्चितः ।
 मुक्तिं संप्राप्तवान्स्वामी सोस्माकं सत्सुखं क्रियात् ॥ १२ ॥
 स श्रीकेवललोचनोतिचतुरो भव्यौघसम्बोधको
 लोकालोकविलोकनैकनिपुणो देवेन्द्रवृन्दार्चितः ।
 मिथ्यामोहमहान्धकारतरणिश्चिन्तामणिः प्राणिनां
 कुर्यान्मे भवतां च निर्मलसुखं श्रीधर्मघोषो जिनः ॥ १३ ॥
 इति कथाकोशे धर्मघोषमुनेराख्यानं समाप्तम् ।

६४—श्रीदत्तस्याख्यानम् ।

केवलज्ञानसहस्रक्ष्मी-नायकं श्रीजिनेश्वरम् ।
 नत्वा देवकृते कष्टे वक्ष्ये श्रीदत्तवृत्तकम् ॥ १ ॥
 इलावर्द्धनसत्पुर्या रानाभूजितशत्रुवाक् ।
 इला राज्ञी तयोः पुत्रः श्रीदत्तः संबभूव च ॥ २ ॥

अयोध्याभूपतेरंशु-मतः पुत्रीं स्वयंवरे ।
 सुधीरंशुमतीं पूतां श्रीदत्तः परिणीतवान् ॥ ३ ॥
 अंशुमत्या सहैकस्तु समायातः शुकस्तदा ।
 स पक्षी तु तयोर्द्यूते स्वगेहे रममाणयोः ॥ ४ ॥
 श्रीदत्तस्य जये रेखा-मेकामंशुमतीजये ।
 द्वे रेखे संददात्येव पक्षिणश्चापि वञ्चकाः ॥ ५ ॥
 श्रीदत्तेन तदा रुद्रा ग्रीवायां चम्पितः शुकः ।
 मृत्वा व्यन्तरदेवोभून्महाकष्टेन दुष्टधीः ॥ ६ ॥
 श्रीदत्तश्चैकदा सोपि स्वप्रासादोपरि स्थितः ।
 मेघस्य पटलं नष्टं समालोक्य विरक्तवान् ॥ ७ ॥
 अहो संसारके सर्वं वस्तु विद्युल्लतोपमम् ।
 भोगा भुजंगभोगाभाः कायो मायोपमो मली ॥ ८ ॥
 तत्र मूढाः प्रकुर्वन्ति प्रीतिं संसारकादिषु ।
 हा कष्टं किमतोन्यच्च मूढत्वेन समं भुवि ॥ ९ ॥
 इत्यादिकं विचार्योच्चैः स्वचित्ते संसृतेः स्थितिम् ।
 दीक्षामादाय जैनेन्द्रीं स्वर्गमोक्षप्रदायिनीम् ॥ १० ॥
 एकाकी विहरन्धीमान्भज्यसंघान्प्रबोधयन् ।
 निजं पुरं समागत्य शीतकाले बहिः स्थितः ॥ ११ ॥
 कायोत्सर्गं स्थितं वीक्ष्य तदा तं मुनिसत्तमम् ।
 शुकव्यन्तरदेवोऽसौ पूर्ववैरेण पापधीः ॥ १२ ॥
 घोरवातमहाशीत-तोयसंसेवनादिभिः ।
 पीडयामास दुष्टात्मा किं कुकार्यमतः परम् ॥ १३ ॥

श्रीदत्तश्च मुनीन्द्रोसौ शत्रुमित्रसमाश्रयः ।
 महासमाधिना स्वामी सोद्धारोपरीषहीन् ॥ १४ ॥
 शुक्लध्यानप्रभावेन मेरुवन्निश्चलस्तराम् ।
 केवलज्ञानमुत्पाद्य संप्राप्तो मोक्षमक्षयम् ॥ १५ ॥
 स श्रीमज्जितशत्रुराजतनुजः श्रीदत्तनामा मुनि-
 भूत्वा देवकृतप्रकष्टमतुलं सोढ्वा शुभध्यानतः ।
 हत्वाशेषनिबन्धनानि नितरां प्राप्तः श्रियं शाश्वतीं
 स श्रीकेवललोचनो जिनपतिर्दद्यात्स्वभक्तिं मम ॥ १६ ॥
 इति कथाकोशे श्रीदत्तमुनेराख्यानं समाप्तम् ।

६५-श्रीवृषभसेनस्याख्यानम् ।

प्रोल्लसत्परमानन्द-जगद्वन्द्यं जिनेश्वरम् ।
 नत्वा वृषभसेनस्य चरित्रं रचयाम्यहम् ॥ १ ॥
 उज्जयिन्यां महाराजः प्रद्योताख्यो गुणोज्वलः ।
 मदोन्मत्तगजारूढो गजार्थमटवीं गतः ॥ २ ॥
 नीतो मत्तगजेनासौ सुदूरं भूरिदुःखतः ।
 वृक्षशाखां नृपः प्रोच्चैरवलम्ब्यावतीर्य च ॥ ३ ॥
 एकाकी तु समागच्छन्त्वेष्टग्रामे मनोहरे ।
 स्थितः कूपतटे याव-ज्जिनपालस्य धीमतः ॥ ४ ॥
 ग्रामकूटस्य तोयार्थं जिनदत्तागता सुता ।
 तदा तेन नेन्द्रेण जलं पातुं प्रयाचिता ॥ ५ ॥

महान्तं पुरुषं ज्ञात्वा दत्त्वा तस्मै जलं मुदा ।
सा ततो गृहमागत्य तां वार्त्तां स्वपितुर्जगौ ॥ ६ ॥
ततोसौ जिनपालेन समागत्य प्रभक्तितः ।
नीत्वा गृहं सुखस्नानं भोजनं कारितो नृपः ॥ ७ ॥
दानं स्तोकतरं चापि प्रस्तावे शर्मकोटिदम् ।
प्रावृट्काले यथा चोप्तं बीजं भूरिफलं भवेत् ॥ ८ ॥
भृत्यादौ च समायाते स प्रद्योतो महीपतिः ।
महोत्सवशतैस्तत्र तां कन्यां परिणीय च ॥ ९ ॥
चक्रे पट्टमहाराज्ञीं जिनदत्तां गुणोज्वलाम् ।
नाना भोगान्प्रभुञ्जानः संस्थितो निजलीलया ॥ १० ॥
कौश्रिद्धिनैस्ततस्तस्याः सुतोत्पत्तिनिशाक्षणे ।
स्वप्ने राज्ञा समालोक्य वृषभं सुमनोहरम् ॥ ११ ॥
पुत्रो वृषभसेनोयं संप्रोक्तः परया मुदा ।
जिनेन्द्रभवनोत्साह- स्नानपूजाप्रदानतः ॥ १२ ॥
एवं सत्कर्मभिर्नित्यं गते संवत्सराष्टके ।
राजा प्रद्योतनामासौ प्राप्तसौख्यपरम्पराम् ॥ १३ ॥
पुत्रं प्राह सुधी राज्यं त्वं गृहाण सुतोत्तम ।
मया श्रीमज्जिनेन्द्रोक्तं सत्तपः क्रियतेधुना ॥ १४ ॥
सुतेनोक्तमहो तात किं राज्यं कुर्वतोऽङ्गिनः ।
परलोकमहासिद्धिर्विद्यते नैव भूतले ॥ १५ ॥
राजा जगाद भो पुत्र नैव मुक्तिस्तपो विना ।
मुक्तेः संसाधनं जैनं तपः प्रोक्तं यतो बुधैः ॥ १६ ॥

यद्यैवं निश्चयस्तात दुःखदे राज्यकर्मणि ।
 निर्वृत्तिर्ममाप्यस्ति भवत्पादप्रसादतः ॥ १७ ॥
 पुत्रवाक्यं समाकर्ष्य भ्रातृव्याय महोत्सवैः ।
 दत्त्वा राज्यं स्वपुत्रेण सार्द्धं जातो मुनिर्नृपः ॥ १८ ॥
 स श्रीवृषभसेनाख्यो मुनिः श्रीजिनभाषितम् ।
 तपः कुर्वस्तदैकाकी विहरन्भुवतोत्तमः ॥ १९ ॥
 कोशाम्बीपत्तनाभ्यर्णे पर्वतोरुशिलातले ।
 ज्येष्ठमासे सुधीर्योगं ददात्यातापनं सदा ॥ २० ॥
 तत्प्रभावं समालोक्य सर्वे भव्यजनास्तदा ।
 श्रीमज्जिनेन्द्रसद्धर्मे संजाताः सुतरां रताः ॥ २१ ॥
 एकदासौ मुनिर्धीर-श्वारुचरित्रमंडितः ।
 निर्गतो देहयात्रार्थं जैनतत्त्वविदांवरः ॥ २२ ॥
 तदा चेर्ष्यापरः पापी बुद्धदासः कुवन्दकः ।
 तां शिलां पावकेनोच्चै-रग्निवर्णां चकार सः ॥ २३ ॥
 साधूनां सुप्रभावस्तु सख्यते नैव दुर्जनैः ।
 यथा भानुप्रभावश्च घूकानां न सुखायते ॥ २४ ॥
 चर्यां कृत्वा समागत्य शिलामालोक्य तादृशीम् ।
 सत्प्रतिज्ञापरः स्वामी स श्रीवृषभसेनवाक् ॥ २५ ॥
 सारसंन्यासमादाय निश्चले मुनिसत्तमः ।
 स्थितो यावच्छिलापीठे तावन्नैलोक्यपूजितम् ॥ २६ ॥
 केवलज्ञानमुत्पाद्य निर्वाणं प्राप्तवान्सुधीः ।
 अहो मेरोरपि व्यक्तं चारित्रं निश्चलं सताम् ॥ २७ ॥

यच्चित्तोलतपर्वतस्य पुरतः प्रोत्तुङ्गभूमूद्गणोऽ-

गुल्वं याति सरित्पतिस्तु नितरां दर्भाग्रबिन्दूपमाम् ।

स श्रीमान्वृषभादिसेनजिनपः प्रध्वस्तकर्मा विभु-

र्दद्यात्स्वस्य गुणाश्रियं गुणनिधिर्मे सर्वसिद्धिप्रदाम् ॥ २८ ॥

इति कथाकोशे श्रीवृषभसेनमुनेराख्यानं समाप्तम् ।

६६-कार्तिकेयमुनेराख्यानम् ।

केवलज्ञानसन्नेत्रं पवित्रं शर्मकारणम् ।

नत्वा जिनं प्रवक्ष्यामि कार्तिकेयकथानकम् ॥ १ ॥

कार्तिकाख्यपुरे राजा संजातोभ्यभिधानकः ।

राज्ञी वीरमती पुत्री कृत्तिका रूपमण्डिता ॥ २ ॥

साथ नन्दीश्वराष्टम्या-मुपवासं विधाय च ।

कृत्वा पूजां जिनेन्द्राणां शेषां पित्रे सुता ददौ ॥ ३ ॥

तदा तद्रूपमालोक्य दिव्यं राजाग्निवाक् कुधीः ।

सर्वलिङ्गीन्द्रिजादींश्च दुष्टात्मा कामुकोऽवदत् ॥ ४ ॥

उत्पन्नं मद्गृहे रत्नं कस्य भो भवति ध्रुवम् ।

ब्रूत यूयं तदाकर्ण्य जगुस्ते मुग्धमानसाः ॥ ५ ॥

भो नरेन्द्र तवैव स्या-त्ततः प्राहुर्मुनीश्वराः ।

कन्यारत्नं विना देव सर्वं ते नात्र संशयः ॥ ६ ॥

तद्वाक्यं त्रिजगत्पूज्यं तच्चित्ते कष्टकोटिदम् ।

संजातं पापिनां युक्तं कथं पथ्यायते वचः ॥ ७ ॥

ततस्तेन सुरष्टेन देशा-निर्घाट्य तान्मुनीन् ।
 स्वपुत्री कृत्तिका नाम्नी परिणीता स्वयं हठात् ॥ ८ ॥
 पापिनां कामिनां लोके भाविदुर्गतिदुःखिनाम् ।
 क धर्मः क च लज्जासौ क नीतिः क च सन्मतिः ॥ ९ ॥
 कैश्चिद्दिनैस्ततस्तस्यां कार्तिकेयो सुतोमऽवत् ।
 पुत्री वीरमती जाता रूपलावण्यमण्डिता ॥ १० ॥
 रोहेडनगरे सा तु पुत्री क्रौंचमहीभुजे ।
 दत्ता भोगान्प्रभुज्ञाना संस्थिता सुखतः सती ॥ ११ ॥
 चतुर्दशमु वर्षेषु गतेषु निजलीलया ।
 कार्तिकेयः सुधीः क्रीडां कुर्वन्नेकदिने ततः ॥ १२ ॥
 नमिप्रभृतितद्राज-कुमाराणां मनोहरम् ।
 मातामहात्समायातं दृष्ट्वा वस्त्रादिकं शुभम् ॥ १३ ॥
 जगाद् मातरं चेति भोमातस्ते पिता मम ।
 किं कारणं कदा किञ्चि-न्नैव प्रेषयते स्फुटम् ॥ १४ ॥
 अश्रुपातं विधायोच्चैः कृत्तिका प्राह भो सुत ।
 किं कथ्यते स महापाप-मेको मे ते पिता कुवीः ॥ १५ ॥
 तद्दुत्तकं समाकर्ण्य कार्तिकेयोवदत्पुनः ।
 भो मातः किं पिता मेयं निषिद्धो नैव केनचित् ॥ १६ ॥
 तयोक्तं मुनिभिः पुत्र निषिद्धो बहुशो बुधैः ।
 दुष्टो निर्घाट्यामास स्वदेशात्तान्मुनीश्वरान् ॥ १७ ॥
 कीदृशास्ते सुतः प्राह मुनिन्द्रा गुणशालिनः ।
 सा जगौ जैनतत्त्वज्ञा निर्भ्रन्त्या धर्मनायकाः ॥ १८ ॥

मयूरकोमलोत्कृष्ट-पिच्छहस्ता दयान्विताः ।
 कमण्डलुकरा दूरे ते तिष्ठन्ति दिगम्बराः ॥ १९ ॥
 जनन्या वचनं श्रुत्वा कार्तिकेयो विरक्तवान् ।
 गृहाभिर्गत्य पूतात्मा गत्वा स्थानं मुनीशिनाम् ॥ २० ॥
 नत्वा मुनीन्महाभक्त्या दीक्षामादाय शर्मदाम् ।
 मुनिर्जातो जिनेन्द्रोक्त-सप्ततत्त्वविचक्षणः ॥ २१ ॥
 कृत्तिका जननी मृत्वा तदारत्नेन स्वकर्मणा ।
 जाता व्यन्तरदेवी सां प्रोह्लसद्रूपसम्पदा ॥ २२ ॥
 कार्तिकेयो मुनिर्धौमान्विहरन्स तपोनिधिः ।
 रोहेडनगरं प्राप्तो ज्येष्ठमासे गुणोज्वलः ॥ २३ ॥
 अमावास्यादिने स्वामी चर्यायां संप्रविष्टवान् ।
 प्रासादोपरिभूमिस्था दृष्ट्वा वीरमती च तम् ॥ २४ ॥
 भ्राता ममेति संज्ञात्वा पत्युः स्वोत्संगतः शिरः ।
 परित्यज्य तदा शीघ्रं समागत्य प्रभक्तितः ॥ २५ ॥
 तुभ्यं नमोस्तु वीरोति लग्ना तत्पादपद्मयोः ।
 बन्धुत्वाच्च मुनित्वाच्च कस्य प्रीतिर्न जायते ॥ २६ ॥
 तदा क्रौंचनृपः पापी दृष्ट्वा तां कामिनीं तथा ।
 मारयामास तं क्रोधा-त्स्वशक्त्या मुनिनायकम् ॥ २७ ॥
 पापी मिथ्यारतः प्राणी जैनधर्मपराङ्मुखः ।
 किं करोति न दुष्कर्म जन्मकोटिप्रकष्टदम् ॥ २८ ॥
 तदा शीघ्रं समागत्य व्यन्तरी जननीचरी ।
 सा मयूरस्य रूपेण मूर्च्छितं मुनिसत्तमम् ॥ २९ ॥

दृष्ट्वा शीतलनाथस्य मन्दिरे सुमनोहरे ।
 नीत्वा यत्नेन सद्भक्त्या स्थापयामास देवता ॥ ३० ॥
 तत्रासौ कार्तिकेयस्तु मुनीन्द्रो जैनतत्ववित् ।
 कृत्वा समाधिना कालं सम्प्राप्तः स्वर्गमुत्तमम् ॥ ३१ ॥
 देवैस्तत्र समागत्य कृता पूजा सुभक्तितः ।
 स्वामी श्रीकार्तिकेयाख्यं ततोभूञ्चेति तीर्थकम् ॥ ३२ ॥
 वीरमत्यास्तु सम्बन्धाद्भ्रातृकादिद्वितीयकम् ।
 लौकिकं पर्वसंजातं तदा प्रभृति भूतले ॥ ३३ ॥
 श्रीमिज्जिनेन्द्रचन्द्रोक्तं शास्त्रं सन्देहनाशकम् ।
 संभजन्तु बुधा नित्यं स्वर्गमोक्षसुखप्रदम् ॥ ३४ ॥
 सकलतत्वविलोकनदीपिका
 यदुदितां भुवनोत्तमभारती ।
 स मम देवनिकायसमार्चितो
 दिशतु शाश्वतशर्म जिनाधिपः ॥ ३५ ॥
 इति कथाकोशे श्रीकार्तिकेयमुनेराख्यानं समाप्तम् ।

६७—अभयघोषमुनेराख्यानम् ।

संप्रणम्य जिनाधीशं सुराधीशैः समर्चितम् ।
 मुनेरभयघोषस्य चरित्रं रचयाम्यहम् ॥ १ ॥
 काकन्दीनगरे राजा संजातोभयघोषवाक् ।
 राज्ञी चाभयमत्याख्या तस्याभूत्प्राणवल्लभा ॥ २ ॥

एकदाभयघोषेण पुरबाह्यं गतेन च ।
 चतुष्पादेषु संबध्वा ज्विन्तं कच्छपं दृढम् ॥ ३ ॥
 स्कन्धे यष्ट्यां विधायैव समागच्छंश्च धीवरः ।
 दृष्टो राज्ञा स्वचक्रेण पापतोऽज्ञानभावतः ॥ ४ ॥
 चत्वारः कच्छपस्याशु छिन्नाः पादाः प्रमादिना ।
 हन्ति पापीजनो जन्तून्विना न्यानेन दुष्टधीः ॥ ५ ॥
 कच्छपोसौ महाकष्टं मृत्वा तस्यैव भूपतेः ।
 चण्डवेगः सुतो जातः कृत्वाकामप्रानिर्जरात् ॥ ६ ॥
 एकदासौ महीनाथः सुधीरभयघोषवाक् ।
 चन्द्रग्रहणमालोक्य जातो वैराग्यमण्डितः ॥ ७ ॥
 अहो पापी दुरात्माहं जैनतत्वपराङ्मुखः ।
 मोहान्धतमसाक्रान्तो महान्धे लोचने सति ॥ ८ ॥
 हिताहितं न पश्यामि मूढोहं पापमण्डितः ।
 कथं संसारवारीशेः पारं यास्यामि निर्मलम् ॥ ९ ॥
 अतः परं महाघोरं तपः कृत्वा जिनोदितम् ।
 अनादिकालसंलग्ना-ञ्जित्वा कर्ममहारिपून् ॥ १० ॥
 मुक्तिकान्ताकरस्पर्शं संकरोमि सुखप्रदम् ।
 इत्यादिकं विचार्योच्चैः स्वचित्ते चतुरोत्तमः ॥ ११ ॥
 दत्त्वा राज्यं स्वपुत्राय चण्डवेगाय वेगतः ।
 दीक्षामादाय जैनेन्द्री-मिन्द्रियाणां प्रदण्डिनीम् ॥ १२ ॥
 गुरुं नत्वा मुनिर्भूत्वा संसाराम्बोधितारणम् ।
 जन्ममृत्युजरातंक-कुपंकक्षयकारिणम् ॥ १३ ॥

एकाकी सुतपः कुर्वन्निहरंश्च महीतले ।
 काकन्दीनगरोद्याने स्थितो वीरासनेन सः ॥ १४ ॥
 पूर्ववैरेण पापात्मा चण्डवेगश्च पुत्रकः ।
 तत्रायातस्तदा तस्य मुनीन्द्रस्य महाधियः ॥ १५ ॥
 छिनत्ति स्म स्वचक्रेण हस्तौ पादौ च मूढधीः ।
 अज्ञानी धर्महीनस्तु किं पापं यत्करोति न ॥ १६ ॥
 मुनीन्द्रोभयघोषस्तु तत्क्षणे ध्यानतत्परः ।
 केवलज्ञानमुत्पाद्य संप्राप्तो मोक्षमक्षयम् ॥ १७ ॥
 अहो जीवस्य सच्छक्तिर्महाश्चर्यं प्रवर्तते ।
 क्व कष्टं दारुणं दिव्यं क्व च ध्यानं शिवप्रदम् ॥ १८ ॥
 जित्वाशेषपरीषहान्दृढतरान्हत्वा च मोहादिका—
 न्नाना जन्मशतोरुकष्टजनकान्तिप्त्वाशु कर्मरिक्तान् ।
 संप्राप्तोक्षयमोक्षसौख्यमतुलं स श्रीजिनः शं क्रिया—
 त्संपूज्योभयघोषनामकलितो नित्यं सतां सेवितः ॥ १९ ॥
 इति कथाकोशे श्रीमद्भयघोषमुनेराख्यानं समाप्तम् ।

६८—श्रीविद्युच्चरमुनेराख्यानम् ।

सर्वसौख्यप्रदं नत्वा जिनेन्द्रं भुवनोत्तमम् ।
 वक्ष्ये विद्युच्चराख्यानं विख्यातं मुनिभाषितम् ॥ १ ॥
 मिथलख्यपुरे राजा सुधीर्वाभरयोभक्तः ।
 तत्पारो यमदण्डोभू-च्चारो विद्युच्चरो महान् ॥ २ ॥

नाना विज्ञानसम्पन्नो निष्पन्नश्चोरकर्मणि ।
 दिनेसौ कुष्ठिरूपेण चोरो मायायुतस्तदा ॥ ३ ॥
 कचिद्देवकुले शून्ये रंको भूत्वा च तिष्ठति ।
 रात्रौ दिव्यनरो भूत्वा चोरो भोगान्करोति च ॥ ४ ॥
 एकदा तस्य भूपस्य रात्रौ हारं गृहीतवान् ।
 प्रभाते यमदण्डास्त्र्यं राजा वामरथोवदत् ॥ ५ ॥
 चोरेण दिव्यरूपेण मोहयित्वा च मां पुनः ।
 हारो मे संहृतः शीघ्रं यमदण्ड समानय ॥ ६ ॥
 तं हारं सप्त रात्रेण नान्यथा निग्रहं तव ।
 करिष्यामीति तच्छ्रुत्वा तत्पारः स विचक्षणः ॥ ७ ॥
 नत्वा नृपं पुरादौ च तं गवेषयितुं गतः ।
 दृष्ट्वा सर्वत्र यत्नेन ततः सप्तमवासरे ॥ ८ ॥
 शून्यालये समालोक्य तं नीत्वा च नृपान्तिकम् ।
 मुधीः प्राह नरेन्द्राय तस्करो दुष्टमानसः ॥ ९ ॥
 तेनोक्तं नैव चोरोहं कोटपालः पुनर्जगौ ।
 अयं देव भवत्येव तस्करो नात्र संशयः ॥ १० ॥
 तदा राज्ञो जनैः प्रोक्तं देवासौ तलरक्षकः ।
 चोराभावे महारंकं मारयत्येव साम्प्रतम् ॥ ११ ॥
 ततस्तेन तत्पारेण नीत्वा तं निजमन्दिरम् ।
 माघमासे महाशीत-तोयसेचनकादिभिः ॥ १२ ॥
 तापताडनबन्धोरु-द्वारिंशद्बुष्कदर्थनैः ।
 पीडितोपि वदत्येष नाहं चोर इति स्फुटम् ॥ १३ ॥

प्रभाते भूपतेरग्रं नीत्वा तं तलरक्षकः ।
 संजगाद नरेन्द्रासौ सर्वचोरशिरोमणिः ॥ १४ ॥
 स च प्राह महादस्युर्नाहं चोरो भवाम्यहो ।
 चोराणां साहसो गूढो वर्ण्यते केन भूतले ॥ १५ ॥
 दत्त्वाभयप्रदानं च स राज्ञो भणितस्तदा ।
 सत्यं ब्रूहि महाधीर किं त्वं चोरो न वेति च ॥ १६ ॥
 तेनोक्तं तस्करेणैवं ततो निर्भयचेतसा ।
 अहो नरेन्द्र चोरोहं सत्यस्ते तलरक्षकः ॥ १७ ॥
 ततो वामरथो राजा महाविस्मयतो जगौ ।
 द्वात्रिंशद्दण्डनैः कष्टं कथं रे निर्मितं त्वया ॥ १८ ॥
 चोराग्रणीस्तदावोचद्भूपाल मया श्रुतम् ।
 मुनेः पार्श्वे महादुःखं यत्कूरं नरकोद्भवम् ॥ १९ ॥
 तस्मात्कोटिप्रभागं तु नैतद्दुःखं भवेत्परम् ।
 संचिन्त्येति स्वचित्तेहं संजातस्तत्क्षमः प्रभो ॥ २० ॥
 हृष्टो राजा जगादैवं वरं प्रार्थय भो भट ।
 तेनोक्तं भो नराधीश दीयते भवता द्रुतम् ॥ २१ ॥
 दानं मेस्मै सुमित्राय तत्साराय सुनिर्भयम् ।
 तच्छ्रुत्वा स महीनाथो महाश्चर्यपरोवदत् ॥ २२ ॥
 कथं भो कोट्टपालोयं मित्रं तेन प्रवर्त्तते ।
 स पुनस्तस्करो प्राह श्रूयतां भो महीपते ॥ २३ ॥
 दक्षिणाख्यपथेऽभीर-देशे वेनानदीतटे ।
 पुरेवेनातटे ख्याते जितशत्रुर्महीपतिः ॥ २४ ॥

राज्ञी जयावती तस्याः पुत्रो विद्युच्चरोस्म्यहम् ।
 श्रूयतां च तथा देव तत्रैव नगरे शुभे ॥ २५ ॥
 तल्गरो यमपाशोभू-त्तद्भार्या यमुना सती ।
 तयोश्च यमदण्डोसौ पुत्रो जातो गुणोज्वलः ॥ २६ ॥
 एकोपाध्यायसान्निध्ये मया चोरागमः सुधीः ।
 अनेन कोट्टपालस्य शास्त्रं संपठितं विभो ॥ २७ ॥
 द्वाभ्यां कृत्वा प्रतिज्ञेति मयोक्तं तत्र गर्वतः ।
 यत्र रे यमदड त्वं तल्गारस्तत्पुरे मया ॥ २८ ॥
 कर्त्तव्या चोरिकावश्यं तच्छ्रुत्वानेन जल्पितम् ।
 यत्र त्वं तस्करस्तत्र मया रक्षा विधीयते ॥ २९ ॥
 एकदा मे पिता देव जितशत्रुर्गुणाकरः ।
 दत्त्वा राज्यं च मे प्राज्यं जैनी दीक्षां गृहीतवान् ॥ ३० ॥
 यमपाशस्तल्गारस्तु ममर्प्याम्भै निजं पदम् ।
 सोपि जातो मुनिर्धामान्यमदण्डः प्रभीतवान् ॥ ३१ ॥
 मदीयभयतो राज्ञं-स्त्वदीयमिथिलापुरम् ।
 समागत्य तल्गरोयं संजातो यमदण्डकः ॥ ३२ ॥
 तत्प्रतिज्ञावशाद्देव ममागत्यात्र पत्तने ।
 संगवेषयितुं चामुं चोरो जातोहमद्भुतम् ॥ ३३ ॥
 इत्युक्त्वा हारपर्यन्तं कथयित्वा च वृत्तकम् ।
 ग्रहीत्वा यमदण्डं स्वं पुरं विद्युच्चरो गतः ॥ ३४ ॥
 तत्र वैराग्यभावेन संप्रविश्य स्वमन्दिरम् ।
 सुधीर्विद्युच्चरः सोपि जैनतत्त्वविदाम्बरः ॥ ३५ ॥
 राज्यं दत्त्वा स्वपुत्राय जिनस्नपनपूर्वकम् ।
 भूरिराजसुतैः सार्द्धं मुनिर्भूत्वा विचक्षणः ॥ ३६ ॥

कुर्वस्तपो जिनेन्द्रोक्तं स्वर्गमोक्षमुखप्रदम् ।
 भव्यान्सम्बोधयन्नुच्चैर्विहरंश्च महीतले ॥ ३७ ॥
 मुनिपंचशतैर्युक्तो विरक्तो मदनादिषु ।
 तामलिप्तपुरीं प्राप्तो न लिप्तो मोहकर्दमैः ॥ ३८ ॥
 पुरप्रवेशे तत्रासौ प्रोक्तश्चामुण्डया मुनिः ।
 भो मुने मम पूजाद्या यावत्कालं समाप्यते ॥ ३९ ॥
 तावत्त्वया न कर्तव्यः प्रवेशस्तामलिप्तके ।
 देव्यापि वारितः शिष्यैः प्रेरितो मुनिसत्तमः ॥ ४० ॥
 तदा पुरं प्रविश्योच्चैः पुरः पश्चिमभागके ।
 प्रकारस्य समीपे तु शिष्यवर्गैः समन्वितः ॥ ४१ ॥
 रात्रौ सत्प्रतिमायोगे संस्थितो निश्चलाशयः ।
 चामुण्डया तदा शीघ्रं प्रचण्डक्रोधचेतसा ॥ ४२ ॥
 कपोतकप्रमाणोरु-दंशकैर्मशकैस्तया ।
 उपसर्गो महान्श्चक्रे तदा विद्युच्चरो मुनिः ॥ ४३ ॥
 महावैराम्यसंयुक्तः सोढ्वाशेषपरीषहम् ।
 शुकुर्व्यानप्रभावेन हत्वा कर्मारिसंचयम् ॥ ४४ ॥
 केवलज्ञानमुत्पाद्य संप्राप्तो मोक्षमक्षयम् ।
 सोस्माकं पूजितो नित्यं प्रकुर्याच्छाश्वतीं श्रियम् ॥ ४५ ॥
 इन्द्रैश्चारुनरेन्द्रखेचरतरैर्नीगेन्द्रयक्षेश्वरैः
 प्रोद्यत्पञ्चविधप्ररत्नमुकुटप्रव्यक्तभाभासुरैः ।
 नित्यं यस्तु विशुद्धभक्तिभरतः संपूज्य चाराधितः
 स श्रीमान्मम मङ्गलं शिवपतिर्दद्याच्च विद्युच्चरः ॥ ४६ ॥
 इति कथाकोशे विद्युच्चरमुनेरारुपानं समाप्तम् ।

६९-श्रीगुरुदत्तमुनेराख्यानम् ।

नत्वा पंच गुरुन्भक्त्या प्रोह्यसत्केवलश्रिये ।
 गुरुदत्तमुनेर्वच्चि चरित्रं भुवनोत्तमम् ॥ १ ॥
 हस्तिनागपुरे धीमान् जिनधर्मधुरन्धरः ।
 राजा विजयदत्ताख्यो विजया प्राणवल्लभा ॥ २ ॥
 तयोः पुत्रेतिगंभीरो धीरोभूद्रुरुदत्तवाक् ।
 पूर्वपुण्येन सम्पूर्णो रूपलावण्यमण्डितः ॥ ३ ॥
 तस्मै विजयदत्तोसौ राजा राज्यश्रियं निजाम् ।
 दत्त्वा स्वयं मुनिर्जातो गुरुं नत्वा दिगम्बरम् ॥ ४ ॥
 लाटदेशेथ विख्याते द्रोणीमत्पर्वतान्तिके ।
 सुधीश्चन्द्रपुरीपुर्या चन्द्रकीर्तिर्महीपतिः ॥ ५ ॥
 चन्द्रलेखा महाराज्ञी सुताभयमती सती ।
 तेन श्रीगुरुदत्तेन परिणेतुं प्रयाचिता ॥ ६ ॥
 न दत्ता चन्द्रकीर्त्याख्य-भूभुजा निजदेहजा ।
 ततः कोपात्समागत्य स सैन्यो गुरुदत्तकः ॥ ७ ॥
 समन्ताद्वेष्टयामास शीघ्रं चन्द्रपुरीं महान् ।
 तच्छ्रुत्वाभयमत्याख्या तदसक्ता सुता जगौ ॥ ८ ॥
 तातं प्रति प्रभो देहि गुरुदत्ताय मां सुधीः ।
 ततस्तेन नरेन्द्रेण तस्मै दत्ता सुतोत्सवैः ॥ ९ ॥
 तदा श्रीगुरुदत्तस्य प्रोक्तं सर्वजनैरिति ।
 अस्मिन्द्रोणीमति ख्याते पर्वते भो नरेश्वर ॥ १० ॥

व्याघ्रः संतिष्ठते देव पापी प्राणिभयंकरः ।
 तेनायं भो महाधीर देशश्चोत्त्रासितोखिलः ॥ ११ ॥
 तच्छ्रुत्वा स्वजनैः सार्द्धं गत्वा तेन प्रवेगतः ।
 व्याघ्रः संवेष्टितः सोपि गुहां नष्टा प्रविष्टवान् ॥ १२ ॥
 गुहामध्ये तदा क्षिप्त्वा तेन काष्ठानि भूरिशः ।
 तद्द्वारे च तथा तीव्रो वह्निः प्रज्वालितो महान् ॥ १३ ॥
 ततो व्याघ्रो महाकष्टान्मृत्वा चन्द्रपुरीपुरे ।
 विप्रम्य भरताग्न्यस्य विश्वदेव्याः स्त्रियोभवत् ॥ १४ ॥
 पुत्रोसौ कपिलो नाम महाक्रूराशयः पुनः ।
 पूर्वाम्यासाश्रिता जन्तोः प्रायशो भवति क्रिया ॥ १५ ॥
 तयोस्तदा महाभोगान्नित्यं भुञ्जानयोर्मदा ।
 संजातो गुरुदत्ताग्न्यः-ऽभयमत्याः सुनोत्तमः ॥ १६ ॥
 सुधीः सुवर्णभद्राग्न्यः स्वगुणैस्नर्पिताखिलः ।
 रूपसौभाग्यसद्भाग्य-मंडितो विमलाशयः ॥ १७ ॥
 दत्त्वा तस्मै निजं राज्यं स राजा गुरुदत्तवाक् ।
 जिनेन्द्रचरणाम्भोज-मेवनैकमधुव्रतः ॥ १८ ॥
 त्रिधा वैराग्यसंयुक्तो मुनिर्भूत्वा निरंजनः ।
 एकाकी विहरन्स्वामी जिनतत्वविदाम्बरः ॥ १९ ॥
 कपिलक्षेत्रमागत्य कायोत्सर्गेण संस्थितः ।
 तदाऽसत्कर्मयोगेन ब्राह्मणः कपिलः कुधीः ॥ २० ॥
 भोजनं मे गृहीत्वा त्वं समागच्छेर्द्रुतं प्रिये ।
 इत्युक्त्वा कपिलो भार्या स्वक्षेत्रं गतवांस्तदा ॥ २१ ॥

तत्क्षेत्रं कर्षणायोग्यं मत्वा भट्टारकं प्रति ।
 ब्राह्मण्याः कथयेस्त्वं मे भर्ता ते गतवान्ध्रुवम् ॥ २२ ॥
 अन्यक्षेत्रमितिव्यक्तं प्रोक्त्वा मूढाशयो गतः ।
 अहो प्राणी न जानाति मूढो मार्गं महामुनेः ॥ २३ ॥
 ब्राह्मण्या च समागत्य पृष्टोसौ मुनिसत्तमः ।
 स्वामी मौनेन संयुक्तः संस्थितः सा गृहं गता ॥ २४ ॥
 तदा महाक्षुधाक्रान्तो विप्रो वेलाव्यतिक्रमे ।
 गृहमागत्य कोपेन स्वकान्तां कटुकं जगौ ॥ २५ ॥
 रे रे रंडे मृतोद्याहं क्षुधापीडितविग्रहः ।
 पृष्ठा तं नम्रकं शीघ्रं समायातासि किं न हि ॥ २६ ॥
 तयोक्तं भीतितो देव मया पृष्टोपि निस्पृहः ।
 किञ्चिन्नैव मुनिः प्राह ततोहं गृहमागता ॥ २७ ॥
 तदा तेन प्ररुष्टेन पापिना कपिलेन च ।
 तत्रागत्य मुनिं वेष्टयित्वा शाल्मलितूलकैः ॥ २८ ॥
 अग्निः प्रज्वालितस्तीव्रं तदासौ च मुनीश्वरः ।
 श्रुक्लृध्यानाग्निना शीघ्रं घातिकर्मन्धनोत्करम् ॥ २९ ॥
 भस्मीकृत्वा जगत्पूज्यं केवलज्ञानमाप्तवान् ।
 तदा देवागमे जाते पुष्पवृष्टिं प्रकुर्वति ॥ ३० ॥
 ब्राह्मणोसौ महाश्वर्यं सम्प्राप्तः कपिलस्ततः ।
 नत्वा तं केवलज्ञानि-गुरुदत्तं जिनेश्वरम् ॥ ३१ ॥
 धर्ममाकर्ण्य जैनेन्द्रं सुरासुरसमर्चितम् ।
 कृत्वात्मनिन्दनं तत्र मुनिर्भक्त्या बभूवै सः ॥ ३२ ॥

अहो भव्याः सतां नित्यं संगतिः शर्मदायिनी ।
 कासौ विप्रो महातीव्रः क जातस्तु मुनिस्तराम् ॥ ३३ ॥
 ततो भव्यैः प्रकर्त्तव्यं साधुसंगैर्निजं कुलम् ।
 पवित्रं परमानन्दो जायते येन शर्मदः ॥ ३४ ॥
 स जयतु जिनदेवः सर्वदेवेन्द्रवन्द्य—
 खिभुवनसुखकर्त्ता विश्वसन्देहहर्त्ता ।
 स्थिरतरगुरुदत्तः प्राप्तनित्यस्वभावो
 मम दिशतु सुखानि श्रीप्रभाचन्द्रदेवः ॥ ३५ ॥
 इति कथाकोशे श्रीगुरुदत्तमुनेराख्यानं समाप्तम् ।

७०-चिलातपुत्रस्याख्यानम् ।

चञ्चत्सत्केवलज्ञान-शोचनं श्रीजिनेश्वरम् ।
 नत्वा चिलातपुत्रस्य चरित्रं रचयाम्यहम् ॥ १ ॥
 पुरे राजगृहे राजा-भवत्प्रश्रेणिको महान् ।
 एकदा पुरबाह्येसौ निर्गतो निजलीलया ॥ २ ॥
 दुष्टाश्वेन ततो नीतो महाटव्यां प्रवेगतः ।
 तत्रस्थयमदण्डस्य महाटव्या महीपतेः ॥ ३ ॥
 तिलकादिवर्ती कन्यां दृष्ट्वा सद्रूपशालिनीम् ।
 तदा कन्दर्पबाणेन विद्धोसौ भूपतिस्तराम् ॥ ४ ॥
 प्रोक्तं च यमदण्डेन हे नरेन्द्र विचक्षण ।
 अस्याः पुत्राय चेद्राज्यं दीयते भवता ध्रुवम् ॥ ५ ॥

तदा तुभ्यं ददाम्येतां स्वपुत्रीं तिलकावतीम् ।
 तच्छ्रुत्वेवं करिष्यामि प्रोक्त्वा चेति महीपतिः ॥ ६ ॥
 तां कन्यां परिणीयोच्चैस्ततः प्रश्रेणिकः सुधीः ।
 प्राप्तो राजगृहाख्यं च स्वपुरं प्रमदान्वितः ॥ ७ ॥
 नाना भोगान्प्रभुञ्जानो यावत्संतिष्ठते प्रभुः ।
 पुत्रं विलातपुत्राख्यं प्रसूता तिलकावती ॥ ८ ॥
 एकदा च नरेन्द्रेण पृष्टो नैमित्तिको महान् ।
 अहो मे बहुपुत्राणां मध्ये को भाविभूपतिः ॥ ९ ॥
 तत्समाकर्ण्य स प्राह सुधीर्नैमित्तिकाग्रणीः ।
 सिंहासनमारूढो भेरी सन्ताडयन्मुदा ॥ १० ॥
 क्षैरेयीं कुक्कुराणां च ददतो निजबुद्धितः ।
 भुंक्ते तथाग्निदाहे च हस्तिंसिंहासनादिकम् ॥ ११ ॥
 छत्रं निःसारयत्येव यस्तु स स्यान्महीपतिः ।
 तन्निशम्य ततो राजा परीक्षार्थं शुभे दिने ॥ १२ ॥
 भेरींसिंहासनाभ्यर्णे दत्त्वा क्षैरेयिकाशनम् ।
 सर्वराजकुमाराणां मुक्ताः पञ्चशतश्वकाः ॥ १३ ॥
 तदा नष्टाः कुमारास्ते सर्वे कुक्कुरभीवशाः ।
 श्रेणिकस्तु महाधीमान्सर्वपुत्रशिरोमणिः ॥ १४ ॥
 क्षैरेयीभाजनान्युच्चैर्धृत्वा स्वस्य समीपके ।
 एकैकं कुक्कुराणां च मुञ्चंस्तद्भ्राजनं पुनः ॥ १५ ॥
 स्वसिंहासनमारुह्य भेरीं संताडयंस्तथा ।
 भुंक्ते स्म प्रौढधीः सार-क्षैरेयीमग्निदाहके ॥ १६ ॥

तथा सिंहासनं छत्रं हस्तिचामरयुग्मकम् ।
 शीघ्रं निस्सारयामास भावित्तीर्यिकरः प्रभुः ॥ १७ ॥
 ज्ञात्वा प्रश्रेणिकेनायं महाराजो भविष्यति ।
 तदा शत्रुभयाच्छीघ्रं दत्त्वा दोषं प्रपञ्चतः ॥ १८ ॥
 कुक्कुरोच्छिष्टकादिं च देशान्निर्घाटितः स च ।
 अहो पुण्यवतां पुंसां को वा यत्नं करोति न ॥ १९ ॥
 तदा गत्वा कुमारोसौ श्रेणिकः सुभटाग्रणीः ।
 पुर्यां द्राविडदेशस्थ-क्राञ्च्यां सौख्येन संस्थितः ॥ २० ॥
 प्रश्रेणिकस्तु भूनाथो भुक्त्वा भोगान्सुधार्मिकः ।
 तस्मै चिलातपुत्राय दत्त्वा राज्यं महोत्सवैः ॥ २१ ॥
 स्वयं वैराग्यतः स्वामी दीक्षां जैनश्वरीं शुभाम् ।
 समादाय मुनिर्जातो जगत्प्राणिहितंकरः ॥ २२ ॥
 ततश्चिलातपुत्रश्च स्थित्वा राज्येपि मूढधीः ।
 अन्यायेषु रतो गाढं हा कष्टं किमतः परम् ॥ २३ ॥
 श्रेणिकस्तु समागत्य तदा राजगृहं पुरम् ।
 देशान्निर्घाट्य तं शीघ्रं स्वयं राज्ये सुखं स्थितः ॥ २४ ॥
 अहो राजाभवत्युच्चैर्यः प्रजाप्रतिपालकः ।
 नान्यो लोकद्वये स्वम्य कीर्त्तिलक्ष्मीविनाशकः ॥ २५ ॥
 गत्वा चिलातपुत्रश्च महाटव्यां बलान्वितः ।
 दुर्गं कृत्वा तथा देश-करं गृह्णाति निर्भयः ॥ २६ ॥
 अथास्य विद्यते कोपि भर्तृमित्रास्त्रसत्सखा ।
 तस्यापि भर्तृमित्रस्य मातुलो रुद्रदत्तवाक् ॥ २७ ॥

सुभद्रां स्वमुतां तस्मै भर्तृमित्राय याचिताम् ।
 न ददाति ततश्चापि भर्तृमित्रस्य वाक्यतः ॥ २८ ॥
 युक्तश्चिलातपुत्रोसौ भट्टैः पञ्चशतैर्दुतम् ।
 गत्वा राजगृहं कोपा-द्विवाहस्नानकालके ॥ २९ ॥
 तां छलेन समादाय निर्गतः क्रूरमानसः ।
 तच्छ्रुत्वा श्रेणिको राजा ससैन्यः पृष्टतो गमत् ॥ ३० ॥
 पलायितुमशक्तेन तेन दुष्कर्मकारिणा ।
 सुभद्रा मारिता कन्या संजाता व्यन्तरी तदा ॥ ३१ ॥
 शीघ्रं चिलातपुत्रेण नश्यता च स्वकर्मतः ।
 वैभारपर्वते रम्ये मुनिपंचशताश्रितम् ॥ ३२ ॥
 मुनीन्द्रं मुनिदत्ताख्यं दृष्ट्वा नत्वा सुभक्तितः ।
 प्रोक्तं स्वामिंस्तपो देहि साधयामि निजं हितम् ॥ ३३ ॥
 स च प्राह मुनिज्ञानी जैनतत्त्वविदान्वरः ।
 सुधीः शीघ्रं समादाय जैनीं दीक्षां सुखप्रदाम् ॥ ३४ ॥
 साधय त्वं निजं कार्यं तवार्युर्दिवसाष्टकम् ।
 ततश्चिलातपुत्रोसौ श्रुत्वा वाक्यं महामुनेः ॥ ३५ ॥
 गृहीत्वा सुतपो जैनं संसाराम्भोधितारणम् ।
 स्थितः प्रायोपयानाख्य-मरणे धीरमानसः ॥ ३६ ॥
 श्रेणिकस्तु महाराज-स्तं विलोक्य तथास्थितम् ।
 नत्वा प्रशस्य सद्भक्त्या पश्चात्प्राप्तो निजं पुरम् ॥ ३७ ॥
 सुभद्रा व्यन्तरी सा च पूर्ववैरेण पापिनी ।
 सोलिकारूपमादाय स्थित्वा तन्मस्तके तदा ॥ ३८ ॥

चञ्च्वा तल्लोचनद्वंद्वं सन्निकाश्य प्रकष्टतः ।
 पश्चादष्टदिनेषु चैर्विकृत्य मधुमासिका ॥ ३९ ॥
 चक्रे पीडां सुधीः सोपि निःस्पृहो निजविग्रहे ।
 मृत्वा समाधिना स्वामी प्राप्तः सर्वार्थसिद्धिकाम ॥ ४० ॥
 स श्रीमान्सुभटाग्रणीर्गुणनिधिर्जित्वोपसर्गं दृढं
 श्रीमज्जैनपदाब्जचिन्तनपरो देवेन्द्रवृन्दैः स्तुतः ।
 संप्राप्तो निजपुण्यसंबलयुतः सर्वार्थसिद्धिं शुभां
 दद्याच्चारुचिलातपुत्रसुमुनिर्भव्योत्र मे मङ्गलम् ॥ ४१ ॥
 इति कथाकोशे महामण्डलेश्वर-श्रीश्रेणिक-सुत-चिलात-
 पुत्रस्याख्यानं समाप्तम् ।

७१—श्रीधन्यमुनेराख्यानम् ।

नमस्कृत्य जिनाधीशं सारधर्मोपदेशकम् ।
 धन्यनाममुनेर्वच्मि चरित्रं शर्मदायकम् ॥ १ ॥
 जम्बूद्वीपेत्र विख्याते पूते पूर्वाविदेहके ।
 वीतशोकपुरे राजा संजातोशोकनामभाक् ॥ २ ॥
 धान्यगाहनवेलायां स राजा भूरिलोभतः ।
 बन्धनं कारयत्येव बलीवर्दमुखेषु च ॥ ३ ॥
 तथा महानसे पाकं कुर्वतीनां च योषिताम् ।
 कारयित्वा स्तनेषु चैर्बन्धनं कर्मबन्धनम् ॥ ४ ॥
 तद्बालानां स्तनं पातुं न ददात्येव मूढधीः ।
 अहो लोभेन मूढात्मा किं करोति न पातकम् ॥ ५ ॥

एकदा तस्य भूर्भुवः-मुखे शिरसि चाभवत् ।
 महारोगस्ततस्तस्य विनाशार्थं महौषधम् ॥ ६ ॥
 पाचयित्वा समादाय भाजने भोजनाय च ।
 यावत्संतिष्ठते राजा-ऽशोकस्तावच्छुभोदयात् ॥ ७ ॥
 महारोगग्रहग्रस्तो मुनीन्द्रो भुवनोत्तमः ।
 चर्याकाले समायातः पवित्रीकृतभूतलः ॥ ८ ॥
 दृष्ट्वा तं सुतपोयुक्तं मुनिं परमनिस्पृहम् ।
 यो मे रोगो मुनेरस्य स एव भवति ध्रुवम् ॥ ९ ॥
 इति ज्ञात्वा महाभक्त्या नवपुण्यैः समन्वितम् ।
 तस्मै तदौषधं दिव्यं पथ्यं चापि ददौ नृपः ॥ १० ॥
 ततो द्वादशवर्षोत्थ-रोगस्तस्य महामुनेः ।
 शीघ्रं नष्टो यथा मिथ्या-दृष्टिः सद्दृष्टिवाक्यतः ॥ ११ ॥
 तत्पुण्येन नृपः सोऽपि क्षेत्रेऽत्र भरते शुभे ।
 पुरे चामलकण्ठाख्ये निष्ठसेनो महीपतिः ॥ १२ ॥
 नन्दिमत्यभिधा राज्ञी तयोः पुत्रोभवत्सुधीः ।
 रूपलावण्यसत्पुण्य-मण्डितो धन्यनामकः ॥ १३ ॥
 एकदा स्वगुणैः सार्द्धं वृद्धिं प्राप्य स धन्यकः ।
 अरिष्टनेमितीर्थस्य पादमूले जगद्धिते ॥ १४ ॥
 धर्ममाकर्ण्य जैनेन्द्रं सुरेन्द्राद्यैः समर्चितम् ।
 ज्ञात्वा स्वल्पतरं स्वायुर्मुनिर्जातो विचक्षणः ॥ १५ ॥
 पूर्वकर्मोदयाद्भिक्षा-मप्राप्तो धीरमानसः ।
 उग्रोऽग्रं सुतपः कुर्वन्विहरंश्च महीतले ॥ १६ ॥

सौरीपुरीं समागत्य यमुनापूर्वसत्तटे ।
 आतापनाख्ययोगेन संस्थितो मुनिनायकः ॥ १७ ॥
 तदा पापद्धिकां गत्वा यमुनाचक्रं भूभुजा ।
 पुनर्व्याघ्रुटितेनैव पापिनाशकुनास्थया ॥ १८ ॥
 स्वबाणैः पूरितः साधु-स्तदासौ धन्यनामभाक् ।
 शुक्लध्यानप्रभावेन सिद्धिं प्राप्तो निरंजनः ॥ १९ ॥
 अहो धीरत्वमत्युच्चैः सतां केनात्र वर्ण्यते ।
 यनां घोरोपसर्गेऽपि शीघ्रं मुक्तिः समाप्यते ॥ २० ॥
 धन्यो धन्यमुनीश्वरो भयहरो भव्यात्मनां तारको
 देवेन्द्रादिसमर्चितो हितकरः श्रीमुक्तिकान्तावरः ।
 आधिव्याधिममस्तदोपनिकरं हत्वा सुखं शाश्वतं
 कुर्यान्मे वरत्रोधसिन्धुरतुलश्चारित्रचूडामणिः ॥ २१ ॥
 इति कथाकोशे धन्यमुनेराख्यानं समाप्तम् ।

७२-पञ्चशतमुनीनामाख्यानम् ।

पादपद्मद्वयं नत्वा जिनेन्द्रस्य शुभश्रिये ।
 मुनिपंचशतानां तु चरित्रं श्रेयसे ब्रुवे ॥ १ ॥
 दक्षिणाख्यपथे ख्याते देशे च भरताभिधे ।
 कुंभकारकटे पूर्वं पत्तने मुचिरंतने ॥ २ ॥
 राजाभूदण्डको राज्ञी सुव्रता रूपमण्डिता ।
 बालकाख्योभवन्मन्त्री पापी धर्मपराङ्मुखः ॥ ३ ॥

तत्रैकदा पुरे पञ्च-शतोत्कृष्टमुनीश्वराः ।
 नाम्नाभिनन्दनाद्याम्ने समायाताश्च लीलया ॥ ४ ॥
 खण्डकाख्यमुनीन्द्रेण स मंत्री बालकः कुचीः ।
 स्याद्वादवाग्भरैर्वादे निर्जितो धर्मवर्जितः ॥ ५ ॥
 ततस्तेन प्ररुष्टेन भंडको मुनिरूपभाक् ।
 मंत्रिणा बालकेनोच्चैः प्रेषितः मुव्रतान्तिके ॥ ६ ॥
 तया सार्द्धं ततश्चेष्टां स कुर्वन्पापमण्डितः ।
 राज्ञः संदर्शितः पश्चात्पश्यतां भो महामते ॥ ७ ॥
 एतेषां भक्तियुक्तस्त्वं मन्येहं तव कामिनीम् ।
 दातुं समिच्छामि व्यक्तं किं करोत्येष ते मुनिः ॥ ८ ॥
 इत्याकर्ण्य ततो राजा दण्डको मूढमानसः ।
 यंत्रे संपीडयामास मुनीन्द्रान्दुष्टकोपतः ॥ ९ ॥
 दुष्टान्मा दुर्गतेर्गामी जन्तुर्मिश्र्यात्वमोहितः ।
 किं पापं कुरुते नैव जन्मकोटिप्रकष्टदम् ॥ १० ॥
 तदा ते मुनयो धीरा जैनतत्वविदाम्बराः ।
 शुकुःश्यानप्रभावेन सिद्धिं प्रापुर्जगद्धिताम् ॥ ११ ॥
 चञ्चत्सुवर्णगिरिराजमुनिश्चलास्ते
 प्रध्वस्तकर्ममलसंगतयो मुनीन्द्राः ।
 देवेन्द्रदानवनरेन्द्रसमर्चनीया
 नित्यं भवन्तु भवशान्तिविधायिनो मे ॥ १२ ॥
 इति कथाकाशे पञ्चशतमुनीनामाख्यानं समाप्तम् ।

७३-चाणक्याख्यानम् ।

नत्वा नमत्सुराधीशैः समर्चितपदद्वयम् ।
 श्रीजिनेन्द्रं प्रवक्ष्यामि चाणक्यस्य कथानकम् ॥ १ ॥
 पुरे पाटलिपुत्राख्ये नन्दो राजा बभूव च ।
 मंत्रिणोस्य त्रयः काविः सुबन्धुः शकटालवाक् ॥ २ ॥
 पुरोधो कपिलस्तस्य देविला प्राणवल्लभा ।
 तयोश्चाणक्यनामाभूत्पुत्रो वेदविचक्षणः ॥ ३ ॥
 एकदा काविमन्त्री च नन्दं प्राह महीपते ।
 प्रत्यन्तवासिनो भूपाः समायातास्तत्रोपरि ॥ ४ ॥
 राजा जगाद भो मन्त्रिन्द्रव्यं दत्त्वा मदोद्धतान् ।
 शत्रून्निवारय प्रौढांस्तद्धृत्वा तेन मन्त्रिणा ॥ ५ ॥
 द्रव्यं दत्त्वा यथायोग्यं शत्रवस्ते निवारिताः ।
 विना मन्त्रिजनैर्नैव राज्ञो राज्यस्थितिर्भवेत् ॥ ६ ॥
 पृष्टे राज्ञैकदा भाण्डा-गारिको धनहेतवे ।
 स च प्राह प्रभो सर्वे शत्रूणां काविराददौ ॥ ७ ॥
 ततो रुष्टेन नन्देन स काविः सकुटुम्बकः ।
 अन्धकूपे विनिक्षिप्तः संकटद्वारके तथा ॥ ८ ॥
 तत्रैकैकं तदा भक्त-सरावं दिवसं प्रति ।
 दीयते स्तोत्रपानीयं हा मित्रं कस्य भूपतिः ॥ ९ ॥
 कुटुम्बं काविना प्रोक्तं सकुटुम्बस्य भूभुजः ।
 यो मारणे क्षमः सोत्र गृह्णात्वेतच्च भोजनम् ॥ १० ॥

परिवारस्तदा प्राह त्वमेवं सुभटस्तराम् ।
 स काविस्तुः ततः कूपे बिलं कृत्वा निजोचितम् ॥ ११ ॥
 कुर्वाणो भोजनं तत्र त्रीणि वर्षाणि संस्थितः ।
 कुटुम्बं च मृतं सर्वं कूपस्थं पापकर्मणा ॥ १२ ॥
 प्रत्यन्तवासिनां क्षोभे स्मृत्वा नन्देन कूपतः ।
 काविमन्त्री स निस्सार्य पुनर्मन्त्रिपदे धृतः ॥ १३ ॥
 ततोमौ नन्दभूभर्तुर्वशनाशाय वह्निवत् ।
 नरं गवेषयन्नित्यं काविर्मन्त्री दुराशयः ॥ १४ ॥
 अटव्यामेकदा वीक्ष्य खनन्तं दर्भमूचिकाम् ।
 तं चाणक्यं प्रति प्राह किमर्थं खन्यते त्वया ॥ १५ ॥
 चाणक्येन ततः प्रोक्तं विद्धोहमनयेति च ।
 काविस्तु पूर्यतेवो च-त्क्षमां कुरु महामते ॥ १६ ॥
 किमत्र खननेनोच्चैर्यदा मूलं तथा स्थितम् ।
 किं शत्रोर्मारणेनात्र गृहीतं चेन्न मस्तकम् ॥ १७ ॥
 तद्वाक्यं काविना श्रुत्वा स्वचित्ते चेति चिन्तितम् ।
 अयं नन्दकुलोच्छेदे योग्यो भाति न संशयः ॥ १८ ॥
 चाणक्यस्य प्रिया प्राह यशस्वत्यभिधा ततः ।
 नन्दो राजा ददात्येव कपिलां गोमतल्लिकाम् ॥ १९ ॥
 तां त्वं गृहाण भो नाथ गृह्णाम्येवं च सोवदत् ।
 तं सम्बन्धं समाकर्ष्य स काविस्तु नृपं जगौ ॥ २० ॥
 दीयते भो नराधीश कपिलानां सहस्रकम् ।
 ब्राह्मणोभ्यो भवद्भिस्तु भूरिवित्तसमन्वितैः ॥ २१ ॥

अहो दुष्टस्य दुष्टत्वं लक्ष्यते केन भूतले ।
 चित्तं चान्यद्वचश्चान्य-त्कायो मायामयो यतः ॥ २२ ॥
 नन्दगजेन संप्रोक्तं ब्राह्मणानानय द्रुतम् ।
 ददामि कपिलास्तेभ्य-स्ततोसौ मंत्रिशत्रुकः ॥ २३ ॥
 चाणक्यं तं समानीय पुरोहितमुतं मुदा ।
 अग्रामने शुभे काविः म्यापयामाम दुष्टधीः ॥ २४ ॥
 चाणक्येन तदा तेन स्वकुंडीभिर्वह्नि च ।
 स्वीकृतान्यामनान्युच्चैर्महातृष्णानुगेण च ॥ २५ ॥
 तं तथास्थितमालोक्य काविः प्राह प्रपञ्चतः ।
 अहो भट्ट नृपो वक्ति भूग्विप्राः समागताः ॥ २६ ॥
 मुञ्चैकमामनं देव मुक्तं तेनैकमामनम् ।
 एवं सर्वामनान्युच्चैर्मोचयित्वा च मंत्रिणा ॥ २७ ॥
 पुनः प्रोक्तं महाभट्ट किं करेभ्यहमल्पकः ।
 नन्दो विवेकशून्यात्मा भणत्येवं महीपतिः ॥ २८ ॥
 अग्रामनं त्यज त्वं च दत्तमन्यस्य वर्त्तते ।
 गच्छ त्वं म इति प्रोक्त्वा गले धृत्वा बहिः कृतः ॥ २९ ॥
 चाणक्योसौ ततः कोपा-नन्दवशक्षयेच्छया ।
 यो राज्यं नन्दभूपस्य समिच्छति महाभट्टः ॥ ३० ॥
 गृहीतुं म समायातु भणित्वेति विनिर्गतः ।
 एकस्मत्पृष्टनो लग्न-स्तं गृहीत्वा प्रवेगतः ॥ ३१ ॥
 प्रत्यन्तवासिनां राज्ञां मिलित्वा क्रूरमानसः ।
 घातुकेन समागत्य हत्वा नन्दं महीपतिम् ॥ ३२ ॥

तद्राज्यं च समादाय स्वयं राजा बभूव च ।
 अहो मंत्रिप्रकोपेन भूपाः के न क्षयं गताः ॥ ३३ ॥
 दीर्घकालं ततो राज्यं कृत्वा चाणक्यभूपतिः ।
 महीधरमुनेः पार्श्वे धर्ममाकर्ष्य शर्मदम् ॥ ३४ ॥
 मुनिर्भूत्वा सुधीः पञ्च-शतैः शिष्यैः समन्वितः ।
 कुर्वन्विहारमत्युच्चैर्भक्त्यान्सम्बोधयन्मुदा ॥ ३५ ॥
 दक्षिणापथमागत्य जैनतत्त्वविचक्षणः ।
 वनवासमहादेशे कौचनामपुरे सुधीः ॥ ३६ ॥
 तत्र पश्चिमभागस्थे गोष्ठे संन्यासपूर्वकम् ।
 प्रायोपयानमरणे संस्थितो मुनिभिर्युतः ॥ ३७ ॥
 यो नन्दस्य सुबन्ध्वाख्यो मंत्री पापपरायणः ।
 नन्दे मृते महाक्रोधं कुधीश्चाणक्यके बहन् ॥ ३८ ॥
 सोपि कौचपुरी प्राप्तः सुमित्राख्यमहीपतेः ।
 पार्श्वे स्थितस्तदा राजा सुमित्रो जिनधर्मभाक् ॥ ३९ ॥
 भक्त्या गोष्ठं समागत्य नत्वा तान्मुनिसत्तमान् ।
 अष्टधा सुमहत्पूजां कृत्वा श्रुत्वा गृहं गतः ॥ ४० ॥
 पापी सुबन्धुनामा च मंत्री मिथ्यात्वद्रूषितः ।
 समीपे तन्मुनीन्द्राणां कारीषाग्निं कुधीर्ददौ ॥ ४१ ॥
 तदा ते मुनयो धीराः शुक्लध्यानेन संस्थिताः ।
 हत्वा कर्माणि निःशेषं प्राप्ताः सिद्धिं जगद्धिताम् ॥ ४२ ॥
 यत्रानन्तसुखं समस्तजगतां पूज्यं व्यथावर्जितं
 रागद्वेषमदप्रमादरहितं संप्राप्य सिद्धालयम् ।

सर्वे ते मुनयो विशुद्धचरणास्तिष्ठन्ति ये नित्यशः

कुर्युर्मेपि सुखं विमुक्तिजनितं बोधाब्धयो निर्मलम् ॥ ४३ ॥

इति कथाकोशे चाणक्यमुनेरारुणानं समाप्तम् ।

७४-वृषभसेनस्याख्यानम् ।

श्रीजिनं भारतीं नत्वा श्रुताब्धिं मुनिसत्तमम् ।

वक्ष्ये वृषभसेनस्य चरित्रं भुवनोत्तमम् ॥ १ ॥

दक्षिणादिपथे ख्याते कुणालनगरे वरे ।

राजा वैश्रवणो धीमान्सदृष्टिर्जिनभक्तिभाक् ॥ २ ॥

रिष्टामात्यो भवन्मन्त्री पापी मिथ्यात्वमोहितः ।

युक्तं चन्दनवृक्षस्य पार्श्वे दुष्टोहिको भवेत् ॥ ३ ॥

एकदा भूरिसेवेन मण्डितो मुनिनायकः ।

सुधीवृषभसेनाख्यस्तत्रायातो जगद्धितः ॥ ४ ॥

श्रुत्वा वैश्रवणो भूपो मुनीनामागमं शुभम् ।

लसद्विभूतिमंयुक्तो भक्तिमाञ्जुद्धमानसः ॥ ५ ॥

सार्द्धं सद्भव्यसन्दोहैः समागत्य मुनीश्वरान् ।

त्रिः परीत्य महाप्रीत्या नमस्कृत्य पुनः पुनः ॥ ६ ॥

समम्यर्च्य जलाद्यैश्च स्तुत्वा स्तोत्रैः सुखप्रदैः ।

धर्मं श्रुत्वा जिनेन्द्रोक्तं प्रीतो राजा जगद्धितम् ॥ ७ ॥

जैनधर्मं जगत्सारं सम्पदाशर्मदायकम् ।

समाकर्ष्य सुखी न स्यात्को वा चेद्भाविसद्गतिः ॥ ८ ॥

रिष्टामात्यस्तदा मंत्री वादं कृत्वा मदोद्धतः ।
 मानभङ्गं तरां प्राप्सो मुनीन्द्रवचनोत्करैः ॥ ९ ॥
 ततो रात्रौ समागत्य प्रच्छन्नं मानभङ्गतः ।
 पापी प्रज्वालयामास वह्निना वसतिं मताम् ॥ १० ॥
 स्वयं चापल्यमाधत्ते स्वयं कुप्यति साधुषु ।
 स्वयं पापं करोत्येव दुर्जनस्येति चेष्टितम् ॥ ११ ॥
 तदा ते मुनयः सर्वे शुकुःश्यानेन धीवनाः ।
 अनुभूयोपसर्गं तं प्राप्ताः स्वर्गापवर्गकम् ॥ १२ ॥
 विघ्नं करोतु दुष्टात्मा पापी दुर्गतिकारणम् ।
 सन्तः सद्धर्मसेवाभिर्लभन्ते सौख्यमद्भुतम् ॥ १३ ॥
 सन्तस्ते मुनिसत्तमाः शुचितराः सद्ब्रह्मज्ञानशैलाश्रिताः
 श्रीमत्सारजिनेन्द्रतत्त्वचतुरा जित्वोपसर्गं दृढम् ।
 संप्राप्ताः स्वविशुद्धभावभरतः स्वर्गापवर्गं शुभं
 देवेन्द्रादिसमर्चिताः शुभकराः कुर्युः सतां मंगलम् ॥ १४ ॥
 इति कथाकोशे श्रीवृषसेनमुनेराख्यानं समाप्तम् ।

७५-शालिसिक्थमत्स्यस्य मनोदोषाख्यानम् ।

स्वयंभुवं नमस्कृत्य जिनेन्द्रं केवलेक्षणम् ।
 संबोधाय सतां वच्मि मनोदोषस्य लक्षणम् ॥ १ ॥
 स्वभूरमणे ख्याते समुद्रे प्रान्तवर्तिनि ।
 सहस्रयोजनैर्दीर्घो विस्तारे च तदर्द्धकः ॥ २ ॥
 सार्द्धद्वयशतोत्सेधो महामत्स्यः प्रवर्त्तते ।
 तस्य कर्णे तथा शालि-सिक्थमात्रो लघुः कुधीः ॥ ३ ॥

शालिसिक्थाख्यमत्स्योस्ति तत्कर्णे मलभक्षकः ।

महामत्स्यस्य तस्यैव भुक्त्वा जन्तूननेकशः ॥ ४ ॥

मुखच्छिद्रं प्रसार्योच्चैर्निद्रां षण्माससंश्रिताम् ।

कुर्वाणस्य तदा सोपि लघुमत्स्यो दुराशयः ॥ ५ ॥

दृष्ट्वा मुखोरुदंष्ट्रान्तः संप्रविश्य प्रगच्छतः ।

मत्स्यकच्छपकादींश्च योजनादिप्रदीर्घकान् ॥ ६ ॥

स्वचित्ते चिन्तयत्येवं दिनं प्रति सुपापधीः ।

मूर्खीयं स्वमुखायातां-मृत्यजत्येतांश्च जन्तुकान् ॥ ७ ॥

शक्तिर्यदीदृशी मेस्ति तदैको न प्रगच्छति ।

हा कष्टं दुष्टचित्तस्य चेष्टितं पापकारणम् ॥ ८ ॥

स मृत्वा चेतसः स्वस्य महापापोदय्यात्ततः ।

कालेन सममं नरकं प्राप्तः स कष्टराशिदम् ॥ ९ ॥

अहो पुण्यस्य पापम्य कारणं प्रायशो मनः ।

तस्मान्नित्यं सतां कार्यं चित्तं पूतं जिनश्रुतेः ॥ १० ॥

शास्त्रं विना न जानाति प्राणी किञ्चिच्छुभाशुभम् ।

ततः सद्भिः सदा कार्यं सारजैन श्रुतिश्रुतम् ॥ ११ ॥

श्रीमज्जैनवचः प्रदीपनिकरं मिथ्यातमोनाशकं

देवेन्द्रादिसमस्तभव्यनिवहैर्भक्त्या समभ्यर्चितम् ।

भो भव्या भवभूरिदुःखदलनं स्वमोक्षमार्गप्रदं

नित्यं चेतसि चिन्तयन्तु नितरां शान्त्यै भवन्तः श्रियै ॥ १२ ॥

इति कथाकोशे शालिसिक्थमत्स्यस्य मनोदोषाख्यानं
समाप्तम् ।

७६-सुभौमचक्रवर्तिन आख्यानम् ।

इन्द्रनागेन्द्रचन्द्रार्क-समर्चितपदद्वयम् ।
 नत्वा जिनं प्रवक्ष्येहं सुभौमेशस्य वृत्तकम् ॥ १ ॥
 ईर्ष्यावति पुरे राजा कार्तवीर्यो गुणोज्वलः ।
 रेवती कामिनी तस्य तयोः पुत्रः सुभौमवाक् ॥ २ ॥
 अष्टमश्चक्रवर्ती च तस्य पाकविधायकः ।
 जातो विजयसेनाख्यो नाना भोजनयुक्तिवित् ॥ ३ ॥
 एकदा तेन भूपाय तस्मै सत्पायसाशनम् ।
 दत्तमुष्णं प्रभोक्तुं च दग्धोसौ तेन चक्रभृत् ॥ ४ ॥
 तत्पायसं प्रकोपेन ततस्तेनैव चक्रिणा ।
 क्षिप्त्वा तन्मस्तके शीघ्रं मारितः सूपकारकः ॥ ५ ॥
 मृत्वा विजयसेनोमौ भूत्वा क्षारसमुद्रके ।
 ततो व्यन्तरदेवश्च ज्ञात्वा पूर्वप्रघट्टकम् ॥ ६ ॥
 कोपात्तापसरूपेण सुभौमस्यास्य चक्रिणः ।
 नाना मृष्टफलान्युच्चैः समानीय प्रदत्तवान् ॥ ७ ॥
 तत्फलास्वादनात्तेन सम्प्रोक्तं चक्रवर्तिना ।
 कुत्र सन्ति फलानीति महामृष्टानि तापस ॥ ८ ॥
 ततस्तेन प्रपञ्चेन नीत्वा तं फललम्पटम् ।
 समुद्रे प्रकटीभूय प्रोक्तमित्थं च शत्रुणा ॥ ९ ॥
 रे रे दुष्ट ममप्राण-नाशकस्त्वं मदोद्धतः ।
 क यासि त्वमिदानीं च हन्यतेत्र मया ध्रुवम् ॥ १० ॥

यदा पञ्चनमस्कारौ-ल्लिखित्वात्र जले द्रुतम् ।
 पादेन स्पृशसि व्यक्तं तदा त्वं मुच्यते मया ॥ ११ ॥
 तदासौ चक्रवर्ती च कृत्वा तत्कर्मनिन्दितम् ।
 कुधीः प्राणक्षयाच्छ्रीघ्रं सप्तमं नरकं गतः ॥ १२ ॥
 धिङ्मूढत्वमहो लोके लंपटत्वं हि धिक्तराम् ।
 अष्टमश्चक्रभृच्चापि यतोसौ कुगतिं ययौ ॥ १३ ॥
 विश्वामेन विहीनोसौ धर्मे श्रीमज्जिनेशिनाम् ।
 भवेद्दुर्गतिभाक्प्राणी यथामौ चक्रवर्तिकः ॥ १४ ॥
 धन्यास्ते जगतां पूज्या येषां चित्ते जिनेशिनः ।
 नित्यं वाक्यामृतानि स्युः शर्मकारीणि देहिनाम् ॥ १५ ॥
 सम्यक्त्वं त्रिजगद्धितं भवहरं शक्रादिभिः पूजितं
 नाना शर्मविधायकं गुणकरं स्वर्गापवर्गप्रदम् ।
 नद्भक्त्याष्टविधं जिनेन्द्रकथितं श्रित्वा च मुक्तिश्रिये
 चित्ते भव्यमतल्लिका गतभयं संभावयन्तु प्रियम् ॥१६॥
 इति कथाकांशे सुभौमचक्रवर्तिन आख्यानं समाप्तम् ।

७७-शुभनृपतेराख्यानम् ।

प्रणम्य परमानन्दं श्रीजिनेन्द्रजगद्धितम् ।
 शुभाख्यभूपतेर्वचमि चरित्रं विरतिप्रदम् ॥ १ ॥
 मिथिलानगरे राजा शुभो राज्ञी मनोरमा ।
 तयोर्देवव्रतिः पुत्रः संजातः सुगुणाकरः ॥ २ ॥

एकदा नगरे तत्र मुनीन्द्रो ज्ञानसंयुतः ।
 नाम्ना देवगुरुर्धामान्समायातः सुसंघभाक् ॥ ३ ॥
 तदा महीपतिः सोपि शुभो भव्यजनैः सह ।
 नत्वा मुनिं जगत्पूज्यं धर्ममाकर्ष्य पृष्टवान् ॥ ४ ॥
 अहो मुने क्व मे जन्म भविष्यति विचक्षण ।
 तच्छ्रुत्वा स मुनिः प्राह सुधीर्देवगुरुः स्फुटम् ॥ ५ ॥
 निजवर्चो गृहे राजंस्त्वं भविष्यसि पापतः ।
 महाकर्मिर्मुनीन्द्राणां मानसे न भयं क्वचित् ॥ ६ ॥
 नगर्याश्च प्रवेशे ते विट्प्रवेशो मुखे ध्रुवम् ।
 छत्रभंगस्तथा विद्धि साभिज्ञानमिति स्फुटम् ॥ ७ ॥
 सप्तमे च दिने भूप विद्युत्पातेन ते क्षयः ।
 भविष्यति भवेदत्र प्राणिनां पापतो न किम् ॥ ८ ॥
 पुरं प्रविशतश्चापि ततस्तस्य महीपतेः ।
 रथाश्चरणोद्घातान्मुखे गूथः प्रविष्टवान् ॥ ९ ॥
 महावायुप्रवेगेन छत्रभंगोभवत्तदा ।
 दुष्टपापोदये जन्तोः किं किं न स्याद्विरूपकम् ॥ १० ॥
 सुतं प्राह ततो भूपः पुत्र वर्चोर्गृहेऽहकम् ।
 पञ्चवर्णः कृमिः पापाद्भविष्यामि तदा त्वया ॥ ११ ॥
 स हन्तव्य इति प्रोक्त्वा भीत्वा विद्युत्प्रपाततः ।
 कारयित्वा महालोह-मंजूषां तां प्रविश्य च ॥ १२ ॥
 तस्थौ गंगाहृद्रे यावत्तावत्सप्तमवासरे ।
 सा मंजूषा स्वपापेन मत्स्येनोच्छादिता द्रुतम् ॥ १३ ॥

तस्मिन्नेव क्षणे कष्टं विद्युत्पातेन स प्रभुः ।
 मृत्वा वर्चोगृहे जातः कृमिजन्तुः स्वपापतः ॥ १४ ॥
 स देवरतिपुत्रेण मार्यमाणो पि विट्चयम् ।
 प्रणश्य गतवानित्थं भुंक्ते जन्तुः स्वकर्मकम् ॥ १५ ॥
 तदा देवरेतेर्वाक्याच्छ्रुत्वा तद्रवृत्तकं जनाः ।
 भीत्वा संसारचेष्टाया जिनधर्मं तरां रताः ॥ १६ ॥
 सोपि देवरतिर्धीमान्महावैराम्यभावतः ।
 विधाय संसृतेनिन्दां मुनिर्जातो विचक्षणः ॥ १७ ॥
 सकलभुवनसारं दत्तसंसारपारं
 दुरितशतनिवारं यस्य वाक्यं सुतारम् ।
 स सृजतु जिनदेवो देवदेवेन्द्रवन्द्यो
 निजचरणमुसेवां मुक्तिपर्यन्तमुच्चैः ॥ १८ ॥
 इति कथाकांशे शुभशृपस्याख्यानं समाप्तम् ।

७८—सुदृष्टेराख्यानम् ।

नत्वा जगन्नयाधीशैः पूजितं श्रीजिनेश्वरम् ।
 वक्ष्ये सुदृष्टिसन्नाम-रत्नविज्ञानिवृत्तकम् ॥ १ ॥
 उज्जयिन्यां महाराजः प्रजापालः प्रजाहितः ।
 श्रीमज्जिनेन्द्रपादाब्ज-सेवनैकमधुव्रतः ॥ २ ॥
 राज्ञी च सुप्रभा तस्य सती सद्रूपमण्डिता ।
 तदेव भुवने भाति रूपं यच्छीलसंयुतम् ॥ ३ ॥

तत्रैव पत्तने जातो रत्नविज्ञानिको महान् ।
 सुदृष्टिर्नामतस्तस्य भार्याभूद्विमला कुधीः ॥ ४ ॥
 वक्राख्यो दुष्टधीस्तस्या गृहे छात्रः प्रवर्तते ।
 तेन सार्द्धं दुराचारं सा करोति स्म पापिना ॥ ५ ॥
 एकदा विमलायाश्च वाक्यतः सोपि वक्रकः ।
 सुदृष्टिं मारयामास कुर्वन्तं कामसेवनम् ॥ ६ ॥
 स्ववीर्येण समं तत्र सुदृष्टिः कर्मयोगतः ।
 मृत्वासौ विमलागर्भे पुत्रोभूत्कतिचिद्दिनैः ॥ ७ ॥
 अहो संसारिणो जीवाः स्वकर्मवशवर्तिनः ।
 नाना रूपं प्रयान्त्युच्चैर्नटाचार्यो यथा भुवि ॥ ८ ॥
 अथैकदा महोद्याने चैत्रमासे मनोहरे ।
 सुप्रभाया महाराज्ञ्याः क्रीडन्त्या भूभुजा समम् ॥ ९ ॥
 कण्ठस्थितो महाहारो नाम्ना क्रीडाविलासकः ।
 त्रुटितः प्रोह्लसत्कान्तिमण्डितो रचनान्वितः ॥ १० ॥
 केनापि स्वर्णकारेण न हारो रचितस्तथा ।
 सारपुण्यं विना केन सद्विज्ञानं हि लभ्यते ॥ ११ ॥
 तं हारं च समालोक्य तदा स विमलासुतः ।
 भूत्वा जातिस्मरो धीमान् रचयामास पूर्ववत् ॥ १२ ॥
 ज्ञानविज्ञानसद्दानं पूजनं श्रीजिनेशिनाम् ।
 पूर्वाभ्यासेन जन्तूनां समायाति स्वपुण्यतः ॥ १३ ॥
 प्रजापालो नृपः प्राह तदा सन्तुष्टमानसः ।
 सुदृष्टेर्निर्मितो हारः कथं भो रचितस्त्वया ॥ १४ ॥

तच्छ्रुत्वा स जगादेवं भो नरेन्द्र महामते ।
 अहमेव भवाम्यत्र सुदृष्टिः परमार्थतः ॥ १५ ॥
 पूर्ववृत्तान्तमाकर्ष्य स राजा जैनतत्ववित् ।
 ज्ञात्वा संसारवैचित्र्यं मुनिर्जातो गुणोज्वलः ॥ १६ ॥
 त्रिधा वैराम्यमासाद्य सोऽपि श्रीविमलासुतः ।
 दीक्षामादाय जैनेन्द्रीं स्वर्गमोक्षसुखप्रदान् ॥ १७ ॥
 मुनिर्भूत्वा विशुद्धात्मा तपः कुर्वन्मनोहरम् ।
 भव्यान्सम्बोधयन्नुच्चैर्विहरंश्च महीतले ॥ १८ ॥
 सौरीपुरोत्तरे भागे यमुनाया लसत्तटे ।
 शुक्लध्यानेन कर्मारि-लोकालोकप्रकाशकम् ॥ १९ ॥
 केवलज्ञानमुत्पाद्य भूत्वा त्रैलोक्यपूजितः ।
 मुक्तिं संप्राप्तवान्स्वामी सोऽस्माकं शान्तयेस्तु वै ॥ २० ॥
 स श्रीमान्भवसिन्धुतारणपरः सत्केवलज्ञानभाक्
 कर्मारतिविनाशकृच्छिवपतिर्देवेन्द्रवृन्दाचिंतः ।
 लोकालोकविलोकनैकचतुरः स्वर्गापवर्गप्रदो
 भूयान्मे भवतां च पूजितपदः सच्छ्रेयसे श्रीजिनः ॥२१॥
 इति कथाकोशे सुदृष्टेराख्यानं समाप्तम् ।

७९-धर्मसिंहमुनेराख्यानम् ।

सर्वदेवेन्द्रचन्द्राद्यैर्वन्दितं श्रीजिनेशिनम् ।
 नत्वा श्रुताब्धिमासं च धर्मसिंहकथां ब्रुवे ॥ १ ॥
 दक्षिणादिपथे ख्याते कौशलादिगिरौ पुरे ।
 वीरसेनो महीनाथो राज्ञी वीरमती सती ॥ २ ॥
 चन्द्रभूतिस्तयोः पुत्रश्चन्द्रश्रीश्च सुताभवत् ।
 रूपलावण्यमौभाग्यमण्डिता यौवनाश्रिता ॥ ३ ॥
 कौशलाख्ये तथा देशे पुरे कौशलनामनि ।
 धर्मसिंहो महाराजस्तां कन्यां परिणीतवान् ॥ ४ ॥
 तथा सार्द्धं महाभोगान्स भुञ्जानः स्वपुण्यतः ।
 दानपूजादिसत्कर्म-तत्परः सुचिरं स्थितः ॥ ५ ॥
 एकदा स महीनाथो धर्मसिंहो विशुद्धधीः ।
 नत्वा दमधराचार्यं मुनीन्द्रं सत्तपोनिधिम् ॥ ६ ॥
 धर्ममाकर्ष्य जैनेन्द्रं सुरेन्द्राद्यैः समर्चितम् ।
 त्रिधा वैराग्यमासाद्य मुनिर्जातो गुणोज्वलः ॥ ७ ॥
 चन्द्रश्रीभगिनीं वीक्ष्य दुःखितां चन्द्रभूतिना ।
 हठादसौ समानीय तस्याश्चैव समर्पितः ॥ ८ ॥
 गत्वा सोपि पुनर्दक्षिां समादाय प्रवेगतः ।
 मुनिर्भूत्वा महाघोरं करोति स्म सुधीस्तपः ॥ ९ ॥
 तथैकदा समालोक्य चन्द्रभूतिं दुराशयम् ।
 आगच्छन्तं मुनीन्द्रोसौ धर्मसिंहो गुणाकरः ॥ १० ॥

पुनर्मेसौ तपोभङ्गं कारयिष्यति मानसे ।
 सं विचार्य तदा शीघ्रं व्रतरक्षणहेतवे ॥ ११ ॥
 संप्राविश्य विशुद्धात्मा मृतहस्तिकलेवरम् ।
 संन्यासेन ततो मृत्वा स्वर्गलोकं सुधीर्ययौ ॥ १२ ॥
 अहो भव्यैः प्रकर्त्तव्यं कष्टेपि व्रतरक्षणम् ।
 येन सौख्यं भवेदुच्चैः स्वर्गमोक्षादिसंभवम् ॥ १३ ॥
 श्रीमज्जैनविशुद्धधर्मरसिकः श्रीधर्मसिंहो मुनिः
 कृत्वा सारतपो जिनेन्द्रगदितं स्वर्गापवर्गप्रदम् ।
 प्राप्तः स्वर्गसुखं प्रसिद्धमहिमा तत्पुण्यतो निर्मलं
 स श्रीमान्गुणरत्नरंजितमतिः कुर्याच्च मे मंगलम् ॥ १४ ॥
 इति कथाकोशे धर्मसिंहसुनेराख्यानं समाप्तम् ।

८०-वृषभसेनस्याख्यानम् ।

नत्वा जिनं जगत्पूज्यं स्वर्गमोक्षसुखप्रदम् ।
 वक्ष्ये वृषभसेनस्य सच्चरित्रं सतामिदम् ॥ १ ॥
 पुरे पाटलिपुत्रारस्ये श्रेष्ठी वृषभदत्तवाक् ।
 धनैर्धान्यैश्च सम्पूर्णः पूर्वपुण्येन शुद्धधीः ॥ २ ॥
 भार्याभूद्वृषभधीश्च पुत्रो वृषभसेनकः ।
 श्रीजिनेन्द्र पदाम्भोज-महासेवाविधायकः ॥ ३ ॥
 तन्मातुलो धनपतिः श्रीकान्ताकामिनीपतिः ।
 तयोः सद्रूपसंयुक्ता धनश्रीश्चारुकन्यका ॥ ४ ॥

तां श्रीवृषभसेनोसौ परिणीय महोत्सवैः ।
 भुञ्जानो विविधान्भोगान्सुधीः सौख्येन संस्थितः ॥ ९ ॥
 एकदा दमधरस्य मुनेः पार्श्वे सुभक्तितः ।
 श्रुत्वा धर्मं जिनेन्द्रोक्तं मुनिः शीघ्रं बभूव च ॥ ६ ॥
 धनश्री रोदनं चक्रे ततोसौ मातुलेन च ।
 गृहमानीय कष्टेन कारितो व्रतखण्डनम् ॥ ७ ॥
 अहो मोहयुतो जन्तुः कार्याकार्यं न पश्यति ।
 मत्तवत्कुरुते कर्म-भूरिपापविधायकम् ॥ ८ ॥
 स श्रीवृषभसेनस्तु कारागारे यथा नरः ।
 गृहे स्थित्वा कियत्कालं मंजातश्च मुनिः सुधीः ॥ ९ ॥
 पुनस्तं च समानीय प्रपंचेन स मातुलः ।
 गृहे शृंगलया पापी स्थापयामास कष्टतः ॥ १० ॥
 पुनर्मा व्रतसच्छैला-त्पातायिष्यति मानसे ।
 संविचार्येति संन्यासं गृहीत्वा मुनिसत्तमः ॥ ११ ॥
 मृत्वा समाधिना स्वर्गं संप्राप्तो निजपुण्यतः ।
 दुर्जनैः पीडितश्चापि सज्जनो नाशुभे रतः ॥ १२ ॥
 भवतु दुर्जनको विपदाप्रदो
 विशदबुद्धिरसौ सुजनः पुनः ।
 जिनपतेः पदपद्मसुसेवना—
 द्भवति शर्मपतिर्निजपुण्यतः ॥ १३ ॥
 इति कथाकोशे श्रीवृषभसेनाख्यानं समाप्तम् ।

८१-जयसेननृपस्याख्यानम् ।

सारलक्ष्मीप्रदं नत्वा जिनेन्द्रं मुक्तिनायकम् ।
वक्ष्ये श्रीजयसेनस्य भूपतेः सत्कथानकम् ॥ १ ॥
सावस्तीपत्तने राजा जयसेनोभवत्पुरा ।
वीरसेना महाराज्ञी वीरसेनः सुतस्तयोः ॥ २ ॥
वन्दकः शिवगुप्ताख्यो निन्दकः पल्लम्पटः ।
सोपि राज्ञो गुरुर्जातो धिङ्मिश्रयात्वमशर्मकम् ॥ ३ ॥
एकदा नगरे तत्र मुनिवृन्दसमन्वितः ।
समायातो मुनीन्द्रस्तु यत्यादिवृषभः सुधीः ॥ ४ ॥
तत्पार्श्वे पुण्ययोगेन भव्यैः संवैः प्रमण्डितः ।
धर्ममाकर्ष्य जैनेन्द्रं भूपोभूच्छ्रावकोत्तमः ॥ ५ ॥
ततस्तेन महाभक्त्या जयसेनेन भूभुजा ।
जिनेन्द्रभवनैः सर्वं मण्डितं निजमण्डलम् ॥ ६ ॥
तदा स दुर्जनः पापी बुद्धकः शिवगुप्तकः ।
तद्भूपमारणोपायं चिन्तयंश्चेतसि क्रुधा ॥ ७ ॥
पुरीं च पृथिवीं गत्वा राजानं बौद्धधार्मिकम् ।
सुमत्याख्यं जगौ सर्वं जयसेनप्रचेष्टितम् ॥ ८ ॥
ततोसौ सुमतिर्लेखं प्रेषयामास तं प्रति ।
विरूपकं त्वया चक्रे बुद्धधर्मं गृहाण च ॥ ९ ॥
तेनोक्तं जयसेनेन जैनधर्मो जगद्धितः ।
निश्चयान्निश्चलो मेस्ति किमन्यैः पापकारणैः ॥ १० ॥

ज्ञातश्रीजैनसद्धर्मः प्राणी किं केन मुह्यति ।
 वायुना महता चापि चाल्यते किं सुराचलः ॥ ११ ॥
 रुष्टेन प्रेषितौ तेन सुमत्याख्येन दुर्भटौ ।
 मारणार्थं समागत्य सावस्त्यां तौ च वेगतः ॥ १२ ॥
 स्थित्वा दुष्टौ कियत्काल-मवकाशं विना ततः ।
 पश्चादागत्य तं भूप-मूचतुर्निजवृत्तकम् ॥ १३ ॥
 सुमतिश्च ततः प्राह पापात्मा सेवकान्प्रति ।
 अस्ति कोपि भटो यस्तु जयसेनं प्रहन्ति च ॥ १४ ॥
 तन्निशम्य हिमाराख्यो राजपुत्रो दुराशयः ।
 अहं तं मारयाम्युच्चै-रित्युक्त्वा पापपण्डितः ॥ १५ ॥
 सावस्तीनगरीं गत्वा यत्यादिवृषभस्य सः ।
 मुनेः पार्श्वे प्रपंचेन मुनि-भूत्वा कुधीः स्थितः ॥ १६ ॥
 एकदा जयसेनोसौ राजा सद्धर्मवत्सलः ।
 जिनालये मुनिं नत्वा धृत्वा लोकं बहिः पुनः ॥ १७ ॥
 पादमूले मुनेः स्थित्वा कृत्वा किञ्चित्प्रजल्पनम् ।
 यावत्सुधीर्नमस्कारं गमनाय करोति च ॥ १८ ॥
 बौद्धो हिमारकः सोपि हत्वा तं जयसेनकम् ।
 नष्टः शीघ्रं महानिन्द्यो लोके बुद्धाश्रितो जनः ॥ १९ ॥
 तमालोक्य मुनिः सोपि यत्यादिवृषभः सुधीः ।
 दर्शनोडाहनाशाय लिखित्वा भित्तिभागके ॥ २० ॥
 नृपो हिमारकेणैव मारितः पापकर्मणा ।
 इति स्वयं विदार्योच्चै-रसिधेनुकयोदरम् ॥ २१ ॥

संन्यासं च समादाय निश्चलो मेखत्तराम् ।
मृत्वा स्वर्गालयं प्राप्य देवो जानो गुणोज्वलः ॥ २२ ॥
वीरसेनकुमारो यो जयसेनसुतस्तदा ।
दृष्ट्वा तौ मरणं प्राप्तौ भित्तौ वीक्ष्याक्षराणि च ॥ २३ ॥
प्रशंसां सुतरां कृत्वा मुनीन्द्रस्य विचक्षणः ।
धर्मे श्रीमज्जिनेन्द्रोक्ते संजातो तीव्रनिश्चलः ॥ २४ ॥
दुष्टात्मा कुरुते दोषं धर्मे श्रीमज्जिनेशिनाम् ।
स स्वभावेन निर्दोषो निरभ्रो भास्करो यथा ॥ २५ ॥
यः श्रीदेवनिकायभूपतिशतैर्नागेन्द्रमत्वेचरैः
पूज्यो भक्तिभरेण शर्मनिलयो धर्मो जिनेन्द्रोदितः ।
नाना दुःखविनाशको भवहरः स्वर्गापवर्गप्रदः
स श्रीमान्भवतां जगत्त्रयहितो दद्याच्छुभं मङ्गलम् ॥२६॥
इति कथाकोशे जयसेनवृपस्याख्यानं समाप्तम् ।

८२-शकटालमुनेराख्यानम्

नत्वा पादद्वयं जैनं शर्मदं त्रिजगद्धितम् ।
ब्रुवेहं शकटालस्य मुनेर्वृत्तं बुधैर्मतम् ॥ १ ॥
पुरे पाटलिपुत्रे भू-द्राजा नन्दोतिभद्रधीः ।
मंत्री श्रीशकटालाख्यो जैनधर्मरतस्तराम् ॥ २ ॥
द्वितीयस्तु कुधीर्मत्री वरादिरुचिनामभाक् ।
तौ परस्परमत्यन्तं वैरिणौ भवत स्म च ॥ ३ ॥

एकदा मुनिभिर्युक्तो महापद्मो मुनीश्वरः ।
 तत्रायातो जगत्पूज्यो जिनतत्त्वविदांवरः ॥ ४ ॥
 तत्पार्श्वे श्रीजिनेन्द्रोक्तं धर्मं शर्माकरं द्विधा ।
 समाकर्ण्य सुधीर्मन्त्री शकटालो गुणोज्वलः ॥ ५ ॥
 मुनिभूत्वा लसद्भक्त्या ज्ञात्वा शास्त्रार्थमुत्तमम् ।
 आचार्यत्वं समासाद्य गुरोः पादप्रसादतः ॥ ६ ॥
 कुर्वन्विहारमत्युच्चैर्भग्व्यान्सम्बोधयन्मुखम् ।
 कुर्वन्धर्मोद्यमं पूतं दुर्गतिच्छेदकारणम् ॥ ७ ॥
 पुनः पाटलिपुत्राख्यं पुरमागत्य शुद्धधीः ।
 नन्दस्यान्तःपुरे चर्यां कृत्वा स्वस्थानकं गतः ॥ ८ ॥
 पूर्ववैरेण पापात्मा वरादिरुचिकस्तदा ।
 नन्दं भूषं प्रति प्राह भां नरेन्द्र विचक्षण ॥ ९ ॥
 भिक्षामिषेण ते गेहं संप्रविश्य प्रवेगतः ।
 तवान्तःपुरके कष्टं शकटालः सुधूर्त्तकः ॥ १० ॥
 अन्यायं च विधायैव स्वस्थानं गतवानिति ।
 पापी दुर्गतिभाक् प्राणी किं करोति न पातकम् ॥ ११ ॥
 ततो नन्देन भूभर्त्ता महाकोपेन तत्क्षणे ।
 प्रेषितः शकटालस्य घातको मारणेच्छया ॥ १२ ॥
 अहो मूढमतिर्जीवः प्रेरितो दुर्जनेन च ।
 कार्याकार्यं न वेत्त्येव करोत्येव कुकर्म सः ॥ १३ ॥
 शकटालो मुनीन्द्रोसौ दृष्ट्वा तं घातकं खरम् ।
 ज्ञात्वा तन्मन्त्रिणो दुष्ट-चोष्टितं पापकारणम् ॥ १४ ॥

संन्यासेन सुधीर्मृत्वा स्वर्लोकं च गतः सुखम् ।
 दुष्टः करोतु दुष्टत्वं भवेन्नित्यं सतां शुभम् ॥ १५ ॥
 सुनन्दोपि तदा राजा कृत्वा सर्वपरीक्षणम् ।
 ज्ञात्वा मुनिं सुनिर्दोषं त्यक्त्वा कोपं प्रवेगतः ॥ १६ ॥
 महापद्ममुनेः पाद-मूले सद्भक्तिनिर्भरः ।
 श्रुत्वा धर्मं जिनैः प्रोक्तं सारसम्पद्विधायकम् ॥ १७ ॥
 निन्दां गर्हां निजां कृत्वा दानपूजाव्रतान्विते ।
 धर्मे श्रीमज्जिनेन्द्राणां संजातः सुतरां रतः ॥ १८ ॥
 भवेज्जन्तुः कुसंगेन महापापस्य भाजनम् ।
 स एव सद्गुरुं प्राप्य संभवेत्पुण्यभाजनम् ॥ १९ ॥
 तस्माद्भव्यैः प्रकर्त्तव्यं सद्गुरोः सेवनं सदा ।
 प्राप्यते येन सत्सौख्यं स्वर्गमोक्षभवं मुदा ॥ २० ॥
 सम्यग्दर्शनबोधवृत्तसुतपोरत्नोत्कराराधना—
 माला श्रीजिनसारसूत्रसहिता पूर्व बुधैर्निर्मिता ।
 सद्बोधाम्बुधिभिर्जगन्नयहितैः सा शर्मणे श्रीप्रभा—
 चन्द्राद्यैस्तदनुग्रहेण सुधिया चक्रे मयापि श्रिये ॥ २१ ॥
 इति कथाकोशे शकटालमुनेराख्यानं समाप्तम् ।

८३—श्रद्धाख्यानम् ।

विशुद्धकेवलज्ञान-प्रकाशितजगन्नयम् ।
 नत्वा जिनं प्रवक्ष्यामि श्रद्धाख्यानं सतां प्रियम् ॥ १ ॥
 कुरुजांगलसद्देशे हस्तिनागपुरे शुभे ।
 विनयंधरभूपालो विनयादिवती प्रिया ॥ २ ॥
 श्रेष्ठी वृषभसेनाख्य-स्तत्राम्नी श्रेष्ठिनी मता ।
 तयोः पुत्रस्तु संजातो जिनदासो गुणोज्वलः ॥ ३ ॥
 एकदा तस्य भूभर्तुः कामासक्तस्य कर्मतः ।
 महाव्याधिः समुत्पन्नो भूरिकामो न शान्तये ॥ ४ ॥
 वैद्या न शक्नुवन्ति स्म तं व्याधिं संचिकित्सितुम् ।
 पीडितस्तेन भूनाथो दुर्जनेन च पापिना ॥ ५ ॥
 ततः सिद्धार्थसत्त्वाम्ना शुद्धश्रावकमंत्रिणा ।
 पादौषधमुनेः पाद-प्रक्षालनजलं शुभम् ॥ ६ ॥
 दत्तं तस्मै नरेन्द्राय सर्वव्याधिविनाशकम् ।
 श्रीजिनेन्द्रपदाम्भोज-चंचरीकेण निर्मलम् ॥ ७ ॥
 श्रद्धादिगुणसंयुक्तो विनयंधरभूपतिः ।
 पीत्वा तज्जलमत्युच्चैः संजातो रोगवर्जितः ॥ ८ ॥
 तज्जलास्वादनादेव गतो व्याधिः प्रवेगतः ।
 भास्करस्योदये शीघ्रं प्रयात्येव यथा तमः ॥ ९ ॥
 प्रभावः श्रीमुनीन्द्राणां तपसः केन वर्ण्यते ।
 यत्पादक्षालनं तोयं सर्वव्याधिक्षयप्रदम् ॥ १० ॥

यथा सिद्धार्थमंत्रि च सत्तोयं भूभुजे ददौ ।
 तथा भव्यैः प्रदातव्यं धर्मपानीयमङ्गिनाम् ॥ ११ ॥
 स श्रीपादौषधः स्वामी मुनीन्द्रो गुणसागरः ।
 अस्तु मे शर्मणे नित्यं जैनतत्त्वविदांवरः ॥ १२ ॥
 श्रद्धा श्रीजिनधर्मकर्मणि सतां दुःखौघविध्वंसिनी
 देवेन्द्रादिनरेन्द्रचक्रिपदवीशर्मप्रदास्तोकतः ।
 बाहुल्येन करोति या शुभतरा सत्केवलद्योतनं
 व्यक्तानन्तचतुष्टयं शिवकरं सा शर्मणे वास्तु वै ॥ १३ ॥
 इति कथाकोशे श्रद्धाख्यानं समाप्तम् ।

८४—स्वात्मनिन्दाफलाख्यानम् ।

सर्वदेवेन्द्रचन्द्राद्यैः पूजितं श्रीजिनेश्वरम् ।
 संप्रणम्य प्रवक्ष्येहं स्वात्मनिन्दाफलोत्करम् ॥ १ ॥
 काशीदेशे सुविख्याते पूते वाणारसी पुरे ।
 राजा विशाखदत्तोभू-त्तद्राज्ञी कनकप्रभा ॥ २ ॥
 चित्रकारो विचित्राख्यो नानाचित्रविधायकः ।
 विचित्रादिपताकाख्या तस्य भार्या बभूव च ॥ ३ ॥
 तयोर्बुद्धिमती पुत्री संजाता सुविचक्षणा ।
 एकदा तस्य भूपस्य मन्दिरे वातिसुन्दरे ॥ ४ ॥
 विचित्रचित्रकारस्य चित्रं चित्रयतः पितुः ।
 बुद्धिमत्या समादाय भोजनं गतया तया ॥ ५ ॥

लीलया लिखितं तत्र भूपतेर्मणिकुट्टिमे ।
 स्वच्छं मयूरपिच्छं तद्गृह्णन् राजाल्पधीर्मतः ॥ ६ ॥
 तथान्यदिवसे राज्ञो दर्शयंश्चित्रमद्भुतम् ।
 भणितः स्वपिता चेति तया पुत्र्या सुधूर्तया ॥ ७ ॥
 शीघ्रमागच्छ भो तात मा कुरु त्वं विलम्बलनम् ।
 यौवनं साम्प्रतं याति भोजनस्य विचक्षण ॥ ८ ॥
 तद्वचस्तु समाकर्ण्य भूपतिश्चित्रिताशयः ।
 मुखं पश्यन्प्रमूर्खोसौ भणितश्च तया पुनः ॥ ९ ॥
 तथान्यदा तया चापि कुड्यप्रच्छादने शुभे ।
 अपनीते द्वितीये च कुड्ये चित्रावलोकने ॥ १० ॥
 स राजा भणितो मूर्खस्ततः सोपि महीपतिः ।
 पृष्ट्वा तत्कारणं सर्वं तुष्टस्तां परिणीय च ॥ ११ ॥
 सर्वस्वान्तःपुरे चक्रे सुप्रधानां सुवल्लभाम् ।
 गुणाः कुर्वन्ति दूतत्वं पुण्यतो भव्यदेहिनाम् ॥ १२ ॥
 तस्याः सेवागतं सर्वं दुष्टमन्तःपुरं तदा ।
 मस्तके टोल्यकाङ्क्षा गच्छति स्म दिनं प्रति ॥ १३ ॥
 ततो बुद्धिमती सा च संजाता दुर्बला सती ।
 जिनालयं प्रविश्योच्चैः पापस्य विलयप्रदम् ॥ १४ ॥
 जिनेन्द्रप्रतिमाग्रे च कार्यसिद्धिविधायिनि ।
 आत्मनिन्दां करोति स्म भक्तिभारेण मण्डिता ॥ १५ ॥
 श्रीजिनेन्द्रजगद्गन्ध स्वर्गमोक्षप्रदायक ।
 अहं दीनकुलोत्पन्ना कस्य दोषोत्र दीयते ॥ १६ ॥

त्वमेव शरणं तात दुःखदावाग्निवारिद ।
 किमन्यैर्बहुभिर्देवैः कामक्रोधादिदूषितैः ॥ १७ ॥
 एकान्ते निन्दनं चेति कुर्वती स्वगृहे स्थिता ।
 पृष्टापि भूभुजा वक्ति नैव दौर्बल्यकारणम् ॥ १८ ॥
 अथैकस्मिन्दिने श्रीम-ज्जिनेन्द्रभवनं शुभम् ।
 पूर्वं प्राप्तेन तद्राज्ञा श्रुत्वा तद्दुःखकारणम् ॥ १९ ॥
 अन्तःपुरं मुनिर्भर्त्स्य कृत्वा सेवापरं तराम् ।
 सती बुद्धिमती सा च मुप्रधाना कृता मुदा ॥ २० ॥
 एवमन्यैर्बुधैश्चापि श्रीजिनाग्रे सुभक्तितः ।
 क्षुल्लकाद्यैः प्रकर्त्तव्या स्वात्मनिन्दा शुभश्रिये ॥ २१ ॥
 शुभकुलोत्तमशर्मविधायिनी
 जिनपतेः पदभक्तिरसौ सदा ।
 भवतु दुर्गतिदुःखविनाशिनी
 शिवपदं मम देव यतो मुदा ॥ २२ ॥
 इति कथाकोशे आत्मनिन्दाप्राप्तफलदृष्टान्ताख्यानं
 समाप्तम् ।

८५-आत्मनिन्दाख्यानम् ।

सर्वदोषप्रहर्त्तारं कर्त्तारं शर्मणः सताम् ।
 नत्वा जिनं प्रवक्ष्येहं स्त्रीकथां गर्हणाश्रिताम् ॥ १ ॥
 अयोध्यानगरे राजा दुर्योधन इतीरितः ।
 श्रीदेवीकामिनीनाथः संजातो न्यायमण्डितः ॥ २ ॥

बभूव ब्राह्मणस्तत्र सर्वोपाध्यायनामभाक् ।
 ब्राह्मणी तस्य वीराख्या यौवनोन्मत्तमानसा ॥ ३ ॥
 सार्द्धं छत्रेण संसक्ता पापिनी साम्निभूतिना ।
 हत्वा पतिं निजं वृद्धं सर्वोपाध्यायकं तदा ॥ ४ ॥
 छत्रिकायां समारोप्य कृष्णरात्रौ श्मशानकम् ।
 निक्षेपुं च गता तत्र कोपाद्वचन्तरदेवता ॥ ५ ॥
 छत्रिकां कीलयामास मस्तके संजगाद च ।
 प्रभाते पुरनारीणा-मग्रतस्तु गृहे गृहे ॥ ६ ॥
 दुराचारंस्त्वया स्वस्य कथ्यते गर्हणोत्करैः ।
 तदा ते पतति व्यक्तं मस्तकाच्छत्रिका द्रुतम् ॥ ७ ॥
 तथा तथा कृते शीघ्रं छत्रिका पतिता क्षितौ ।
 सा लोके च विशुद्धाम्-द्वाह्यणी निजगर्हणात् ॥ ८ ॥
 तथान्यैस्तु बुधैः कार्यं गर्हणं स्वस्य शुद्धये ।
 गुरुणामग्रतो भक्त्या दोषके पापभीरुभिः ॥ ९ ॥
 शल्येनैव यथा प्रपीडिततनुर्निष्काश्य शल्यं भटः
 संप्राप्नोति सुखं तथा च सुधियः श्रीजैनसूत्रान्वितान् ।
 श्रित्वा श्रीमुनिनायकाञ्छुभतरान्भूत्वा च शल्योज्झिताः
 स्वात्मोत्पन्नकुदोषगर्हणभरैर्नित्यं भजन्तु श्रियम् ॥ १० ॥
 इति कथाकोश आत्मगर्हणाख्यानं समाप्तम् ।

८६—सोमशर्ममुनेराख्यानम् ।

सम्प्रणम्य जिनाधीशं सारधर्मोपदेशकम् ।
 सोमशर्ममुनेर्वचिम शर्मदं सुकथानकम् ॥ १ ॥
 आलोचनैर्गर्हणनिन्दनैश्च
 ब्रतोपवासैः स्तुतिसत्कथाभिः ।
 एभिस्तु योगैः क्षपणं करोमि
 विषप्रतीघातमिवाप्रमत्तः ॥ २ ॥
 अथात्र भरते क्षेत्रे पुण्ड्राख्यविषये शुभे ।
 देवीकोट्टपुरे जातो ब्राह्मणः सोमशर्मवाक् ॥ ३ ॥
 वेदवेदाङ्गपारङ्गः सोमिल्याब्राह्मणीपतिः ।
 संजातौ चाग्निभूत्याख्य-वायुभूती तयोः सुतौ ॥ ४ ॥
 तत्रैव नगरे विष्णु-दत्तनामा द्विजोपरः ।
 विष्णुश्रीकामिनीनाथो भूरिवित्तसमन्वितः ॥ ५ ॥
 ऋणं श्रीविष्णुदत्तस्य गृहीत्वा सोमशर्मकः ।
 एकदा धर्ममाकर्ण्य मुनेः पार्श्वे जिनेशिनाम् ॥ ६ ॥
 दीक्षामादाय सद्भक्त्या मुनिर्भूत्वा विचक्षणः ।
 कृत्वा विहारमस्युच्चैः प्राप्तः कोट्टपुरं पुनः ॥ ७ ॥
 दृष्ट्वासौ विष्णुदत्तेन धृत्वा द्रव्यं प्रयाचितः ।
 सोमशर्ममुनेः पुत्रौ निर्धनौ तौ तु साम्प्रतम् ॥ ८ ॥
 द्रव्यं मे देहि भो वीर नो चेद्धर्मं सुशर्मदम् ।
 तच्छ्रुत्वा सोमशर्माख्यं तं मुनिं सुतपोनिधिम् ॥ ९ ॥

वीरभद्रमहाचार्य-वाक्यतस्तु श्मशानके ।
 धर्मं विक्रीणयन्तं च प्रत्यक्षीभूय देवता ॥ १० ॥
 संजगाद मुने स्वामिन्धर्मस्ते कीदृशो भुवि ।
 ततः प्राह मुनिः सोपि सोमशर्मा गुणोज्वलः ॥ ११ ॥
 मूलोत्तरैर्गुणैर्युक्तो दशलाक्षणिको महान् ।
 धर्मो देवि मम श्रीम-ज्जिनेन्द्रैर्भाषितः शुभः ॥ १२ ॥
 तत्समाकर्ण्य सा देवी सन्तुष्टा भक्तिभारतः ।
 नत्वा मुनिं जगद्वन्द्यं संजगौ व्यक्तभाषया ॥ १३ ॥
 धम्मो जयवसियरणं धम्मो चिंतामणी अणग्घेओ ।
 धम्मो सुहवसुधारा धम्मो कामदुहा धेणू ॥
 किं जंपिण्ण बहुणा जं चं दीसइ सम्मतियलोए ।
 इंदियमणोहिरामं तं तं धम्मफलं सव्वं ॥
 सर्वलोकोत्तमस्यास्य नास्ति मूल्यं सुधर्मणः ।
 किं तु सर्वोपसर्गस्य विनाशार्थं महामुनेः ॥ १४ ॥
 एकवारं त्रिमुष्ट्या च समुत्पाटितकेशजम् ।
 मूल्यलेशं ददामीमं श्रीमतां शर्मकारिणाञ्च ॥ १५ ॥
 इत्युक्त्वासौ लसत्कान्ति-प्रद्योतितककुब्मुखम् ।
 रत्नराशिं विधायोच्चैर्देवता स्वगृहं गता ॥ १६ ॥
 श्रीमज्जिनेन्द्रसद्धर्म-प्रभावः केन वर्ण्यते ।
 यो धर्मः शर्मदो नित्यं सुरेन्द्राद्यैः समर्चितः ॥ १७ ॥
 प्रभाते तत्तपोलक्ष्मी-सत्प्रभावप्रवीक्षणात् ।
 विष्णुदत्तो द्विजश्चापि नत्वा तं मुनिनायकम् ॥ १८ ॥

संजगाद मुने धीर धन्यस्त्वं जैनतत्ववित् ।
 दुर्धरोरुतपोयुक्तो विरक्तो मोहकर्मणि ॥ १९ ॥
 अहं दुष्कर्मयोगेन वंचितो धनतस्करैः ।
 अतः परं भवत्पाद-पद्मयुग्माश्रयं भजे ॥ २० ॥
 इत्यादिकैः शुभैर्वाक्यैः स्तुत्वा तं भक्तिनिर्भरः ।
 पादमूले मुनेस्तस्य दीक्षामादाय निर्मदः ॥ २१ ॥
 मुनिर्भूत्वा गुरोर्भक्त्या स्वर्मोक्षसुखभागभूत् ।
 अहो धर्माश्रितो जन्तुः को वा न स्यान्महासुखी ॥ २२ ॥
 सर्वभव्यजनाश्चान्ये धर्मे श्रीमज्जिनेशिनाम् ।
 तं प्रभावं समालोक्य संजाता भक्तिनिर्भराः ॥ २३ ॥
 तद्धनैः श्रावकैश्चापि कोटितीर्थाभिधानकः ।
 चैत्यालयो जिनेन्द्राणां कारितः शर्मदायकः ॥ २४ ॥
 श्रीमत्सारजिनेन्द्रदेवगदितं त्रैलोक्यसंपूजितं
 नाना शर्मविधायकं भवहरं स्वर्मोक्षदं सत्तपः ।
 आराध्यैव विशुद्धभक्तिभरतो ये साधवो धीधनाः
 प्राप्ता मुक्तिसुखं विनाशरहितं कुर्यस्तु ते मे श्रियम् ॥२५॥

इति कथाकोशे श्रीसोमशर्ममुनेराख्यानं समाप्तम् ।

८७—कालाध्ययनाख्यानम् ।

यस्य ज्ञानं जगत्सार-संसाराम्भोधिपारदम् ।
 तं प्रणम्य जिनं वक्ष्ये कालाध्ययनवृत्तकम् ॥ १ ॥
 वीरभद्रो जगद्भद्रो मुनीन्द्रो जैनतत्ववित् ।
 एकदासौ महाटव्या-महोरात्रं पठंश्छुतम् ॥ २ ॥
 श्रुतदेव्या तया दृष्ट-स्ततः सम्बोधनाय च ।
 धृत्वा गोकुलिकारूपं समागत्य निशि स्फुटम् ॥ ३ ॥
 सुगन्धिमधुरं तक्रं गृहीस्वेति स्व लीलया ।
 सा जल्पन्ती मुनेः पार्श्वे चक्रे पर्यटनं तदा ॥ ४ ॥
 वीरभद्रो मुनिः प्राह शाखाभ्यासैकमानसः ।
 मुग्धे किं गृहिलासीति तक्रं गृह्णाति कोधुना ॥ ५ ॥
 निशायां निर्जने देशे तच्छ्रुत्वा देवतावदत् ।
 त्वमेव गृहीलोऽकाले पठस्यत्रागमं यतः ॥ ६ ॥
 ततोसौ मुनिरालोक्य नक्षत्राणि नभस्तले ।
 प्रबुद्धो गुरुसान्निध्यं गत्वालोच्य निजक्रियाम् ॥ ७ ॥
 शाखं संपठति स्मोच्चैः काले काले तथान्यदा ।
 तं पठन्तं जिनैः प्रोक्तं स्वागमं मुनिसत्तमम् ॥ ८ ॥
 दृष्ट्वासौ देवता तुष्टा विशुद्धाष्टविधार्चनैः ।
 पूजयामास सद्भक्त्या सद्गुणैः को न पूजितः ॥ ९ ॥
 ततोसौ वीरभद्रस्तु मुनीन्द्रो ज्ञानमण्डितः ।
 दर्शनज्ञानचारित्रैः परलोकं सुधीर्गतः ॥ १० ॥

तस्माच्छ्रीजिनभाषितं शुभतरं ज्ञानं जगन्मोहनं
 नित्यं सारविभूतिशर्मजनकं स्वर्गापवर्गप्रदम् ।
 युक्ता भक्तिभरेण निर्मलधियो विश्वप्रदीपं हितं
 श्रित्वा शोककलंकपंकहरणं कुर्वन्तु सन्तः सुखम् ॥११॥
 इति कथाकोशे कालाध्ययनाख्यानं समाप्तम् ।

८८-अकालाध्ययनाख्यानम् ।

नत्वा जिनं जगद्वन्धं केवलज्ञानलोचनम् ।
 अकालाख्यानकं वक्ष्ये सतां सम्बोधहेतवे ॥ १ ॥
 शिवनन्दी मुनिः कश्चिदेकदा गुरुवाक्यतः ।
 श्रीमच्छ्रवणनक्षत्रोदये स्वाध्यायकालकः ॥ २ ॥
 भवत्येवं परिज्ञात्वा तथापि प्रौढकर्मतः ।
 अकाले संपठन्मिथ्या-समाधिमरणेन सः ॥ ३ ॥
 गंगानद्यां महामस्त्यः संजातः पापकर्मणा ।
 जिनाज्ञालोपनेनैवं प्राणी दुर्गतिभागभवेत् ॥ ४ ॥
 ततश्चैकदिने सोपि मत्स्यस्तु पुलिने शुभे ।
 साधुपाठं समाकर्ण्य भूत्वा जातिस्मरो भवत् ॥ ५ ॥
 अहो पठितमूर्खोहं जैनवाक्यपराङ्मुखः ।
 संजातः पापतो मत्स्यो दुष्टकर्मविधायकः ॥ ६ ॥
 इत्यात्मनिन्दनं कृत्वा गृहीत्वा त्रिजगद्धितम् ।
 सम्यक्त्वं भक्तिभारेण संयुक्तं सदणुव्रतैः ॥ ७ ॥

समाराध्य जिनेन्द्रस्य पादपद्मद्वयं मुदा ।
 स्वर्गे महर्षिको जातो देवः सत्पुण्यसम्बलः ॥ ८ ॥
 धर्मस्याराधकः स्वर्गा भवेत्पापी विराधकः ।
 पूर्वोसौ सत्सुखोपेतः परो दुःखाश्रितो जनः ॥ ९ ॥
 इति ज्ञात्वा बुधैर्नित्यं धर्मः श्रीजिनभाषितः ।
 आराध्यो भक्तितो नित्यं शक्त्या शर्मशतप्रदः ॥ १० ॥
 विमलतरविभूतिः प्राणिनां शुद्धकीर्ति-
 भवति विशदमूर्त्तिर्ज्ञानतश्चारुशान्तिः ।
 असुरसुरनरेन्द्रैः खेचरेन्द्रैः प्रपूज्यं
 जिनपतिवरबोधं संभजन्तु प्रभव्याः ॥ ११ ॥
 इति कथाकोशे अकालाध्ययनाख्यानं समाप्तम् ।

८९-विनयाख्यानम् ।

सर्वं देवेन्द्रनागेन्द्र-नरेन्द्राद्यैः समर्चितम् ।
 नत्वा जिनं प्रवक्ष्येहं विनयाख्यानकं शुभम् ॥ १ ॥
 वत्सदेशे सुविख्याते कौशाम्बीपत्तने शुभे ।
 राजाभूद्धनसेनाख्यो विष्णुभक्तो विमुग्धधीः ॥ २ ॥
 धनश्रीः श्रीरिवात्यन्त-सुन्दरा तस्य कामिनी ।
 श्रीजिनेन्द्रपदाम्भोज-सद्भङ्गी श्राविकोत्तमा ॥ ३ ॥
 सुप्रतिष्ठाभिधस्तत्र पुरे भागवतस्तथा ।
 तद्राजाग्रासने भुंक्ते भोजनं कुतपोव्रतः ॥ ४ ॥

स जलस्तंभिनीविद्या-सामर्थ्येन प्रपंचतः ।
 यमुनाख्यामहानद्या-मध्ये जापं करोति च ॥ ९ ॥
 तत्प्रभावं समालोक्य सर्वे मूढजनास्तदा ।
 संप्राप्ता विस्मयं युक्तं मूढा मूढक्रियारतः ॥ १० ॥
 अथ श्रीविजयार्घस्य दक्षिणश्रेणिसंस्थिते ।
 रथनूपुरचक्रादि-बालारूपे पत्तनेभवत् ॥ ११ ॥
 राजा विद्युत्प्रभः स्यातः श्रावकव्रतमण्डितः ।
 विद्युद्वेगा महाराज्ञी विष्णुभक्ता बभूव च ॥ १२ ॥
 एकदा तौ विनोदेन कौशाम्बीमागतौ पुरीम् ।
 माघमासे जलस्नानं नद्यां जापं जलोपरि ॥ १३ ॥
 कुर्वन्तं सुप्रतिष्ठन्तं मिथ्यात्वविषदूषितम् ।
 विद्युद्वेगा विलोक्योच्चै-स्तत्प्रशंसां चकार सा ॥ १४ ॥
 ततो विद्युत्प्रभः प्राह सुधीर्विद्याधराधिपः ।
 आगच्छतो प्रिये चास्य मूढत्वं दर्शयामि ते ॥ १५ ॥
 तदा चांडालरूपेण ताभ्यां द्वाभ्यां प्रपञ्चतः ॥
 यमुनोपरि गत्वाशु दुष्टकर्मोत्करस्य च ॥ १६ ॥
 प्रक्षालनेन तत्सर्वं जलं संदूषितं महत् ।
 ततो रुष्टेन तेनापि प्रोक्त्वा कष्टमिति स्फुटम् ॥ १७ ॥
 नद्याश्चोपरि गत्वाशु तथा स्नानादिकं पुनः ।
 प्रारब्धं मूढभावेन किं न कुर्वन्ति देहिनः ॥ १८ ॥
 पुनस्ताभ्यां परीक्षार्थं तज्जले चातिदूषितम् ।
 ततः सोपि प्रकोपेन दूरं गत्वा तथा स्थितः ॥ १९ ॥

एवं ताम्यां बहून्वारांस्तज्जले दूषिते तराम् ।
 स्नानजापादिकं त्यक्त्वा मोहं प्राप्तः स मूढधीः ॥ १६ ॥
 ततस्ताभ्यां वनक्रीडा-प्रासादादोलनादिकम् ।
 विद्यया दर्शितं तस्य नभोयानादिकं तथा ॥ १७ ॥
 तद्दृष्ट्वा सुप्रतिष्ठोसौ विष्णुभक्तः सुविस्मयात् ।
 अहो विद्याधराणां च देवानामपि नेदृशी ॥ १८ ॥
 विद्या संविद्यते यादृक्चाण्डालानां मनोहरा ।
 एषा चेद्वर्त्तते मे च विद्या सर्वप्रवञ्चनम् ॥ १९ ॥
 करोमीति हृदि ध्यात्वा समागत्य तदन्तिकम् ।
 संजगादेति भो ब्रूत यूयं कस्मात्समागताः ॥ २० ॥
 महाश्र्चर्यं प्रकुर्वन्ति भवन्तः कथमीदृशम् ।
 आनन्दो वर्त्तते मेत्र भवत्क्रीडासमीक्षणात् ॥ २१ ॥
 तच्छ्रुत्वा सोऽपि मातंगो जगौ भो विष्णुभाक्तिक ।
 नैवं जानासि किंचात्र मातंगोहमिति स्फुटम् ॥ २२ ॥
 नमस्कर्तुं समायातो गुरोः पादद्वयं मुदा ।
 तुष्टेन गुरुणा मह्यं दत्ता विद्या सुखप्रदा ॥ २३ ॥
 तम्याः प्रभावतः सर्वं मयेदं क्रियते ध्रुवम् ।
 तत्समाकर्ण्य तेनोक्तं तदा भागवतेन च ॥ २४ ॥
 अहो कृपां विधायोच्चैर्मह्यमेषा प्रदीयते ।
 विद्या यया करोम्यत्र सद्विनोदमहं पुनः ॥ २५ ॥
 स चाण्डालस्तदा प्राह त्वमुत्तमकुलोद्भवः ।
 वेदवेदाङ्गपारज्ञो न विद्या विनयैर्विना ॥ २६ ॥

विद्युद्वेगस्त्वकं चापि यत्र मां पश्यसि स्फुटम् ।
 तत्राष्टाङ्गनमस्कारं कृत्वा सद्भक्तिनिर्भरः ॥ २७ ॥
 भवत्पादप्रसादेन जीवामीति प्रजल्पसि ।
 तदा विद्याप्रसिद्धिस्ते न चेत्सिद्धापि याति सा ॥ २८ ॥
 सर्वं करोमि तेनोक्तं यद्भवद्भिः प्रजल्पितम् ।
 ततस्तस्मै निजां विद्यां दत्त्वासौ स्वगृहं गतः ॥ २९ ॥
 सोपि विद्याप्रभावेन कृत्वा चारुविकुर्वणाम् ।
 सिद्धा विद्येति संज्ञात्वा सुप्रतिष्ठाख्यो विष्णुभाक् ॥ ३० ॥
 तद्वेलातिक्रमे प्राप्तो भोजनार्थं नृपान्तिकम् ।
 राज्ञा पृष्टः कथं वेला-तिक्रमो भगवन्नभून् ॥ ३१ ॥
 प्रोक्तं तेन मृषा वाक्यं लम्पटेन कुवादिना ।
 भो नरेन्द्र चिरं चारु-तपोमाहात्म्यतोद्य मे ॥ ३२ ॥
 सर्वे हरिहरब्रह्मा-सुराद्या भक्तिनिर्भराः ।
 मां समभ्यर्च्य योगीन्द्रं स्वस्थानं संययुर्मुदा ॥ ३३ ॥
 तेन राजन्वृहद्वेला संजातेति तथापरम् ।
 अभूत्प्रभो नभोभागे गमनागमनं च मे ॥ ३४ ॥
 ततः श्रीधनसेनोसौ भूपतिः प्राह भो द्विज ।
 त्वं प्रभाते महाश्चर्यं सर्वं मे दर्शय ध्रुवम् ॥ ३५ ॥
 दर्शयिष्यामि चेत्युक्त्वा स कृत्वा भोजनं गतः ।
 प्रभाते मठिकायां च राजादीनां मनोहरम् ॥ ३६ ॥
 दर्शयत्येव ब्रह्मादि-रूपं यावत्कृतोद्यमः ॥
 तावच्चण्डालरूपेण तत्रायातौ च तौ पुनः ॥ ३७ ॥

तदा दृष्ट्वा वदत्सोऽपि मातंगौ दुष्टचेष्टितौ ।
 कस्मादिमौ समायातौ नष्टा विद्येति जल्पनात् ॥ ३८ ॥
 किं कारणं नृपः प्राह भगवन्ब्रूहि मे स्फुटम् ।
 प्रोक्तं तेन यथार्थं च श्रुत्वा सोऽपि महीपतिः ॥ ३९ ॥
 तौ प्रणम्य लसद्भक्त्या चण्डालौ पूर्वयुक्तितः ।
 ततो विद्यां समादाय तां परीक्ष्य प्रहर्षतः ॥ ४० ॥
 सम्प्राप्तः स्वगृहं शीघ्रं विद्यालाभो हि शर्मदः ।
 येन जन्तुर्भवत्येव नित्यं सत्सौम्यभाजनम् ॥ ४१ ॥
 अन्यदा स्वसभामध्ये विष्टरस्थो महीपतिः ।
 तं चण्डालं समायातं दृष्ट्वा भक्तिनिर्भरः ॥ ४२ ॥
 सम्प्रणम्य जगादोच्चैर्भो स्वामिंस्त्वत्प्रसादतः ।
 जीवामीति ततः सोऽपि विद्युत्प्रभक्वगाधिपः ॥ ४३ ॥
 विलोक्य विनयं तस्य मुधीः संतुष्टमानसः ।
 स्वरूपं प्रकटीकृत्य तस्मै भूपाय शर्मदाम् ॥ ४४ ॥
 दत्त्वा विद्यां तथान्यां च सम्प्राप्तो निजमन्दिरम् ।
 गुरुणां विनयेनोच्चैः किं न जायेत मुन्दरम् ॥ ४५ ॥
 तदाश्चर्यं ममालोक्य स राजा धनसेनवाक् ।
 विद्युद्वेगा तथान्ये च संजाताः श्रावकोत्तमाः ॥ ४६ ॥
 अन्यैश्चापि महाभव्यैः स्वर्गमोक्षसुखप्रदः ।
 गुरुणां विनयः कार्यो विशुद्धपरिणामतः ॥ ४७ ॥
 सर्वकार्यप्राप्तिर्द्धिं च या करोति क्षणार्द्धतः ।
 अस्तु सा सद्गुरोर्भक्तिः क्रियासन्दोहभूषणम् ॥ ४८ ॥

वन्द्यते स गुरुर्नित्यं यः संसारमहार्णवम् ।
 स्वयं तरति पूतात्मा भव्यानां तारणक्षमः ॥ ४९ ॥
 यस्य श्रीजिनपादपद्मयुगले देवेन्द्रचन्द्रार्चिते
 शास्त्रे सद्विनयस्तथा मुनिजने जैने सदा तिष्ठति ।
 तस्य श्रीजयकीर्तिकान्तिविलसद्बोधोदादयः सद्गुणाः
 प्रीत्यां पार्श्वनिवासिनोतिनितरां तिष्ठन्ति शर्मप्रदाः ॥५०॥
 इति कथाकोशे विनयाख्यानं समाप्तम् ।

९०-अवग्रहाख्यानम् ।

पादपद्मद्वयं नत्वा जिनेन्द्रस्य शुभप्रदम् ।
 उपधानकथा वक्ष्ये यतः सौख्यं भजाम्यहम् ॥ १ ॥
 अहिच्छत्रपुरे राजा वसुपालो विचक्षणः ।
 श्रीमज्जैनमते भक्तो वसुमत्यभिधा प्रिया ॥ २ ॥
 तेन श्रीवसुपालेन कारिते भुवनोत्तमे ।
 लसत्सहस्रकूटे श्री-जिनेन्द्रभवने शुभे ॥ ३ ॥
 श्रीमत्पार्श्वजिनेन्द्रस्य प्रतिमा पापनाशिनी ।
 तत्रास्ते चैकदा तस्यां भूपतेर्वचनेन च ॥ ४ ॥
 दिने लेपं ददात्युच्चैर्लेपकाराः कलान्विताः ।
 मांसादिसेविनस्ते तु ततो रात्रौ स लेपकः ॥ ५ ॥
 पतत्येव क्षितौ शीघ्रं कदर्थ्यन्ते च तेखिलाः ।
 एवं च कतिचिद्द्वारैः खेदक्षुण्णे नृपादिके ॥ ६ ॥

तदैकेन परिज्ञात्वा लेपकारेण धीमता ।
 देवताधिष्ठितां दिव्यां जिनेन्द्रप्रतिमां हिताम् ॥ ७ ॥
 कार्यसिद्धिर्भवेद्यावत्तावत्कालं सुनिश्चितम् ।
 अवग्रहं समादाय मासादेर्मुनिपार्श्वतः ॥ ८ ॥
 तस्यां लेपः कृतस्तेन स लेपः संस्थितस्तदा ।
 कार्यसिद्धिर्भवेत्येवं प्राणिनां व्रतशालिनाम् ॥ ९ ॥
 तदासौ वसुपालेन भूभुजा परया मुदा ।
 नानावस्त्रसुवर्णाद्यैः पूजितो लेपकारकः ॥ १० ॥
 तथा कार्यप्रसिद्धयर्थं भक्त्या ज्ञानादिकर्मणि ।
 अवग्रहः प्रकर्तव्यो मुन्यादिबुधसत्तमैः ॥ ११ ॥
 जिनपतिकथितोसौ बोधसिन्धुः प्रयुक्त्या
 विशदतरमुनीन्द्रैः सेवितः शर्महेतुः ।
 सुरनरखचरेन्द्रैः पूजितो भक्तिसांद्रैः
 स भवतु मम नित्यं केवलज्ञानकर्ता ॥ १२ ॥
 इति कथाकोशे अवग्रहाख्यानं समाप्तम् ।

११-अभिमानस्याख्यानम् ।

विशुद्धकेवलज्ञानं नत्वा श्रीमज्जिनेश्वरम् ।
 बहुमानकथां वच्मि सारशर्मप्रदायिनीम् ॥ १ ॥
 काशीदेशे सुविख्याते जातो वाराणसीपुरे ।
 राजा वृषध्वजो धीमान्स्वप्रजाप्रतिपालकः ॥ २ ॥

वसुमत्यभिधा तस्य महादेवी बभूव च ।
 रूपलावण्यसौभाम्य-मण्डिता पूर्वपुण्यतः ॥ ३ ॥
 तथा गंगानदीतीरे पलासग्रामवासकः ।
 नाम्नाशोकोभवद्धीमान्महागोकुलिकस्तदा ॥ ४ ॥
 ददात्यसौ नरेन्द्राय तस्मै संवत्सरं प्रति ।
 सद्वृत्तैः पूर्णकुम्भानां सहस्रं करमुत्तमम् ॥ ५ ॥
 तस्य भार्याभवन्नन्दा मती वन्ध्या स्वकर्मतः ।
 साशोकाय सुधीर्भार्या रोचते नैव मानसे ॥ ६ ॥
 रूपशीलादियुक्तापि कामिनी पुत्रवर्जिता ।
 पुंसश्चित्ते समायाति नैव बह्नीव निष्फला ॥ ७ ॥
 अशोकस्तु तदा सोपि सुधीर्गोकुलिको महान् ।
 पुत्रार्थं कामिनीमन्यां मुनन्दां पण्णितवान् ॥ ८ ॥
 तयोश्च कलहे जाते स्त्रियोस्तेन च धीमता ।
 अर्द्धमर्द्धं विधायोच्चैर्द्धनं सर्वं गृहादिकम् ॥ ९ ॥
 नन्दा नित्यं विशुद्ध्यादि-भाजनादिप्रयत्नकम् ।
 दानमानादिसत्पूजां गोपालानां विधाय च ॥ १० ॥
 घृतकुम्भसहस्रार्द्धं कृत्वा संवत्सरं प्रति ।
 ददाति स्म स्वनाथाय राजदेयं गुणोज्वला ॥ ११ ॥
 मुनन्दा च स्वरूपादि-महागर्वेण दूषिता ।
 गोपालानां कुधीः पूजां नैव यत्नं करोति च ॥ १२ ॥
 तस्या गोपालकाः सर्वे स्वयं दुग्धं पिबन्ति च ।
 तस्मात्तस्य घृतं जातं प्रमादादतितुच्छकम् ॥ १३ ॥

नन्दयान्यघृतं चापि दत्तं गोकुलिकेन तु ।
 निर्घाटिता सुनन्दा सा सौभाग्येन प्रगर्विता ॥ १४ ॥
 नन्दा नन्दप्रदा सा च स्वपुण्येन तदा सती ।
 स्वगेहे सर्ववित्तादौ सुप्रधानाभवच्छुभा ॥ १५ ॥
 एवं मुन्यादिभिर्जन-धर्मकर्मणि शर्मदम् ।
 पूजादानादिकं कार्यं नित्यं सद्बोधसिद्धये ॥ १६ ॥
 श्रीमज्जनपदाम्बुजेन नितरां स्वमोक्षसौख्यप्रदे
 शास्त्रे श्रीजिनभाषिते शुभतरे धर्मे गुरौ सज्जने ।
 ये यच्छन्ति विशुद्धभक्तिभरतः सद्भूरिमानादिकं
 तेषां सारयशः सुबोधविलसच्छ्रीशर्म नित्यं भवेत् ॥ १७ ॥
 इति कथाकोशे बहुमानाख्यानं समाप्तम् ।

१२-अनिह्ववाख्यानम् ।

यस्य सत्केवलज्ञाने भाति विश्वमणूपमम् ।
 तं जिनेन्द्रं प्रणम्योच्चैरनिह्ववकथां ब्रुवे ॥ १ ॥
 अवन्तिविषये श्रीमा-नुज्जयिन्यां विचक्षणः ।
 राजाभूद्भृतिपेणाख्य-न्तद्राज्ञी मलयावती ॥ २ ॥
 चण्डप्रद्योतनः पुत्रस्तयोर्जातो गुणोज्वलः ।
 रूपलावण्यसौभाग्य-माण्डितः पूर्वपुण्यतः ॥ ३ ॥
 दक्षिणादिपथे वेना-तटाख्ये नगरे तथा ।
 ब्राह्मणः सोमशर्माभूत्सौमाख्या ब्राह्मणी तयोः ॥ ४ ॥

सुपुत्रः कालसंदीवः सर्वविद्याविराजितः ।
 उज्जयिन्यां समागत्य स श्रीसोमसुतो महान् ॥ ९ ॥
 चण्डप्रद्योतनं चारु-लिपींश्चाष्टादशोत्तमाः ।
 पाठयामास पूतात्मा कालसंदीववाक् सुधीः ॥ १० ॥
 एकां म्लेच्छलिपिं तेन तं सुपाठयता तथा ।
 कूटं पठन्प्रभोः पुत्रो हतः पादेन सेवदत् ॥ ११ ॥
 यदाहं संभविष्यामि भूपतिस्तु तदा तव ।
 पादं संखण्डयिष्यामि युक्तं स्वल्पमतिः शिशुः ॥ १२ ॥
 ततस्तं पाठयित्वासौ कालसंदीवको द्विजः ।
 गत्वा दक्षिणदेशं च मुनिर्नातो गुणोज्वलः ॥ १३ ॥
 सोपि श्रीधृतिषेणारुयो राजा श्रीजिनभक्तिभाक् ।
 चण्डप्रद्योतनायोच्चैर्दत्त्वा राज्यं तपोगृहीत् ॥ १४ ॥
 एकदा तस्य भूपस्य चण्डप्रद्योतनस्य हि ।
 लेखः संप्रेषितो म्लेच्छ-राजेनोच्चैः स्वकार्यतः ॥ १५ ॥
 केनापि वाचितो नैव स लेखस्तु ततो नृपः ।
 स्वयं वाचयति स्मोच्चैस्तं लेखं तुष्टमानसः ॥ १६ ॥
 स्मृत्वासौ सद्गुरुं चित्ते तं समानीय भक्तितः ।
 पूजयामास शुद्धात्मा तत्पदाम्बुजमद्भुतम् ॥ १७ ॥
 भवन्ति सद्गुरोर्वाचो भव्यानां शर्मदायकाः ।
 यथा चौषधयोर्जन्तो-भवेयुश्चारुसौख्यदाः ॥ १८ ॥
 सोपि श्रीकालसंदीवो मुनिः श्रीजिनसूत्रवित् ।
 कस्मैचिच्छ्रेतसदीव-नाम्ने दीक्षां जिनोदिताम् ॥ १९ ॥

दत्त्वा कुर्वन्विहारं च भव्यान्सम्बोधयन्सुधीः ।
 श्रीमद्वीरजिनेन्द्रस्य विपुलारुयगिरौ स्थिताम् ॥ १६ ॥
 समवादिमूर्तिं प्राप्तो महाशर्मविधायिनीम् ।
 कृत्वा तद्वन्दनां भक्त्या संस्थितो विमलाशयः ॥ १७ ॥
 श्वेतसंदीवकश्चापि नूतनो मुनिसत्तमः ।
 ममवादिमृतेर्बाह्ये योगे स्वातापने स्थितः ॥ १८ ॥
 निर्गच्छता तदा श्रीमच्छ्रेणिकेन महीभुजा ।
 दृष्टः कस्ते गुरुश्चेति संपृष्टोसौ सुभक्तितः ॥ १९ ॥
 स च प्राह मुनिः श्रीमद्बद्धमानो गुरुर्मम ।
 इत्युक्ते पाण्डुरं तन्व शरीरं कृष्णतामिति ॥ २० ॥
 ततो व्याघ्रटितः श्रीमाञ्छ्रेणिको गौतमं मुनिम् ।
 तच्छरीरस्य कृष्णत्व-कारणं पृष्टवान्मृगः ॥ २१ ॥
 तेनोक्तं ज्ञानिना भूप स्वगुरोर्निह्णवाद्भ्रुवम् ।
 तत्कायः कृष्णवर्णोभू-त्तत्समाकर्ण्य धीमता ॥ २२ ॥
 शीघ्रं पश्चात्समागत्य तत्समीपं महीभुजा ।
 श्रेणिकेन शुभैर्वाक्यैर्भक्त्या सम्बोधितः स च ॥ २३ ॥
 ततो सौ श्वेतसंदीवो मुनिः कृत्वा सुनिन्दनम् ।
 शुक्लध्यानेन संहत्वा घातिकर्मचतुष्टयम् ॥ २४ ॥
 केवलज्ञानमुत्पाद्य लोकालोकप्रकाशकम् ।
 पूजितस्त्रिजगद्भव्यैः संप्राप्तो मोक्षमक्षयम् ॥ २५ ॥
 ततो भव्यैर्न कर्त्तव्यो निह्ववः स्वगुरोः कदा ।
 समाराध्यो गुरुर्यस्मात्स्वर्गमोक्षसुखप्रदः ॥ २६ ॥

सश्रीकेवललोचनोतिचतुरो भव्यौघसम्बोधको
 देवेन्द्रादिनरेन्द्रखेचरशतैर्भक्त्या सदाभ्यर्चितः ।
 व्यक्तानन्तचतुष्टयो गुणनिधिः श्रीश्वेतसंदीववाक्
 कुर्यान्मे भवशान्तिमक्षयमुखं शीघ्रं जिनः शर्मदम् ॥ २७ ॥
 इति कथाकोशे निह्णवाख्यानं समाप्तम् ।

१३—व्यंजनहीनाख्यानम् ।

नत्वा श्रीमज्जिनेन्द्रम्य पादपद्मद्वयं मुदा ।
 वक्ष्ये व्यंजनहीनस्य कथां सम्बोधहेतवे ॥ १ ॥
 देशे मगधसंज्ञेभूत्पुरे राजगृहे सुधीः ।
 वीरसेनो महाराजो वीरसेना प्रिया तयोः ॥ २ ॥
 सिंहनामा सुतो जात-स्तस्योपाध्यायकोभवत् ।
 सोमशर्मा सुधीः सर्व-शास्त्रव्याख्याविचक्षणः ॥ ३ ॥
 सुरम्यविषये ख्याते पादनादिपुरे तथा ।
 राजा सिंहरथस्तस्यो-परि प्राप्तेन तेन तु ॥ ४ ॥
 वीरसेनेन भूभर्ता पादनाख्यपुरात्तदा ।
 सिंहोध्यापयितव्योर्सां सुलेखः प्रेषितो गृहम् ॥ ५ ॥
 सिंहोध्यापयितव्यः स शब्दस्यैव विचारणे ।
 'ध्वै'स्मृतीति प्रचिन्ताया-मस्यधातोः प्रयोगकम् ॥ ६ ॥
 ज्ञात्वा कारयितव्यस्तु चिन्तां राज्यादिके सुतः ।
 सिंहो पाठयितव्यो न जगौ चेति कुवाचकः ॥ ७ ॥

इत्याकारे प्रलुप्ते च व्याख्याते भ्रान्तितस्तदा ।
 पाठितो नैव सिंहोसौ हा कष्टं मूढचेष्टितम् ॥ ८ ॥
 आगतेन ततो राज्ञा वीरसनेन धीमता ।
 ज्ञात्वा तत्कारणं कष्टं वाचको दण्डितः क्रुधा ॥ ९ ॥
 तस्मादेवं न कर्त्तव्यः प्रमादः साधुभिः क्वचित् ।
 येन कार्यस्य हानिः स्यादर्धसन्दोहनाशिनी ॥ १० ॥

यथौषधं हीनगुणत्वमाश्रितं
 निहन्ति नैवात्र शरीरवेदनाम् ।
 तथाक्षरैर्हीनगुणाश्रितं श्रुतं
 हितं न तत्तच्च शुभं सुधीः पठेत् ॥ ११ ॥

इति कथाकोशे व्यंजनहीनाख्यानं समाप्तम् ।

९४-अर्थहीनाख्यानम् ।

सर्वकल्याणकेषूच्चैश्चर्चितास्त्रिदशादिभिः ।
 नत्वा जिनेश्वरान्वक्ष्ये अर्थहीनकथानकम् ॥ १ ॥
 विनीतविषये रम्ये पुरेयोध्याभिधानके ।
 राजाभूद्वसुपालाख्यो वसुमत्यभिधा प्रिया ॥ २ ॥
 तयोः पुत्रः समुत्पन्नो वसुमित्रो विचक्षणः ।
 तस्योपाध्यायको जातो गर्गनामा गुणोज्वलः ॥ ३ ॥
 अवन्तिविषये पुर्या-मुज्जयिन्यां तथाभवत् ।
 वीरदत्तो महात्राजा वीरदत्ता सुवल्लभा ॥ ४ ॥

अयं श्रीवीरदत्ताख्यो वसुपालस्य भूमुजः ।
 मानभङ्गं करोत्युच्चैस्ततः स वसुपालकः ॥ ९ ॥
 उज्जयिन्यां समागत्य तस्योपरि महाक्रुधा ।
 गतेषु दिवसेषुच्चैर्वसुमत्यादिकान्प्रति ॥ ६ ॥
 पुत्रोध्यापयितव्योसौ वसुमित्रोतिसादरम् ।
 शालिभक्तं मसिमृक्तं सर्पिर्युक्तं दिनं प्रति ॥ ७ ॥
 गर्गोपाध्यायकस्योच्चैर्दीयते भोजनाय च ।
 लेखं संप्रेषयामास भूपश्चेति निजं गृहम् ॥ ८ ॥
 विनीतानगरीं प्राप्तः स लेखस्तु प्रमादतः ।
 वाचितो वाचकेनैव महामुग्धेन कर्मतः ॥ ९ ॥
 सुतोध्यापयितव्योमौ तथा गर्गाय धीमते ।
 मसिघृतं सुभक्तं च दीयते भोजनक्षणे ॥ १० ॥
 चूर्णाकृत्य ततोङ्गारं घृतभक्तेन मिश्रितम् ।
 दत्तं तस्मै तर्कैर्मूढैरुपाध्यायाय सेवकैः ॥ ११ ॥
 आगतेन ततो राज्ञा समाधानं सुभक्तितः ।
 उपाध्यायश्च पृष्टोसौ संजगाविति भो नृप ॥ १२ ॥
 अस्ति मे कुशलं देव भवत्पुण्यप्रसादतः ।
 किन्तु तेत्र कुलाचारैर्मसिं भोक्तुं क्षमोस्मि न ॥ १३ ॥
 तदा श्रीवसुपालेन पृष्टा राज्ञी च कारणम् ।
 तं लेखं दर्शयामास सा सती गुणमण्डिता ॥ १४ ॥
 ततस्तेन नरेन्द्रेण वाचकस्य महाक्रुधा ।
 मुण्डनादिखरारोहैः कृतो दण्डस्तु कष्टदः ॥ १५ ॥

एवमन्यैर्न कर्त्तव्यं साधुभिस्तु प्रमादतः ।
 सदर्थस्याप्यनर्थत्वं सर्वशास्त्रविचक्षणैः ॥ १६ ॥
 तस्माच्छ्रीजिनभाषितं शुभतरं कीर्तिप्रमोदप्रदं
 ज्ञानं ज्ञानघनैर्विशुद्धचरणैः सद्भिः सदा सेवितम् ।
 युक्त्या भक्तिभरेण निर्मलधियो भव्या भजन्त्यत्र ये
 तेषां सारसुखं प्रबोधविलसच्छ्रीसंभवं संभवेत् ॥ १७ ॥
 इति कथाकौशे अर्थहीनाख्यानं समाप्तम् ।

१५-व्यंजनार्थहीनस्याख्यानम् ।

विशुद्धकेवलज्ञानं नत्वा श्रीमज्जिनेश्वरम् ।
 व्यंजनार्थप्रहीनस्य प्रवक्ष्येहं कथानकम् ॥ १ ॥
 कुरुजांगलसद्वेशे हस्तिनागपुरे परे ।
 महापद्मोभवद्राजा जिनपादाब्जषट्पदः ॥ २ ॥
 तस्य राज्ञी महासाध्वी पद्मश्री रूपशालिनी ।
 श्रीमज्जिनेन्द्रसद्धर्म-कर्मसन्दोहभाविनी ॥ ३ ॥
 तथा सुरम्यदेशे च पोदनाख्यमहापुरे ।
 सिंहनादो महीनाथ-स्तस्योपरि महाक्रुधा ॥ ४ ॥
 स श्रीमांश्च महापद्मः पोदनादिपुरं गतः ।
 तत्र श्रीमज्जिनेन्द्राणां महास्तंभसहस्रकम् ॥ ५ ॥
 सहस्रकूटसन्नाम मन्दिरं शर्ममन्दिरम् ।
 दृष्ट्वा सन्तुष्टचेतस्को लसद्धर्मानुरागतः ॥ ६ ॥

ईदृशं श्रीजिनागारं मत्पुरे सौख्यकारणम् ।
 कारयामि जगत्सारं संविचार्येति मानसे ॥ ७ ॥
 महास्तंभसहस्रस्य कर्त्तव्यः मंग्रहो ध्रुवम् ।
 इत्युच्चैः प्रेषयामास पत्रकं म्वपुरं प्रति ॥ ८ ॥
 वाचितं वाचकेनाशु भ्रान्त्या स्तंभसहस्रकम् ।
 ग्राह्यं चेति तदाकर्ण्य तत्रस्थैर्केगतो जनैः ॥ ९ ॥
 गृहीत्वा स्तंभशब्देन महाच्छागमहस्रकम् ।
 पोषितं बहुयत्नेन हा कष्टं मूढचेष्टितम् ॥ १० ॥
 ततो गङ्गा समागत्य महापद्मेन धीमता ।
 प्रोक्तं भो यन्मयादिष्टं तन्मे दर्शयथ ध्रुवम् ॥ ११ ॥
 दर्शिताश्च जनैश्छागा-स्ततो रुष्टेन भूभुजा ।
 आज्ञाता मारणे लोका-स्ततस्तैरिति जल्पितम् ॥ १२ ॥
 किं कुर्मो भो महीनाथ वयं प्रेषणकारिणा ।
 वाचकेन यदादिष्टं तदस्माभिर्विनिर्मितम् ॥ १३ ॥
 तदा तेन प्रकोपेन महापद्मेन भूभुजा ।
 वाचको दण्डितो गाढं प्रमादो न सुखायते ॥ १४ ॥
 एवमन्यैर्न कर्त्तव्यः प्रमादः साधुभिर्जनैः ।
 ज्ञानध्यानादिसत्कार्ये जैनतत्त्वविचक्षणैः ॥ १५ ॥
 इत्थं श्रीजिनभाषितं शुभतरं ज्ञात्वा सुशास्त्रं बुधै-
 स्त्यक्त्वा मोहविधायकं भयकरं त्रेषा प्रमादं सदा ।
 धर्म्यं कर्मणि शर्मकोटिजनके सज्ञातदानादिके
 भक्त्या श्रीजिनपूजने शुभतेरे कार्या मतिः श्रेयसे ॥ १६ ॥
 इति कथाकोशे न्यञ्जनार्थहीनाख्यानं समाप्तम् ।

१६-हीनाधिकाक्षराख्यानम् ।

नत्वा जिनं जगत्पूज्यं केवलज्ञानलोचनम् ।
 हीनाधिकाक्षराख्यानं प्रवक्ष्ये भव्यरञ्जनम् ॥ १ ॥
 सुराष्ट्रविषये श्रीम-दुर्जयन्तमहागिरौ ।
 श्रीमच्चन्द्रगुहामध्ये जैनतत्त्वाब्धिचन्द्रमाः ॥ २ ॥
 धरसेनो महाचार्यो ज्ञात्वा स्तोत्रं स्वजीवितम् ।
 अविच्छित्तिनिमित्तं च शास्त्रस्योच्चैर्विचक्षणः ॥ ३ ॥
 आन्ध्रदेशे सुविख्याते वेनातटपुरे परे ।
 जिनयात्रासमायात-महाचार्यान्प्रति द्रुतम् ॥ ४ ॥
 प्राज्ञौ कृतार्थतां प्राप्तौ नूतनौ द्वौ स्थिरौ मुनी ।
 सिद्धान्तोद्धरणे योग्यौ प्रेषणीयौ मदन्तिके ॥ ५ ॥
 दत्त्वा लेखमिति व्यक्तं स्वकीयं ब्रह्मचारिणम् ।
 प्रेषयामास पूतात्मा जैनधर्मधुरन्धरः ॥ ६ ॥
 तं लेखं तैः समालोक्य मुनीन्द्रैस्तुष्टमानसैः ।
 तथाभूतौ मुनी भक्तौ प्रोल्लसद्धर्मरागिणौ ॥ ७ ॥
 पुष्पदन्ताख्यभूतादि-बलिमंज्ञौ गुणोज्वलौ ।
 प्रेषितौ परया भक्त्या सिद्धान्तोद्धरणे क्षमौ ॥ ८ ॥
 तयोरोगमने पूर्वं सूरिः पश्चिमसन्निशि ।
 स्वप्ने शुभ्रतरौ दिव्यौ नूतनौ वृषभोत्तमौ ॥ ९ ॥
 पतन्तौ पादयोः स्वस्य दृष्ट्वा सद्भक्तिनिर्भरौ ।
 धरसेनो महाचार्यः प्रोल्लसत्प्रमदान्वितः ॥ १० ॥

सर्वसन्देहसन्दोहध्वंसिनी श्रुतदेवता ।
 जयत्वत्र सतां नित्यं वदन्नित्यं समुत्थितः ॥ ११ ॥
 प्रभाते तौ समायातौ द्वौ मुनी भक्तिपूर्वकम् ।
 नत्वा तत्पादपद्मं च संस्तुतिं चक्रतुर्मुदा ॥ १२ ॥
 दिनत्रयं गुरुः सोपि तयोः कृत्वा यथोचितम्
 हीनाधिकाक्षरे पूर्वं विद्ये साधयितुं तदा ॥ १३ ॥
 परीक्षार्थं सुधीस्ताभ्यां ददाति स्म विचक्षणः ।
 तौ समादाय तौ मंत्रौ गिरौ रैवतके शुभे ॥ १४ ॥
 श्रीमद्रोमिजिनेन्द्रस्य शुभे सिद्धशिल्यातले ।
 मुनी साधयितुं धीरौ प्रवृत्तौ शुद्धमानसौ ॥ १५ ॥
 हीनाक्षरेण संयुक्तां विद्यां साधयतो मुनेः ।
 काणादेवी समायाता परस्योद्दन्तुरा मुनेः ॥ १६ ॥
 देवतानां विरूपत्वं नेदृशं भवति ध्रुवम् ।
 परस्परं विचार्येति मंत्रव्याकरणेन च ॥ १७ ॥
 न्यूनाधिकाक्षरं ज्ञात्वा कृत्वा मंत्रविशुद्धिताम् ।
 तयोः साधयतो युक्त्या श्रुतदेव्यौ समागतौ ॥ १८ ॥
 ततस्तौ द्वौ समागत्य गुरोः पार्श्वं सुभक्तितः ।
 देवतादर्शनस्योच्चैः प्रोचतुश्चारुवृत्तकम् ॥ १९ ॥
 तत्समाकर्ष्य योगीन्द्रो धरसेनो गुणोज्ज्वलः ।
 तुष्टस्तौ पाठयामास जैनसिद्धान्तसञ्चयम् ॥ २० ॥
 पाठित्वा च मुनीन्द्रौ तौ गुरोः सेवाविधायिनौ ॥
 जातौ सिद्धान्तकर्तारौ जैनधर्मधुरन्वरौ ॥ २१ ॥

एतैर्यथा मुनीन्द्रैस्तु शास्त्रोद्धारो कृतो भुवि ।
 तथा ह्यन्यैर्महाभव्यैः कार्योसौ धर्मवत्सलैः ॥ २२ ॥
 स श्रीमान्धरसेननामसुगुरुः श्रीजैनसिद्धान्तस—
 द्वाद्धीर्दुर्धरपुष्पदन्तसुमुनिः श्रीभूतपूर्वो बलिः ।
 एते सन्मुनयो जगत्त्रयहिताः स्वर्गामरैरर्चिताः
 कुर्युर्मे जिनधर्मकर्मणि मतिः स्वर्गापवर्गप्रदे ॥ २३ ॥
 इति महामुनीनामाख्यानं समाप्तम् ।

९७-सुव्रतमुनेराख्यानम् ।

श्रीजिनं सर्वं देवेन्द्र-समर्चितपदद्वयम् ।
 नत्वा सुव्रतयोगीन्द्र-वृत्तं वक्ष्ये हतामयम् ॥ १ ॥
 सुराष्ट्रविषये रम्ये द्वारावत्यां महापुरि ।
 हरिवंशे समुत्पन्नः कृष्णनामान्तिमो हरिः ॥ २ ॥
 सत्यभामादिसद्राक्षी-समूहे प्राणवल्लभः ।
 त्रिखण्डेशो महीनाथ-सहस्रैः परिसेवितः ॥ ३ ॥
 एकदासौ महाराजः श्रीमन्नेमिजिनेशिनः ।
 समवादिस्मृतिं गच्छन्वन्दनार्थं सुखप्रदाम् ॥ ४ ॥
 मार्गं सुव्रतनामानं मुनीन्द्रं सुतपोनिधिम् ।
 व्याधिक्षीणाङ्गमालोक्य सुधीर्धर्मानुरागतः ॥ ५ ॥
 जीवकाख्यमहावैद्य-प्रोक्तशुद्धौषधान्वितान् ।
 भक्त्या सर्वगृहेषुचैः कारयामास मोदकान् ॥ ६ ॥

तन्मोदकशुभाहारैः सर्वत्र स मुनीश्वरः ।
 संजातो विगतव्याधि-श्चारुचारित्रमण्डितः ॥ ७ ॥
 तेन श्रीवासुदेवेन लसदौषधिदानतः ।
 श्रीमत्तीर्थकरस्योच्चैः पूतं गोत्रमुपार्जितम् ॥ ८ ॥
 महापात्रप्रदानेन देहिनां शर्मकारिणा ।
 मतां मद्भक्तियुक्तानां किं न जायेत भूतले ॥ ९ ॥
 तथैकदा मुनिः सोपि निर्व्याधिर्भुजा मुदा ।
 दृष्टः पृष्टो मुने स्वामि-न्नस्ति देहे समाधिता ॥ १० ॥
 तच्छ्रुत्वा स मुनिः प्राह निम्पृहः स्वशरीरके ।
 कायोशुचिर्भवेद्भूप क्षणान्नानाप्रकारभाक् ॥ ११ ॥
 तत्समाकर्ण्य चक्रेशो मुनेर्वाक्यं मुनिर्मलम् ।
 नत्वा तं त्रिजगत्पूज्यं चक्रे चित्ते प्रशंसनम् ॥ १२ ॥
 जीवाम्ल्यः स वैद्योपि तन्निशम्य स्वमानसे ।
 अहो मे मुनिनानेन गुणो नैव प्रवर्णितः ॥ १३ ॥
 निन्दां चेति चकारामौ मूत्रार्त्तध्यानयोगतः ।
 नर्मदा मुनदीतीरे महान्मर्कटकोभवत् ॥ १४ ॥
 मूढप्राणी न जानाति मुनीनां वृत्तलक्षणम् ।
 कृत्वा निन्दां जगद्वन्दे स्वयं याति कुयोनिताम् ॥ १५ ॥
 एकदा वानरः सोपि तत्र वृक्षतले मुनिम् ।
 पर्यकस्थं पतच्छाखा-भिन्नोरस्कं मुनिश्चलम् ॥ १६ ॥
 समालोक्य स्वपुण्येन भूत्वा जातिस्मरो द्रुतम् ।
 व्रोधभावं परित्यज्य भूरिशाखामृगैः सह ॥ १७ ॥

अन्यशाखाप्रवह्नीभिस्तां समाकृष्य यत्नतः ।
 शाखां दूरे विधायोच्चैः पूर्वसंस्कारतो मुदा ॥ १८ ॥
 महौषधं समानीय व्रणे तस्य महामुनेः ।
 ददौ धर्मानुरागेण सारपुष्यं गृहीतवान् ॥ १९ ॥
 जन्म जन्म यदभ्यस्तं प्राणिना शर्मकारणम् ।
 तेनाभ्यासेन तेनोच्चैस्तदेव क्रियते पुनः ॥ २० ॥
 ततस्तेन मुनीन्द्रेण स्वावधिज्ञानचक्षुषा ।
 प्रोक्त्वा तत्पूर्ववृत्तान्तं शीघ्रं सम्बोधितो हि सः ॥ २१ ॥
 तदासौ मर्कटो धीमान्मुनेर्वाक्यप्रसादतः ।
 श्रुत्वा धर्मं जिनेन्द्रोक्तं स्वर्गमोक्षसुखप्रदम् ॥ २२ ॥
 सम्यक्त्वाणुव्रतान्युच्चैर्गृहीत्वा भूरिभक्तितः ।
 प्रतिपाल्य सुधीः सप्त-दिनैः संन्यासपूर्वकम् ॥ २३ ॥
 मृत्वा सौधर्मकल्पे च देवो जातो महर्द्विकः ।
 जैनधर्मरतो जन्तुः किं न प्राप्नोति सत्सुखम् ॥ २४ ॥
 मर्कटोपि सुरो जातो जैनधर्मप्रसादतः ।
 तस्माद्धर्माद्गुरोश्चापि किं परं शर्मकारणम् ॥ २५ ॥
 स जयतु जिनधर्मो यत्प्रसादाज्जनोयं
 भवति सुरनरेन्द्रश्रीशिवश्रीपतिश्च ।
 तदिह विदिततत्त्वैः श्रीजिनेन्द्रोक्तधर्मे
 परमपदमुखाप्त्यै सारयत्नो विधेयः ॥ २६ ॥
 इतिकथाकोशे श्रीसुव्रतमुनेराख्यानं समाप्तम् ।

१८-हरिषेणाख्यानम् ।

नत्वा श्रीमज्जिनं भक्त्या केवलज्ञानलोचनम् ।
 कथ्यते हरिषेणस्य कथाशयवशाश्रिता ॥ १ ॥
 अंगदेशे सुविख्याते कांपिल्यनगरे वरे ।
 राजा सिंहध्वजस्तस्य राज्ञी वप्रा गुणोज्वला ॥ २ ॥
 तस्याः श्रीहरिषेणाख्यो-भवत्पुत्रो विचक्षणः ।
 भटाग्रणीः सतां मान्यो दाता भोक्ता सुलक्षणः ॥ ३ ॥
 सा वप्रा श्राविका श्रीम-ज्जिनपादाब्जषट्पदी ।
 नन्दीश्वरमहापूजां कारयत्येव भक्तितः ॥ ४ ॥
 तथा प्रभोर्द्वितीया च राज्ञी लक्ष्मीमती प्रिया ।
 सैकदा भूपतिं प्राह कुदृष्टिः स्वमदोद्धता ॥ ५ ॥
 भो प्रभो पत्तने पूर्वं मदीयो ब्रह्मणो रथः ।
 भ्रमत्वद्य तदाकर्ण्य राज्ञा प्रोक्तं भवत्विति ॥ ६ ॥
 तच्छ्रुत्वा सा सती वप्रा राज्ञी सद्धर्मवत्सला ।
 पूर्वं मे रथयात्रायां जातायां दत्तसम्पदि ॥ ७ ॥
 भोजनादौ प्रवृत्तिर्मे प्रतिज्ञामिति मानसे ।
 करोति स्म सतां नित्यं शरणं धर्म एव हि ॥ ८ ॥
 भोजनार्थं समागत्य हरिषेणः सुतोत्तमः ।
 दृष्ट्वा तां मातरं पृष्ट्वा कारणे निर्गतो गृहात् ॥ ९ ॥
 विद्युच्चौरस्य संप्राप्तः पल्लिकामतिनिर्भयः ।
 तं विलोक्य शुकः प्राह दुष्टात्मा तस्करान्प्रति ॥ १० ॥

अहो राजसुतो याति युष्माभिर्द्विद्यते ध्रुवम् ।
 दुष्टानां संगतिं प्राप्तः प्राणी वक्ति कुतो हितम् ॥ ११ ॥
 ततो निर्गत्य वेगेन हरिषेणो विचक्षणः ।
 संप्राप्तस्तापसस्याशु शतमन्योश्च पल्लिकाम् ॥ १२ ॥
 तत्रापि तं समालोक्य शुक्रश्चान्यः शुभाशयः ।
 यत्राकृतिर्गुणास्तत्र संवसन्ति स्वमानसे ॥ १३ ॥
 इत्याकलय्य संप्राह राजपुत्रोयमद्भुतः ।
 यात्युच्चैर्गौरवं यूयं शीघ्रं संकुरुतास्य भो ॥ १४ ॥
 तच्छ्रुत्वा हरिषेणेन प्रोक्त्वा पूर्वकोदितम् ।
 पृष्टः कीरो द्वितीयस्तु कथं भो गौरवं मम ॥ १५ ॥
 भवान्कारयतीहोचैस्तदाकर्ष्य शुको जगौ ।
 शृणु त्वं राजपुत्राद्य वक्ष्येहं कारणं तव ॥ १६ ॥
 माताप्येका पिताप्येको मम तस्य च पक्षिणः ।
 अहं मुनीभिरानीतः स च नीतो गवाशनैः ॥ १७ ॥
 गवाशनानां स गिरः शृणोति
 अहं च राजन्मुनिपुङ्गवानाम् ।
 प्रत्यक्षमेतद्भवता हि दृष्टं
 संसर्गजा दोषगुणा भवन्ति ॥ १८ ॥
 अथासौ तापसः पूर्वं शतमन्युश्चवर्तते ।
 चम्पायां भूपती राज्ञी नागवत्यभिधा सती ॥ १९ ॥
 जनादिमेजयः पुत्रः पुत्री च मदनावली ।
 तस्या निमित्तिकेनोक्त-श्चोदशः शर्मकारणम् ॥ २० ॥
 षट्खण्डाधिपतेरेषा भावि स्त्रीरत्नमुत्तमम् ।
 काले कल्पशते चापि नान्यथा ज्ञानिनो वचः ॥ २१ ॥

अथोड्विषये राजा कलादिकलनामकः ।
 तमादेशं समाकर्ष्य याचयामास तां सतीम् ॥ २२ ॥
 अलब्ध्वा च समागत्य महाकोपेन वेगतः ।
 चम्पां वेष्टितवान्गाढं कामान्धः कुरुते न किम् ॥ २३ ॥
 नित्यं युद्धे सति क्रूरे गृहीत्वा मदनावलीम् ।
 सुरंगद्वारतो नाग-वती नद्धा प्रवेगतः ॥ २४ ॥
 पल्लिकायां समागत्य शतमन्योश्च वृत्तकम् ।
 प्रोक्त्वा तत्र स्थिता याव-त्तावद्वक्ष्ये कथान्तरम् ॥ २५ ॥
 पूर्वं च हरिषेणस्य तस्यां रागः प्रवर्तते ।
 कन्यायां नितरां तस्मा-त्तापसैर्मुग्धमानसैः ॥ २६ ॥
 निर्घाटितेन तेनोक्तं हरिषेणेन धीमता ।
 यदीमां कन्यकां पूतां विवाहविधिना ध्रुवम् ॥ २७ ॥
 अहं परिणयिष्यामि तदा सद्भक्तिपूर्वकम् ।
 स्वदेशे कारयिष्यामि योजने योजने शुभान् ॥ २८ ॥
 श्रीमाज्जिनालयान्पूतान्पवित्रीकृतभूतलान् ।
 स्वमोक्षगामिनां चित्ते जैनभक्तिर्निरन्तरम् ॥ २९ ॥
 सिन्धुदेशेथ विख्याते नाम्ना सिन्धुतटे पुरे ।
 राजा सिन्धुनदो राज्ञी सिन्धुमत्यभिधा तयोः ॥ ३० ॥
 सिन्धुदेव्यादिपुत्रीणां शतं रूपगुणान्वितम् ।
 नैमित्तिकेन चादिष्टं चाक्रिणस्तदपि ध्रुवम् ॥ ३१ ॥
 सिन्धुनद्यां तथा सर्व-कन्यास्नानं निरूपितम् ।
 सहैव हरिषेणेन रागोत्पत्तिश्च जल्पिता ॥ ३२ ॥

तत्रासौ हरिषेणश्च जित्वा देशमहागजम् ।
 ताः कन्याः परिणीयोच्चै-श्चित्रशालां सुखास्थितः ॥ ३३ ॥
 तदा वेगवतीनाम्ना विद्याधर्या निशि द्रुतम् ।
 सुप्तो नीतस्ततस्तेन प्रोत्थितेन नभस्तले ॥ ३४ ॥
 दृष्ट्वा तारावलीं कोपा-त्तां हन्तुं खेचरीं स्वयम् ।
 बद्धामुष्टिस्तदा कृत्वा प्राञ्जलिं सापि संजगौ ॥ ३५ ॥
 श्रृणु स्वामिन्खगाद्रौ हि सूर्योदरमहापुरे ।
 राजा श्रीन्द्रधनुर्धीमान् राज्ञी बुद्धिमती तयोः ॥ ३६ ॥
 सुपुत्री जयचन्द्राख्या पुरुषद्वेषकारिणी ।
 आदेशश्चेति संजात-स्तस्याः कन्याशतप्रियः ॥ ३७ ॥
 भावी प्राणप्रियस्तस्मान्मया ते रूपपट्टकम् ।
 तस्याः संदर्शितं सापि त्वय्यासक्ता बभूव च ॥ ३८ ॥
 तत्समीपं ततो देव नीयते त्वं सुपुण्यभाक् ।
 इत्याकर्ण्य प्रहर्षेण प्राप्तोसौ खेचराचलम् ॥ ३९ ॥
 तद्विवाहे परिप्राप्ते गंगाधरमहीधरौ ।
 कन्यामैथुनिकौ युद्धं कर्तुकामौ समागतौ ॥ ४० ॥
 तत्संग्रामे सुरत्नानि संनिधानानि सद्भटः ।
 लब्ध्वा श्रीहरिषेणोसौ भूत्वा षट्खण्डनायकः ॥ ४१ ॥
 मदनादिवलीं भूत्या परिणीय निजं गृहम् ।
 गत्वा मनुस्तथा जैन-रथयात्रां विधाय च ॥ ४२ ॥
 सुधीः संकारयामास श्रीमज्जैनालयांस्तथा ।
 अहो पुण्यवतां पुंसां किं शुभं यत्र जायते ॥ ४३ ॥

स जयतु जिनदेवो देवदेवेन्द्रवन्द्यो
यदुदितवरधर्मे शर्मभागी जनः स्यात् ।

गुणगणमणिस्त्वानिः स्वर्गमोक्षप्रयोनिः

सकलभुवनचन्द्रः केवलज्ञानसान्द्रः ॥ ४४ ॥

इति कथाकोशे हरिषेणचक्रवर्त्तिन आख्यानं समाप्तम् ।

९९-परगुणग्रहणाख्यानम् ।

नमस्कृत्य जिनं देवं सुरासुरसमर्चितम् ।

वक्ष्येहं परजन्तूनां गुणग्रहणसत्कथाम् ॥ १ ॥

धर्मानुरागतः स्वर्गे सौधर्मेण च धीमता ।

प्राक्तं स्वस्य सभामध्ये कुर्वता गुणिनां कथाम् ॥ २ ॥

यस्त्यक्त्वा पर दोषौघान्स्वल्पं चान्यगुणं मुदा ।

सुधीर्विस्तारयत्युच्चैरुत्तमः स जगत्त्रये ॥ ३ ॥

तत्समाकर्ष्य चैकेन पृष्टः स तु सुधाशिना ।

किं कोपि विद्यते देव तथाभूतस्तु भूतले ॥ ४ ॥

सौधर्मेन्द्रस्ततः प्राह द्वारावत्यां गुणोज्वलः ।

वासुदेवोन्तिमोप्यस्ति कृष्णनामा महाप्रभुः ॥ ५ ॥

ततः स वेगतो देवः समागत्य महीतलम् ।

श्रीमन्नेमिजिनाधीश-वन्दनार्थं प्रगच्छतः ॥ ६ ॥

तस्य त्रिखण्डभूपस्य परीक्षार्थं स्वमायया ।

मार्गे दुर्गन्धताक्रान्तं मृतकुङ्कुररूपकम् ॥ ७ ॥

धृत्वा स्थितस्तदङ्गोत्थ-महादुर्गन्धतो द्रुतम् ।
 सर्वसेनाजनो नष्टस्तदा सोपि सुरः पुनः ॥ ८ ॥
 द्वितीयविप्ररूपेण समागत्य प्रपञ्चतः ।
 वासुदेवाग्रतश्चक्रे कुक्कुरस्थप्रदूषणम् ॥ ९ ॥
 तदा श्रीवासुदेवेन प्रोक्तं भो कुक्कुरानने ।
 कीदृशी स्फटिकाकारा दृश्यते दन्तसन्ततिः ॥ १० ॥
 तच्छ्रुत्वा मानसे तुष्टो भूत्वासौ प्रकटः सुरः ।
 प्रोक्त्वा सर्वं तमभ्यर्च्य त्रिखण्डेशं दिवं गतः ॥ ११ ॥
 एवं सुभल्यैर्जिनभक्तियुक्तै—

स्त्यक्त्वात्र दोषान्परलोकजातान् ।

नित्यं तु साधुप्रगुणो हि भक्त्या

ग्राह्यो गुणज्ञैर्वरशर्मसिद्धयै ॥ १२ ॥

इति कथाकोशे परगुणग्रहणाख्यानं समाप्तम् ।

१००—दुर्लभमानवपर्याषदृष्टान्ताः ।

विशुद्धं केवलज्ञानं नत्वा श्रीमज्जिनेश्वरम् ।

दृष्टान्तैर्दशभिर्वच्चि मनुष्यत्वं सुदुर्लभम् ॥ १ ॥

यथा—

चोलय पासय धण्णं जूवा रदणाणि सुमिण च्छं वा ।

कुम्मं जुग परमाणु दस दिहंता मणुयलंभे ॥

पूर्वं चोलकदृष्टान्तं शृण्वन्तु सुधियो जनाः ।

श्रीमन्नेमिजिनाधीशे मुक्तिप्राप्ते जगद्धिते ॥ २ ॥

विनीतविषयेऽयोध्यां नगर्यां ब्रह्मदत्तवाक् ।
 षट्खण्डाधिपतिर्जातश्चक्रिणामन्तिमो महान् ॥ ३ ॥
 सहस्रभटनामाभू-त्तत्सामन्तो गुणोज्वलः ।
 तस्य कान्ता सुमित्रारुत्या वसुदेवस्तयोः सुतः ॥ ४ ॥
 मृते तस्मिन्सहस्रादि-भटे सामन्तके ततः ।
 वसुदेवः सुतः सोपि मूर्खः सेवादिकर्मसु ॥ ५ ॥
 प्राप्तो नैव पितुः स्थानं निधानं भूरिसम्पदाम् ।
 विना सेवादिभिः कस्मान्प्राप्यते राजमानिता ॥ ६ ॥
 तदा सुमित्रया सोपि स्थित्वा जीर्णे कुटीरके ।
 जनन्या पोषितो यत्ना-द्वसुदेवो निजाशया ॥ ७ ॥
 कट्यां बध्वा शुभं भारं ताम्बूलादिकमोदकम् ।
 शीघ्रं च गमनेनोच्चैः स श्रमं कारितस्तया ॥ ८ ॥
 इत्यसौ शिक्षतस्तस्य चक्रेशस्य कुलेशिनः ।
 अङ्गरक्षणसेवायां संस्थितो नवयौवनः ॥ ९ ॥
 एकदा चक्रवर्ती च महाटव्यां प्रवेगतः ।
 दुष्टाश्वेन समानीतः क्षुत्पिपासादिपीडितः ॥ १० ॥
 तत्रासौ वसुदेवेन तेन संशीघ्रगामिना ।
 दत्त्वा भक्ष्यादिकं वस्तु चक्रवर्ती सुखीकृतः ॥ ११ ॥
 प्रस्तावे स्तोत्रमप्युच्चैर्दत्तं शर्मप्रदं भवेत् ।
 क्षीयमाने यथा दीपे तैलं संवर्द्धते शिखा ॥ १२ ॥
 ततो हृष्टेन तैनेव कस्त्वं पृष्टो जगौ च सः ।
 सहस्रभटपुत्रोहं तत्समाकर्ण्य चक्रिणा ॥ १३ ॥

तस्मै व्याघ्रुटितो दत्त्वा स्वकीयं रत्नकंकणम् ।
 अयोध्यायां समागत्य भणितस्तलरक्षकः ॥ १४ ॥
 मदीयं कंकणं नष्टं त्वं गवेषय वेगतः ।
 तच्छ्रुत्वा कोट्टपालश्च द्रुतं शालास्थितं तदा ॥ १५ ॥
 कंकणस्य मुदा वार्त्ता प्रकुर्वन्तं विलोक्य तम् ।
 वसुदेवं समानीय दर्शयामास चक्रिणः ॥ १६ ॥
 तं दृष्ट्वा चक्रभृत्प्राह याचय त्वं स्ववाञ्छितम् ।
 तेनोक्तं देव जानाति माता मे च ततो गृहम् ॥ १७ ॥
 गत्वा तां मातरं पृष्ट्वा सुमित्रां गुणशालिनीम् ।
 पुनश्चागत्य भूपालो वसुदेवेन याचितः ॥ १८ ॥
 दीयते भो महीनाथ युष्माभिः सुविचक्षणैः ।
 प्रमोदजनकं चारु मह्यं चोल्लकभोजनम् ॥ १९ ॥
 ब्रह्मदत्तो नृपः प्राह कीदृशं तच्च भोजनम् ।
 तच्छ्रुत्वा वसुदेवोपि जगाद श्रृणु भूपते ॥ २० ॥
 पूर्वं भवद्गृहे देव प्रोल्लसद्गौरवेण च ।
 स्नानभोजनसद्भूषा-मनोवाञ्छितसद्भनम् ॥ २१ ॥
 लब्ध्वा पश्चात्तवप्राण-बलभान्तःपुरे तथा ।
 महामुकुटबद्धादि-परिवारगृहेषु च ॥ २२ ॥
 क्रमादेवं परिप्राप्य पुनस्तेन क्रमेण वै ।
 सर्वं सम्प्राप्यते भूप मया श्रीमत्सुवाक्यतः ॥ २३ ॥
 तदाश्चर्यं न भो भव्याः कदाचित्प्राप्यतेखिलम् ।
 मनुष्यत्वं पुनर्नष्टं प्राप्यते नैव भूतले ॥ २४ ॥

संज्ञात्वेति बुधैस्त्यक्त्वा दुर्गि दुःखकारणम् ।

श्रीमज्जिनेन्द्रसद्भक्ति-विधेया शर्मकारणम् ॥ २९ ॥

१-इति चोल्लकहृष्टान्तः ।

अथ पाशक दृष्टान्तः कथ्यते मगधाभिधे ।

देशे पुरे शतद्वारे शतद्वाराख्यभूपतिः ॥ २६ ॥

तेन द्वारशतं राज्ञा कारितं स्वपुरे परे ।

एकादश सहस्राणि स्तंभानां द्वारकं प्रति ॥ २७ ॥

स्तंभे स्तंभे श्रयः प्रोक्तास्तथा षण्णवतिर्बुधैः ।

एकैकस्यां तथा श्रयां च द्यूतकारकदम्बकाः ॥ २८ ॥

पाशकाभ्यां च ते सर्वे रमन्ते द्यूतकारकाः ।

एकदा शिवशर्मख्य-ब्राह्मणेन प्रयाचिताः ॥ २९ ॥

सर्वत्रैको यदा दावः पतत्येव तदा ध्रुवम् ।

जितं द्रव्यं प्रदातव्यं युष्माभिर्मह्यमित्यलम् ॥ ३० ॥

एवमस्त्विति तैः प्रोक्ते तस्मिन्नेव दिने तदा ।

एकदा यश्च सर्वत्र संपपात विधेर्वशात् ॥ ३१ ॥

तत्सर्वं विप्रकः सोपि मुदा द्रव्यं गृहीतवान् ।

पुनः सोपि तथा द्रव्यं सर्वं प्राप्नोति कर्मतः ॥ ३२ ॥

नैव शीघ्रं मनुष्यत्वं नष्टं सम्प्राप्यते क्षितौ ।

ज्ञात्वा चित्ते कथाभावं सद्भिः कार्या शुभे मतिः ॥ ३३ ॥

तत्र पुण्यं जिनेन्द्राणां भक्त्या पादद्वयार्चनैः ।

पात्रदानैः ऋतैः शीलैः सोपवासैर्मतं बुधैः ॥ ३४ ॥

२-इति पाशकहृष्टान्तः ।

धान्यदृष्टान्तकं वक्ष्ये संक्षेपेण सतां हितम् ।
 जम्बूद्वीपप्रमाणं च योजनैकं सहस्रतः ॥ ३५ ॥
 गंभीरा सर्षपैर्गर्ता पूरिता सा दिने दिने ।
 एकैकसर्षपेणोच्चैः क्षीयते कालयोगतः ॥ ३६ ॥
 नष्टं नैव मनुष्यत्वं प्राप्यते चाल्पपुण्यकैः ।
 तस्मात्पुण्यं जिनेन्द्रोक्तं संश्रयन्तु बुधोत्तमाः ॥ ३८ ॥
 तथान्यो धान्यदृष्टान्तो विनीतविषये शुभे ।
 अयोध्यापत्तने राजा प्रजापालभिधानमाक् ॥ ३८ ॥
 राजगेहात्तथा शत्रु-र्जितशत्रुर्महीपतिः ।
 अयोध्यापुरमुद्दिश्य गृहीतुं संचचाल च ॥ ३९ ॥
 तत्समाकर्ष्य भूपालः प्रजापालः प्रजां प्रतिः ।
 जगौ सर्वजनैः सर्व-धान्यमेकत्र मिश्रितम् ॥ ४० ॥
 संख्यां कृत्वा समानीय कोष्ठागारे मम द्रुतम् ।
 रक्षणीयं प्रयत्नेन तैर्जनैस्तु तथा कृतम् ॥ ४१ ॥
 ततस्तस्मिन्समागत्य जितशत्रौ मदोद्धते ।
 असमर्थत्वमासाद्य पश्चाद्द्व्याघ्रुटिते सति ॥ ४२ ॥
 प्रजालोकैर्निजं धान्यं याचितः स महीपतिः ।
 प्रजापालस्ततः प्राह परिज्ञाय निजं निजम् ॥ ४३ ॥
 युष्माभिर्गृह्यते धान्यं राजानो विकटाशया ।
 क्वचित्तत्संभवत्येव केनोपायेन पुष्यतः ॥ ४४ ॥
 न नष्टं प्राप्यते शीघ्रं मनुष्यत्वं सुदुर्लभम् ।
 मत्वेति परमप्रीत्या सन्तः कुर्वन्तु सच्छुभम् ॥ ४५ ॥

३-इति धान्यदृष्टान्तः

द्यूतदृष्टान्तमावच्छि शतद्वारपुरे तथा ।
 द्वाराः पञ्चशतान्येव द्वारे द्वारे मनोहरे ॥ ४६ ॥
 शालाः पञ्चशतान्युच्चैः शालां शालां प्रति ध्रुवम् ।
 द्यूतकारसहस्रार्द्धं सम्प्रोक्तं सुविचक्षणैः ॥ ४७ ॥
 एकस्तत्र चयीनामा द्यूतकारः प्रवर्तते ।
 द्यूतकाराश्च ते सर्वे जित्वा सर्वकपर्दकान् ॥ ४८ ॥
 गताः सर्वदिशास्वाशु स्वेच्छया स चयी पुनः ।
 तेषां च द्यूतकाराणां कदाचित्कर्मयोगतः ॥ ४९ ॥
 मेलापकं करोत्येव न पुनर्नष्टतामितम् ।
 प्राप्यते मुमनुष्यत्वं जन्तुभिस्तुच्छपुण्यकैः ॥ ५० ॥
 अन्यस्मिन्द्यूतदृष्टान्ते तस्मिन्नेव पुरेभवत् ।
 नाम्ना निर्लक्षणो द्यूत-कारः स्वप्नेपि पापतः ॥ ५१ ॥
 संप्राप्नोति जयं नैव कदाचिच्छुभयोगतः ।
 जित्वा कपर्दकान्सर्वान्द्रौ कार्पटिकादिषु ॥ ५२ ॥
 ते सर्वे तान्समादाय प्राप्ताः सर्वदिशासुखम् ।
 कदाचित्कर्मयोगेन सर्वे कार्पटिकादयः ॥ ५३ ॥
 भवन्त्येकत्र नैवात्र नृत्वं सम्प्राप्यते गतम् ।
 कर्तव्या च ततो भव्यै-र्धर्मसेवा श्रुभश्रिये ॥ ५४ ॥
 ४-इति द्यूतदृष्टान्तः ।

रत्नदृष्टान्तमावच्छि सतां सम्बोधहेतवे ।

श्रीमद्भरतचक्रेशो द्वितीयः सगरो महान् ॥ ५५ ॥

तृतीयो मघवा चक्री तुर्यः सनत्कुमारवाक् ।
 शान्तिनाथस्तथा कुन्धु-ररश्चक्री च सप्तमः ॥ १६ ॥
 सुभौमाख्यो महापद्मो हरिषेणो गुणोज्वलः ।
 चक्री श्रीजयसेनाख्यो ब्रह्मदत्तोन्तिमो मतः ॥ १७ ॥
 एतेषां चक्रिणां चारु-बूडामणिसमूहकः ।
 देवैः सर्वो गृहीतस्तु यथा ते चक्रवर्त्तिनः ॥ १८ ॥
 प्रोह्यसन्मणयस्तेपि पृथ्वीकायाश्च ते क्षितौ ।
 तेपि देवा कदाप्यत्र मिलन्त्येकत्र नैव च ॥ १९ ॥
 तथा नष्टं मनुष्यत्वं विपुण्यैः प्राप्यते न हि ।
 संविचार्य बुधैस्तस्माद्विधेयो जैनसद्वृषः ॥ ६० ॥

५-इति रत्नदृष्टान्तः ।

तथा स्वप्नप्रदृष्टान्तो-वन्तिदेशे मनोहरे ।
 उज्जयिन्यां महापुर्यां हल्लाख्यः काचवाहकः ॥ ६१ ॥
 तदा काष्ठान्यटव्यास्तु समानयति सोन्यदा ।
 उद्याने काष्ठभारं च धृत्वा भूरिश्रमाश्रितः ॥ ६२ ॥
 सुप्तः स्वप्नेऽभवत्सर्व-भूमिचक्राधिपो महान् ।
 भार्ययोत्थापितः पश्चाद्वाहति स्म स्वभारकम् ॥ ६३ ॥
 यथा स्वप्नोत्थितः सोपि नैव चक्री कदाचन ।
 तथा नष्टं मनुष्यत्वं प्राप्यते न विपुण्यकैः ॥ ६४ ॥

६-इति स्वप्नदृष्टान्तः ।

वक्ष्येहं चक्रदृष्टान्तं स्तंभा द्वाविंशति ददाः ।
 स्तंभे स्तंभेभवच्चक्रं चक्रे चक्रे बुधैर्मतम् ॥ ६५ ॥

आराणां च सहस्रं स्यादारे चारे प्ररन्ध्रकम् ।
 चक्राणां विपरितत्वाद्भ्रमणे सुभटैस्तदा ॥ ६६ ॥
 स्तंभानामुपरिस्था च राधा संविध्यते शुभात् ।
 काकंदीपत्तने राजा-भवद्रुपदनामकः ॥ ६७ ॥
 तत्पुत्रीं द्रौपदीनाम्नीं रूपसौभाग्यशालिनीम् ।
 अर्जुनेन महीभर्त्रा स्वयंवरविधौ मुदा ॥ ६८ ॥
 राधावेधं विधायोच्चैर्गृहीता द्रौपदी सती ।
 पुण्योदयेन जन्तूनां किं न स्याच्छर्मनिर्मलम् ॥ ६९ ॥
 तदुच्चैर्घटते सर्वं नैव नष्टा नृजन्मता ।
 विना प्रव्यक्तपुण्येन तस्मात्तक्रियते बुधैः ॥ ७० ॥

७-इति चक्रदृष्टान्तः ।

कूर्मदृष्टान्तकं प्राहुर्भव्यानां पूर्वसूरयः ।
 स्वयंभूरमणे ख्याते समुद्रे सुमहत्यपि ॥ ७१ ॥
 छादिते चर्मणा तस्मिन्कूर्मो जन्तुर्महानभूत् ।
 परिभ्रमञ्जले तत्र सोपि वर्षसहस्रकम् ॥ ७२ ॥
 सूक्ष्मचर्मप्ररन्ध्रेण सूर्यं दृष्ट्वा कदाचन ।
 पश्चादागत्य तं सूर्यं तस्मिन्नैव प्ररन्ध्रके ॥ ७३ ॥
 दर्शयन्स्वकुटुम्बस्य स्वयं पश्यति भास्करम् ।
 प्राप्यते न मनुष्यत्वं यत्प्रमादेन हारितम् ॥ ७४ ॥

८-इति कूर्मदृष्टान्तः ।

शृण्वन्तु युगदृष्टान्तं सज्जनाश्चारुचेतसः ।
 प्रमाणं योजनानां हि लक्षद्वयसमायते ॥ ७५ ॥

पूर्वक्षारसमुद्रे च युगच्छिद्राद्विनिर्गता ।
 कदाचित्समिला तत्र पतिता काष्ठनिर्मिता ॥ ७६ ॥
 तथा पश्चिमवार्ताशौ युगं भ्रमति नित्यशः ।
 तस्मिन्नेव युगच्छिद्रे कथंचित्कालयोगतः ॥ ७७ ॥
 याति सा समिला चापि नैव नष्टं नृजन्म वै ।
 प्राप्यते वेगतो भव्यास्ततः कुर्वन्तु सच्छुभम् ॥ ७८ ॥

९-इति युगदृष्टान्तः ।

परमाणुप्रदृष्टान्तः कथ्यते दशमो मया ।
 सर्वं चक्रेशिनां दण्ड-रत्नं हस्तचतुष्टयम् ॥ ७९ ॥
 काले तस्य प्रदण्डस्य सर्वत्र परमाणवः ।
 रूपान्तरं परिप्राप्य कदाचिच्च पुनस्तथा ॥ ८० ॥
 दण्डरत्नत्वमायान्ति नृत्वं न प्राप्यते गतम् ।
 ज्ञात्वेति पण्डितैः कार्यं शर्मकोटि प्रदं शुभम् ॥ ८१ ॥

१०-इति परमाणुदृष्टान्तः ।

भयशतैरिह दुर्लभतामितं
 परमसारं नृजन्म जगद्धितम् ।
 बुधजनाः सुविचार्य शुभाश्रिये
 जिनवृषं प्रभजन्तु जगद्धितम् ॥ ८२ ॥

इति कथाकोशे मनुष्यभवदुर्लभत्ववर्णने वृश
 दृष्टान्ताः समाप्ताः ।

१०१- भावानुरागरक्ताख्यानम् ।

जिनपादद्वयं नत्वा सर्वसौख्यप्रदायकम् ।
 भावानुरागरक्तस्य प्रवक्ष्येहं कथानकम् ॥ १ ॥
 अवंतिविषये चारू-ज्जयिन्यां भूपतिर्महान् ।
 धर्मपालः प्रिया तस्य धर्मश्रीर्धर्मवत्सला ॥ २ ॥
 श्रेष्ठी सागरदत्ताख्यः सुभद्रा श्रेष्ठिनी तयोः ।
 नागदत्तोभवत्पुत्रो जिनपादाब्जषट्पदः ॥ ३ ॥
 तथा समुद्रदत्तस्य श्रेष्ठिनो रूपमण्डिता ।
 पुत्री समुद्रदत्तायां प्रियंगुश्रीर्वभूव हि ॥ ४ ॥
 तेन श्रीनागदत्तेन सा सती सुमहोत्सवैः ।
 दानपूजाकुलाचारैः परिणीता गुणोज्वला ॥ ५ ॥
 तस्या मैथुनिकः कोपि नागसेनो दुराशयः ।
 तदा वैरं वहंश्चित्ते संस्थितः स्वगृहे कुधीः ॥ ६ ॥
 एकदोषोषितः स श्री-नागदत्तो विचक्षणः ।
 धर्मानुरागसंयुक्तः श्रीमज्जैनालये मुदा ॥ ७ ॥
 कायोत्सर्गे स्थितो धीमांस्तं विलोक्य कुचेतसा ।
 नागसेनेन हारं स्वं धृत्वा तत्पादयोस्तले ॥ ८ ॥
 अयं चौरो भवेदित्थं पूत्कारः पापिना कृतः ।
 दुष्टात्मा निन्दितं कर्म किं करोति न कोपतः ॥ ९ ॥
 तत्समाकर्ष्य दृष्ट्वा च तत्कारेण प्रवेगतः ।
 राज्ञः प्रोक्तं क्रुधा तेन मार्यतामिति जल्पितम् ॥ १० ॥
 नीतोसौ मारणार्थं च नागदत्तस्तलारकैः ।
 यः खड्गस्तद्वले मुक्त-स्तदा तत्पुण्ययोगतः ॥ ११ ॥

संजातः प्रोल्लसत्कान्ति-हारी वां बुमणिद्युतिः ।
 देववृन्दैर्नभोभागात्पुष्पवृष्टिः कृता स्तुतिः ॥ १२ ॥
 अहो धर्मानुरागेण साधूनां साधुकारिताम् ।
 के के भव्या न कुर्वन्ति येत्र सदृष्टयो भुवि ॥ १३ ॥
 तद्दर्शनान्महास्फीतौ जैनधर्मस्थशर्मिणः ।
 धर्मपालमहीनाथ-नागदत्तौ सुभक्तितः ॥ १४ ॥
 दीक्षामादाय जैनेन्द्रीं मुनीं जातौ विचक्षणौ ।
 अन्ये चापि महाभव्या जैनधर्मे रतास्तराम् ॥ १५ ॥
 सकलभुवनभव्यैः सेवितः श्रीजिनेन्द्र -
 स्तदुदितवरधर्मो निर्मलः शर्महेतुः ।
 विशदतरसुखश्रीः प्राप्यते यत्प्रसादा-
 त्स भवतु मम शान्त्यै कर्मणां शान्तिकर्ता ॥ १६ ॥
 इति कथाकोशे भावानुरागरक्ताख्यानं समाप्तम् ।

१०२-प्रेमानुरागरक्ताख्यानम् ।

संप्रणम्य जिनाधीशं प्रोल्लसद्दर्मनायकम् ।
 प्रेमानुरागरक्तस्य रचयामि कथानकम् ॥ १ ॥
 विनीतविषये रम्ये साकेतापत्तनेभवत् ।
 राजा सुवर्णवर्मारुह्यः सुवर्णश्रीप्रियाप्रियः ॥ २ ॥
 श्रेष्ठी सुमित्रनामा च सम्पदासारसंभृतः ।
 प्रेमानुरागरक्तोसौ जैनधर्मे विचक्षणः ॥ ३ ॥

एकदा पूर्वरत्रौ च स्वगृहे शुद्धमानसः ।
 कायोत्सर्गेण मेरुर्वा संस्थितो निश्चलस्तराम् ॥ ४ ॥
 देवेनैकेन चागत्य भार्यावित्तादिकं तदा ।
 हृत्वा परीक्षितः सोपि चलितो न स्वयोगतः ॥ ५ ॥
 ततो देवः समालोक्य स्थिरत्वं श्रेष्ठिनो महत् ।
 कृत्वा तस्य सुमित्रस्य स्तुतिं शर्मशतंप्रदाम् ॥ ६ ॥
 स्वयं च प्रकटीभूय विद्यां गगनगामिनीम् ।
 दत्त्वासौ शांकरिं भक्त्या स्वर्गलोकं ययौ मुदा ॥ ७ ॥
 तं प्रभावं विलोक्योच्चैः सर्वे भव्यजनास्तदा ।
 श्रीमज्जिनेन्द्रसद्धर्मे संजाता भक्तिनिर्भराः ॥ ८ ॥
 केचिच्च मुनयः केचिच्छ्रावकव्रतमण्डिताः ।
 केचित्सम्यक्त्वरत्नेन राजिता धर्मवत्सलाः ॥ ९ ॥
 जिनपतेः पदपद्मयुगं मुदा
 परमसौख्यकरं भवतारणम् ।
 यजनसंस्तवनैर्जपनादिकै—
 रिह भजन्तु ततः सुजनाः श्रिये ॥ १० ॥
 इति कथाकोशे प्रेमानुरागरक्ताख्यानं समाप्तम् ।

१०३—मज्जनरागाख्यानम् ।

सर्वदेवेन्द्रनागेन्द्र-समर्चितपदद्वयम् ।

नत्वा जिनं प्रवक्ष्येहं वृत्तमज्जनरागजम् ॥ १ ॥

उज्जयिन्यां महीनाथः सुधीः सागरदत्तवाक् ।
 जिनदत्तवसुमित्रौ सार्थवाहौ गुणोज्वलौ ॥ २ ॥
 श्रीमज्जिनेन्द्रसद्धर्मे महामज्जनरागिणौ ।
 दानपूजावताद्यैश्च मण्डितौ श्रावकोत्तमौ ॥ ३ ॥
 उत्तरापथमुद्दिश्य वाणिज्यार्थं विनिर्गतौ ।
 अवसीरमहाभूध्र-मालादिवरभूध्रयोः ॥ ४ ॥
 मध्येटव्यां गृहीते च सर्वसार्थे कुतस्कैरैः ।
 ततोटवीं प्रविष्टौ तौ दिग्विमूढौ चभूवतुः ॥ ५ ॥
 अपश्यन्तौ नरं कंचि-चारुमार्गोपदेशकम् ।
 मज्जनरागरक्तौ द्वौ जैनधर्मं विचक्षणौ ॥ ६ ॥
 संन्यासेन स्थितौ जैनं स्मरन्तौ चरणद्वयम् ।
 अहो भव्या भवन्त्युच्चैः सौख्ये दुःखे च सद्द्वियः ॥ ७ ॥
 तथान्यः सोमशर्माख्यो ब्राह्मणः कोपि तद्वने ।
 दिग्विमूढो भ्रमन्कष्टं तयोः पार्श्वं समागतः ॥ ८ ॥
 देवोर्हन्दोषनिर्मुक्तः केवलज्ञानलोचनः ।
 तत्प्रणीतो भवेद्धर्मो दशलाक्षणिकः सुधीः ॥ ९ ॥
 गुरुर्भायादिदुर्गन्ध-वर्जितः शीलसंयुतः ।
 ज्ञानध्यानतपोलक्ष्म्या मण्डितो भवतारकः ॥ १० ॥
 जीवोप्यनादिसंसिद्धो भव्याभव्यप्रभेदभाक् ।
 कर्माश्रितस्तु संसारी तन्मुक्तो मुक्तिनायकः ॥ ११ ॥
 इत्यादिधर्मसद्भावं श्रुत्वा पार्श्वे तयोर्द्विजः ।
 त्यक्त्वा मिथ्यात्वदुर्मागं श्रित्वा श्रीजैन्शासनम् ॥ १२ ॥

संन्यासेन सुधीः सोपि स्थित्वा चित्ते जिनं स्मरन् ।
 इन्द्रनागेन्द्रचन्द्राद्यैर्भक्त्या नित्यं समर्चितम् ॥ १३ ॥
 जित्वोपसर्गकं भूरि कीटकाद्यैर्विनिर्मितम् ।
 भूत्वा महर्द्धिको देवः कल्पे सौधर्मसंज्ञके ॥ १४ ॥
 अत्र श्रीश्रेणिकस्योच्चैर्भूपतेस्तनुजोभवत् ।
 अभयारूयो महाधीरो मुक्तिगामी जगद्धितः ॥ १५ ॥
 जिनदत्तवसुमित्रौ मृत्वा तौ द्वौ समाधिना ।
 देवौ तत्रैव सौधर्मे संजातौ सुमहर्द्धिकौ ॥ १६ ॥
 यद्धर्मं त्रिजगद्धितं शुभकरं श्रित्वा सुकष्टेष्यलं
 भन्या भूरि सुखं प्रकष्टविमुखं संप्राप्नुवन्ति स्वयम् ।
 स श्रीमान्सुपुरेन्द्रचक्रित्स्वचरार्धाशैः सदाभ्यर्चितं
 दद्यान्मे भवतां च निर्मलसुखं सत्केवली श्रीजिनः ॥ १७ ॥
 इति कथाकांशे मञ्जनरागरक्ताख्यानं समाप्तम् ।

१०४-धर्मानुरागाख्यानम् ।

विशुद्धकेवलज्ञान-लोकालोकप्रकाशकम् ।
 नमस्कृत्य जिनं वच्मि कथां धर्मानुरागजाम् ॥ १ ॥
 अवन्तिविषये ख्याते प्रोज्जयिन्यां महापुरि ।
 राजाभूद्धनवर्मारूयो धनश्रीकामिनीपतिः ॥ २ ॥
 तयोः पुत्रः समुत्पन्नो लकुचो भूरिगर्ववान् ।
 शत्रुसन्दोहमानाग्नि-शमनैकघनाघनः ॥ ३ ॥

एकदा कालमेघाख्य-म्लेच्छराजेन पीडिते ।
 तद्देशेसौ कुमारश्च लकुचो बहुकोपतः ॥ ४ ॥
 गत्वा स्वयं रणे धृत्वा तं रिपुं कालमेघकम् ।
 समानीय द्रुतं दत्त्वा स्वपित्रे धनवर्मणे ॥ ५ ॥
 कामचारं वरं प्राप्य ततः स्वपुरयोषिताम् ।
 शीलभंगं चकारोच्चैः कामिनां सुमतिः कुतः ॥ ६ ॥
 श्रेष्ठिनः पुंगलस्यापि नागधर्मास्ति कामिनी ।
 भूरिरूपश्रिया युक्ता तस्यामासक्तकोभवत् ॥ ७ ॥
 पुंगलोपि तदा श्रेष्ठी प्रज्वलन्कोपवाह्विना ।
 तं हन्तुमसमर्थः सन्तिष्ठते स्वगृहे ततः ॥ ८ ॥
 उद्याने क्रीडितुं गत्वा कदाचिल्लकुचो मुदा ।
 पूर्वपुण्यप्रयोगेन दृष्ट्वा तत्र मुनीश्वरम् ॥ ९ ॥
 धर्ममाकर्ण्य जैनेन्द्रं शीघ्रं वैराग्यमाश्रितः ।
 पुंगलेन तदा ज्ञात्वा गत्वा तत्र प्रकोपतः ॥ १० ॥
 वैराह्योहशलाकाभिः सन्धिस्थानेषु क्रीलितम् ।
 तच्छरीरं तदा सोपि जैनधर्मानुरागभाक् ॥ ११ ॥
 जित्वापसर्गकं स्वामी परलोकं गतो ध्रुवम् ।
 विचित्रं भव्यजीवानां चारित्रं भवनोत्तमम् ॥ १२ ॥
 स जयतु मुनिनाथो भूरिकष्टं सुजित्वा
 सपदि लकुचनामा प्राप्तवाञ्छर्मसारम् ।
 गुणगणमणिरुद्रो बोधसिन्धुः प्रसान्द्रो
 जिनपतिहिमरश्मिः प्रोह्यसद्रश्मियोगात् ॥ १३ ॥
 इति कथाकोशे धर्मानुरागरक्ताख्यानं समाप्तम् ।

१०५-दर्शनाऽपतिताख्यानम् ।

संप्रणम्य जिनाधीशं सर्वदोषविवर्जितम् ।
दर्शनाच्चयवनाख्यानं प्रवक्ष्ये जगदर्शितम् ॥ १ ॥
पाटलीपुत्रसन्नासि पत्तने मुचिरन्तने ।
जिनदत्तोभवच्छ्रेष्ठी परमोष्ठिपदे रतः ॥ २ ॥
तद्भार्या जिनदासी च तयोः पुत्रो गुणोज्वलः ।
जिनदासो विशुद्धात्मा जिनभक्तिमुतत्परः ॥ ३ ॥
एकदा जिनदासोसौ सुवर्णद्वीपतो महान् ।
सद्धनं समुपाज्योच्चै-रागच्छति यदाम्बुधौ ॥ ४ ॥
शतयोजनविस्तार-यानपात्रस्थितेन च ।
दुष्टचित्तेन कालाख्य-देवेनेत्थं प्रजल्पितम् ॥ ५ ॥
जिनदास त्वया शीघ्रं कथ्यते चेदिदं वचः ।
नास्ति देवो जिनश्चापि नैव जैनं मतं भुवि ॥ ६ ॥
त्वं मया मुच्यते शीघ्रं मार्यते नान्यथा ध्रुवम् ।
तत्समाकर्ण्य तैः सर्वै-जिनद्रामादिभिर्दुतम् ॥ ७ ॥
मस्तकन्यस्तसद्धस्तै-वर्द्धमानजिनेश्वरम् ।
नमस्कृत्य महाभक्त्या संप्रोक्तं रे दुराशय ॥ ८ ॥
अस्ति श्रीमाज्जिनाधीशः केवलज्ञानभास्करः ।
सर्वोत्तमं मतं तस्य वर्द्धते भुवनार्चितम् ॥ ९ ॥
तथा श्रीजिनदासोसौ सर्वेषामग्रतस्तदा ।
ब्रह्मदत्तेशिनः पञ्च-नमस्कारकथां जगौ ॥ १० ॥
तदोत्तरकुरुस्थेन निजासनसुकम्पनात् ।
अनावृत्ताख्ययक्षेण समागत्य प्रवेगतः ॥ ११ ॥

कोपाच्चक्रेण पापात्मा ताडितो मुकुटे कुधीः ।
 कालदेवः कुदेवोसौ पातितो वडवानले ॥ १२ ॥
 लक्ष्मीदेव्या तदागत्य सर्वे ते जैनधर्मिणः ।
 अर्घं दत्त्वा महाभक्त्या पूजिताः परमादरात् ॥ १३ ॥
 ये भव्याः सारसम्यक्त्वं पालयन्ति विचक्षणाः ।
 तेषां पादारचनं भक्त्या के न कुर्वन्ति भूतले ॥ १४ ॥
 ततस्ते जिनदासाद्या जिनभक्तिपरायणाः ।
 समागत्य निजं गेहं संस्थिताः पुण्ययोगतः ॥ १५ ॥
 जिनदासेन पृष्टश्च सावधिज्ञानलोचनः ।
 मुनिः प्राह विशुद्धात्मा सर्वं तद्वैरकारणम् ॥ १६ ॥
 त्रिभुवनैकहितं शिवकारणं
 शुचितरं प्रभजन्तु सुदर्शनम् ।
 परमसौख्यकृते सुबुधोत्तमः
 किमिह चान्यमहाश्रमकारणैः ॥ १७ ॥
 इति कथाकोशे दर्शनाऽपतिताख्यानं समाप्तम् ।

१०६—अत्यक्तसम्यक्त्वाख्यानम् ।

नमस्कृत्य जिनं देवं देवदेवेन्द्रवन्दितम् ।
 सम्यक्त्वामुक्तकाख्यानं द्वितीयं रचयाम्यहम् ॥ १ ॥
 छाटदेशे सुविख्याते गल्गोद्रहपत्तने ।
 श्रेष्ठी श्रीजिनदत्तोभू-जिनदत्तास्य कामिनी ॥ २ ॥

तयोर्जिनमतिः पुत्री रूपसौभाग्यशालिनी ।
 संजाता पूर्वपुण्येन भवेद्रूपादिसम्पदा ॥ ३ ॥
 द्वितीयस्तु तथा श्रेष्ठी नागदत्तो विधर्मकः ।
 नागदत्ताभवत्कान्ता रुद्रदत्तः सुतस्तयोः ॥ ४ ॥
 याचिता नागदत्तेन रुद्रदत्ताय सा सती ।
 न दत्ता जिनदत्तेन तस्मै मिथ्यादृशे सुता ॥ ५ ॥
 ततस्तौ नागदत्ताख्य-रुद्रदत्तौ प्रपञ्चतः ।
 मुनेः समाधिगुप्तस्य पार्श्वं भूत्वान्हिकौ तदा ॥ ६ ॥
 परिणीय लसद्रूपां जिनमत्यभिधां च ताम् ।
 पुनर्माहेश्वरौ जातौ दुर्दशां सुमतिः कुतः ॥ ७ ॥
 रुद्रदत्तस्ततो वक्ति भो प्रिये त्वमपि द्रुतम् ।
 धर्मं माहेश्वरं सारं मदीयं च गृहाण वै ॥ ८ ॥
 जिनेन्द्रचरणाम्भोज-षट्पदी वदति प्रिया ।
 जिनमत्यभिधा सापि न युक्तं त्रिजगद्धितम् ॥ ९ ॥
 त्यक्तुं मे जैनसद्धर्मं सुरेन्द्राद्यैः समर्चितम् ।
 तं शर्मदं गृहाण त्वं त्यक्त्वा मिथ्यामतं प्रभो ॥ १० ॥
 स्वस्वधर्मप्रवादेन तयोर्नित्यं प्रवर्त्तते ।
 कलहस्तु गृहे युक्तं कुतः सौख्यं विधर्मतः ॥ ११ ॥
 धर्मं निजं निजं व्यक्तं कुर्वतोश्च तयोस्ततः ।
 काले यात्येकदा तत्र पत्तने कर्मयोगतः ॥ १२ ॥
 भिल्लैः प्रज्वालिते ऋद्धै-रग्निना दुष्टमानसैः ।
 जाते कोलाहले कष्टं प्राणिनां प्राणसंकटे ॥ १३ ॥

तदा श्रीजिनमत्या च मणितो रुद्रदत्तकः ।
 यस्य देवः करोत्युच्चैः सर्वशान्तिं क्षणादिह ॥ १४ ॥
 तस्यावाभ्यां प्रकर्त्तव्यो धर्मः शर्मकरो ध्रुवम् ।
 एवमस्त्विति संप्रोक्त्वा जनान्कृत्वा च साक्षिणः ॥ १५ ॥
 ततोर्ध्वं रुद्रदत्तोसौ ददौ रुद्राय मुढधीः ।
 नैव कश्चिद्विशेषोभूद्वह्निज्वालाविजृम्भिते ॥ १६ ॥
 ब्रह्मादिभ्योपि दत्तार्धं नैव जातो विशेषकः ।
 दुर्द्धम्यो दुष्टचित्तेभ्यो नैव शान्तिः कदाचन ॥ १७ ॥
 जिनमत्यभिधा सापि ततः सद्धर्मवत्सला ।
 दत्त्वाहर्दादिपञ्चानामर्घं श्रीपरमेष्ठिनाम् ॥ १८ ॥
 पादपद्मद्वयेभ्यश्च प्रोह्यसद्भक्तिनिर्भरा ।
 पतिपुत्रवधूर्गं धृत्वा स्वान्ते सुनिश्चला ॥ १९ ॥
 कायोत्सर्गे स्थिता चित्ते कृत्वा पञ्च नमस्कृतिम् ।
 तत्क्षणादेव संजाता वह्निशान्तिः जगद्धिता ॥ २० ॥
 तं दृष्ट्वातिशयं सर्वे रुद्रदत्तादयो मुदा ।
 नत्वा श्रीमज्जिनं देवं संजाताः श्रावकोत्तमाः ॥ २१ ॥
 अहो श्रीजिनधर्मस्य महिमा भुवनोत्तमः
 वर्ण्यते केन भूलोके स्वर्गमोक्षसुखप्रदः ॥ २२ ॥
 यथा श्रीजिनमत्याख्या चक्रे सम्यक्त्वरक्षणम् ।
 तथान्यैर्भव्यमुख्यैश्च तत्कार्यं सच्छुभश्रिये ॥ २३ ॥
 श्रीमज्जैनपदाम्बुजेषु नितरां भृङ्गी पवित्राशया
 सद्दृष्टिर्जिनशब्दपूर्वकमतिः शर्मप्रदा सा सती ।

नानावस्त्रमुवर्णरत्ननिकरैर्देवादिभिः पूजिता
 सद्दृष्टिर्जिनभक्तिनिश्चलमतिः कैः कैर्न संपूज्यते ॥ २४ ॥
 इति कथाकोशे अत्यक्तदर्शनाख्यानं समाप्तम् ।

१०७—सम्यक्त्वप्रभावाख्यानम् ।

श्रीजिनं त्रिजगद्देवं नमस्कृत्य सुरार्चितम् ।
 ब्रुवे सम्यक्त्वमाहात्म्यं चेलिनीश्रेणिकाश्रितम् ॥ १ ॥
 देशेत्र मगधे ख्याते पुरे राजगृहे शुभे ।
 राजा प्रश्रेणिको राज्ञी सुप्रभा गुणमण्डिता ॥ २ ॥
 पुत्रः श्रीश्रेणिको जातस्तयोः पुत्रशिरोमणिः ।
 धीरो वीरोतिगंभीरो दाता भोक्ता भटाग्रणीः ॥ ३ ॥
 एकदा नागधर्मेण राज्ञा प्रत्यन्तवासिना ।
 दुष्टाश्वः प्रेषितः पूर्व-वैरिणा तस्य भूपतेः ॥ ४ ॥
 दुष्टस्तुरंगमः सोपि प्रेरितो नैव गच्छति ।
 खंचितो याति बेगेन दुष्टानामीदृशी गतिः ॥ ५ ॥
 बाह्यालीं निर्गतो राजा तेनाश्वेनैकदा मुदा ।
 प्रश्रेणिको महाटव्यां नीतो दुष्टेन कष्टतः ॥ ६ ॥
 तत्र पल्लीपतिख्यातो यमदण्डो यमाकृतिः ।
 विद्युन्मतिः प्रिया तस्य पुत्री च तिलकावती ॥ ७ ॥
 तां विलोक्य जगच्चेतो-रंजितां तिलकावतीम् ।
 प्रश्रेणिकस्तदासक्तो नृपो याचितवांस्तदा ॥ ८ ॥

पुत्राय तिलकावत्याः स्वराज्यं भो महीपते ।
 दातव्यं च त्वया प्रोक्त्वा यमदण्डेन तेन वै ॥ ९ ॥
 तस्मै तां स्वसुतां दत्त्वा तिलकादिवतीं सतीम् ।
 यत्नेन प्रेषितो भूपः पश्चाद्राजगृहं पुरम् ॥ १० ॥
 ततः कैश्चिद्दिनैः सौख्यं भुञ्जानस्य महीपतेः ।
 पुत्रश्चिलातपुत्राख्य-स्तस्यां जातो महाभटः ॥ ११ ॥
 एकदा च नरेन्द्रेण संविचार्येति मानसे ।
 राजा मद्भूरिपुत्राणां मध्ये कोत्र भविष्यति ॥ १२ ॥
 पृष्टो नैमित्तिको प्राह शृणु त्वं भो नरेश्वर ।
 यः सिंहासनमासीनो भेरीं सन्ताडयन्मुदा ॥ १३ ॥
 पायसं कुक्कुराणां च ददत्संभोक्ष्यते स्वयम् ।
 अग्निदाहो तथा हस्ति-च्छत्रसिंहासनं शुभम् ॥ १४ ॥
 शीघ्रं निस्सारयत्येव स ते राज्यश्रियः सुखम् ।
 भोक्ता भविष्यति व्यक्तं सन्देहो न महामते ॥ १५ ॥
 तच्छ्रुत्वा तत्परीक्षार्थं प्रश्रेणिकमहीभुजा ।
 भोजनं सर्वपुत्रेभ्यो दत्त्वा मुक्ताश्च कुक्कुराः ॥ १६ ॥
 तदा सर्वे कुमारस्ते नष्टाः शीघ्रं भयाकुलाः ।
 श्रेणिकस्तु सुर्धाश्चारु सिंहासनमधिष्ठितः ॥ १७ ॥
 निजान्ते भाजनान्युच्चैर्धृत्वा सर्वाणि दूरतः ।
 एकैकं भाजनं दत्त्वा कुक्कुराणां स्वयं पुनः ॥ १८ ॥
 भुंक्ते स्म पायसं भेरीं ताडयंश्च भटोत्तमः ।
 बलिदाहे तथा हस्ति-च्छत्रसिंहासनं द्रुतम् ॥ १९ ॥

सुधीर्निस्सारयामास बुद्धिः कर्मानुसारिणी ।
 संभविष्यति राजायं ततः प्रश्रेणिकः प्रभुः ॥ २० ॥
 ज्ञात्वा चित्ते प्रयत्नार्थं प्रपञ्चेन विचक्षणः ।
 कुकुरोच्छिष्टकं दोषं दत्त्वा तं तनयं शुभम् ॥ २१ ॥
 पुरान्निस्सारयामास श्रेणिकं दोषवर्जितम् ।
 भवन्ति भूतले नित्यं भूपाला गूढमंत्रकाः ॥ २२ ॥
 ततः श्रीश्रेणिको धीमान्प्राप्तो मध्याह्निकेहनि ।
 नन्दग्रामं तथा विप्रै-राज्यमान्यैर्मदोद्धतैः ॥ २३ ॥
 तस्मान्निर्घाटितश्चापि परिव्राजकसन्मठे ।
 कृत्वा तद्भोजनं तस्य गृहीत्वा विष्णुधर्मकम् ॥ २४ ॥
 दक्षिणाभिमुखं पश्चाच्चचालाथ कथान्तरम् ।
 काञ्चीपुरे महाराजो वसुपालो विचक्षणः ॥ २५ ॥
 वसुमत्यभिधा राज्ञी तयोः पुत्री बभूव च ।
 सद्रूपयौवनोपेता वसुमित्रा गुणोज्वला ॥ २६ ॥
 सोमशर्मा द्विजो मंत्री सोमश्रीब्राह्मणीप्रियः ।
 तयोरभयमत्याख्या पुत्रां चातिविचक्षणा ॥ २७ ॥
 स मंत्री सोमशर्मा च गत्वा गंगादित्थिकम् ।
 पश्चाद्देहं समागच्छन्मार्गं तेनैव वीक्षितः ॥ २८ ॥
 प्रोक्तं च श्रेणिकेनेति विप्ररूपप्रधारिणा ।
 अहो माम तव स्कन्धमारोहामि गुणोज्वल ॥ २९ ॥
 मम स्कन्धं समारोह त्वकं चापि द्रुतं यतः ।
 गम्यते तच्छ्रुतेस्तेन चिन्तितं ग्रहिलोस्त्ययम् ॥ ३० ॥

तथा मार्गे बृहद्दामः श्रेणिकेन ह्रसो मतः ।
 लघुग्रामो महानुक्तो यत्र भुक्तं सुभोजनम् ॥ ३१ ॥
 धृतं वृक्षतले छत्रं मार्गे तत्संवृतं पुनः ।
 पादत्राणं जले पादे धृतं हस्ते महापथि ॥ ३२ ॥
 बद्धा नारी विमुक्ता वा कुट्यते चेति जल्पितम् ।
 मृतोयं मृतकश्चापि जीवितो गच्छतीति वा ॥ ३३ ॥
 शालिक्षेत्रं समालोक्य कुटुम्बिजनकेन च ।
 एतर्त्तिकं भाक्षितं किं वा भक्ष्यते भो वद द्विज ॥ ३४ ॥
 इत्यादिचेष्टितं मार्गे तं प्रकुर्वन्तमद्भुतम् ।
 श्रेणिकं स द्विजो धृत्वा काञ्चीपुरबहिस्तदा ॥ ३५ ॥
 स्वयं स्वगृहमायातो-भयमत्या प्रजल्पितः ।
 पुत्र्या भो तात चैकाकी गतस्त्वं च समागतः ॥ ३६ ॥
 तच्छ्रुत्वा सोमशर्मासौ जगौ भो पुत्रि मे पथि ।
 आगच्छतो बटुश्चैको रूपवान्प्रहिलो महान् ॥ ३७ ॥
 मिलितः पुरबाह्ये स तिष्ठत्यत्र महामते ।
 तत्समाकर्ण्य सा पुत्री संजगाद विचक्षणा ॥ ३८ ॥
 कीदृशो प्रहिलो सोपि भो पितश्च तदा द्विजः ।
 सोमशर्मा जगौ सर्वं स्कन्धारोहणादिकम् ॥ ३९ ॥
 श्रुत्वा तच्चेष्टितं कन्या तद्व्याख्यानं विधाय च ।
 स्तोत्रं तैलं खलं तस्य प्रेषयामास मज्जने ॥ ४० ॥
 याचिते भाजने चापि तदासौ कर्दमे सुधीः ।
 गर्त्ताद्वयं विधायोच्चैर्धृत्वा ते भाजने ददौ ॥ ४१ ॥

ततस्तया समाहूतः सोपि कर्दममार्गिके ।
 परीक्षार्थं जलं स्तोकं दत्तं तस्मै विदेशिने ॥ ४२ ॥
 तेन तज्जलमादाय कर्दमं वंशकञ्जया ।
 दूरीकृत्य सुधूर्त्तेन पादौ प्रक्षालितौ सुखम् ॥ ४३ ॥
 तथा चक्रप्रवाले च प्रोतं सूत्रं स्वनुद्धितः ।
 तच्चातुरी समालोक्य ततोभयमती मुदा ॥ ४४ ॥
 तं वरं श्रेणिकं चारु-विवाहविधिना द्रुतम् ।
 स्वीचक्रे कृतपुण्यानां मांगल्यं च पदे पदे ॥ ४५ ॥
 अथ कश्चिद् द्विजो धीमान्महाटव्यां दिगुप्सितः ।
 जिनदत्ताभिधानस्य पार्श्वे श्रुत्वा जिनेशिनाम् ॥ ४६ ॥
 धर्मं शर्माकरं योन्यः सोमशर्माभिधानकः ।
 संन्यासेन मृतः प्राप्य स्वर्गं सौधर्मसंज्ञकम् ॥ ४७ ॥
 तस्मादागत्य पुण्येन तत्र कांचीपुरे शुभे ।
 श्रेणिकाभयमत्योश्च पुत्रोभयकुमारवाक् ॥ ४८ ॥
 संजातः सुगुणोपेतश्चरमाङ्गो महाभटः ।
 भाविमुक्तिबधूकान्तो वर्ण्यते केन भूतले ॥ ४९ ॥
 अथ काञ्चीपुराधीशो वसुपालो गुणोज्ज्वलः ।
 गत्वा विजययात्रार्थं दृष्ट्वा तत्रैकमद्भुतम् ॥ ५० ॥
 एकस्तंभसमुत्पन्नं प्रासादं श्रीजिनेशिनाम् ।
 काञ्च्यां सम्प्रेषयामास लेखं श्रीसोमशर्मणः ॥ ५१ ॥
 एकस्तंभोत्थितं चारु शर्मदं जिनमन्दिरम् ।
 कार्यं त्वया प्रवेगेन तदासौ सोमशर्मवाक् ॥ ५२ ॥

तद्विज्ञानमजानंश्च चित्तेभूद्रचाकुले महान् ।
 पृष्ठा तत्कारणं तेन श्रेणिकेन महाधिया ॥ ५३ ॥
 प्रासादः श्रीजिनेन्द्राणां कारितः सुमनोहरः ।
 सद्विज्ञानं विना पुण्यैः प्राप्यते नैव भूतले ॥ ५४ ॥
 आगतेन ततो राज्ञा दृष्ट्वा तं श्रीजिनालयम् ।
 सन्तुष्टेन निजा पुत्री वसुमित्रा महोत्सवैः ॥ ५५ ॥
 दत्ता श्रीवसुपालेन श्रेणिकाय गुणोज्वला ।
 अतो राजगृहे जातं वक्ष्ये चान्यत्कथानकम् ॥ ५६ ॥
 प्रश्रेणिको महाराजः सुधीर्वैराग्यमाश्रितः ।
 दत्त्वा चिलातपुत्राय राज्यं जातो मुनीश्वरः ॥ ५७ ॥
 ततश्चिलातपुत्रे च सर्वान्यायरते द्रुतम् ।
 प्रधानैः श्रेणिकस्योच्चैर्लेखः संप्रेषितस्तदा ॥ ५८ ॥
 तं दृष्ट्वा श्रेणिकश्चापि प्रोक्त्वा भार्याद्वयं प्रति ।
 पुरे राजगृहे ख्याते चारुपाण्डुकुटीं मुदा ॥ ५९ ॥
 आगच्छेस्त्वमिति व्यक्तं स्वयं चागत्य वेगतः ।
 पुराच्चिलातपुत्रं तं तस्मान्निर्घाट्य कण्टकम् ॥ ६० ॥
 तत्र राज्ये महाप्राज्ये संस्थितो निजलीलया ।
 भवेद्राज्यं समर्थस्य भूपतेर्नैव दुर्मतेः ॥ ६१ ॥
 अथाभयकुमारेण पृष्ठा माता क्व मे पिता ।
 तच्छ्रुत्वाभयमत्याख्या जगौ पुत्र शृणु त्वकम् ॥ ६२ ॥
 देशेन मगधे राज-गृहे पाण्डुकुटीतले ।
 महाराज्यं प्रकुर्वाणः पिता ते तिष्ठति ध्रुवम् ॥ ६३ ॥

एतदाकर्ण्य पुत्रोसौ ततोभयकुमारवाक् ।
 एकाकी कौतुकाच्छीघ्रं नन्दग्रामं समागतः ॥ ६४ ॥
 नन्दग्रामे तदा पूर्व-निष्कासनमहाकुधा ।
 निग्रहं कर्तुं कामेन श्रेणिकेन महीभुजा ॥ ६५ ॥
 आदेशः प्रेषितश्चेति यथा भो ब्राह्मणोत्तमाः ।
 मृष्टतोयभृतं यूयं वटकूपं मनोहरम् ॥ ६६ ॥
 शीघ्रं प्रेषयथात्रैव युष्माकं निग्रहोन्यथा ।
 अस्माभिः कियते व्यक्तं तत्समाकर्ण्य ते द्विजाः ॥ ६७ ॥
 संजाता व्याकुल्यश्चित्ते ततोभयकुमारवाक् ।
 पृष्ट्वा तत्कारणं सर्वं तेषां बुद्धिं ददौ सुधीः ॥ ६८ ॥
 ततस्तद्वचनादेव ब्राह्मणैस्तुष्टमानसैः ।
 श्रेणिकस्य महीभर्तु-र्विज्ञासिः प्रेषिता द्रुतम् ॥ ६९ ॥
 अस्माभिर्भणितश्चापि कूपो नागच्छति ध्रुवम् ।
 रुष्ट्वा पुरस्य बाह्येसौ संस्थितो भो महीपतेः ॥ ७० ॥
 पुरुषस्य भवेत्स्त्री च-वशीकरणमुत्तमम् ।
 तस्माद्देव भवद्दाम-स्थितोर्दुर्बरकूपिका ॥ ७१ ॥
 भवद्भिः प्रेष्यते चात्र यतस्तस्यास्तु पृष्ठतः ।
 समागच्छति कूपोसौ तच्छ्रुत्वा श्रेणिक प्रभुः ॥ ७२ ॥
 मौनं कृत्वा स्थितो युक्तं न धूर्तो गृह्यते सुखम् ।
 तथान्यदा गजो राज्ञा संख्यार्थं प्रेषितस्ततः ॥ ७३ ॥
 जले नावा स पाषाणै-स्तोलितो तेन धीमता ।
 आदेशस्तु पुनस्तस्य समायातो महीपतेः ॥ ७४ ॥

कूपः पूर्वदिशिस्थोसौ कार्यो पश्चिमदिक्तटे ।
 ग्रामस्तेन कृतः पूर्व-दिशिस्थो धूर्तचेतसा ॥ ७९ ॥
 मेषको प्रेषितश्चापि दुर्बलो न महान्न च ।
 यथा तथा प्रयत्नेन रक्षणीयो मम ध्रुवम् ॥ ७६ ॥
 तदा तद्वचनेनोच्चैर्ब्राह्मिणैः सोपि मेषकः ।
 चारयित्वा तृणं भूरि स्थापितो वृकसंनिधौ ॥ ७७ ॥
 याचितं गर्गरीसंस्थं कूप्माण्डं श्रेणिकेन च ।
 संवद्धर्चं गर्गरीमध्ये प्रेषितं तैश्च तद्दुतम् ॥ ७८ ॥
 याचितायां रजोरज्वां प्रतिच्छन्दं प्रयाचितम् ।
 इत्यादिके कृते राजा महाश्चर्यं गतस्ततः ॥ ७९ ॥
 लेखं सम्प्रेषयामास श्रेणिकस्तुष्टमानसः ।
 सोपि वैदेशिकश्चात्र प्रेषणीयो मदन्तिके ॥ ८० ॥
 न रात्रौ न दिने नैव मार्गे चोन्मार्गके न च ।
 श्रुत्वेत्यामंत्रणं सोपि तदाभयकुमारवाक् ॥ ८१ ॥
 सन्ध्यायां शकटैकस्मिन्भागे स्थित्वाविचक्षणः ।
 समागत्य पुरं राज-गृहं भूपसभावनौ ॥ ८२ ॥
 सिंहासने प्रपञ्चेन स्थितं त्यक्त्वा नरं द्रुतम् ।
 अंगरक्षकमध्यस्थं जनानंदप्रवीक्षणैः ॥ ८३ ॥
 ज्ञात्वा श्रीश्रेणिकं भूपं ननाम विनयान्वितः ।
 तदा श्रीश्रेणिकेनोच्चैः परमानन्दनिर्भरात् ॥ ८४ ॥
 समालिम्ब्य प्रवेगेन स पुत्रः कुलदीपकः ।
 महोत्सवशतैश्चापि पत्तने प्रकटाकृतः ॥ ८५ ॥

ततः काञ्चीपुरात्तेन राज्ञाहूता स्वमन्दिरम् ।
 अभयादिमती सापि वसुमित्रा च कामिनी ॥ ८६ ॥
 एवं पुत्रादिसंयुक्तः श्रेणिकोसौ महीपतिः ।
 यावत्संतिष्ठति सौख्यं तावद्वक्ष्ये कथान्तरम् ॥ ८७ ॥
 सिन्धुदेशे सुविख्याते विशालापत्तने शुभे ।
 राजाभूच्छेटको धीमान्सदृष्टिर्जिनभक्तिभाक् ॥ ८८ ॥
 तस्य राज्ञी सुभद्राख्या सती सद्रूपमण्डिता ।
 तयोः सारगुणोपेता बभूवुः सप्त पुत्रिकाः ॥ ८९ ॥
 तासामाद्याभवत्पुत्री पवित्रा प्रियकारिणी ।
 तत्पुण्यं वर्ण्यते केन यत्पुत्रस्तीर्थकृद्गुणी ॥ ९० ॥
 मृगावती द्वितीया च तृतीया सुप्रभा मता ।
 प्रभावती चतुर्थी च चेलिनी पंचमी सुता ॥ ९१ ॥
 ज्येष्ठा षष्ठी तथाऽवद्या चन्दना सप्तमी सती ।
 यस्या नानोपसर्गेपि स्वशीले निश्चला मतिः ॥ ९२ ॥
 स चेटको महाराजो पुत्रीस्नेहेन वीक्षितुम् ।
 रूपाणि सर्वपुत्रीणां कारयामास पट्टके ॥ ९३ ॥
 तस्मिन्निर्मापिते पट्टे चित्रकारेण धीमता ।
 पश्यन् रूपाणि भूपोसौ चेलिन्या रूपकोरुके ॥ ९४ ॥
 दृष्ट्वा बिन्दुं तदा चित्र-काराय कुपितो महान् ।
 ततो नत्वा नृपं प्राह चित्रकारो विचक्षणः ॥ ९५ ॥
 देव द्वित्रिचतुर्वारान्सप्त वारान्मयापि च ।
 प्रमृष्टोयं पतत्येव बिन्दुरस्मिंश्च रूपके ॥ ९६ ॥

ईदृशं लाञ्छनं तत्र संभविष्यति मानसे ।
 संविचार्येति भो भूप ततोसौ स्फोटितो न हि ॥ ९७ ॥
 तच्छ्रुत्वा चेटको भूपः परमानन्दनिर्भरः ।
 ददौ तस्मिन्महादानं सतां हर्षो न निष्फलः ॥ ९८ ॥
 तदासौ नृपतिः श्रीमान्प्रीत्या देवार्चनक्षणे ।
 तत्पट्टकं प्रसार्योच्चैर्जिनबिम्बप्रसन्निधौ ॥ ९९ ॥
 पूजां श्रीमज्जिनेन्द्राणां सर्वकल्याणदायिनीम् ।
 करोत्येव महाभक्त्या भव्यचेतोनुरंजिनीम् ॥ १०० ॥
 एकदा चेटकः सोपि केनचित्कारणेन च ।
 स्वसैन्येन समागत्य राजा राजगृहं पुरम् ॥ १०१ ॥
 बाह्योद्याने स्थितः स्नान-धौतवस्त्रपुरस्सरम् ।
 श्रीमज्जिनान्समभ्यर्च्य तत्र स्थापितपट्टके ॥ १०२ ॥
 क्षिप्तवान्कुमुमादिं च तदृष्ट्वा श्रेणिकः प्रभुः ।
 तत्पार्श्ववर्तिनः प्राह किमेतदिति ते जगुः ॥ १०३ ॥
 राज्ञोस्य पुत्रिकाः सप्त लिखिताश्चात्र पट्टके ।
 तासु पुत्र्यश्चतस्रस्तु परिणीता गुणोज्वलाः ॥ १०४ ॥
 द्वे कन्ये चेलिनी ज्येष्ठे संजाते नवयौवने ।
 चन्दना सप्तमी बाला तिस्रः सन्ति गृहे पितुः ॥ १०५ ॥
 तच्छ्रुत्वा श्रेणिको राजा तयोरासक्तमानसः ।
 भूत्वा स्वमंत्रिणो वार्त्ता जगौ कन्याद्वयेच्छया ॥ १०६ ॥
 ततस्ते मंत्रिणश्चापि नत्वाभयकुमारकम् ।
 प्राहश्चेटकभूपस्य कन्यायुग्मं मनोहरम् ॥ १०७ ॥

पित्रा ते याचितः सोपि न दत्ते गतयौवनात् ।
 ध्रुवं कार्यमिदं चापि कर्त्तव्यं क्रियतेत्र किम् ॥ १०८ ॥
 श्रुत्वाभयकुमारोसौ मंत्रिवाक्यं विचक्षणः ।
 नैव चिन्तासमर्थोहं सर्वकार्यविधायकः ॥ १०९ ॥
 इत्युत्क्वा स्वपितुर्दिव्यं रूपमालिख्य पट्टके ।
 स्वयं वणिग्वरो भूत्वा वाणिज्येन प्रवेगतः ॥ ११० ॥
 विशालारूपां पुरीं गत्वा महोपायेन पट्टकम् ।
 कन्ययोः सम्प्रदर्शयौचै-स्तच्चित्तं श्रेणिकोपरि ॥ १११ ॥
 कृत्वा सुरंगिकां मार्गे गृहीत्वा ते सुकन्यके ।
 संचाल तदा सा च चेलिनी धूर्त्तमानसा ॥ ११२ ॥
 त्यक्त्वाभरणवाक्येन ज्येष्ठां सद्रूपशालिनीम् ।
 स्वयं तेन समं प्राप्य पुरं राजगृहं मुदा ॥ ११३ ॥
 श्रेणिकस्य महीभर्तु-र्महोत्सवशतैर्द्वृतम् ।
 राज्ञी शिरोमणिर्जाता स्वपुण्यात्प्राणवल्लभा ॥ ११४ ॥
 अथासौ श्रेणिको राजा विष्णुभक्तोतिमुग्धधीः ।
 चेलिनी श्रीजिनेन्द्रोक्त-सारधर्मे रता सती ॥ ११५ ॥
 ततस्तयोर्द्वयोर्नित्यं स्वस्वधर्मप्रशंसने ।
 विवादः संभवत्येव तथान्यदिवसे प्रभुः ॥ ११६ ॥
 श्रेणिकश्चेलिनीं प्राह भो प्रिये कुलयोषिताम् ।
 पतिरेव भवेद्देवस्ततो मे वचनाद्भ्रुवम् ॥ ११७ ॥
 भोजनं विष्णुभक्तानां सद्गुरूणां प्रदीयते ।
 त्वया सद्विनयेनेति तच्छ्रुत्वा चेलिनी सती ॥ ११८ ॥

ददामि भोजनं तेषा-मित्युक्त्वाहूय मण्डपे ।
 गौरवात्स्थापयामास सर्वा-न्भागवतान्मुदा ॥ ११९ ॥
 तत्र ते कपटोपेताः शठा ध्यानेन संस्थिताः ।
 पृष्टास्तया भवन्तस्तु प्रकुर्वन्ति किमत्र भो ॥ १२० ॥
 तदाकर्ण्य जगुस्तेपि त्यक्त्वा देहं मलैर्भृतम् ।
 जीवं विष्णुपदं नीत्वा तिष्ठामो देवि सौख्यतः ॥ १२१ ॥
 ततस्तया महादेव्या चेलिन्या सोपि मण्डपः ।
 प्रज्वालितोग्निना नष्टा शीघ्रं ते वायसा यथा ॥ १२२ ॥
 राज्ञा रुष्टेन सा प्रोक्ता भक्तिर्नास्ति यदि ध्रुवम् ।
 किं ते मारयितुं युक्तं कष्टादेतांस्तपस्विनः ॥ १२३ ॥
 तयोक्तं देव भो त्यक्त्वा कुत्सितं स्ववपुर्द्रुतम् ।
 एते विष्णुपदं प्राप्ताः सारसौख्यसमन्वितम् ॥ १२४ ॥
 नित्यं तत्रैव तिष्ठन्ति किमत्रागमनेन च ।
 इति ज्ञात्वोपकाराय मयेदं निर्मितं प्रभो ॥ १२५ ॥
 अस्यैव मम वाक्यस्य निश्चयार्थं महीपते ।
 सद्दृष्टान्तकथां वक्ष्ये श्रूयता परमादरात् ॥ १२६ ॥
 वत्सदेशे सुविख्याते कौशाम्बीपत्तने प्रभुः ।
 प्रजापालो महाराज्यं करोति स्म स्वलीलया ॥ १२७ ॥
 श्रेष्ठीसागरदत्ताख्यो वसुमत्यास्त्रिया युतः ।
 तत्रैव च समुद्रादि-दत्तश्रेष्ठी परोभवत् ॥ १२८ ॥
 भार्या समुद्रदत्ताख्या श्रेष्ठिनश्च तयोर्द्वयोः ।
 महास्नेहवशादुच्चैर्वाचा बन्धोभवद्द्रुतम् ॥ १२९ ॥

आवयोः पुत्रपुत्र्यौ यौ संजायेते परस्परम् ।
 तयोर्विवाहः कर्त्तव्यो यतः प्रीतिर्भवेत्सदा ॥ १३० ॥
 ततः सागरदत्तस्य वसुमत्यां सुतोजनि ।
 वसुमित्राभिधः केन कर्मणासौ वशीकृतः ॥ १३१ ॥
 रात्रौ दिव्यनरो भूत्वा दिने सर्पो भयानकः ।
 तिष्ठति स्म गृहे चेति विचित्रा संसृतेः स्थितिः ॥ १३२ ॥
 तथा समुद्रदत्तस्य नागदत्ता मुताभवत् ।
 तस्यां समुद्रदत्तायां रूपलावण्यमण्डिता ॥ १३३ ॥
 तेनासौ वसुमित्रेण परिणीता गुणोज्वला ।
 नैव वाचा चलत्वं च सतां कष्टशतैरपि ॥ १३४ ॥
 ततश्च वसुमित्रोसौ निशायां निजलीलया ।
 धृत्वा पिट्टारके निन्यं कष्टं सर्पशरीरकम् ॥ १३५ ॥
 भूत्वा दिव्यनरो नाग-दत्तया सह सर्वदा ।
 भुङ्क्ते भोगान्मनोभीष्टान्विचित्रं कर्मचेष्टितम् ॥ १३६ ॥
 एकदा यौवनाक्रान्तां नागदत्तां विलोक्य च ।
 जगौ समुद्रदत्ता सा पुत्रीस्नेहेन दुःखिता ॥ १३७ ॥
 हा विधेश्चेष्टितं कष्टं कीदृशी मे सुतोत्तमा ।
 वरश्च कीदृशो जातो भीतिकारी भुजंगमः ॥ १३८ ॥
 तच्छ्रुत्वा नागदत्ता सा भो मातर्मा विमूरय ।
 समुद्भीर्येति वृत्तान्तं स्वभर्तुः संजगाद च ॥ १३९ ॥
 तदाकर्ण्य समुद्रादि-दत्ता गत्वा सुतागृहम् ।
 रात्रौ पिट्टारके मुक्त्वा सर्पदेहं तदा द्रुतम् ॥ १४० ॥

धृत्वा मनुष्यसद्रूपं निर्गच्छन्तं विलोक्य तम् ।
 सा प्रच्छन्नं तदा भस्मी-चक्रे पिट्टारकं सती ॥ १४१ ॥
 सन्दाहिते तथा तस्मिन्वसुमित्रो गुणोज्वलः ।
 भुञ्जानो विविधान्भोगान्सदामौ पुरुषः स्थितः ॥ १४२ ॥
 तथैते देव तिष्ठन्ति विष्णुलोके निरन्तरम् ।
 एतदर्थं मयारब्धो देहदाहस्तपास्विनाम् ॥ १४३ ॥
 तन्निशम्य महीनाथः श्रेणिकश्चेलिनीवचः ।
 समर्थो नोत्तरं दातुं कोपान्मौनेन संस्थितः ॥ १४४ ॥
 अथैकदा नराधीशो गतः पापद्विहेतवे ।
 तत्रातापेन योगस्थं यशोधरमहामुनिम् ॥ १४५ ॥
 समालोक्य महाकोपान्ममेमं विघ्नकारिणम् ।
 मारयामीति संचिन्त्य मुक्तवान्दुष्टकुक्कुरान् ॥ १४६ ॥
 गत्वा पञ्चशतान्युच्चैः कुक्कुरास्तेपि निष्ठुराः ।
 यशोधरमुनेस्तस्य तपो माहात्म्यतो द्रुतम् ॥ १४७ ॥
 कृत्वा प्रदक्षिणां पाद-मूले तस्युः सुभक्तितः ।
 क्रोधान्धेन पुनस्तेन बाणा मुक्ताः सुदारुणाः ॥ १४८ ॥
 शरास्तेपि बभूवुश्च पुष्पमालाः सुनिर्मलाः ।
 प्रभावो मुनिनाथस्य महान्केनात्र वर्ण्यते ॥ १४९ ॥
 तस्मिन्काले महीपालः सप्तमं नरकं प्रति ।
 त्रयस्त्रिंशत्समुद्रायु-बन्धं चक्रे कुकष्टदम् ॥ १५० ॥
 ततः प्रभावमालोक्य मुनेः पादाम्बुजद्वयम् ।
 प्रणम्य परया भक्त्या त्यक्त्वा दुष्टाशयं नृपः ॥ १५१ ॥

पुण्येन पूर्णयोगस्य यशोधरमहामुनेः ।
 वाक्यात्तत्त्वं जिनेन्द्रोक्तं सुरेन्द्राद्यैः समर्चितम् ॥ १९२ ॥
 संश्रुत्वोपशमं सार-सम्यक्त्वं स गृहीतवान् ।
 तदायुश्चतुरशीति-गुणं वर्षसहस्रकम् ॥ १९३ ॥
 संचक्रे प्रथमे शीघ्रं नरके प्रस्तरादिमे ।
 किं न स्याद्भव्यमुख्यानां शुभं सद्दर्शनागमे ॥ १९४ ॥
 ततः पादान्तिके चित्र-गुप्तनाममहामुनेः ।
 क्षायोपशमकं प्राप्य सम्यक्त्वं भक्तिनिर्भरः ॥ १९५ ॥
 वर्द्धमानजिनेन्द्रस्य पादमूले जगद्गुरोः ।
 गृहीत्वा शुद्धसम्यक्त्वं क्षायिकं मुक्तिदायकम् ॥ १९६ ॥
 स्वीचक्रे तीर्थकृत्नाम-त्रैलाक्येशैः समर्चितम् ।
 तस्माच्छ्रीश्रेणिको राजा तीर्थेशः संभविष्यति ॥ १९७ ॥
 ततः सम्यक्त्वसद्रत्नं स्वर्गमोक्षसुखप्रदम् ।
 अन्यैश्चापि महाभव्यैः पालनीयं जगद्धितम् ॥ १९८ ॥
 यद्देवेन्द्रनरेन्द्रशर्मजनकं दुःखौघनिर्नाशकं
 सम्यक्त्वं शिवसौख्यबीजमतुलं विद्वज्जनैः सेवितम् ।
 तच्छ्रीमज्जिनदेवभाषितमहातत्त्वार्थसारे रुचिः
 प्रोक्तं श्रीश्रुतसागरैर्मुनिवरैर्भक्त्याः श्रयन्तु श्रिये ॥ १९९ ॥
 इति कथाकोशे शुद्धसम्यक्त्वप्राप्तमहामण्डलेश्वर-
 श्रीश्रेणिकमहाराजाख्यानं समाप्तम् ।

१०८-रात्रिभुक्तित्यागफलाख्यानम् ।

प्रणम्योच्चैर्जिनं देवं भारतीं सद्गुरुं क्रमात् ।
 रात्रिभुक्तिपरित्याग-फलं वक्ष्ये गुणोज्वलम् ॥ १ ॥
 निशाभुक्तिं त्यजन्त्येव ये भव्या धर्महेतवे ।
 तेषां सतां महासौख्यं भवेन्नोकद्वये सदा ॥ २ ॥
 कीर्त्तिः कान्तिर्महाशान्तिः सम्पदा विविधाः सदा ।
 दीर्घायुः स्यात्सुखोपेतं रात्रिभोजनवर्जनात् ॥ ३ ॥
 दारिद्र्यपीडिता नित्य-मन्धाः पुत्रादिवर्जिताः ।
 महारोगशतक्रान्ताः स्युर्नरा निशिभोजनात् ॥ ४ ॥
 पतत्क्रीटपतंगान्-र्भक्षणानिशिभोजनम् ।
 त्याज्यं पापप्रदं सद्भिर्-र्मासत्रतविशुद्धये ॥ ५ ॥
 दिवसस्य मुखे चान्ते मुक्त्वा द्वे द्वे सुधार्मिकैः ।
 घटिके भोजनं कार्यं श्रावकाचारचञ्चुभिः ॥ ६ ॥
 उक्तंच श्रीसमन्तभद्रपादैः -
 अह्नोमुखेऽवसाने च यो द्वे द्वे घटिके त्यजेत् ।
 निशाभोजनदोषज्ञोऽश्रात्यसौ पुण्यभाजनम् ॥
 ताम्बूलं सुजलं किञ्चिद्दोषधं दोषवर्जितम् ।
 मुक्त्वा कष्टेपि सन्त्याज्यं रात्रौ सद्भिः फलादिकम् ॥ ७ ॥
 ये त्यजन्ति सदाहारं रात्रौ भव्याश्चतुर्विधम् ।
 स्यात्षण्मासोपवासोत्थं तेषां संवत्सरे शुभम् ॥ ८ ॥
 अथ श्रीजिनसूत्रोक्तां तद्दृष्टान्तकथां ब्रुवे ।
 श्रीमत्प्रीतिकरस्योच्चैः संक्षेपेण सतां श्रिये ॥ ९ ॥

इहैव भरतक्षेत्रे देशे मगधसंज्ञके ।
 नाना सत्संपदाकारि-जिनधर्मविराजिते ॥ १० ॥
 सुप्रतिष्ठपुरे जातो जयसेनो महीपतिः ।
 धार्मिको न्यायशास्त्रज्ञो स्वप्रजापालने स्थितः ॥ ११ ॥
 श्रेष्ठी कुचेरदत्ताख्यो जिनपादाब्जयो रतः ।
 तत्प्रिया धनमित्राख्या संजाता धर्मवत्सला ॥ १२ ॥
 एकदा तौ महाभक्त्या दत्त्वात्तं प्राशुकं शुभम् ।
 नाम्ना सागरसेनाय मुनये ज्ञानचक्षुषे ॥ १३ ॥
 भो स्वामिन्नावयोः पुत्रो भविष्यति न वा सुधीः ।
 नेचेद्दीक्षां गृहीष्यावो जैर्नां पापप्रणाशिनीम् ॥ १४ ॥
 तस्य पादौ प्रणम्येति प्रश्नं संचक्रतुस्ततः ।
 मुनिः प्राह महाभाग्यो युवयोस्तनुजो महान् ॥ १५ ॥
 चरमाङ्गधरो भव्यो भव्यसन्दोहतारकः ।
 भविष्यतीति भो श्रेष्ठिन्भवद्वंशशिरोमणिः ॥ १६ ॥
 श्रुत्वा तौ मुनिनाथोक्तं परमानन्दमापतुः ।
 न भवेत्कस्य वानन्दः सदुरोर्वचनामृतात् ॥ १७ ॥
 ततस्तयोर्जिनेन्द्राणां महास्नपनपूर्वकम् ।
 कल्याणदायिनीं पूजां पात्रदानं सुखप्रदम् ॥ १८ ॥
 कुर्वतोः सुखतः कैश्चिन्मासैर्जातः सुतोत्तमः ।
 तदानन्दः स्वबन्धूनामभूत्प्राप्तं निधौ यथा ॥ १९ ॥
 तद्दर्शनात्समुत्पन्ना सर्वेषां प्रीतिरद्भुता ।
 प्रोक्तः प्रीतिकरो नाम्ना ताताद्यैः स महामुदा ॥ २० ॥

ततोसौ स्वगुणैः सार्द्धं प्राप्तानेकमहोत्सवः ।
 वृद्धिं सम्प्राप्तवानुच्चैर्द्वितीयेन्दुरिवामलः ॥ २१ ॥
 रूपेण जितकन्दर्पः सौभाग्यजितभूतलः ।
 चरमाङ्गधरत्वाच्च तद्भूलं केन वर्ण्यते ॥ २२ ॥
 जातेथ पञ्चमे वर्षे स तस्मै गुरवे मुदा ।
 पित्रा समर्पितो भक्त्या पठनार्थं महोत्सवैः ॥ २३ ॥
 कैश्चित्संवत्सरैः सोपि नानाशास्त्रमहार्णवम् ।
 समुत्तीर्णः सुधीः स्थित्वा गुरुसेवातरण्डके ॥ २४ ॥
 ततोसौ प्राप्तसद्विद्यो महाशास्त्रोपदेशनम् ।
 श्रावकाणां करोति स्म धर्मसंवृद्धिहेतवे ॥ २५ ॥
 तथाभूतं तमालोक्य स राजा जयमेनवाक् ।
 पूजयामास सत्प्रीत्या कुमारं कनकादिभिः ॥ २६ ॥
 एकदासौ पितुर्गेहे कुमारः प्रौढयौवनः ।
 सत्यां सुसम्पदायां च यावन्नोपार्जयाम्यहम् ॥ २७ ॥
 महद्भ्रंजं स्वयं तावन्न कुर्वे पाणिपीडनम् ।
 संचिन्त्येति महामानो गत्वा द्वीपान्तरं मुदा ॥ २८ ॥
 नाना रत्नादिकं द्रव्यं समादाय विभूतिभिः ।
 सुखेन गृहमायातः पुण्येन सुलभाः श्रियः ॥ २९ ॥
 ततस्तस्मै सुपुण्याय स भूपः परमादरात् ।
 पृथिवीसुन्दरीं नाम्ना स्वपुत्रीं पुण्यशालिनीम् ॥ ३० ॥
 अर्द्धराज्यं निजं प्राज्यं जयकोलाहनस्वनैः ।
 द्वीपान्तरात्समायातां कन्यामन्या वसुन्धराम् ॥ ३१ ॥

अन्याश्चापि वणिक्पुत्रीः कल्याणविधिना ददौ ।
 प्रीतिकरकुमाराय विभूत्या गुणशालिने ॥ ३२ ॥
 तथा राज्यादिसम्प्राप्तेर्ज्ञातव्यं कारणं महत् ।
 श्रीमत्महापुराणे च विस्तरेण बुधोत्तमैः ॥ ३३ ॥
 अथ प्रीतिकरो धीमान्प्राप्य राज्यादिसम्पदाः ।
 स्वपुण्येन समानीता भुञ्जानः सुतरां सुखम् ॥ ३४ ॥
 ददत्पात्राय सदानं नित्यं सप्तगुणान्वितः ।
 महासौख्याकरं प्रीत्या नवपुण्यैर्विराजितम् ॥ ३५ ॥
 पूजां श्रीमज्जिनेन्द्राणां महास्नपनपूर्वकम् ।
 कुर्वन्निध्वस्तदुर्लेश्यां स्वर्मोक्षसुखकारिणीम् ॥ ३६ ॥
 जिनप्रासादविम्बादि-सप्तक्षेत्राणि तर्पयन् ।
 शमशस्यप्रदान्युच्चैः स्ववित्तामृतवृष्टिभिः ॥ ३७ ॥
 तन्वन्परोपकारं च यथायोग्यं विचक्षणः ।
 निजशीलसमायुक्तो विद्वद्गोष्ठीषु तत्परः ॥ ३८ ॥
 इत्यादिश्रीजिनेन्द्रोक्त-धर्मसेवासमग्रधीः ।
 संस्थितः सुखतो नित्यं स्वप्रजाः प्रतिपालयन् ॥ ३९ ॥
 चिरं यावत्तदा तस्मिन्संन्यासविधिना सुखम् ।
 मुनौ सागरसेनाख्ये प्राप्ते लोकान्तरं शुभम् ॥ ४० ॥
 ततो मनोहरोद्याने चारणौ शर्मकारिणौ ।
 ऋजुमत्याख्यमत्यन्त-विपुलौ मुनिसत्तमौ ॥ ४१ ॥
 समागत्य स्थितौ सौख्यं तदाकर्ण्य सुपुण्यवान् ।
 गत्वा तत्र महाभूत्या भव्यसंघसमन्वितः ॥ ४२ ॥

जलाद्यैरष्टभिर्द्रव्यैः समभ्यर्च्य तयोः क्रमान् ।
भक्त्या प्रणम्य योगीन्द्रौ तौ तपोरत्नसागरौ ॥ ४३ ॥
सद्धर्मं पृष्टवानुच्चैर्विनयानम्रमस्तकः ।
ततो ज्येष्ठमुनिः प्राह गंभीरमधुरध्वनिः ॥ ४४ ॥
शृणु त्वं भो महाभव्य धर्मो हि द्विविधो मतः ।
मुनिश्रावकभेदेन जिनेन्द्राणां जगद्धितः ॥ ४५ ॥
महाधर्मो मुनीन्द्राणां पूर्वः स्वपरतारकः ।
उत्तमादिक्षमादिश्च दशलाक्षणिको भवेत् ॥ ४६ ॥
श्रावकाणां तथा धर्मं शृणु प्रीतिकरं ब्रुवे ।
स्वर्गादिशर्मदं पूत-मपवर्गस्य कारणम् ॥ ४७ ॥
तत्राद्यं सारसम्यक्त्वं पालनीयं बुधोत्तमैः ।
अष्टाङ्गादिप्रभेदोक्त-मुक्तिबीजं सुखप्रदम् ॥ ४८ ॥
मिथ्यात्वं दूरतस्त्याज्यं कान्तिवद्धीधनैः सदा ।
येन बद्धो भवेज्जीवो भवभ्रमणदुःखभाक् ॥ ४९ ॥
तत्त्वं जानीहि मिथ्यात्वं विपरीतं जिनेशिनाम् ।
तत्वेभ्यो यन्महाभव्यं नानादुःखशतप्रदम् ॥ ५० ॥
तथा श्रीमज्जिनेन्द्रोक्त-शास्त्राणां श्रवणेन च ।
मतिर्दर्पणवत्कार्या सदा शुद्धा विचक्षणैः ॥ ५१ ॥
मद्यमांसमधु त्याज्यं सहोदुम्बरपञ्चकम् ।
यद्भक्षणाद्भवेत्प्राणी दुर्गतेर्दुःखभाजनम् ॥ ५२ ॥
अणुव्रतानि पञ्चैव सार्द्धं त्रैधा गुणव्रतैः ।
शिक्षाव्रतानि चत्वारि पालनीयानि पण्डितैः ॥ ५३ ॥

रात्रिभोजनचर्मस्थ-हिङ्गुतोयघृतादिकम् ।
 संत्याज्यं सुधिया नित्यं मांसव्रतविशुद्धये ॥ १४ ॥
 व्यसनानि तथा सप्त हेयान्युच्चैः सतां सदा ।
 कुलजातिधनस्फीति-क्षयकारीणि देहिनाम् ॥ १५ ॥
 कन्दमूलं ससन्धानं नवनीतं च वर्जयेत् ।
 महायत्नो विधेयो हि जलानां गालने बुधैः ॥ १६ ॥
 नित्यं पात्राय सद्दानं देयं भक्त्या सुभाक्तिकैः ।
 आहारादिचतुर्भेदं नानाशर्मशतप्रदम् ॥ १७ ॥
 पात्रं तु त्रिविधं ज्ञेयं मुनिश्रावकदृष्टिभाक् ।
 तेषां दानं फलत्युच्चैः सत्सुखं वटबीजवत् ॥ १८ ॥
 कार्या श्रीमज्जिनेन्द्राणां पूजा स्वर्गोक्षदायिनी ।
 तोयाद्यैः श्रावकैर्नित्य-मभिषेकपुरस्सरा ॥ १९ ॥
 सत्तोयेशुरसाद्यैर्ये कृत्वा भक्त्या मुचिन्तनम् ।
 अर्चयन्ति जिनाकारांस्ते लभन्ते सुरार्चनम् ॥ २० ॥
 जिनसप्ताकृतीनां च विधिः स्याच्छर्मणां निधिः ।
 तत्प्रतिष्ठा तयोर्यात्रा दुर्गतिच्छेदकारिणी ॥ २१ ॥
 इत्यादिधर्मसद्भावं समाश्रित्य सुखार्थिभिः ।
 अन्ते सल्लेखना साध्या जिनपादाब्जचिन्तनैः ॥ २२ ॥
 श्रुत्वेति मुनिनाथोक्तं द्विधा धर्मं सुखप्रदम् ।
 भव्यास्ते तं समादाय जाता धर्मे तरां रताः ॥ २३ ॥
 पुनः प्रीतिकरो भक्त्या नत्वा तं मुनिपुङ्गवम् ।
 ब्रूहि भो करुणासिन्धो पूर्वजन्मेति सोवदत् ॥ २४ ॥

तच्छ्रुत्वा स मुनिः प्राह संज्ञानमयलोचनः ।
 सुप्रतिष्ठपुरेत्रैव सद्गुणे मुनिसत्तमः ॥ ६५ ॥
 पुरा सागरसेनाख्यः समायातस्तपोनिधिः ।
 तं वन्दितुं समागत्य सर्वे राजादयो मुदा ॥ ६६ ॥
 भेरीमृदंगकंसाल-महानादेन भक्तितः ।
 समभ्यर्च्य मुनेः पादौ स्तुत्वा नत्वा पुरं ययुः ॥ ६७ ॥
 तदा वादित्रमन्नादं श्रुत्वा क्रोयं जनो मृतः ।
 पत्तनेत्र परिक्षिप्त्वा तं पौराः स्वगृहं गताः ॥ ६८ ॥
 अहं तं भक्षयिष्यामि संचिन्त्येति स्वमानसे ।
 जम्बुको मृतकासक्तः समायातोति पापधीः ॥ ६९ ॥
 तमागच्छन्तमालोक्य स मुनिर्ज्ञानवीक्षणः ।
 भव्योयं व्रतमादाय मुक्तिमाशु गमिष्यति ॥ ७० ॥
 इति ज्ञात्वा सुकारुण्या-दबोचद्रे शृगालक ।
 त्वं पापार्दादृशो जातो मुक्त्वा धर्मं जिनेशिनाम् ॥ ७१ ॥
 अद्यापि मृतकासक्तो धिग्धक्ते मूढ चेष्टितम् ।
 मुञ्च मुञ्च महापापं यावन्नरकभूमिषु ॥ ७२ ॥
 पतितोसि न पापेन तावत्त्वं कुरु रे शुभम् ।
 स गोमायुस्तदाकर्ण्य मुनेर्वाक्यं महाहितम् ॥ ७३ ॥
 चित्तं मे स्वामिना ज्ञातं शान्तो भूत्वेति संस्थितः ।
 पुनर्जगाद योगीन्द्रो मत्वा तस्य प्रशान्तताम् ॥ ७४ ॥
 व्रतेन्योस्मिन्समर्थोसि नैव त्वं मांसलम्पटः ।
 ग्रहाणेदं व्रतं सारं रात्रिभोजनवर्जनम् ॥ ७५ ॥

नित्यं सौख्यप्रदं पूतं सतां चेतोनुरंजनम् ।
 श्रुत्वेति जम्बुकः सोपि साधुवाक्यं जगद्धितम् ॥ ७६ ॥
 त्रिः परीत्य मुनिं भक्त्या तस्मादादाय तद्गतम् ।
 मद्यमांसादिकं पश्चात्स्यक्तवान्पुण्यवांस्तराम् ॥ ७७ ॥
 ततः कालं नयत्येवं कश्चिच्छुद्धाशनेन च ।
 यावत्संतोषभावेन नित्यं पादौ मुनेः स्मरन् ॥ ७८ ॥
 एकदा तपसा क्षीणः शुष्काहारं स जम्बुकः ।
 भुक्त्वा महातृषाक्रान्त-स्तोयपानाय कूपकम् ॥ ७९ ॥
 संप्रविश्य सुधीः सन्ध्या-काले सोपानमार्गतः ।
 दृष्ट्वा कूपे तमो गाढं सूर्योस्तं गतवानिति ॥ ८० ॥
 मत्वा तथां तृषाक्रान्तो बहिरागत्य भास्करम् ।
 दृष्ट्वा पुनः प्रविश्यैवं कांश्चिद्द्वारान्नातागतम् ॥ ८१ ॥
 कृत्वा तत्र रविं नीत्वा तमस्तं स्वव्रते दृढः ।
 रात्रौ तृष्णाग्निसन्तप्तो विशुद्धपरिणामभाक् ॥ ८२ ॥
 स्मरन्निजगुरुं पूतं संसारांभोधितारणम् ।
 मृत्वा तेनात्र पुण्येन त्वं जातोसि विचक्षणः ॥ ८३ ॥
 पुत्रः श्रीमत्कुबेरादि-दत्ताख्यधनमित्रयोः ।
 नाम्ना प्रीतिकरो धीमान्नानासम्पद्विराजितः ॥ ८४ ॥
 चरमाङ्गधरो धीरो रूपलावण्यमण्डितः ।
 तस्माद्भो भव्य कर्त्तव्यं कष्टेषु व्रतरक्षणम् ॥ ८५ ॥
 तच्छ्रुत्वा बहवो भव्या मुनिन्द्रोक्तं सुशर्मदम् ।
 धर्मे श्रीमाज्जिनेन्द्रोक्ते संसक्ता भक्तितस्तराम् ॥ ८६ ॥

तथा प्रीतिकरः सोपि स्वभवान्तरमद्भुतम् ।
 श्रुत्वा संवेगमासाद्य स्तुत्वा धर्मं जिनेशिनाम् ॥ ८७ ॥
 प्रीत्या प्रणम्य तौ साधू निजात्मपरतारकौ ।
 संस्मरन्व्रतमाहात्म्यं सुधीः स्वगृहमागतः ॥ ८८ ॥
 ततस्त्रिविधवैराम्यं प्राप्य प्रीतिकरो महान् ।
 संसारमस्थिरं ज्ञात्वा भोगान्दुःखप्रदान्भुवि ॥ ८९ ॥
 शरीरं मलसन्दोहं महापूति परिक्षायि ।
 सम्पदां चपलां मत्वा चंचलामिव मोहिनीम् ॥ ९० ॥
 पुत्रमित्रकलत्रादि-सर्वं बुद्धात्मनः पृथक् ।
 त्यक्त्वा मोहमहाजालं भवभ्रमणकारणम् ॥ ९१ ॥
 श्रीमज्जिनेचन्द्राणां महास्नपनपूर्वकम् ।
 कृत्वा पूजां लसद्भक्त्या सर्वकल्याणदायिनीम् ॥ ९२ ॥
 दत्त्वा दानं यथायोग्यं स्वलक्ष्मीं स्वसुताय च ।
 दत्त्वा प्रियंकराख्याय विधिना न्यायतत्ववित् ॥ ९३ ॥
 बन्धूनापृच्छ्य सद्वाक्यैः कैश्चिद्बन्धुजनैः सह ।
 गत्वा राजगृहं प्राप्य वर्द्धमानजिनोशिनः ॥ ९४ ॥
 पार्श्वं शक्रादिभिः सेव्यं भक्त्या नत्वा तमद्भुतम् ।
 दीक्षां जैर्नी जगत्पूज्यां संजग्राह शिवप्रदाम् ॥ ९५ ॥
 महत्तपस्ततः कृत्वा रत्नत्रयविशुद्धिभाक् ।
 शुक्लध्यानाग्निना दग्ध्वा घातिकर्मचतुष्टयम् ॥ ९६ ॥
 केवलज्ञानमुत्पाद्य लोकालोकप्रकाशकम् ।
 इन्द्रनागेचन्द्रार्क-खेचरेन्द्रनरार्चितः ॥ ९७ ॥

जैनधर्माभूतैर्वाक्यै-र्जगत्तापप्रहारिभिः ।
 भव्यान्सम्बोध्य सन्मार्गे कृत्वा शर्मप्रभागिनः ॥ ९८ ॥
 शेषकर्माणि निर्मूल्य भूत्वा सोष्टमहागुणी ।
 मुक्तिं प्रीतिकरः स्वामी सम्प्राप्तो मेस्तु शान्तये ॥ ९९ ॥
 इति प्रीतिकरस्वामि-सच्चरित्रं जगद्धितम् ।
 अस्माकं भवतां भव्या भूयात्संज्ञानहेतवे ॥ १०० ॥
 जिनपतिकथितं सद्धर्मलेशं श्रितोपि
 प्रवरनरभवं सम्प्राप्य गोमायुरुच्चैः ।
 विपुलतरसुखानि प्राप्तवान्मुक्तिलक्ष्मीं
 तदिह कुरुत भव्याः सारजैनेन्द्रधर्मम् ॥ १०१ ॥
 इति कथाकोशे रात्रिभुक्तित्यागफलप्राप्तप्रीतिकर-
 स्वामिन आख्यानं समाप्तम् ।

१०९-पात्रदानाख्यानम् ।

श्रीमतीर्थकरान्नत्वा वृषभादीन् जगद्गुरुन् ।
 सतां तान्प्रियकारिण्याः पात्रदानकथां ब्रुवे ॥ १ ॥
 श्रीमज्जिनेन्द्रचन्द्रा-स्यात्संभवा पूतभारती ।
 भवत्वाशु महाज्ञान-सिन्धोः पाराय मे सती ॥ २ ॥
 स सम्यग्दर्शनज्ञान-वृत्तरत्नापरिग्रहान् ।
 निर्ग्रन्थान्भक्तितो वन्दे भुक्तिमुक्तिप्रदान् मुनीन् ॥ ३ ॥
 आहारौषधसच्छास्त्रा-भयदानप्रभेदतः ।
 प्राहुश्चत्वारि दानानि चतुराः पूर्वसूरयः ॥ ४ ॥

इतिदानादिसिद्धानि पवित्राणि जगन्नये ।
 पात्रेषु योजितान्युच्चैः फलन्ति विपुलं फलम् ॥ ९ ॥
 वटबीजं यथा चोत्तं युक्त्या सन्मृष्टभूमिषु ।
 सुच्छायं फलति व्यक्तं पात्रदानं तथा सुखम् ॥ १० ॥
 एकवाप्या यथा नीरं नाना स्वादुप्रदं भवेत् ।
 तरुभेदे तथा पात्र-भेदे दानं फलप्रदम् ॥ ११ ॥
 पात्रं जिनाश्रयी चापि वरं नान्ये सहस्रशः ।
 एककल्पतरुः सेव्यः श्रेयसे न परद्रुमाः ॥ १२ ॥
 उत्कृष्टं मुनिनाथश्च मध्यमं श्रावकस्तथा ।
 ज्ञेयं पात्रं जघन्यं तु सहृष्टिर्जिनभक्तिभाक् ॥ १३ ॥
 इति त्रिविधपात्रेभ्यो दत्त्वा दानं सुधार्मिकैः ।
 प्राप्यते किल यत्सौख्यं कथं व्यावर्ष्यते मया ॥ १४ ॥
 सुकान्तिकीर्तिमारोग्यं रूपसौभाग्यमद्भुतम् ।
 पुण्यं सौख्यतरोर्बीजं कुलं गोत्रं च निर्मलम् ॥ १५ ॥
 धनधान्यसुर्वणादि-यानजं पानकं तथा ।
 पुत्रपौत्रादिसद्ग्रेहं नानाभोगप्रसम्पदा ॥ १६ ॥
 इन्द्रनागेन्द्रचक्रादि-पदं शर्मप्रदं सताम् ।
 संगमं सुजनानां च कल्याणानि दिने दिने ॥ १७ ॥
 लभन्ते विमलं सौख्यं प्राणिनः पात्रदानतः ।
 क्रमेण शिवसंगं च यथासौ नाभिनन्दनः ॥ १८ ॥
 ज्ञात्वेति पात्रदानोत्थं फलं विपुलशर्मदम् ।
 सद्भिः सत्पात्रदानेषु मतिः कार्या सदा मुदा ॥ १९ ॥

ये भव्याः पात्रदानेन फलं प्राप्ताः पुरा परम् ।
 तेषां नामान्यपि ज्ञातुं कः क्षमः श्रीजिनं विना ॥ १६ ॥
 तथा सूरिवरैः प्रोक्ता प्रसिद्धा दानिनो भुवि ।
 तेषां कथाप्रबन्धेस्मिन्सन्नामानि प्रवच्यहम् ॥ १७ ॥
 श्रीषेणेन महीशेन श्रीमद्वृषभसेनया ।
 कौण्डेशेन वराहेण प्राप्ता स्यातिः सुदानतः ॥ १८ ॥

उक्तं च—

श्रीषेणवृषभसेने कौण्डेशः शूकरश्च वृष्टान्ताः ।
 वैयावृत्तस्येते चतुर्विकल्पस्य मन्तव्याः ॥
 श्रीषेणेन सुपात्राय दानमाहारसंज्ञकम् ।
 औषधं मुनये दत्तं श्रीमद्वृषभसेनया ॥ १९ ॥
 कौण्डेशेन पुरा शास्त्र-मभयं शूकरेण च ।
 तेषां कथाः प्रकथ्यन्ते संक्षेपेण यथाक्रमम् ॥ २० ॥
 पूर्वमाहारसद्दानं दत्त्वा श्रीषेणभूपतिः ।
 शान्तीशः शान्तिकृज्जातः क्रमतस्तत्कथां ब्रुवे ॥ २१ ॥
 जयश्रीशान्तिनाथस्त्वं मुक्तिमुक्तिप्रदो नृणाम् ।
 तच्चरित्रं जगच्चित्रं संश्रितं शान्तयेस्तु नः ॥ २२ ॥
 सन्तः श्रृण्वन्तु संक्षेपा-त्तच्चरित्रं जगद्धितम् ।
 श्रुतेन येन भव्यानां भवन्ति सुखकोटयः ॥ २३ ॥
 अथ जम्बूमति द्वीपे क्षेत्रे भरतसंज्ञके ।
 पवित्रे श्रीजिनेन्द्रोक्त-धर्मणा शर्मकारिणा ॥ २४ ॥

मलयाख्यमहादेशे रत्नसंचयसत्पुरे ।
 श्रीषेणो नामतो राजा प्रजानां हितकारकः ॥ २५ ॥
 संजातः पुण्यतो धीरो दाता भोक्ता विचारवान् ।
 निष्कण्टकः सदाचार-मण्डितोतीव धार्मिकः ॥ २६ ॥
 तस्य राज्ञी महासाध्वी संजाता सिंहनन्दिता ।
 अनन्दिता द्वितीया च रूपलावण्यमण्डिता ॥ २७ ॥
 तयोः क्रमेण संजातौ पुत्रौ चन्द्रार्कसन्निभौ ।
 इन्द्रोपेन्द्रादिसेनान्तौ शूरो वीरो बलान्वितौ ॥ २८ ॥
 इत्यादिपरिवारेण स श्रीषेणः समन्वितः ।
 स्वप्रजाः पालयन्नित्यं पुण्यवान्मुखतः स्थितः ॥ २९ ॥
 तत्रैव सात्यकिर्नाम्ना ब्राह्मणोतिमहान्सुधीः ।
 ब्राह्मणी तस्य जंघाख्या सत्यभामा सुता तयोः ॥ ३० ॥
 तथा विप्रो बलग्रामे वेदवेदाङ्गपारगः ।
 अग्नीलाब्राह्मणीनाथो नामतो धरणीजटः ॥ ३१ ॥
 इन्द्रभूत्यग्निभूती च तयोः पुत्रौ मनःप्रियौ ।
 दासीपुत्रश्च संजातः कपिलस्तस्य सूक्ष्मधीः ॥ ३२ ॥
 तद्वेदाध्ययने सोपि कपिलो गूढवृत्तितः ।
 वेदवेदाङ्गपारज्ञो जातो बुद्धिबलात्तराम् ॥ ३३ ॥
 ग्रन्थार्थतो महाविद्वान् जातो दासीसुतोपि च ।
 किं करोति नरो लोके बुद्धिः कर्मानुसारिणी ॥ ३४ ॥
 तच्छ्रुत्वा ब्राह्मणाः सर्वे कुपिता धरणीजटे ।
 कृतं त्वया महायोम्यं यद्दासेरः सुपाठितः ॥ ३५ ॥

इतिक्रोधयुतं वाक्यं तेषां श्रुत्वा महाभिया ।
 धरणीजटविप्रेण सःस्वगेहाद्बहिष्कृतः ॥ ३६ ॥
 कपिलोपि विनिर्गत्य तद्भामादचलाभिधात् ।
 विप्ररूपं समादाय शीघ्रं रत्नपुरं ययौ ॥ ३७ ॥
 असौ सात्यकिविप्रो हि तं वीक्ष्य कपिलं तदा ।
 विप्रवेषेण संयुक्तं वेदवेदाङ्गपारगम् ॥ ३८ ॥
 ज्ञात्वा योग्यं महाभ्रान्त्या विभूत्या निजपुत्रिकाम् ।
 जम्बूभार्यासमुत्पन्नां तां ददौ सत्यभामिकाम् ॥ ३९ ॥
 तस्मै सोपि समादाय तां सतीं मुखतः स्थितः ।
 राज्ञा संपूजितो भूत्वा कुर्वन्व्याख्यां मनोहराम् ॥ ४० ॥
 एवं वर्षाणि जातानि कानिचित्सत्यभामिका ।
 दुश्चरित्रं विलोक्यैव स्वपतेः ऋतुयोगके ॥ ४१ ॥
 कस्य पुत्रोयमत्यन्त-पापात्मेति समंशयम् ।
 मानसे दुःखिता यावत्संस्थिता प्रीतिवर्जिता ॥ ४२ ॥
 धरणीजटविप्रश्च पापाद्दरिद्र्यपीडितः ।
 रत्नसंचयमायातः श्रुत्वा कपिलवैभवम् ॥ ४३ ॥
 तं ब्राह्मणं समालोक्य दूरतः कपिलो रुषा ।
 सन्तप्तो मानसे चापि वेगतः परया मुदा ॥ ४४ ॥
 अभ्युत्थानादिकं कृत्वा वन्दित्वा च पुनः पुनः ।
 विशिष्टासनमारोप्य मातुर्भे सुसहोदरः ॥ ४५ ॥
 ब्रूत भो स्वामिनो यूयं सर्वे तिष्ठन्ति सौख्यतः ।
 इति पृष्ट्वा मुखस्नान-भोजनैश्चित्तरंजनैः ॥ ४६ ॥

वस्त्रादिभिः समाराध्य सर्वेषामग्रतस्तदा ।
 ममायं जनकः सर्व-विप्राणामग्रणीः सुधीः ॥ ४७ ॥
 आचारवान्विचारज्ञः सर्वशास्त्राविक्षणः ।
 स्वमातुर्भेदसंभीतो माययैवं जगाद् च ॥ ४८ ॥
 सोपि दारिद्र्ययुक्तत्वा-त्तं पुत्रं प्रतिपद्य च ।
 पापं श्रितस्तदा विप्रो धिग्दारिद्र्यमशर्मकम् ॥ ४९ ॥
 एवं दिनेषु जातेषु केषुचिद्दूढवृत्तितः ।
 स विप्रो भक्तितः पृष्टो दत्त्वा सारधनं तथा ॥ ५० ॥
 स्वनाथपितृकः सत्य-भामया ब्रूहि भो सुधीः ।
 एकान्ते किं सुतस्तेयं सत्यं सत्यवताम्बर ॥ ५१ ॥
 तदीयदुष्टचारित्रा-त्प्रतीतिर्मे न वर्त्तते ।
 इत्याकर्ण्य द्विजः सोपि यातुमिच्छुर्नजं गृहम् ॥ ५२ ॥
 चित्ते वहन्महाद्वेषं लब्धसम्पूर्णवित्तकः ।
 प्रोक्त्वा तद्वृत्तकं सर्वं वेगतः स्वगृहं गतः ॥ ५३ ॥
 दुष्टात्मना स्वनाथेना-निच्छन्ती सहवासताम् ।
 सत्यभामाकुलाचार-मानिनी शरणं गता ॥ ५४ ॥
 तं भूपतिं तदा तेन रक्षिता स्वसुतेव सा ।
 कपिलोपि समायातः शोकादन्यायकं ब्रुवन् ॥ ५५ ॥
 तत्कुशीलं विचार्याशु भूभुजा दुष्टमानसः ।
 निर्घाटितः स्वदेशात्स लम्पटः कपटद्विजः ॥ ५६ ॥
 शिष्टानां पालनं दुष्ट-निग्रहं ये महीभुजः ।
 कुर्वन्ति तेन्यथा सर्वे प्रजानां धनहारिणः ॥ ५७ ॥

एकदा पुण्ययोगेन स श्रीषेणमहीपतिः ।
 तपो रत्नाकरौ पूतौ पवित्रीकृतभूतलौ ॥ ५८ ॥
 प्रतीक्ष्यादित्यगत्याख्या-रिंजयाख्यौ महामुनी ।
 चारणौ गृहमायातौ भक्त्या ताभ्यां प्रहर्षतः ॥ ५९ ॥
 दत्वान्नं विधिना प्राप पञ्चाश्वर्याणि शुद्धधीः ।
 सत्यं सुपात्रदानेन किं शुभं यन्न जायते ॥ ६० ॥
 रत्नवृष्टिस्तथा पुष्प-वृष्टिर्गार्वाणदुन्दुभिः ।
 त्रिधा वायुर्मरुत्साधु-कारश्चाश्चर्यपञ्चकम् ॥ ६१ ॥
 ततो राज्यं विधायोच्चैः स राजा पुण्यपाकतः ।
 धातकीखण्डपूर्वार्द्ध-स्थितोदकुरुभूतले ॥ ६२ ॥
 काले मृत्वा समुत्पन्नो भोगभूभूरिभोगभाक् ।
 किं न स्यात्साधुसंगेन सौख्यं स्यान्मुक्तिर्जं यतः ॥ ६३ ॥
 ते द्वे राज्यौ तथा सा च सत्यभामा महासती ।
 तत्रैवोदकुरुदभोग-भूमौ राज्ञा समं तदा ॥ ६४ ॥
 तिस्रो मृत्वा समुत्पन्ना-स्तत्सुदानानुमोदनात् ।
 दशधा कल्पवृक्षाणां महाभोगानुरंजिताः ॥ ६५ ॥

उक्तं च—

मथातोयविभूषास्रग्-ज्योतिर्दीपगृहाङ्ककाः ।

भोजनामत्रवस्त्राङ्गा दशधा कल्पपादपाः ॥

न रोगो नैव शोकश्च न चिन्ता न दरिद्रता ।

नाल्पमृत्युर्न वैरं च न सर्पा यत्र पापिनः ॥ ६६ ॥

शीतोष्णादिकबाधा न नैव युद्धं न दुर्जनः ।
 यत्र कस्यापि सेवा न मानभंगो न कस्यचित् ॥ ६७ ॥
 यत्रार्यपरिणामेन सर्वे तिष्ठन्ति सौख्यतः ।
 जन्मादिमृत्युपर्यन्तं पात्रदानेन देहिनः ॥ ६८ ॥
 यत्रोद्भवाः स्वभावोत्थ-मार्द्देवेन सुदानिनः ।
 प्रान्ते देवगतिं यान्ति शेषपुण्यप्रभावतः ॥ ६९ ॥
 तत्र सौख्यं चिरं भुक्त्वा स्वपंचेन्द्रियतर्पणम् ।
 स श्रीषेणो महीपाल-स्तद्दानप्रथमोदयात् ॥ ७० ॥
 कैश्चिद्भवान्तरैः पूतैर्महाम्युदयकारकैः ।
 क्षेत्रेस्मिन्भारते सिद्धे हस्तिनाख्यपुरोत्तमे ॥ ७१ ॥
 विश्वसेनमहीभर्तु-रैराराश्याः सुतो महान् ।
 शान्तीशः तीर्थकृज्जातः पञ्चकल्याणशर्मभाक् ॥ ७२ ॥
 येत्र भव्याः करिष्यन्ति पात्रदानं सुभक्तितः ।
 तेषां नूनं भविष्यन्ति लोकद्वयमहाश्रियः ॥ ७३ ॥
 इति ज्ञात्वा बुधैर्नित्यं स्वशक्त्या बहुभक्तितः ।
 देयं पात्राय सदानं स्वर्गमोक्षसुखप्रदम् ॥ ७४ ॥
 सद्रत्नत्रयमण्डितोतिविमलः श्रीमूलसंघे महान्
 श्रीमद्भारकमल्लिभूषणगुरुः श्रीकुन्दकुन्दान्वये ।
 तच्छिष्येण सुपात्रभोजनमहादानक्षणे शर्मणे
 भूयाच्छान्तिविभोः कथा विरचिता श्रीनेमिदत्तेन वः ॥७५॥
 इति कथाकोशे पात्राहारदानकलप्राप्त-श्रीश्रीषेण-
 महाराजाख्यानं समाप्तम् ।

११०—औषधदानफलाख्यानम् ।

नत्वा श्रीमज्जिनेन्द्राणां भारत्याः सद्गुरोः क्रमान् ।
 कथामौषधदानस्य वक्ष्ये त्रैलोक्यपूजितान् ॥ १ ॥
 दीर्घायुः स्वस्थता चित्ते कुष्ठादिव्याधिसंक्षयः ।
 नीरोगता सदानन्दो भवेदौषधदानतः ॥ २ ॥
 सौभाग्यं धनधान्यं च रूपलावण्यसम्पदा ।
 तेजोबलं सुखं चैव क्रमेण स्वर्गमोक्षयोः ॥ ३ ॥
 ततः पात्राय सद्देयं दययान्यत्र च क्वचित् ।
 दानमौषधदसंज्ञं तु हितार्थैर्दोषवार्जितम् ॥ ४ ॥
 दानस्यास्य फलं प्राप्तं यदनेकैर्महात्मभिः ।
 तत्फलं शक्यते केन वर्णयितुं जगत्त्रये ॥ ५ ॥
 फलमौषधदानस्य प्राप्तं वृषभसेनया ।
 तदहं जिनमूत्रेण वक्ष्ये संक्षेपतः श्रिये ॥ ६ ॥
 अथेह भरतक्षेत्रे जिनजन्मपवित्रिते ।
 नाम्ना जनपदे देशे सम्पदा सारसंभृते ॥ ७ ॥
 कावेरीपत्तने राजा प्रजानां हितकारकः ।
 उग्रसेनोभवन्नाम्ना राजविद्याविराजितः ॥ ८ ॥
 श्रेष्ठी धनपतिस्तत्र जिनपादार्चने मतिः ।
 तस्य भार्या महासाध्वी धनश्रीः श्रीरिवापरा ॥ ९ ॥
 तयोः पूर्वार्जितैः पुण्यैः रूपलावण्यमण्डिता ।
 पुत्री वृषभसेनाख्या जाता कीर्तिवदुज्वला ॥ १० ॥

तस्य रूपवती धात्री नित्यं स्नानादिकं मुदा ।
 करोति बहुयत्नेन पुण्यात्किं वा न जायते ॥ ११ ॥
 श्रीमद्वृषभसेनायाः स्नानवारिभरेण च ।
 जातायां तत्र गर्त्तायां कुक्कुरं रोगपीडितम् ॥ १२ ॥
 एकदा सा समालोक्य धात्रिका पतितोत्थितम् ।
 गतरोमहाजालं तत्क्षणाजातविस्मया ॥ १३ ॥
 पुत्रीस्नानजलं व्यक्तं कारणं रोगमक्षये ।
 इत्यालोच्य समादाय तज्जलं रोगनाशकम् ॥ १४ ॥
 शीघ्रं तेन जलेनैव परीक्षार्थं महादरात् ।
 निजमातुर्महच्चक्षु-र्व्याधिना संकदर्थिते ॥ १५ ॥
 द्वादशवर्षपर्यन्तं तस्याः कुथितलोचने ।
 प्रक्षाल्य निर्मलीकृत्य विलोक्यात्यन्तमुन्दरे ॥ १६ ॥
 ततस्तेनाम्बुना सर्व-रोगसन्तानहारिणा ।
 ख्याता रूपवती जाता सर्वव्याधिविनाशने ॥ १७ ॥
 अक्षिजं कुक्षिजं रोगं शिरोजं गरलोद्भवम् ।
 क्षयं नयति सा तत्र सर्वकुष्ठादिकं घनम् ॥ १८ ॥
 अथैकदोग्रसेनेन स्वमन्त्री रणपिङ्गलः ।
 मेघपिङ्गलराजस्यो-परि संप्रेषितो द्रुतम् ॥ १९ ॥
 ततोसौ बहुसैन्येन तद्देशं संप्रविष्टवान् ।
 जातो महाज्वरी तत्र विषोदकनिषेवणात् ॥ २० ॥
 पश्चात्स्वगृहमायातो रूपवत्या जलेन सः ।
 प्राणीव गुरुवाक्येन कृतो रोगविर्वर्जितः ॥ २१ ॥

उग्रसेनोपि भूभर्ता कोपानलकदर्थितः ।
 मेघपिङ्गलराजस्य बन्धनार्थं गतो जवात् ॥ २२ ॥
 तथासौ विषनीरोत्थ-महाज्वरवितर्जितः ।
 व्याघ्रुत्थैव समायातः ससैन्यो मानवर्जितः ॥ २३ ॥
 रणपिङ्गलतो ज्ञात्वा तज्जलं रोगनाशनम् ।
 राजा याचितवांस्तूर्णं स्वरोगक्षयहेतवे ॥ २४ ॥
 तदा धनश्रिया प्रोक्तं श्रेष्ठिनं प्रति भीतया ।
 स्वामिन्कथं सुतास्त्रान-जलं भूपतिमस्तके ॥ २५ ॥
 क्षेप्यते तत्समाकर्ष्य जगौ श्रेष्ठी गरिष्ठधीः ।
 यदि पृच्छति राजासौ तदास्माभिः प्रकथ्यते ॥ २६ ॥
 सत्यं जलस्वरूपं हि न दोषः स्यादिति ध्रुवम् ।
 ब्रुवन्ति न कदा सन्तः प्राणत्यागेप्यसत्यकम् ॥ २७ ॥
 एवं मंत्रे कृते तेन जलेनैव महीपतिः ।
 उग्रसेनः कृतो धात्र्या तया रोगविवर्जितः ॥ २८ ॥
 नीरोगेण ततो राज्ञा पृष्टा रूपवती स्फुटम् ।
 सर्वं जगाद तत्तोय-स्वरूपं शर्मकारणम् ॥ २९ ॥
 ततो राज्ञा समाहूतः श्रेष्ठी धनपतिः सुधीः ।
 तत्कालं स समायातो दुर्लङ्घ्यं राजशासनम् ॥ ३० ॥
 दत्त्वा तस्मै महामानं राज्ञा श्रेष्ठी स याचितः ।
 श्रीमद्वृषभसेनां तां परिणेतुं गुणोज्वलाम् ॥ ३१ ॥
 श्रुत्वासौ भूपतेर्वाक्यं जगौ श्रेष्ठी सुनिश्चलः ।
 राजन्देवेन्द्रचन्द्रार्क-नरेन्द्रैः स्वचरैः कृताम् ॥ ३२ ॥

पूजामाष्टाद्विकीं पूतां स्वर्गमोक्षसुखप्रदाम् ।
 जिनेन्द्रप्रतिमानां च स्नपनं पूजनं तथा ॥ ३३ ॥
 करोषि यदि सद्भक्त्या पंजरस्थान्विमुञ्चासि ।
 पक्षिणश्च तथा कारा-गारान्मुञ्चासि सत्वरम् ॥ ३४ ॥
 मनुष्यांश्च तदा तुभ्यं ददामि मम पुत्रिकाम् ।
 रूपसौभाग्यसत्पुण्य-मण्डितां कुलदीपिकाम् ॥ ३५ ॥
 उग्रसेनस्तदा सर्वं कृत्वा राजा महामुदा ।
 परिणीय महाभूत्या तस्य पुत्रीं सुखप्रदाम् ॥ ३६ ॥
 कृत्वा पट्टमहाराज्ञीं बहूभां तां तथैव च ।
 अन्यत्कार्यं परित्यज्य नित्यं क्रीडां करोति सः ॥ ३७ ॥
 तदा वृषभसेना च प्राप्य राज्ञीपदं महत् ।
 दिव्यान्भोगान्प्रभुंजाना पूर्वपुण्यप्रसादतः ॥ ३८ ॥
 पूजयन्ती जगत्पूज्या-द्विजनान्स्वर्गापिर्गदान् ।
 दिव्यैरष्टमहाद्रव्यैः स्नपनादिभिरुत्तमैः ॥ ३९ ॥
 मानयन्ती महासाधून्मानैर्दानैश्चतुर्विधैः ।
 पालयन्ती व्रतं शीलं स्वोचितं सारशर्मदम् ॥ ४० ॥
 कुर्वती परया प्रीत्या सम्मानं च सधर्मिणाम् ।
 निजोन्नतेः फलं तद्धि यद्भक्तिः स्यात्सधर्मिणाम् ॥ ४१ ॥
 इत्यादिकं जगत्पूज्यं जिनधर्मं सुखप्रदम् ।
 संकुर्वाणा लसद्भक्त्या सा सती सुखतः स्थिता ॥ ४२ ॥
 अथ तत्र महाराजो वाराणस्याः सुदुष्टधीः ।
 नामतः पृथिवीचन्द्रः कारागारे स तिष्ठति ॥ ४३ ॥

स तद्विवाहकालेपि दुष्टत्वाच्चैव मोचितः ।
 जन्तोरतीव दुष्टस्य क्व भवेद्बन्धनक्षयः ॥ ४४ ॥
 पृथिवीचन्द्रकस्यास्य राज्ञो राज्ञी प्रवर्त्तते ।
 या नारायणदत्ताख्या तथा मंत्रं सुमात्रिभिः ॥ ४५ ॥
 कृत्वोच्चैः पृथिवीचन्द्र-मोचनार्थं सुकारिताः ।
 नाम्ना वृषभसेनायाः शाला दानस्य सर्वतः ॥ ४६ ॥
 वाराणस्यां महावस्तु-रसषट्कसमन्विताः ।
 तासु वै भोजनं कृत्वा यथेष्टं ब्राह्मणादयः ॥ ४७ ॥
 कावेरीपत्तने तुष्टा आगच्छन्ति निरन्तरम् ।
 तेभ्यस्तां वार्त्तिकां श्रुत्वा रुष्टा रूपवती तदा ॥ ४८ ॥
 कथं वृषभसेने त्वं वाराणस्यां क्षुधाहराः ।
 मामनापृच्छस्य सहान-शालाः कारयसीति च ॥ ४९ ॥
 सावोचत्तत्समाकर्ण्य प्रोक्तं वृषभसेनया ।
 नाकारिता मया मात-र्मन्नाम्ना किन्तु केन वै ॥ ५० ॥
 केनचित्कारणेनैव कारिताः सन्ति ताः शुभे ।
 तासां शुद्धिं कुरु त्वं च तवानन्दो भविष्यति ॥ ५१ ॥
 ज्ञात्वा चरैस्ततो धात्र्या सर्वं च कथितं मुदा ।
 श्रीमद्वृषभसेनाग्रे तद्दानस्यैव कारणम् ॥ ५२ ॥
 तथा च भूपतेः प्रोक्त्वा कारागारात्तदा द्रुतम् ।
 स राजा पृथिवीचन्द्रो मोचितः प्रीतितस्तराम् ॥ ५३ ॥
 ततः पृथिवीचन्द्रेण फलेकेत्यन्तसुन्दरे ।
 राज्ञो वृषभसेनायाः शुभे रूपे च कारिते ॥ ५४ ॥

ययोरधो निजं रूपं सप्रणामं च कारितम् ।
 पश्चात्तयोः प्रणम्योच्चैः फलकस्तेन दर्शितः ॥ ११ ॥
 उक्तं वृषभसेनाया-स्त्वं भो देवि ममाम्बिका ।
 त्वत्प्रसादेन मे जातं जन्मेति सफलं भुवि ॥ १६ ॥
 ततः सन्तोषमासाद्य राज्ञा सम्मानपूर्वकम् ।
 भणितश्चोग्रसेनेन वाराणस्याः स भूपतिः ॥ १७ ॥
 गन्तव्यं भो त्वया मेघ-पिङ्गलस्योपरि द्रुतम् ।
 श्रुत्वेति पृथिवीचन्द्रो तं नत्वा स्वपुरीं गतः ॥ १८ ॥
 मेघपिङ्गलराजासौ तदाकर्ण्य विचार्य च ।
 ममायं पृथिवीचन्द्रो ममभेदीति निश्चितम् ॥ १९ ॥
 समागत्योग्रसेनस्य सामन्तोजनि भक्तितः ।
 पुण्येन मित्रतामेति शत्रुः स्वैरं न संशयः ॥ ६० ॥
 अथैकदोग्रसेनेन प्रतिज्ञेयं कृता मुदा ।
 ममास्थानस्थितस्योच्चै-रागमिष्यति यद्भुवम् ॥ ६१ ॥
 तस्याहं प्राभृतस्यार्द्धं मेघपिङ्गलकाय च ।
 अर्धं वृषभसेनायै दास्यामीति तथा सति ॥ ६२ ॥
 रत्नकम्बलयोर्युग्म-मैकद्वैव समागतम् ।
 एकैकं तं ददौ राजा ताभ्यां कृत्वा समानकम् ॥ ६३ ॥
 किं धनं कांचनं वस्त्रं किमायुश्च परिक्षयि ।
 परोपकृतये प्रोक्तं पालनीयं वचो बुधैः ॥ ६४ ॥
 मेघपिङ्गलभार्या या सैकदा तं सुकम्बलम् ।
 प्रयोजनेन प्रावृत्य रूपवत्याः समीपके ॥ ६५ ॥

गता तत्र प्रमादेन परिवर्तोभवत्तदा ।
 तयोः कम्बलयोः कष्टं प्रमादो न सुखायते ॥ ६६ ॥
 तदा वृषभसेनायाः प्रावृत्यैव च कम्बलम् ।
 उग्रसेनसभामध्ये स मुग्धो मेघपिङ्गलः ॥ ६७ ॥
 सेवार्थं चैकदा यात-स्तं दृष्ट्वा भूपतिस्तदा ।
 महाकोपेन सन्तप्तो वैह्विर्वा घृतयोगतः ॥ ६८ ॥
 तदा भूपतिमालोक्य सकोपं मेघपिङ्गलः ।
 ममायं कुपितो राजा ज्ञात्वेति प्रपलायितः ॥ ६९ ॥
 सुदूरं गतवाञ्छीघ्रं महाहयवशीकृतः ।
 दुर्जनादुर्भावाद्वा सज्जनो गुणमण्डितः ॥ ७० ॥
 उग्रसेनेन कोपाग्नि-सन्तप्तेनाविवेकिना ।
 सती वृषभसेना सा समुद्रे पातिता वृथा ॥ ७१ ॥
 धिक्कोपत्वं विमूढत्वं याभ्यां जीवो वशीकृतः ।
 कदाचिन्नैव जानाति युक्तायुक्तविचारणम् ॥ ७२ ॥
 तथा श्रीजिनपादाब्ज-भ्रमर्या विहिता दृढम् ।
 प्रतिज्ञा यद्यहं घोरा-द्रेतस्मादुपसर्गतः ॥ ७३ ॥
 उद्धरिष्यामि तच्चित्रं करिष्यामि महातपः ।
 श्रीमज्जिनेन्द्रचन्द्रोक्तं जरामरणनाशनम् ॥ ७४ ॥
 तदा तस्या विशुद्धाया महाशीलप्रभावतः ।
 जलदेवतया तत्र कृतं सिंहासनदिकम् ॥ ७५ ॥
 प्रातिहार्यं महाभक्त्या जगच्चेतोनुरंजनम् ।
 अहो भव्या न तच्चित्रं सच्छीलार्त्तिकं न जायते ॥ ७६ ॥

महाग्निर्जलतामेति स्थलतामेति सागरः ।
 शत्रुश्च मित्रतामेति सुधात्वं याति दुर्विषम् ॥ ७७ ॥
 सच्छीलेन यशः पुण्यं निर्मलं सारसम्पदा ।
 भवन्ति स्वर्गसौख्यानि क्रमेण परमं पदम् ॥ ७८ ॥
 तस्माच्छीलं जिनेन्द्रोक्तं सर्वपापप्रणाशनम् ।
 मनोमर्कटं रुद्धा पालनीयं बुधोत्तमैः ॥ ७९ ॥
 तच्छ्रुत्वा शीलमाहात्म्य-मुग्रसेनो महीपतिः ।
 पश्चात्तापं तदा कृत्वा तामानेतुं गतः सतीम् ॥ ८० ॥
 आगच्छन्त्या महासत्या तथा वैराग्यभावतः ।
 दृष्टो महामुनिस्तत्र वनमध्ये गुणान्वितः ॥ ८१ ॥
 नाम्ना गुणधरो धीरः सावधिज्ञानलोचनः ।
 तं प्रणम्य लसद्भक्त्या पृष्टो वृषभसेनया ॥ ८२ ॥
 स्वामिन्पुराभवे किं च कृतं कर्म शुभाशुभम् ।
 मया तद्ब्रूहि योगीन्द्र दयारससरित्पते ॥ ८३ ॥
 तन्निशम्य मुनिः प्राह श्रुणु पुत्रि गदाम्यहम् ।
 त्वं पूर्वस्मिन्भवेत्रैव जातासि ब्राह्मणात्मजा ॥ ८४ ॥
 नागश्रीर्नामितो राज-कीये देवकुले सदा ।
 सम्भार्जनं करोष्येव मुनीन्द्रश्चैकदा महान् ॥ ८५ ॥
 मुनिदत्तोभिधानेन समागत्य निजेच्छया ।
 तत्र निर्वातगर्त्तायां प्राकाराम्यन्तरे तदा ॥ ८६ ॥
 अपराह्णे सपर्यक-कायोत्सर्गेण संस्थितः ।
 त्वया चाज्ञानभावेन रुष्टया भणितो मुनिः ॥ ८७ ॥

कटकान्मे समायातो राजात्रैवागमिष्यति ।
 उत्तिष्ठोत्तिष्ठ नम्र त्वं करोम्यत्र मुनिर्मलम् ॥ ८८ ॥
 सम्मार्जनं तदा स्वामी महाध्यानेन संस्थितः ।
 स धीरो मेरुवद्गाढं न चचाल स्वयोगतः ॥ ८९ ॥
 ततस्त्वयाविवेकिन्या कतवारैर्महामुनेः ।
 तस्योपरि क्रुधा कष्टं पूरयित्वा कृतं सुधीः ॥ ९० ॥
 सम्मार्जनं जगत्पूज्यो यो मुनिः परमार्थतः ।
 तस्य किं क्रियते कष्टं धिग्विमूढस्य चेष्टितम् ॥ ९१ ॥
 प्रभाते चागतेनैव राज्ञा तत्र स्वलीलया ।
 क्रीडां प्रकुर्वता वीक्ष्य तं प्रदेशं महाद्भुतम् ॥ ९२ ॥
 उच्छ्वाससहितं चैव निःश्वाससहितं तथा ।
 उत्खन्य स मुनिस्तेन शीघ्रं निस्सारितो मुदा ॥ ९३ ॥
 त्वया तदा तमालोक्य मुनिं प्रशममन्दिरम् ।
 आत्मनिन्दां तरां कृत्वा रुचिं धर्मे विधाय च ॥ ९४ ॥
 महादरेण तस्यैव मुनिनाथस्य निर्मलम् ।
 कृतं चौषधदानं हि महापीडाप्रशान्तये ॥ ९५ ॥
 वैयावृत्यं विधायोच्चैः सर्वक्लेशविनाशनम् ।
 पुत्रि तेनैव पुण्येन मृत्वेह त्वं गुणान्विता ॥ ९६ ॥
 पुत्री धनपतेर्जाता धनश्रीकुक्षिसंभवा ।
 सती वृषभसेनाख्या विख्याता भुवनत्रये ॥ ९७ ॥
 विशिष्टौषधदानेन संजाता तेतिनिर्मला ।
 सर्वौषधर्द्धिः सर्वेषां रोगाणां नाशकारिणी ॥ ९८ ॥

कतवारेण यत्स्वामी पूरितो मुग्धया त्वया ।
 तत्पापेनैव लोकेभू-दृथा ते च कलंकता ॥ ९९ ॥
 तस्मात्पुत्रि न युक्तैव साधुपीडा कदाचन ।
 स्वर्गमोक्षफलप्राप्त्यै कर्तव्यं साधुसेवनम् ॥ १०० ॥
 इति श्रुत्वा मुनेर्वाक्यं जगत्तापनिवारणम् ।
 श्रीमद्वृषभसेना सा सदैराम्यपराभवत् ॥ १०१ ॥
 ततश्च परलोकाय मोचयित्वा निजं मुदा ।
 राजादीनां क्षमां कृत्वा भवक्लेशविनाशिनीम् ॥ १०२ ॥
 दीक्षां गुणधराख्यस्य तस्य पार्श्वे सुखप्रदाम् ।
 नत्वा मुनेः पदाम्भोजं संजग्राह विचक्षणा ॥ १०३ ॥
 यथा वृषभसेना सा संजातौषधदानतः ।
 सर्वौषधद्विसम्पन्ना तथा तत्क्रियते बुधैः ॥ १०४ ॥
 गुणधरयतिनोक्तं यच्चरित्रं पवित्रं
 सकलभुवनसिद्धं तन्निशम्य प्रभव्याः ।
 जिनपतिकथितोस्मिन्सारधर्मे बभूवुः
 परमरुचिपरास्ते सा सती वः पुनातु ॥ १०५ ॥
 इति कथाकोशे सुपात्रौषधदानफलप्राप्त-
 श्रीवृषभसेनारुद्यानं समाप्तम् ।

१११-शास्त्रदानफलप्राप्ताख्यानम् ।

नत्वा श्रीमज्जिनं देवं संसारान्बुधितारणम् ।
 वक्ष्येहं श्रुतदानस्यो-पारुद्यानं सौख्यकारणम् ॥ १ ॥

भारतीं भुवनज्येष्ठां नमामि जिनसंभवाम् ।
 अज्ञानपटलानां या सच्छलाका विनाशिनी ॥ २ ॥
 मुनीनां जितमोहानां सद्रत्नत्रयशालिनाम् ।
 पादपद्मानि सद्भानि पद्मायाः प्रणमाम्यहम् ॥ ३ ॥
 इति श्रीजिनवाग्देवी-गुरून्नत्वा प्रकथ्यते ।
 शृण्वन्तु सुधियो भव्या ज्ञानदानकथानकम् ॥ ४ ॥
 यज्ज्ञानं सर्वजन्तूनां लोचनं परमोत्तमम् ।
 तत्पात्राय महाभक्त्या दीयते किमतः परम् ॥ ५ ॥
 ज्ञानेन विमला कीर्ति-ज्ञानेन परमं सुखम् ।
 ज्ञानेन भुक्तिमुक्ती च प्राप्यते तन्निषेवणात् ॥ ६ ॥
 सम्यग्ज्ञानं जिनेन्द्रोक्तं विरोधपरिवर्जितम् ।
 सर्वथा भक्तितो नित्यं सेव्यं भव्यैः शुभश्रिये ॥ ७ ॥
 दानैर्मानैर्जगत्सार-पूजनैः सप्रभावनैः ।
 पठनैः पाठनैर्ज्ञान-माराध्य श्रीजिनोदितम् ॥ ८ ॥
 वाचनापृच्छनासारा-नुप्रेक्षाम्नायसंयुतैः ।
 धर्मोपदेशनैश्चैवं पंचधा ज्ञानभावना ॥ ९ ॥
 कर्त्तव्या हि महाभव्यैः केवलज्ञानहेतवे ।
 किमत्र बहुनोक्तेन जिनज्ञानं जगद्धितम् ॥ १० ॥
 अनेकैर्भव्यमुख्यैश्च ज्ञानदानं कृतं पुरा ।
 तेषां नामन्यपि प्राणी वक्तुं लोकेत्र कः क्षमः ॥ ११ ॥
 कौण्डेशस्य महीभर्तुः प्रसिद्धा भुयनत्रये ।
 या कथा ज्ञानदानस्य तामर्हत्सूत्रतो ब्रुवे ॥ १२ ॥

अथेह भरतक्षेत्रे जिनधर्मपवित्रिते ।
 जातः कुरुमरिग्रामे गोपो गोविन्दनामभाक् ॥ १३ ॥
 तेनैकदा महाटव्यां दृष्टं कोटरमध्यगम् ।
 श्रीजैनं पुस्तकं पूतं पवित्रीकृतभूतलम् ॥ १४ ॥
 तस्मादादाय सम्पूज्य भक्त्या दत्तं महात्मने ।
 पद्मनन्दिमुनीन्द्राय वन्दिताय सुरेशिना ॥ १५ ॥
 पूर्वं तेनैव शास्त्रेण तत्राटव्यां जितेन्द्रियाः ।
 पूर्वभट्टारकाः केचित्कृत्वा व्याख्यां जगद्धिताम् ॥ १६ ॥
 कारयित्वा महापूजां भाक्तिकैः स्वर्गमोक्षदाम् ।
 विधाय श्रीजिनेन्द्राणां सद्धर्मे च प्रभावनाम् ॥ १७ ॥
 भव्यान्सम्बोध्य सन्मार्गं प्रकाश्य श्रीजिनोदितम् ।
 पुनस्तं कोटरे धृत्वा गतास्ते ध्वस्तकल्मषाः ॥ १८ ॥
 बाल्यात्प्रभृति तेनैव गोविन्देन शुभप्रदा ।
 तस्यैव पुस्तकस्योच्चैश्चक्रे पूजा सदा मुदा ॥ १९ ॥
 एकदाथ स गोविन्दो यमव्यालेन भक्षितः ।
 कः को न वंचितो लोके यमेन प्राणहारिणा ॥ २० ॥
 मृत्वा तत्रैव संजातः स निदानेन गोपकः ।
 तेन पुण्येन संयुक्तो ग्रामकूटस्य नन्दनः ॥ २१ ॥
 सुखेन वर्द्धितो नित्यं जनयन्प्रीतिमद्भुताम् ।
 जनानां शुभपुण्येन सुभगो जनरंजनः ॥ २२ ॥
 एकदासौ तमालोक्य पद्मनन्दिमुनीश्वरम् ।
 जातो जातिस्मरो ज्ञात्वा पूर्वजन्मविचेष्टितम् ॥ २३ ॥

नत्वा तस्य पदाम्भोजं महाधर्मानुरागतः ।
 दीक्षां जग्राह पूतात्मा परमानन्दनिर्भरः ॥ २४ ॥
 कालेनैव तपस्तप्त्वा स गोविन्दचरो मुनिः ।
 ततः प्राणात्यये जातः कौण्डेशो भूमिपस्तराम् ॥ २५ ॥
 बालेन विजिताराति-स्तेजसेव दिवाकरः ।
 स्वरूपेणेव कन्दर्पः कान्त्या पूर्णेन्दुसन्निभः ॥ २६ ॥
 महाविभवसम्पन्नो महासौभाग्यमण्डितः ।
 महासौख्यनिवासोभून्महाकीर्तिविराजितः ॥ २७ ॥
 भुञ्जानो विविधान्भोगान्पालयन्पुत्रवत्प्रजाः ।
 चतुष्प्रकारजैनेन्द्र-धर्मं कुर्वन्मुखं स्थितः ॥ २८ ॥
 एवं काले गलत्युच्चैः पूर्वपुण्येन सौख्यतः ।
 कदाचित्सोपि संवीक्ष्य कौण्डेशः कारणं महत् ॥ २९ ॥
 निम्सारश्चैष संसारो भोगा रोगा इवापरे ।
 अस्थिरा सम्पदा सर्वा चञ्चला भाति मोहिनी ॥ ३० ॥
 शरीरं पलसन्दोह-संभृतं दुःखराशिदम् ।
 बीभत्सु पूतिसंयुक्तं क्षणादेव परिक्षयि ॥ ३१ ॥
 इति ज्ञात्वा मुधीश्चित्ते जैनतत्त्वविदाम्बरः ।
 महावैराग्यसंपन्नो राज्यं त्यक्त्वा त्रिधा द्रुतम् ॥ ३२ ॥
 कृत्वा पूजां जिनेन्द्राणां शर्मकोटिविधायिनीम् ।
 नत्वा गुरुं तपो धृत्वा जिनोक्तं दोषवर्जितम् ॥ ३३ ॥
 संजातः पूर्वपुण्येन मुनीन्द्रः श्रुतकेवली ।
 अहो भव्या न ताच्चित्रं भवेद्ज्ञानेन केवली ॥ ३४ ॥

यथासौ मुनिनाथोभूच्छ्रुतज्ञानविराजितः ।

ज्ञानदानात्तथा भव्यैः कर्तव्यं स्वात्मनो हितम् ॥ ३५ ॥

ये भव्याः श्रीजिनाधीश-ज्ञानसेवां जगद्धिताम् ।

महाभक्त्या प्रकुर्वन्ति स्नपनैः पूजनैस्तथा ॥ ३६ ॥

स्तवनैर्जपनैर्नित्यं पठनैः पाठनैः शुभैः ।

लिखनैर्लेखनैः पात्रैर्दानैर्मानैर्विशेषतः ॥ ३७ ॥

महाप्रभावनाङ्गैश्च सारसम्यक्त्वहेतुभिः ।

तेषां मुखानि भव्यानां भवन्त्येव सहस्रशः ॥ ३८ ॥

धनं धान्यं कुलं गोत्रं पवित्रं चारुमङ्गलम् ।

कीर्तिः स्वायुर्महाज्ञानं विमलाः सर्वसम्पदाः ॥ ३९ ॥

किमत्र बहुनोक्तेन सर्वे सारमनोरथाः ।

स्वर्गमोक्षप्रसौख्यानि प्राप्यन्ते ज्ञानसेवया ॥ ४० ॥

अष्टादश महादोषैर्मुक्तो जिननायकः ।

तदुक्तं वचनं नित्यं भावितं भवति श्रिये ॥ ४१ ॥

मयेति कथिता ज्ञान-वानस्यैषा कथा शुभा ।

अस्तु मे भवतां भव्या केवलज्ञानहेतवे ॥ ४२ ॥

गच्छे श्रीमति मूलसंघविमले सारस्वते सच्छुभे ।

श्रीभट्टारकमल्लिभूषणगुरू रत्नत्रयालङ्कृतः ।

तच्छिष्येण कथा जिनेन्द्रकथिता श्रीज्ञानदानोद्भवा

भव्यानां भवशान्तये विरचिता भूयात्सदा शर्मदा ॥४३॥

इति कथाकोशे सुपात्रवृत्तज्ञानदानफलप्राप्तकौण्डेश-

वृषाख्यानं समाप्तम् ।

११२—अभयदानफलप्राप्ताख्यानम् ।

श्रीमत्पादद्वयं नत्वा जिनेन्द्रस्य शुभश्रिये ।
 कथामभयदानस्य भक्त्यार्हत्सूत्रतो ब्रुवे ॥ १ ॥
 सरस्वती श्रिये मेस्तु भक्त्या भव्यशतार्चिता ।
 महाश्रुताब्धिपाराय सतां या नौ मतल्लिका ॥ २ ॥
 स्मरामि शान्तये नित्यं मुनीनां ब्रह्मशालिनाम् ।
 येषां सद्भक्तितो नूनं सन्मार्गः सुखतो नृणाम् ॥ ३ ॥
 इत्याप्तगुणसंस्तोत्र-मंगलेन मयाधुना ।
 कथा वसतिदानस्य दृष्टान्तेन निगद्यते ॥ ४ ॥
 अत्रैव भरतक्षेत्रे पवित्रे धर्मकर्मभिः ।
 देशो मालवसंज्ञोभून्महाशोभाशतान्वितः ॥ ५ ॥
 धनैर्धान्यैर्जनैर्नित्यं नानावस्तुसमुच्चयैः ।
 भाति यः सम्पदासारैर्निवासो वा जगच्छ्रियः ॥ ६ ॥
 वनैरारामसंयुक्तैः सरिद्विरिसमन्वितैः ।
 पद्माकरैश्च संकीर्णो देवानामप्रियः प्रियः ॥ ७ ॥
 नरनार्योवसन्त्युच्चै रूपलावण्यमण्डिताः ।
 महाभोगशतैर्युक्ता यत्र पुण्यप्रसादतः ॥ ८ ॥
 यत्र सद्भानि भान्त्युच्चैर्जिनानां जितकर्मणाम् ।
 ग्रामे ग्रामे महासार-पर्वतेषु वने वने ॥ ९ ॥
 प्रोत्तुङ्गशिखरैर्नित्यं कनत्काञ्चनसद्घटैः ।
 ध्वजोत्करकरैर्यानि दर्शयन्तीव सत्पथम् ॥ १० ॥

येषां दर्शनमात्रेण पवित्रजिनसद्गनाम् ।
 क्षणात्पापं प्रयात्येव तत्र किं वर्ण्यते परम् ॥ ११ ॥
 यत्र श्रीमुनयो नित्यं रत्नत्रयविराजिताः ।
 भान्ति सत्तपसा स्वस्था मार्गा वा शिवसद्गनः ॥ १२ ॥
 लसत्युच्चैर्जिनेन्द्राणां यत्र धर्मः सुशर्मदः ।
 सम्यक्त्वरत्नसंपूतो दानपूजाव्रतान्वितः ॥ १३ ॥
 दोषैर्मुक्तो जिनाधीशो देवदेवेन्द्रपूजितः ।
 अष्टादशभिरित्यास्था केवलज्ञानशर्मभाक् ॥ १४ ॥
 दशलाक्षणिको धर्मो गुरुर्निर्ग्रन्थलक्षणः ।
 तत्त्वे जिनोदिते श्रद्धा सम्यक्त्वं चेति लक्षणम् ॥ १५ ॥
 पूजां श्रीमज्जिनेन्द्राणां स्वर्मेक्षसुखदायिनीम् ।
 दानं पात्रे महाभक्त्या नित्यं शर्मशतप्रदम् ॥ १६ ॥
 सच्छीलमुपवासं च व्रतानि बहुभेदतः ।
 यत्र भव्या विधायंति धर्मं यान्त्येव सद्गतिम् ॥ १७ ॥
 तत्रोद्भवे घटग्रामे सम्पदासारसंभृते ।
 संजातो देविलो नाम्ना कुम्भकारो धनान्वितः ॥ १८ ॥
 तत्रैव च घटग्रामे नाम्ना धर्मिलनापितः ।
 ताम्भ्यां पथिकलोकानां वासदानायकारितम् ॥ १९ ॥
 एकं देवकुलं तत्र देविलेनैकदा मुदा ।
 धर्मार्थं मुनये दत्तो निवासः प्रथमं परः ॥ २० ॥
 धर्मिलेन ततस्तत्र परिव्राजककः कुधीः ।
 समानीय धृतस्ताम्भ्यां मुनिस्तस्माद्बहिष्कृतः ॥ २१ ॥

मत्स्यं द्रुष्ट्वा दुराचारा ये नराः पापवासिताः ।
 तेषां नैव प्रियः साधु-रुलोकानामिवांशुमान् ॥ २२ ॥
 ततश्च मुनिनाथोसौ तस्मान्निर्गत्य लीलया ।
 वृक्षमूले स्थितो रात्रौ स्वशरीरेपि निस्पृहः ॥ २३ ॥
 इन्द्रचन्द्रार्कनागेन्द्र-खेचरेन्द्रैः समर्चितः ।
 शीतोष्णदंशमशकैः सहमानः परीषहान् ॥ २४ ॥
 प्रभाते तं मुनिं दृष्ट्वा ज्ञात्वा तत्कारणं पुनः ।
 देविलः कुंभकारश्च कुपितो धर्मिलाय सः ॥ २५ ॥
 युद्धं कृत्वा तदा रौद्रं हत्वा तौ च परस्परम् ।
 क्रमेण शूकरव्याघ्रौ संजातौ विन्ध्यपर्वते ॥ २६ ॥
 यत्रैवास्ते गुहामध्ये स देविलचरः सुखम् ।
 शूकरश्चैकदा तत्र समागत्य स्थितौ मुनी ॥ २७ ॥
 द्वौ धीरौ दैवयोगेन पवित्रीकृतभूतलौ ।
 समाधिगुप्तित्रिगुप्ती नाम्ना त्रैलोक्यपूजितौ ॥ २८ ॥
 वीक्ष्य तौ यतिनौ जाति-स्मरो भूत्वा स शूकरः ।
 धर्ममाकर्ण्य जैनेन्द्रं व्रतं किमपि चाग्रहीत् ॥ २९ ॥
 तदा मानुष्यमाघ्राय गन्धं तत्रैव चागतः ।
 स नापितचरो व्याघ्रो मुनिभक्षणदुष्टधीः ॥ ३० ॥
 शूकरोपि गुहाद्वारे तयो रक्षमतिस्तराम् ।
 स्थित्वा व्याघ्रेण तेनैव समं युद्धं चकार सः ॥ ३१ ॥
 दन्तैर्नखैः करोद्घातैः कृत्वा युद्धं परस्परम् ।
 तौ तत्र मरणं प्राप्तौ तिर्यञ्चौ चातिदारुणम् ॥ ३२ ॥

शूकरो मुनिरक्षाभिः प्रायेण शुभयोगतः ।
 कल्पे सौधर्मसंज्ञोभू-द्देवो नानर्द्धिको महान् ॥ ३३ ॥
 निजदेहप्रभाभारै-र्निष्काशितमहातमाः ।
 रूपलावण्यसौभाग्य-सुरंजितजगन्मनाः ॥ ३४ ॥
 दिव्याम्बरधरो धीर-स्तिरीटादिविभूषणः ।
 स्वामी सुकान्तिसंयुक्तो विनिर्जितसुरद्रुमः ॥ ३५ ॥
 अणिमादिगुणोपेतः सावधिज्ञानलोचनः ।
 पूर्वपुण्यप्रसादेन स देवो दिव्यसौख्यभाक् ॥ ३६ ॥
 देवाङ्गनागणैर्युक्तः सुरासुरैः सुसेवितः ।
 महाविभवसम्पन्नो महाकल्याणभाजनम् ॥ ३७ ॥
 सर्वेन्द्रविलसन्मौलि-क्रोटिचर्चितपद्भुवाम् ।
 श्रीमज्जिनेन्द्रचन्द्राणां चरणार्चनकोविदः ३८ ॥
 कृत्रिमाकृत्रिमाणां च जिनेन्द्रवरसद्मनाम् ।
 जिनेन्द्रप्रतिमानां च साक्षात्तीर्थेशिनां सदा ॥ ३९ ॥
 पूजां प्रीत्या प्रकृर्वाणो लसत्संपत्प्रदायिनीम् ।
 सत्तीर्थेषु महायात्रां दुर्गतिच्छेदकारिणीम् ॥ ४० ॥
 महामुनिषु सद्भक्तिं नित्यं साधर्मिकेषु च ।
 सद्वात्सल्यं वितन्वानः स देवः सुखमन्वभूत् ॥ ४१ ॥
 इति श्रीजिननाथोक्त-सारधर्मप्रसादतः ।
 भव्या भवन्ति सर्वत्र सुखिनो नात्र संशयः ॥ ४२ ॥
 यैल्लोके धनधान्यादि-पुत्रपौत्रादिसम्पदाः ।
 प्राप्यन्ते भो महाभव्या तासां धर्मो हि कारणम् ॥ ४३ ॥

पूजा श्रीमज्जिनेन्द्राणां पात्रदानं व्रतक्रिया ।
 प्रौषधादिविधिः प्रोक्तः सद्धर्मोयं सतां श्रिये ॥ ४४ ॥
 स व्याघ्रस्तु महापापी मुनिभक्षणमानसः ।
 मृत्वा तेनैव पापेन संप्राप्तो नरकं कुधीः ॥ ४५ ॥
 ज्ञात्वेति च महाभव्यैः पुण्यपापफलाफलम् ।
 श्रीमज्जिनेन्द्रचन्द्राणां धर्मे कार्या मतिः सदा ॥ ४६ ॥
 इति सदभयदाने पात्रभेदेन मान्ये
 परमसुखनिदाने ध्वस्तपापारिमाने ।
 जिनपतिकथितेस्मिन्सारसूत्रे पवित्रे
 भवति जगति सिद्धा सत्कथेयं श्रिये च ॥ ४७ ॥
 इति कथाकोशेऽभयवानफलप्राप्तशूकरस्याख्यानं
 समाप्तम् ।

११३-करकण्डुनृपस्याख्यानम् ।

श्रीमज्जिनं जगत्पूज्यं प्रणम्य प्रगदाम्यहम् ।
 करकण्डुनरेन्द्रस्य सच्चरित्रं सुखावहम् ॥ १ ॥
 यः पुरा श्रीजिनाधीशं व्रतेनैकेन मुग्धधीः ।
 गोपालोपि समभ्यर्च्य प्राप्तवान्सुखमुत्तमम् ॥ २ ॥
 तच्चरित्रं पुराणज्ञैर्यथोक्तं पूर्वसूरिभिः ।
 तेषां पादप्रसादेन संक्षेपेण तथोच्यते ॥ ३ ॥
 अत्रैव भरतक्षेत्रे देशे कुन्तलसंज्ञके ।
 पुरे तेरपुरे नीलमहानीलौ नरेश्वरौ ॥ ४ ॥

श्रेष्ठी श्रीवसुमित्राख्यो जिनपादाब्जषट्पदः ।
 श्रेष्ठिनी वसुमत्याख्या तस्याभूद्धर्मवत्सला ॥ ९ ॥
 तद्गोपो धनदत्तश्च कदाचिदटवीं गतः ।
 सहस्रदलसंयुक्तं कमलं सरसि स्थितम् ॥ ६ ॥
 दृष्ट्वा जग्राह तत्रस्था नागकन्या तदावदत् ।
 रे रे गोपाल मे पद्म यद्गृहीतं त्वयाधुना ॥ ७ ॥
 सर्वोत्कृष्टाय दातव्यं यदीदं वाञ्छसि प्रियम् ।
 ततोसौ नागकन्यायाः प्रतिपद्य वचो ध्रुवम् ॥ ८ ॥
 तत्सुपद्म समादाय गत्वा स्वश्रेष्ठिनं प्रति ।
 जगौ तद्वृत्तकं सोपि श्रेष्ठी श्रीवसुमित्रवाक् ॥ ९ ॥
 प्रणम्य भूपतिं प्राह पद्मवृत्तान्तमद्भुतम् ।
 ततः स भूपतिश्चापि श्रेष्ठी गोपादिभिर्युतः ॥ १० ॥
 सहस्रकूटनामानं गत्वा श्रीमज्जिनालयम् ।
 नत्वा जिनं सुगुप्ताख्यं मुनीन्द्रं च प्रपृष्टवान् ॥ ११ ॥
 ब्रूहि भो करुणासिन्धो मुने सद्धर्मतत्ववित् ।
 सर्वोत्कृष्टो भवेत्कस्तु तच्छ्रुत्वा मुनिरंब्रवीत् ॥ १२ ॥
 भो नरेन्द्र जगत्स्वामी जिनो रागादिर्वर्जितः ।
 उत्कृष्टोत्कृष्टमाहात्म्यो वर्तते भुवनार्चितः ॥ १३ ॥
 तन्निशम्य मुनेर्वाक्यं सर्वे भूपादयो मुदा ।
 जय त्वं जिननाथेति प्रोक्त्वा चक्रुर्मस्क्रियाम् ॥ १४ ॥
 तदा गोपालकः सोपि स्थित्वा श्रीमज्जिनाग्रतः ।
 भो सर्वोत्कृष्ट ते पद्म गृहाणेदमिति स्फुटम् ॥ १५ ॥

उक्त्वा जिनेन्द्रपादाब्जो-परिक्षिप्त्वा सुपंकजम् ।
 गतो मुग्धजनानां च भवेत्सत्कर्म शर्मदम् ॥ १६ ॥
 अत्रान्तरे कथामन्यां प्रवक्ष्ये शृणुतादरात् ।
 खावस्तीपत्तने श्रेष्ठी सुधीः सागरदत्तवाक् ॥ १७ ॥
 नागदत्ता कुधीस्तस्य भार्या पापात्प्रलम्पटा ।
 सोमशर्मद्विजे कष्टं संजातासक्तमानसा ॥ १८ ॥
 भवन्ति योषितः काश्चित्पापिन्यः कुलमन्दिरे ।
 कृष्णधूमशिखाकोटि-सन्निभा दुष्टचेतसः ॥ १९ ॥
 तदा सागरदत्तोसौ श्रेष्ठी श्रीजिनधर्मवित् ।
 ज्ञात्वा तच्चेष्टितं कष्टं सुधीर्वैराग्यमाश्रितः ॥ २० ॥
 दीक्षामादाय जैनेन्द्री भवभ्रमणनाशिनीम् ।
 तपः कृत्वा दिवं गत्वा तस्मादागत्य शुद्धधीः ॥ २१ ॥
 अंगदेशेत्र चम्पायां वसुपालमहीपतेः ।
 वसुमत्यां सुतो राज्ञां संजातो दन्तिवाहनः ॥ २२ ॥
 एवं यावत्सुखं राजा वसुपालः स तिष्ठति ।
 तावत्स सोमशर्माख्यो द्विजो भ्रान्त्वा भवावलिम् ॥ २३ ॥
 देशे कर्लिंगसंज्ञे च नर्मदातिलकाह्वयः ।
 हस्ती जातः स्वपापेन प्राणी दुर्गतिभाग्भवेत् ॥ २४ ॥
 केनचिच्च द्विपः सोपि वसुपालस्य भूपतेः ।
 प्रेषितः कर्मयोगेन संस्थितस्तस्य मन्दिरे ॥ २५ ॥
 नागदत्ता च सा मृत्वा तामलिप्तपुरे क्रमात् ।
 नागदत्ता पुनर्जाता वसुदत्तवणिक्प्रिया ॥ २६ ॥

सा तदा द्वे सुते लेभे धनवत्यभिधां तथा ।
 धनश्रियं च सद्रूप-मण्डितां गुणशालिनीम् ॥ २७ ॥
 नागानन्दपुरे कश्चि-द्वनपालो वणिक्सुतः ।
 तां धनादिवतीं कन्यां विधिना परिणीतवान् ॥ २८ ॥
 वत्सदेशे सुविख्याते कोशाञ्चीपत्तने शुभे ।
 श्रेष्ठिनो वसुमित्रस्य धनश्रीः साभवत्प्रिया ॥ २९ ॥
 तत्संसर्गेण सा तत्र धनश्रीः पुण्ययोगतः ।
 श्रुत्वा धर्मं जिनेन्द्राणां संजाता श्राविकोत्तमा ॥ ३० ॥
 कदाचिन्नागदत्ता च पुत्रीस्नेहेन सन्मुदा ।
 धनश्रियो गृहं प्राप्ता तथा पुत्र्या च सद्धिया ॥ ३१ ॥
 प्राशूर्णक्रियां कृत्वा सा नीता मुनिसन्निधौ ।
 हितान्यणुव्रतान्युच्चैर्ग्राहिता सा पुनस्ततः ॥ ३२ ॥
 बृहत्पुत्री समीपं च गता तत्र तथा तदा ।
 बुद्धभक्ता कृताप्येवं लब्ध्वा वारत्रयं पुनः ॥ ३३ ॥
 ग्राहिताणुव्रतान्येवं धनवत्या निराकृता ।
 ततश्चतुर्थवारं च गृहीत्वा तानि भक्तितः ॥ ३४ ॥
 धर्मे श्रीमज्जिनेन्द्रोक्ते सारशर्मविधायिनि ।
 दृढा भूत्वा स्वकालान्ते मृत्वा सत्पुण्यमाश्रिता ॥ ३५ ॥
 कोशाब्ध्यां वसुपालाख्य-भूपतेः कुलयोषितः ।
 वसुमत्याः सुता जाता कुदिने शेषपापतः ॥ ३६ ॥
 तदा राजादिभिः कन्या मञ्जूषायां निधाय सा ।
 स्वनाममुद्रिकोपेता यमुनायां प्रवाहिता ॥ ३७ ॥

गंगायाः संगमं प्राप्य कुसुमाख्यमहापुरे ।
 गता पद्महृदे दृष्ट्वा मालाकारेण केनचित् ॥ ३८ ॥
 नाम्ना कुसुमदत्तेन समानीय गृहं स्त्रियै ।
 दत्ता कुसुममालायै तया सा बहुयत्नतः ॥ ३९ ॥
 पद्महृदे यतः प्राप्ता ततः पद्मावतीति सा ।
 प्रोक्त्वा संपोषिता तत्र संजाता नवयौवना ॥ ४० ॥
 एकदा केनचिद्वीक्ष्य तस्या रूपं मनोहरम् ।
 गत्वा शीघ्रं मुदा दन्ति-वाहनस्य प्रजल्पितम् ॥ ४१ ॥
 सोप्यागत्य समालोक्य तद्रूपं चित्तरंजनम् ।
 मालाकारं प्रतिप्राह ब्रूहि रे सत्यमेव च ॥ ४२ ॥
 कस्येयं तनुजा चास्ति तच्छ्रुत्वा सोपि भो प्रभो ।
 अस्याः पुत्रीति मंजूषा तदग्रे क्षिप्तवान्द्रुतम् ॥ ४३ ॥
 वीक्ष्य तत्रस्थितां राज-मुद्रिकां मुमनोहराम् ।
 तां सज्जातिं परिज्ञात्वा दन्तिवाहनकोपि सः ॥ ४४ ॥
 परिणीय महाभूत्या ततः पद्मावतीं मतीम् ।
 समानीय गृहं शीघ्रं तया सार्द्धं सुखं स्थितः ॥ ४५ ॥
 कियत्यपि गते काले वसुपालो नरेश्वरः ।
 दृष्ट्वा स्वमस्तके श्वेतं केशं वा यमपाशकम् ॥ ४६ ॥
 त्रिधा वैराग्यमासाद्य स्वराज्यं तनुजाय च ।
 दत्त्वा तस्मै जिनेन्द्राणां महास्नपनपूर्वकम् ॥ ४७ ॥
 गृहीत्वा संयमं सारं मुनिर्भूत्वा विचक्षणः ।
 कृत्वा तपो जिनेन्द्रोक्तं स्वर्गं संप्राप्तवान्सुखम् ॥ ४८ ॥

राज्यं प्राप्य ततः सोपि दन्तिवाहनभूपतिः ।
 भुञ्जानो विविधान्भोगान्संस्थितो धर्मतत्परः ॥ ४९ ॥
 एकदा सा सती पद्मा-वती सुप्ता स्वमन्दिरे ।
 स्वप्ने गजादिकं दृष्ट्वा स्वनाथस्य जगौ मुदा ॥ ५० ॥
 तेनोक्तं ते सुतो भावी प्रतापी सिंहदर्शनात् ।
 क्षत्रियाणां भवेन्मुख्यो हे प्रिये गजवीक्षणात् ॥ ५१ ॥
 भास्करस्येक्षणाच्चापि प्रजाम्भोजप्रमोददः ।
 इत्याकर्ण्य प्रभोर्वाक्यं सा सन्तुष्टा तरां हृदि ॥ ५२ ॥
 तस्तेरपुरे गोपो धनदत्तः स शुद्धधीः ।
 शेवालकहृदं प्राप्त-स्तरीतुं निजलीलया ॥ ५३ ॥
 तत्र शेवालकेनोच्चे-वोष्टितो मरणं श्रितः ।
 पुण्यात्पद्मावतीगर्भे समागत्य स्थितस्तदा ॥ ५४ ॥
 तन्मृत्युं च परिज्ञाय स श्रेष्ठी वसुमित्रवाक् ।
 संस्कार्य मृतकं तच्च स्वयं वैराग्यमाश्रितः ॥ ५५ ॥
 नत्वा सुगुप्तनामानं मुनीन्द्रं भक्तिनिर्भरः ।
 तस्माद्दीक्षां समादाय सत्तपोभिर्दिवं गतः ॥ ५६ ॥
 अथ चम्पापुरे पद्मा-वत्यास्तस्याः सुमानसे ।
 जातो दोहलकश्चेति सविद्युन्मेघवर्षणः ॥ ५७ ॥
 अंकुशं स्वयमादाय धृत्वा रूपं नरस्य च ।
 समारूढ्य द्विपपृष्ठे कृत्वा राजानमप्यलम् ॥ ५८ ॥
 पत्तनाद्बहिरित्युचै-र्भ्रमामि स्वेच्छया सुखम् ।
 ज्ञात्वा तन्मानसं चेति दन्तिवाहनभूपतिः ॥ ५९ ॥

स्वमित्रवायुवेगेन खेचरेण महाधिया ।
 कारयित्वा तदा मेघा-डम्बरं चपलान्वितम् ॥ ६० ॥
 नर्मदातिलकं शीघ्र-मलं कृत्वा महागजम् ।
 चटित्वा च तया सार्द्धं पूर्वोक्तविधिना पुरात् ॥ ६१ ॥
 निर्गतस्तु महाभूत्या सेवकाद्यैः समन्वितः ।
 अहो मनोरथः स्त्रीणां महाश्चर्यविधायकः ॥ ६२ ॥
 ततः कर्मोदयात्सोपि करीन्द्रो दुष्टमानसः ।
 तदकुशं समुल्लंघ्य संचचाल प्रवेगतः ॥ ६३ ॥
 महाटवीं गजः प्राप्त-स्तदा स नृपतिः सुधीः ।
 वृक्षशाखां समादाय शिक्षां वा सदुरोर्दृढम् ॥ ६४ ॥
 समुत्तीर्य ततश्चम्पा-पुरीं प्राप्तः स्वपुण्यतः ।
 भवेत्पुण्यवतां पुंसा-मुपायः संकटेपि च ॥ ६५ ॥
 ततोसौ नृपतिर्गेहे हा त्वं पद्मावति प्रिये ।
 किं ते जातमिदं कष्टं कुर्वञ्छोकमिति स्फुटम् ॥ ६६ ॥
 तदा विद्वज्जनैः श्रीम-ज्जैनतत्वविदाम्बरैः ।
 सम्बोधितस्तदा दन्ति-त्राहनः सुखतः स्थितः ॥ ६७ ॥
 भवेत्सतां शुभं वाक्यं चन्दनादपि शीतलम् ।
 अन्तस्तापं निहन्त्युच्चैर्यत्क्षणात्सर्वदोहिनाम् ॥ ६८ ॥
 सोपि हस्ती मदोन्मत्तो देशानुल्लंघ्य भूरिशः ।
 गत्वा दक्षिणदेशं च सरः श्रान्तः प्रविष्टवान् ॥ ६९ ॥
 तां तडागे गजारूढां विलोक्य जलदेवता ।
 समुत्तार्य द्विपाच्छीघ्रं स्थापयामास तत्तटे ॥ ७० ॥

अत्रान्तरे समागत्य रुदन्तीं वीक्ष्य तां जगौ ।
 मालाकारस्तु सम्बोध्य भो भगन्योहि मद्गृहम् ॥ ७१ ॥
 तच्छ्रुत्वा च तया प्रोक्तं कस्त्वं सोपि भयारूयकः ।
 मालाकारोहमित्युक्त्वा हस्तिनागपुरे द्रुतम् ॥ ७२ ॥
 सतीं स्वगृहमानीय स्वसारं प्रतिपद्य ताम् ।
 स्थापयामास सामान्यो भवेत्कश्चिच्छुभाशयः ॥ ७३ ॥
 तस्मिन्कापि गते तस्य भार्यया मारिदत्तया ।
 गृहान्निर्घाटिता सा च प्राप्ता घोरं श्मशानके ॥ ७४ ॥
 प्रसूता तनुजं तत्र सती सत्पुण्यसंयुतम् ।
 सर्वलक्षणसम्पूर्णं विचित्रं विधिचेष्टितम् ॥ ७५ ॥
 तस्मिन्नेव क्षणे तत्र तां प्रणम्य प्रभक्तितः ।
 मातंगः संजगादेति मातस्त्वं स्वामिनी मम ॥ ७६ ॥
 कस्त्वं तयोदिते सोपि जगौ चात्र स्वगाचले ।
 दक्षिणश्रेणिसंस्थेस्मिन्पुरे विद्युत्प्रभे शुभे ॥ ७७ ॥
 विद्युत्प्रभः स्वगाधीशो विद्युल्लेखास्ति कामिनी ।
 तयोरहं समुत्पन्नो बालदेवाभिधः सुतः ॥ ७८ ॥
 एकदा भार्यया सार्द्धं नाम्ना कनकमालया ।
 दक्षिणाभिमुखं गच्छन्व्योमयानस्थितोहकम् ॥ ७९ ॥
 मार्गे रामगिरौ दृष्ट्वा विमानस्खलनेन च ।
 वीरभट्टारकं तस्यो-पसर्गस्तु मया कृतः ॥ ८० ॥
 तदा पद्मावती देवी निजासनसुकम्पनात् ।
 समागत्य जिनेन्द्राणां चरणाम्भोजषट्पदी ॥ ८१ ॥
 उपसर्गं निवार्योच्चैर्विद्याच्छेदं मम क्रुधा ।
 चक्रे सदृष्टयो नैवं सहन्ते साधुपीडनम् ॥ ८२ ॥

विद्याच्छेदे तदा मात-र्दन्ती वा दन्तवर्जितः ।
 निर्मदोहं तरां भूत्वा तां नत्वा प्रोक्तवानिति ॥ ८३ ॥
 मया चाज्ञानभावेन कृतः साधूपसर्गकः ।
 भो मातस्त्वं कृपां कृत्वा विद्यां मे देहि देवते ॥ ८४ ॥
 पद्मावती महादेवी शान्ता भूत्वा तदा जगौ ।
 हस्तिनागपुराम्यर्णे श्मशाने भूरिभीतिदे ॥ ८५ ॥
 यो बालकः गुणोपेतः संभविष्यति रे स्वग ।
 तस्य रक्षां प्रयत्नेन त्वं करिष्यसि भक्तितः ॥ ८६ ॥
 तद्राज्ये ते महाविद्याः सर्वाः सेत्स्यन्ति तच्छ्रुतेः ।
 अहं मातंगवेषेण कुर्वन्त्यब्जं श्मशानके ॥ ८७ ॥
 तिष्ठाम्यत्र तदाकर्ण्य राज्ञी पद्मावती च सा ।
 सन्तुष्टा मानसे गाढं वर्द्धयैनं त्वमङ्गजम् ॥ ८८ ॥
 इत्युक्त्वा तदा तस्य खेचरस्य समर्पयत् ।
 सोपि बालं समादाय निधानमिव तुष्टवान् ॥ ८९ ॥
 बालेदवखगाधीश-स्तं सुलक्षणसंयुतम् ।
 ददौ कनकमालायै स्वस्त्रियै विलसत्प्रभम् ॥ ९० ॥
 दृष्ट्वा तत्करयोः कण्डुं करकण्डुरयं सुतः ।
 संप्रोक्त्वैति प्रयत्नात्तं पोषयामास सा सती ॥ ९१ ॥
 अहो पूर्वप्रपुण्येन जन्तोः कष्टेपि सम्पदा ।
 संभवत्येव तद्भव्यैः कार्यं पुण्यं जिनोदितम् ॥ ९२ ॥
 पुण्यं सुपात्रसद्दानं पुण्यं श्रीजिनपूजनम् ।
 पुण्यं व्रतोपवासाद्यैः संभवैच्छर्मदं सताम् ॥ ९३ ॥

ततः पद्मावती सा च गान्धारीक्षुल्लिका शुभाम् ।
 दृष्ट्वा सुपुण्यतो भक्त्या नत्वा प्रोक्त्वा स्ववृत्तकम् ॥ ९४ ॥
 तथा सार्द्धं प्रगत्वा च यत्नाल्लब्ध्वा जगाद्धितम् ।
 समाधिगुप्तनामानं प्रणम्य मुनिसत्तमम् ॥ ९५ ॥
 जगौ स्वामिन्कृपां कृत्वा दीक्षां मे देहि शुद्धधीः ।
 तच्छ्रुत्वा स मुनिः प्राह जैनतत्त्वविदाम्बरः ॥ ९६ ॥
 अहो पुत्रि तवेदानीं दीक्षाकालो न विद्यते ।
 पूर्वं वारत्रयं चक्रे त्वया सद्वृत्तखण्डनम् ॥ ९७ ॥
 पश्चाद्गतं समाराध्य त्वं जातासि नृपात्मजा ।
 दुःखं ते व्रतभङ्गेन जातं वारत्रयं ध्रुवम् ॥ ९८ ॥
 तत्कर्माणि प्रशान्ते च पुत्रराज्यं विलोक्य वै ।
 तेन सार्द्धं सुपुत्रेण दीक्षा ते संभविष्यति ॥ ९९ ॥
 श्रुत्वा समाधिगुप्तस्य मुनेर्वाक्यं सुखप्रदम् ।
 नत्वा तं क्षुल्लिकाभ्यर्णे भक्त्या सौख्येन सास्थिता ॥ १०० ॥
 इतोसौ बालकस्तेन बालदेवखगेशिना ।
 सारसर्वकलासूचैः संचक्रे कुशलो महान् ॥ १०१ ॥
 एकदा तौ समागत्य करकण्डुखगाधिपौ ।
 हस्तिनागपुरस्यैव श्मशाने लीलया स्थितौ ॥ १०२ ॥
 तदा तत्र समायातो मुनीन्द्रो जयभद्रवाक् ।
 दिव्यज्ञानी लद्धसत्तो मुनिवृन्दसमन्वितः ॥ १०३ ॥
 केनचिद्यति ना तत्र दृष्ट्वा नरकपालके ।
 मुखे लोचनयोर्जातं वेणुत्रयमनुत्तरम् ॥ १०४ ॥

गुरोः प्रोक्तमहो स्वामिन्निदं किं कौतुकं स च ।
 तङ्कृत्वा जयमद्राख्यो मुनिः प्राह तपोनिधिः ॥ १०९ ॥
 हस्तिनागपुरे योत्र महाराजा भविष्यति ।
 अंकुशच्छत्रदण्डाः स्युस्तस्य चैतन्नयेण वै ॥ १०६ ॥
 विप्रेण केनचित्तत्र समाकर्ष्य मुनेर्वचः ।
 वेणुत्रयं समुन्मूल्य गृहीतं सुधनाशया ॥ १०७ ॥
 तस्माद्विप्रात्सुषीः सोपि करकण्डुर्गृहीतवान् ।
 यस्य यन्मुनिनोद्दिष्टं तस्य तद्भवति ध्रुवम् ॥ १०८ ॥
 कियद्विनेषु तत्रैव हस्तिनागपुरे मृतः ।
 बलवाहनभूपस्तु विपुत्रः कर्मयोगतः ॥ १०९ ॥
 तत्सज्जनैस्तदा हस्ती प्रेषितो विधिपूर्वकम् ।
 स्वराजान्वेषणायोच्चैस्ततः सोपि महागजः ॥ ११० ॥
 करकण्डुं समालोक्य सारपुण्यसमन्वितम् ।
 अभिषिच्य प्रयत्नेन धृत्वा तं निजमस्तके ॥ १११ ॥
 राजमन्दिरमानीय स्थापयामास विष्टरे ।
 ततस्तैः सज्जनैश्चापि प्रोल्लसज्जयघोषणैः ॥ ११२ ॥
 महोत्सवशतैः शीघ्रं करकण्डुर्गुणोज्वलः ।
 स्वप्रभुर्विहितो भक्त्या किं न स्याज्जिनपूजनात् ॥ ११३ ॥
 तत्क्षणे बालदेवस्य खेचरस्य सुपुण्यतः ।
 विद्यासिद्धिरभूदुच्चैस्ततोसौ परया मुदा ॥ ११४ ॥
 पद्मावतीं सतीं तस्य मातरं तां समर्प्य च ।
 सस्नेहं तं प्रणम्योच्चैः स्वगात्रिं खचरोगमत् ॥ ११५ ॥

तदासौ करकण्डुश्च हस्तिनागपुरे प्रभुः ।
 सर्वशत्रून्समुन्मूल्य कुर्वन्राज्यं सुखं स्थितः ॥ ११९ ॥
 तत्प्रतापं समाकर्ष्य कदाचिदन्तिवाहनः ।
 दूतं संप्रिषयामास तदन्ते सोपि दूतकः ॥ ११७ ॥
 समागत्य प्रभुं नत्वा करकण्डुं जगाद च ।
 भो प्रभो मत्प्रभुर्वक्ति दन्तिवाहननामभाक् ॥ ११८ ॥
 त्वया राज्यं प्रकर्तव्यं कृत्वा मे सेवनं सदा ।
 अन्यथा ते प्रभुत्वं च वर्तते नैव भूतले ॥ ११९ ॥
 तच्छ्रुत्वासौ प्रभुः प्राह करकण्डुर्महाक्रुधा ।
 रे रे दूत त्वकं याहि मारयामि न नीतिवित् ॥ १२० ॥
 रणांगणे मया कार्यं भावि यत्क्रियते हि तत् ।
 इत्युक्त्वा वेगतो दत्त्वा प्रयाणं स्वबलान्वितः ॥ १२१ ॥
 गत्वा चम्पापुरीं बाह्ये संस्थितः सुभटाग्रणीः ।
 कार्ये समागते न स्युः सद्भटा मन्दबुद्धयः ॥ १२२ ॥
 दन्तिवाहनराजापि स्वसैन्येन विनिर्गतः ।
 तदा व्यूहप्रतिव्यूह क्रमेण द्वे बले स्थिते ॥ १२३ ॥
 तस्मिन्नेव क्षणे ज्ञात्वा सर्वं पद्मावती सती ।
 गत्वा शीघ्रं स्वभर्तुश्च संजगौ सर्ववृत्तकम् ॥ १२४ ॥
 तदा गजात्समुत्तीर्य-समागत्य च सम्मुखम् ।
 पिता पुत्रश्च सोप्याशु करकण्डुर्विचक्षणः ॥ १२५ ॥
 दृष्ट्वा परस्परं तत्र पितुः पादाम्बुजद्वयम् ।
 ननाम विनयोपेतः सुपुत्रो भक्तिनिर्भरः ॥ १२६ ॥

दन्तिवाहनमूपि तं समालिङ्ग्य सत्सुतम् ।
 विभूत्या तूर्यनिर्घोषैः पुत्राद्यैः प्रविशत्पुरीम् ॥ १२७ ॥
 भक्त्या जिनांसमभ्यर्च्य महास्त्रपनपूर्वकम् ।
 तस्था गेहे सुखं धीमान्पूर्वपुण्यप्रसादतः ॥ १२८ ॥
 अथान्यदिवसे राजा सोपि श्रीदन्तिवाहनः ।
 विभूत्याष्टसहस्रोरु-कन्याभिः परमादरात् ॥ १२९ ॥
 विवाहं कारयित्वाशु करकण्डोर्महाधियः ।
 राजभारं च तस्यैव समर्प्य गुणशालिनः ॥ १३० ॥
 स्वयं पद्मावतीदेव्या सार्द्धं पञ्चेन्द्रियोद्भवान् ।
 भुञ्जानो विविधान्भोगान्मंदिरे सुखतः स्थितः ॥ १३१ ॥
 राज्ये स्थित्वा सुधीः सोपि करकण्डुर्महानृपः ।
 श्रीमज्जिनेन्द्रचन्द्राणां धर्मकर्मपुरस्सरम् ॥ १३२ ॥
 स्वप्रजां पुत्रवन्नित्यं पालयन्परया मुदा ।
 पूर्वपुण्यप्रसादेन चिरं संतिष्ठते मुदा ॥ १३३ ॥
 तदा मंत्रिवरैः प्रोक्तं प्रणम्य परमादरात् ।
 श्रूयतां देव यद्भक्तैरस्माभिः संनिगद्यते ॥ १३४ ॥
 साधनीया भवद्भिस्तु चेरमाख्यस्तथा परः ।
 पाण्ड्यश्चोलश्च राजानो गर्वपर्वतमाश्रिताः ॥ १३५ ॥
 तच्छ्रुत्वासौ प्रभुस्तेषां प्रेषयामास दूतकम् ।
 तेनागतेन संज्ञात्वा तेषां गर्वं च सत्वरम् ॥ १३६ ॥
 गत्वा स्वयं क्रुधा युद्ध-स्थाने यावत्स्थितस्तदा ।
 तेपि सम्मुखमागत्य चक्रुर्युद्धं सुदारुणम् ॥ १३७ ॥

करकण्डुस्ततो दृष्ट्वा भूपः स्वबलभङ्गकम् ।
 महायुद्धं विधायोच्चैर्धृत्वा शत्रुभूपतीन् ॥ १३८ ॥
 कोपात्तन्मुकुटे पादं न्यसंस्तत्र विलोक्य च ।
 जिनविम्बानि हा कष्टं मया किं पापिना कृतम् ॥ १३९ ॥
 इत्युक्त्वा तान्प्रति प्राह यूयं जैनाः किमत्र भो ।
 तदातैरोमिति प्रोक्ते करकण्डुश्च भूपतिः ॥ १४० ॥
 हा हा मया निकृष्टेन क्रोधान्धेन विनिर्मितः ।
 उपसर्गो हि जैनानां महापापविधायकः ॥ १४१ ॥
 इत्यात्मनिन्दनं कृत्वा कारयित्वा च तान्क्षमाम् ।
 तैः सार्द्धं च समागच्छन्स्वदेशं प्रति संमुदा ॥ १४२ ॥
 मार्गं तेरपुराम्यर्णं संस्थितः सैन्यसंयुतः ।
 तदागत्य च भिल्लाभ्यां तं प्रणम्य प्रजल्पितम् ॥ १४३ ॥
 अस्मात्तेरपुरादस्ति दक्षिणस्यां दिशि प्रभो ।
 गन्यूतिकान्तरे चारु पर्वतस्योपरिस्थितम् ॥ १४४ ॥
 धाराशिवपुरं चास्ति सहस्रस्तंभसंभवम् ।
 श्रीमज्जिनेन्द्रदेवस्य भवनं सुमनोहरम् ॥ १४५ ॥
 तस्योपरि तथा शैल-मस्तके संप्रवर्त्तते ।
 वल्मीकं तच्च सद्भस्ती शुभो भक्त्या दिनं प्रति ॥ १४६ ॥
 शुण्डादण्डेन सत्तोयं गृहीत्वा कमलं सुधीः ।
 समागत्य परीत्योच्चैः समम्यर्च्य नमत्यलम् ॥ १४७ ॥
 इत्याकर्ष्य प्रहर्षेण ताम्यां दत्त्वोचितं द्रुतम् ।
 करकण्डुर्महाराजो जिनभक्तिपरायणः ॥ १४८ ॥

गत्वा तत्र समालोक्य जिनेन्द्रभवनं शुभम् ।
 समभ्यर्च्य जिनाधीशान्स्वर्गमोक्षसुखप्रदान् ॥ १४९ ॥
 स्तुतिं चक्रे च सद्भक्त्या शर्मकोटिविधायिनीम् ।
 प्रमादो नैव सदृष्टे-धर्मकर्मणि सर्वदा ॥ १५० ॥
 ततो दृष्ट्वा च कल्मीकं पूजयन्तं महाद्विपम् ।
 अत्रास्ति कारणं किञ्चि-च्चेतसि संविचार्य च ॥ १५१ ॥
 तद्वल्मीकं समुन्मूल्य मञ्जूषां तत्र संस्थिताम् ।
 दृष्ट्वाद्वाट्य प्रयत्नेन वीक्ष्य रत्नमयीं च सः ॥ १५२ ॥
 श्रीमत्पार्श्वजिनेन्द्रस्य प्रतिमां पापनाशिनीम् ।
 सन्तुष्टो मानसे चारु-सदृष्टिर्धर्मवत्सलः ॥ १५३ ॥
 तस्याश्च भवनं चारु कारयित्वा सुभक्तितः ।
 सुधीरमालदेवाख्यं स्थापयामास तत्र ताम् ॥ १५४ ॥
 स मूलप्रतिमाङ्गे च ग्रन्थि दृष्ट्वा महीपतिः ।
 शिल्पकर्मिणमा प्राह विरूपं दृश्यते तराम् ॥ १५५ ॥
 इमां स्फोटय तच्छ्रुत्वा शिलाकर्मी जगाद च ।
 अत्र तोयसिरा देव विद्यते तन्न भिद्यते ॥ १५६ ॥
 भिद्यते चेदयं ग्रन्थि-स्तोयपूरो महानहो ।
 निर्गच्छति ततस्तस्य महाग्रहवशेन च ॥ १५७ ॥
 स्फोटितः शिल्पिनासौ च निर्गतो जलपूरकः ।
 तस्मान्निर्गमने जातो राजादीनां च संशयः ॥ १५८ ॥
 तदासौ करकण्डुश्च राजा श्रीजिनभक्तिभाक् ।
 जलापनयनाग्राहं कृत्वा धर्मानुरागतः ॥ १५९ ॥

दर्भशय्यां समासीनो द्विषा संन्यासपूर्वकम् ।
 तत्पुण्यतस्तदा शीघ्रं देवो नागकुमारकः ॥ १६० ॥
 प्रत्यक्षीभूय तं प्राह नत्वा सद्विनयान्वितः ।
 कालमाहात्म्यतो देव प्रतिमा रत्ननिर्मिता ॥ १६१ ॥
 रक्षितुं शक्यते नैव तस्माच्च लयणं मया ।
 तोयपूर्णं कृतं सर्वं भवद्भिस्तु ततः प्रभो ॥ १६२ ॥
 जलापनयने चात्र कर्त्तव्यो नाग्रहः सुधीः ।
 इत्याक्षेपेण देवेन स राजा धार्मिको महान् ॥ १६३ ॥
 भक्त्या सद्दर्भशय्यायाः शीघ्रमुत्थापितो वदत् ।
 केनेदं लयणं ब्रूहि कारितं सुमनोहरम् ॥ १६४ ॥
 तथा वल्मीकमध्ये च प्रतिमा पापनाशिनी ।
 स्थापिता केन तच्छ्रुत्वा जगौ नागकुमारकः ॥ ६५ ॥
 अत्रैव विजयाद्ध्वेस्ति चोत्तरश्रेणिसंस्थितम् ।
 नभस्तिलकमत्युच्चैः संपदाभिर्भृतं पुरम् ॥ १६६ ॥
 तत्र चामितवेगाख्य-सुवेगौ खचराधिपौ ।
 संजातौ श्रीजिनेन्द्राणां पादपद्मद्वये रतौ ॥ १६७ ॥
 ज्येष्ठः परश्च भद्रात्मा तौ द्वौ चैकादिने मुदा ।
 आर्यखण्डेत्र सद्भक्त्या समायातौ जिनालयान् ॥ १६८ ॥
 वन्दितुं च समम्यर्च्य मलयाख्यगिरौ जिनान् ।
 भ्रमन्तौ पर्वते तत्र श्रीमत्पार्श्वजिनाकृतिम् ॥ १६९ ॥
 दृष्ट्वा नत्वा समादाय मंजूषायां निधाय च ॥
 अत्रैव सद्विरौ चेमां मंजूषां सारयन्नतः ॥ १७० ॥

संस्थाप्य कापि गत्वा च पुनश्चागत्य भक्तितः ।
 समुत्थापयतो याव-त्ता-वन्नोत्तिष्ठति त्वसौ ॥ १७१ ॥
 ततस्तेरपुरं गत्वा प्रणम्यावधिलोचनम् ॥
 मुनीन्द्रं प्राहतुः स्वामिन्कथं नेत्तिष्ठति प्रभो ॥ १७२ ॥
 मंजूषिकेति संश्रुत्वा ज्ञानी प्राह मुनीश्वरः ।
 अहो खगाधिपौ चेषा मंजूषा शर्मकारिणी ॥ १७३ ॥
 लयणस्योपरि व्यक्तं लयणं संभविष्यति ।
 ऋक्त्येवं च पुनर्वक्ति भावि यच्छृणुतादरत् ॥ १७४ ॥
 अयं सुवेगनामा च मृत्वार्त्तध्यानतो ध्रुवम् ।
 गजो भूत्वा स्वमंजूषा-मिमां संपूजयिष्यति ॥ १७५ ॥
 करकण्डुर्यदा राजा तां समुत्पाटयिष्यति ।
 तदा द्विपस्तु संन्यासं कृत्वा स्वर्गं प्रयास्यति ॥ १७६ ॥
 इत्याकर्ण्य मुनेर्वाक्यं मानसे तौ खगाधिपौ ।
 प्रतिमायाः स्थिरत्वस्य संज्ञात्वा कारणं महत् ॥ १७७ ॥
 पुनस्तं मुनिमानस्य पृष्ठवन्तौ महामुने ।
 कारितं लयणं केन शर्मदं भव्यदेहिनाम् ॥ १७८ ॥
 तन्निशम्य मुनिः सोपि जगौ संज्ञानविग्रहः ।
 इहैव विजयाद्धे च दक्षिणश्रेणिसंस्थिते ॥ १७९ ॥
 रथनूपुरसन्नाम्नि पुरे ख्यातौ खगाधिपौ ।
 जातौ नीलमहानीलौ संग्रामे शत्रुभिः क्रुधा ॥ १८० ॥
 प्राप्तविद्याधनच्छेदौ ताविहागत्य पर्वते ।
 कृत्वा वासं सुखं स्थित्वा कियत्कालं सुधार्मिकौ ॥ १८१ ॥

कारयित्वा जिनेन्द्राणां लयणं सौख्यकारणम् ।
 पुण्याद्विद्याः समाप्योच्चैर्विजयाद्ध्वं गतौ मुखम् ॥ १८२ ॥
 ततस्तौ खेचरेन्द्रौ च तपः श्रीमज्जिनोदितम् ।
 कृत्वा नीलमहानीलौ प्राप्तौ स्वर्गं गुणोज्वलौ ॥ १८३ ॥
 इत्यादिसर्वसम्बन्धं संश्रुत्वामितवेगवाक् ।
 ज्येष्ठो दीक्षां समादाय खगेशो सुतपोनिधिः ॥ १८४ ॥
 कालं समाधिना कृत्वा स्वर्गं ब्रह्मोत्तराभिधम् ।
 गत्वा महर्द्धिको देवः संजातो जिनभक्तिभाक् ॥ १८५ ॥
 आर्त्तध्यानेन मृत्वा स सुवेगस्तु खगाधिपः ।
 हस्ती जातोयमत्युच्चैस्तेन देवेन बोधितः ॥ १८६ ॥
 भूत्वा जातिस्मरः पुण्यान्त्सम्यक्त्वाणुव्रतानि च ।
 समादाय च वल्मीकं भक्त्या संपूजयन्स्थितः ॥ १८७ ॥
 करकण्डो महीनाथ भो त्वयोत्पाटिते सति ।
 वल्मीके सोपि हस्ती च संन्यासेनात्र तिष्ठति ॥ १८८ ॥
 त्वं च तेरपुरेत्रैव पुरा गोपोसि भो प्रभो ।
 पूजया जिननाथस्य राजा जातोसि साम्प्रतम् ॥ १८९ ॥
 तस्मादिदं जगत्सारं सुधीः श्रीमज्जिनार्चनम् ।
 येन प्राणी भवत्येवं क्षणात्सत्सौख्यभाजनम् ॥ १९० ॥
 इत्युच्चैस्तं सुराजानं करकण्डुं गुणोज्वलम् ।
 सुधीर्नागकुमारोसौ संबोध्यैवं सुरोत्तमः ॥ १९१ ॥
 नत्वा धर्मानुरागेण संप्राप्तः स्वालयं मुदा ।
 अहो पुण्येन जन्तूनां मित्रत्वं तादृशं भवेत् ॥ १९२ ॥

ततस्तेन नरेन्द्रेण तृतीयदिवसे द्रुतम् ।
 कारितं जैनसद्धर्म-श्रवणं तस्य दन्तिनः ॥ १९३ ॥
 सोपि दन्ती तदा मृत्वा सम्यक्त्वपरिणामभाक् ।
 सहस्रारं दिवं प्राप्य देवो जातो महर्द्धिकः ॥ १९४ ॥
 पशुश्चापि सुरो भूत्वा बभूव सुखभाजनम् ।
 भवेच्छ्रीमज्जिनेन्द्रोक्त-धर्मात्किं प्राणिनां धनम् ॥ १९५ ॥
 करकण्डुश्च भूपालो जैनधर्मधुरंधरः ।
 स्वस्य मातुस्तथा बाल-देवस्योच्चैः सुनामतः ॥ १९६ ॥
 कारयित्वा सुधीस्तत्र लयणत्रयमुत्तमम् ।
 तत्प्रतिष्ठां महाभूत्या शीघ्रं निर्माप्य सादरात् ॥ १९७ ॥
 स्वपुत्रवसुपालाय राज्यं दत्त्वा विरक्तधीः ।
 संसारदेहभोगांश्च ज्ञात्वासौ बुद्बुदोपमान् ॥ १९८ ॥
 पित्रा क्षत्रियभूपाद्यै-श्चरमाद्यैः विचक्षणः ।
 पद्मावत्या समं मात्रा दीक्षां जैनेश्वरी श्रितः ॥ १९९ ॥
 कृत्वा तपो जगत्सारं संसारम्भोधिपारदम् ।
 निर्मलं निर्मलः सोपि संन्यासेन समं स्थिरः ॥ २०० ॥
 ध्यायन्पादाम्बुजद्वयं जिनेन्द्राणां सुखप्रदम् ।
 सहस्रारं दिवं प्राप्तः करकण्डुमुनीश्वरः ॥ २०१ ॥
 दन्तिवाहनभूपाद्याः कालान्ते तेपि सद्द्वियः ।
 स्वस्वपुण्यानुसारेण स्वर्गलोकं ययुः सुखम् ॥ २०२ ॥
 पुरा पद्मेन संपूज्य श्रीजिनं कोटिशर्मदम् ।
 करकण्डुः सुखं प्राप्तः किं पुनश्चाष्टधार्चनैः ॥ २०३ ॥

ये भव्याः श्रीजिनेन्द्राणां भक्त्या पादद्वयार्चनम् ।
 नित्यमेव प्रकुर्वन्ति ते लभन्ते परं सुखम् ॥ २०४ ॥
 गोपालो धनदत्तवागपि पुरा मुग्धोऽपि पद्मेन च
 श्रीमज्जैनपदाम्बुजं शुभतरं संपूज्य पूज्यो भवत् ।
 देवाद्यैः करकण्डुनामनृपतिः श्रीमत्प्रभाचन्द्रव—
 तस्माद्भव्यजनैर्जिनेन्द्रचरणाम्भोजं सदाभ्यर्च्यते ॥२०५॥
 इति कथाकोशे जिनपूजाफलप्राप्तकरकण्डुवृषते-
 राख्यानं समाप्तम् ।

११४—जिनपूजाफलप्राप्तभेकाख्यानम् ।

श्रीमज्जिनं जगत्पूज्यं भारतीं भुवनोत्तमाम् ।
 वक्ष्येहं सद्गुरुं नत्वा जिनपूजाफलोदयम् ॥ १ ॥
 श्रीमज्जिनेन्द्रचन्द्राणां पूजा पापप्रणाशिनी ।
 स्वर्गमोक्षप्रदा प्रोक्ता प्रत्यक्षं परमागमे ॥ २ ॥
 यः करोति सुधीर्भक्त्या पवित्रो धर्महेतवे ।
 स एव दर्शने शुद्धो महाभव्यो न संशयः ॥ ३ ॥
 यस्तस्या निन्दकः पापी स निन्द्यो जगति ध्रुवम् ।
 दुःखदारिद्र्यरोगादि-दुर्गतिर्भाजनं भवेत् ॥ ४ ॥
 स्नपनं पूजनं प्रीत्या स्तवनं जपनं तथा ।
 जिनानामाकृतीनां च कुर्याद्भव्यमतल्लिकः ॥ ५ ॥

जिनयात्राप्रतिष्ठाभिर्गरिष्ठाभिर्विशिष्टधीः ।
 प्रासादप्रतिमोद्धारैः कुर्याद्धर्मप्रभावनाम् ॥ ६ ॥
 यस्यां संक्रियमाणायां सत्यं स्वर्गापवर्गयोः ।
 प्राप्यते कारणं पूतं सम्यग्दर्शनमुत्तमम् ॥ ७ ॥
 इन्द्रनागेन्द्रचन्द्रार्क-नरेन्द्रार्चितपंकजाः ।
 श्रीजिनेन्द्राः सदा पूज्याः सतां शर्मश्रिये मुदा ॥ ८ ॥
 जिनेन्द्रार्चा महापुण्यं प्रसिद्धवचनं यतः ।
 जिनपूजासमं पुण्यं न भूतं न भविष्यति ॥ ९ ॥
 अनेकैर्भव्यसंमुख्यैर्भरतादिभिरुत्तमैः ।
 प्राप्तं जिनेन्द्रपूजायाः फलं केनात्र वर्ण्यते ॥ १० ॥
 जलाद्यैरष्टभिर्द्व्यैर्जिनार्चायाः किमुच्यते ।
 पद्मेनैकेन भेकेन फलं प्राप्तं यदुत्तमम् ॥ ११ ॥

तथा च समन्तभद्रस्वामिभिरुक्तं—

अर्हच्चरणसपर्या महानुभावं महात्मनामवदत् ।
 भेकः प्रमोदमत्तः कुसुमेनैकेन राजगृहे ॥

अस्य कथा—

अथ जम्बूमति द्वीपे मेरोर्दक्षिण दिक्कृते ।
 क्षेत्रे तीर्थेशिनां जन्म-पवित्रैत्रैव भारते ॥ १२ ॥
 देशोस्ति मगधो नाम्ना निवेशो वा जगच्छ्रियः ।
 जना यत्र वसन्त्युच्चैर्धनैर्धान्यैः सुधर्मतः ॥ १३ ॥
 तत्र राजगृहं नाम नगरं गुणिभिर्वरम् ।
 भोगोपभोगसामग्री-प्राप्त्या यत्र निरन्तरम् ॥ १४ ॥

यन्नराः सुरशोभाढ्या नार्यो वा सुरकन्यकाः ।
 सम्यक्त्वव्रतसम्पन्ना-स्तस्मात्स्वर्गाधिकं पुरम् ॥ १९ ॥
 यत्र शर्मकरो धर्मः प्रसिद्धो जिनभाषितः ।
 तस्य किं वर्ण्यते शोभा त्रैलोक्यप्रीतिदायिनी ॥ १६ ॥
 तत्पाताभूत्पवित्रात्मा श्रेणिको दर्शनप्रियः ।
 श्रीमज्जिनेन्द्रपादाब्ज-सेवनैकमधुव्रतः ॥ १७ ॥
 यः प्रतापः स्वशत्रूणां शान्तो वा चन्द्रमाः सताम् ।
 प्रजानां पालने नित्यं पिता वा हितकारकः ॥ १८ ॥
 तस्य राज्ञी महासाध्वी रूपसौभाग्यशालिनी ।
 चेलिनी जिनचन्द्राणां चरणार्चनकोविदा ॥ १९ ॥
 सम्यक्त्वव्रतसद्गूढा-रत्नभूषाविराजिता ।
 सर्वविज्ञानसम्पन्ना जिनवाणीव सुन्दरा ॥ २० ॥
 नागदत्तोभवच्छ्रेष्ठी परमेष्ठिपराङ्मुखः ।
 श्रेष्ठिनी भवदत्ताख्या तस्याभूत्प्राणवल्लभा ॥ २१ ॥
 सर्वदासौ महामाया-वोष्टितः श्रेष्ठिकः कुधीः ।
 एकदा स्वाङ्गणे वाप्यां मृत्वा भेको महानभूत् ॥ २२ ॥
 नरो मृत्वा यतो जातः पापात्तोयचरोत्र सः ।
 तस्मात्पापं न कर्त्तव्यं भो भव्याः संकटेपि च ॥ २३ ॥
 कदाचित्सा समायाता भवदत्ता जलार्थिनी ।
 तां विलोक्य स मण्डूको जातो जातिस्मरस्ततः ॥ २३ ॥
 तस्याः समीपमामत्य तदङ्गे चटितो द्रुतम् ।
 निर्घाटितस्तया सोपि रोमाञ्चितशरीरया ॥ २५ ॥

तथापि पूर्वसम्बन्धाद्-दुर्गः प्रीतिनिर्भरः ।
 तस्यामुच्चैश्चटत्येव मत्वेति प्राक्तनी प्रिया ॥ २६ ॥
 ततस्तया ममेष्टोयं कोपि जातः कुयोनिजः ।
 इति ज्ञात्वावधिज्ञानी पृष्टः श्रीसुब्रतो मुनिः ॥ २७ ॥
 तेनोक्तं सुब्रताख्येन मुनिना ज्ञानचक्षुषा ।
 मूढस्तं नागदत्तोयं पतिर्मायासमन्वितः ॥ २८ ॥
 संजातः पापतः पुत्रि मण्डूको मोहमण्डितः ।
 श्रुत्वेति तं मुनिं नत्वा भक्त्या संसारतारणम् ॥ २९ ॥
 तयासौ मोहतो नीत्वा दर्दुरः स्वगृहे धृतः ।
 तत्र हृष्टमनाः सोपि तस्थौ यावत्ततोन्मदा ॥ ३० ॥
 आगत्य वनपालस्तं राजानं श्रेणिकं मुदा ।
 नत्वा व्यजिज्ञपद्देव दिव्ये वैभारपर्वते ॥ ३१ ॥
 इन्द्रनागेन्द्रचन्द्राद्यैः समर्चितपदद्वयः ।
 वर्द्धमानो जिनेन्द्रोसौ समायातो जगत्प्रियः ॥ ३२ ॥
 श्रुत्वेति श्रेणिको राजा जिनभक्तिपरायणः ।
 दत्त्वा तस्मै महादानं परोक्षे कृतवन्दनः ॥ ३३ ॥
 आनन्ददायिनी भेरीं दापयित्वातिसंभ्रमी ।
 चलच्चामरसद्भृत्या चलितो निश्चलाशयः ॥ ३४ ॥
 समवादिसृतिं दृष्ट्वा हृष्टो राजा जगद्धिताम् ।
 मेघमालां मयूरो वा धातुर्वादीव सद्रसम् ॥ ३५ ॥
 तं वीक्ष्य केवलज्ञान-लोचनं परमेष्ठिनम् ।
 प्रणम्य प्रातिहार्यादि-संयुक्तं सेवितं सुरैः ॥ ३६ ॥

विशिष्टाष्टमहाद्रव्यै-र्जलाद्यैर्जिनपुङ्गवम् ।
 संपूज्य जगतां पूज्यं चकार स्तवनं शुभम् ॥ ३७ ॥
 जय त्वं जिनदेवात्र कर्मेन्धनहुताशनः ।
 दुःखदारिद्र्यदावाग्नि-शमनैकघनाघनः ॥ ३८ ॥
 जय त्वं जिनसद्दानो लोकालोकप्रकाशकः ।
 वचनांशुलसज्जालै-र्भव्यपद्मविकाशकः ॥ ३९ ॥
 जय जन्मजरामृत्यु-ज्वरनाशभिषग्वरः ।
 अनेकगुणमाणिक्य-रोहणाद्रे महास्थिरः ॥ ४० ॥
 त्वं त्राता जगतां तात त्वं त्रैलोक्यविभूषणम् ।
 त्वं ह्यकारणसब्दन्धु-स्त्वमाप त्क्षयकारणम् ॥ ४१ ॥
 त्वत्पादसेवया देव यत्सुखं प्राप्यते ध्रुवम् ।
 अन्यैर्भूरितरक्लेशैः स्वप्ने तदपि दुर्लभम् ॥ ४२ ॥
 ततः श्रीमज्जिनाधीश भुक्तिमुक्तिप्रदायिना ।
 त्वद्भक्तिर्मे सदा भूया-दाससारं शुभप्रदा ॥ ४३ ॥
 इति स्तुत्वा जिनाधीशं भक्त्या नत्वा मुहुर्मुहुः ।
 गौतमादीन्मुनींश्चापि प्रणम्य श्रेणिकः स्थितः ॥ ४४ ॥
 तथा च भवदत्ताद्रौ जिनभक्त्या गते सति ।
 वन्दनार्थं जिनेन्द्रस्य शर्मकोटिविधायिनः ॥ ४५ ॥
 श्रुत्वा सुरखगेन्द्रादि-वादित्रध्वनिमन्बरे ।
 प्रोह्लसज्जयघोषं च स भेको जातसंस्मृतिः ॥ ४६ ॥
 तद्वापसिंभवं पद्म समादाय समुत्सुकः ।
 श्रीमज्जिनेद्रपादाब्ज-पूजार्थं चलितो भृशम् ॥ ४७ ॥

मार्गे गच्छन्मुदा हस्ति-पादेनैव प्रचम्पितः ।
 त्रैलोक्यप्रभुपूज्यस्य वर्द्धमानजिनेशिनः ॥ ४८ ॥
 पूजानुरागतोत्यन्त-समर्जितशुभोदयात् ।
 मृत्वा सौधर्मकल्पेसौ देवो जातो महर्द्धिकः ॥ ४९ ॥
 क भेकः क च देवो भू-न्न हि चित्रं जगन्नये ।
 जिनपूजाप्रसादेन किं शुभं यन्न जायते ॥ ५० ॥
 तत्र चान्तर्मुहूर्तेन भूत्वासौ नवयौवनः ।
 रूपलावण्यसम्पन्नः पूर्वपुण्येन संयुतः ॥ ५१ ॥
 नाना रत्नप्रभाजालै-र्जटिलो दिव्यवस्त्रभाक् ।
 सुगन्धकुसुमोद्दाम-मालालंकृतविग्रहः ॥ ५२ ॥
 लब्ध्वावधिमहाबोध-ज्ञानं पूर्वभवान्तरे ।
 पूजया जिननाथस्य भावनामात्रतो यतः ॥ ५३ ॥
 देवो जातोस्मि दिव्योहं तस्मात्सा क्रियते तराम् ।
 संविचार्येति सद्भक्त्या मुकुटाग्रे विधाय च ॥ ५४ ॥
 भेकचिन्हं महाभूत्या समागत्य सुरोत्तमः ।
 प्रवृत्तो जिनपादाब्ज-पूजां कर्तुं प्रहर्षतः ॥ ५५ ॥
 तं पूजां जिनराजस्य कुर्वाणं शर्मदायिनीम् ।
 विलोक्य श्रेणिको राजा नत्वा संपृष्टवान्गुरुम् ॥ ५६ ॥
 स्वामिन्नस्य किरीटाग्रे भेकचिन्हं प्रवर्त्तते ।
 तस्य कि कारणं ब्रूहि संशयध्वान्तभास्करः ॥ ५७ ॥
 तच्छ्रुत्वा गौतमस्वामी संज्ञानमयविग्रहः ।
 अवोचत्तस्य वृत्तान्तं सर्वमेव प्रपञ्चतः ॥ ५८ ॥

श्रुत्वा तद्भव्यलोकास्ते सर्वे श्रीश्रेणिकादयः ।
 पूजाफलं जगत्सारं तस्यां जातास्तरां रताः ॥ ५९ ॥
 मत्वेति श्रीजिनेन्द्राणां पूजातिशयमुत्तमम् ।
 महाभव्यैः सदाकार्या जिनार्चा शर्मकारिणी ॥ ६० ॥
 धनं धान्यं महाभाम्यं सौभाग्यं राज्यसम्पदा ।
 पुत्रमित्रकलत्रं च सत्कुलं गोत्रमुत्तमम् ॥ ६१ ॥
 दीघायुर्दुर्गतेर्नाशो विनाशः पापसन्ततेः ।
 अभीष्टफलसम्प्राप्तिर्मणिमुक्ताफलादिकम् ॥ ६२ ॥
 सम्यक्त्वं मुक्तिसद्बीजं भवभ्रमणनाशनम् ।
 सद्विद्या सच्चरित्रं च सौख्यं स्वर्गापवर्गयोः ॥ ६३ ॥
 प्राप्यते भो महाभव्या जिनपूजाप्रसादतः ।
 तस्मात्प्रमादमुत्सृत्य कार्या सा सौख्यदायिनी ॥ ६४ ॥
 सम्यक्त्वद्रुमसिञ्चने शुभतरा कादम्बिनी बोधदा
 भव्यानां वरभारतीव नितरां दूती सतां सम्पदे ।
 मुक्तिप्रोन्नतमन्दिरस्य सुखदा सोपानपंक्तिः शुभा
 पायाद्वस्तु समस्तसौख्यजननी पूजा जिनानां सदा ॥६५॥
 शक्राः स्नानविधायिनः सुरगिरिः स्नानप्रपीठं पयः
 सिन्धुर्यस्य सुकुण्डिका सुरगणाः सर्त्किकराः सादराः ।
 नर्तक्योप्सरसः सुकीर्त्तिमुखरा गन्धर्वसन्नाकिनो
 जाता जन्ममहोत्सवेत्र भवतां स श्रीजिनः शं क्रियात् ॥६६॥

श्रीमच्चारुमयूरवाहनपरा पद्मासना निर्मला

मिथ्याध्वान्तभरप्रणाशविलसद्भास्वत्प्रभामासुरा ।

भव्याब्जप्रवनप्रमोदजननी सन्मार्गसंदर्शिनी

देवेन्द्रादिसमर्चिता जिनपतेर्जीयात्सतां भारती ॥ ६७ ॥

जातः श्रीमति मूलसंघतिलके सारस्वते सच्छुभे

गच्छे स्वच्छतरे प्रसिद्धमहिमा श्रीकुन्दकुन्दान्वये ।

श्रीजैनागमसिन्धुवर्द्धनविधुर्विद्वज्जनैः सेवितः

श्रीमत्सूरिमतल्लिको गुणनिधिर्जीयात्प्रभाचन्द्रवाक् ॥ ६८ ॥

श्रीमज्जैनपदाब्जसारमधुकृच्छ्रीमूलसंघाग्रणीः

सम्यग्दर्शनसाधुबोधविलसच्चारित्रचूडामणिः ।

विद्यानन्दिगुरुप्रपट्टकमलोल्लासप्रदो भास्करः

श्रीभट्टारकमल्लिभूषणगुरुर्भूयात्सतां शर्मणे ॥ ६९ ॥

श्रीसर्वज्ञविशुद्धिभक्तिनिरतो भव्यौघसम्बोधकः

कामक्रूरकरीन्द्रदुर्मदलये कण्ठरिवो निष्ठुरः ।

ज्ञानध्यानरतः प्रसिद्धमहिमा रत्नत्रयालंकृतः

कुर्याच्छर्मसतां प्रमोदजनकः श्रीसिंहनन्दी गुरुः ॥ ७० ॥

प्रोद्यत्सम्यक्त्वरत्नो जिनकथितमहासप्तभङ्गीतरङ्गै—

निर्दूतैकान्तमिथ्यामतमलनिकरः क्रोधनक्रादिदूरः ।

श्रीमज्जैनेन्द्रवाक्यामृतविशदरसः श्रीजिनेन्दुप्रवृद्धि—

जीयान्मे सूरिवर्यो व्रतनिचयलसत्पुण्यपण्यः श्रुताब्धिः ॥७१॥

तेषां पादपयोजयुम्मकूपया श्रीजैनसूत्रोचिताः

सम्यग्दर्शनबोधवृत्ततपसामाराधनासत्कथाः ।

भव्यानां वरशान्तिकीर्तिविलसत्कीर्त्तिप्रमोदं श्रियं

कुर्युः संरचिता विशुद्धशुभदाः श्रीनेमिदत्तेन वै ॥ ७२ ॥

इति कथाकोशे भट्टारकश्रीमल्लिभूषणशिष्य-ब्रह्म-

नेमिदत्तविरचिते जिनपूजाफलप्राप्तभेका-

ख्याने चतुर्थः परिच्छेदः समाप्तः ।

समाप्तोयं कथाकोशः ।

